

مۇقاۋىنى لايىھىلىگۈچى: ئەكبەر سالىھ



ISBN 978-7-105-09235-2



9 787105 092352 >

定价: 22.00元

ئۇيغۇرلارنىڭ ئىپتىدائىي ئېغى ۋە پەلسەپە بىخلىرى



مىللەتلەر نەشرىياتى

ئابلىمىت ئۆمەر بىلگە

ئۇيغۇرلارنىڭ ئىپتىدائىي ئېغى ۋە پەلسەپە بىخلىرى

مىللەتلەر نەشرىياتى

بېيجىڭ


مەزكۇر ئەسەر «شىنجاڭ پېداگوگىكا ئۇنىۋېرسىتېتى نوقتىلىق پەنلەر قۇرۇلۇشى»
نەشرىيات فوندى ياردىمىگە ئېرىشكەن.

本专著获得“新疆师范大学重点学科建设”出版基金资助。


ئابلېمىت ئۆمەر بىلگە

ئۇيغۇرلارنىڭ ئىپتىدائىي ئىلمى ۋە پىرسپىر بىخلىرى


مىللەتلەر نەشرىياتى
بېيجىڭ




«ئوغۇزنامە»دىكى «قىئات» دەپ ئاتالغان يەككە
مۆڭگۈرلۈك ھايۋان رەسىمى




«ئوغۇزنامە» دە تىلغا ئېلىنغان ئوغۇخاننىڭ
شەكىلگە تەقەسلىنغان توتېم رەسىمى




قورغاش ناھىيىسىدە بايقالغان قىيا تاش رەسىملىرى



قۇتۇبى ناھىيىسىدىكى قىيا تاش سۈرىتى



قەدىمكى تۈركىي خەلقلەردىن قالغان قىيا
تاش سۈرەتلىرى.



گۇما ناھىيىسى سانجۇ دەرياسىنىڭ باش ئې-
قىنىدىكى «سۈرەت تاش» دەپ ئاتالغان قىيا تاش
رەسىملىرى جايلاشقان تاغ باغرى




«سۈرەت تاش» دەپ ئاتالغان قىيا
تاشلاردىكى مەلۇم ھايۋان ۋە ئادەم
سۈرىتى




«سۈرەت تاش» دەپ ئاتالغان قىيا
تاشلاردىكى بۆلۈنۈش كۆتۈرۈۋالغان ئادەم ۋە
ئوۋچى سۈرىتى






«سۈرەت تاش» دەپ ئاتالغان قىيا
تاشلاردىكى ئارقار سۈرىتى




«سۈرەت تاش» دەپ ئاتالغان قىيا تاشلاردىكى
مەلۇم ئەرەك ھايۋانغا مېنىۋالغان ئادەم سۈرىتى



لوپنۇر رايونىدىن تېپىلغان قۇياش شەكىللىك قەبرىلەر



لوپنوردىكى قەبرىلەردىن تېپىلغان ئايال ئەجدادقا ياكى جىنسقا چوقۇنۇش گەۋدىلەندۈرۈلگەن ياغاچ ئويمىلار



تۇنيۇقۇق مەڭگۈ تېشى



لوپ ناھىيىسى سانجۇلىدىن تېپىلغان بەزىر -
چىراغ قىلىنغان ئات قەبرىسى




يازما مەنبەلەردە ئىسمى تىلغا ئېلىنغان ئۇرخۇن دەرياسى




كولتېكىن مەڭگۈ تېشىنىڭ غەربىي يۈزى




بىلگە قاغان مەڭگۈ تېشى




كولتېكىن مەڭگۈ تېشى



تۇنيۇقۇق مەڭگۈ تېشىنىڭ شەرقىي يۈزى




كولتېكىن مەڭگۈ تېشىنىڭ شەرقىي يۈزى



بىلگە قاغان مەڭگۈ تېشىنىڭ شەرقىي يۈزى



بىلگە قاغاننىڭ ھەيكىلى




تۇنيۇقۇق مەڭگۈ تېشىنىڭ غەربىي يۈزى



يۇقىرىقى بوستانلىق ئىچىگە جايلاشقان سۈيى
شىپالىق دەپ قارالغان سۈت بۇلاق



گۇما ناھىيىسىدىكى سۇلتان ئۇۋەيس قەرنى
مازىرى نامىدا ئاتالغان تاغ باغرىدىكى بوستانلىق



پېرىخونلۇق پائالىيەتلىرىدىن بىر
كۆرۈنۈش




سۇلتان ئۇۋەيس قەرنى مازىرى
نامىدا ئاتالغان مازار



مازارغا تاۋاپ قىلىش (تۇرپان سېپىت دېھقان غوجام مازىرى)



يۇلاق سۈيىگە دەمىدە قىلىپ كېسەل داۋالاش (تۇرپان سېپىت دېھقان غوجام مازىرى)



مازارغا تاۋاپ قىلىش (تۇرپان تۇيۇق غوجام مازىرى)



مازارغا تاۋاپ قىلىش (تۇرپان سېپىت دېھقان غوجام مازىرى)



كۈچە كۆيدۈرۈش شەكلىدىكى مازارغا تاۋاپ قىلىش (تۇرپان تۇيۇق غوجام مازىرى)



مازارغا تاۋاپ قىلىش (يەكەن قىرىق چىلتەن مازىرى)

A RESEARCH ON THE PRIMITIVE CONSCIOUSNESS AND PHILOSOPHY GERMINATION OF UYGHUR PEOPLE

Capsule Summary of the Book

Like other human ideologies, philosophy also has the history of germination, formation and development. Philosophy was germinated in the primitive clan society, formed in the slave society, but since being independent from theology in the modern times, it has met its golden age of rapid development.

This paper mainly studies the different kind of understanding about nature, society and humanity which are being formed in the course of daily life and production practices of the ancient Uyghur people which is also called “primitive consciousness.” In the primitive consciousness of the ancient Uyghur people, there were seeds of philosophical thought.

Primitive Consciousness of the ancient Uyghur people was manifested through fables, myths, and epics, and their connotations include primitive worship, primitive religions, primitive myths, primitive morals, primitive arts, primitive voodooes and so on. These have been confirmed by many archaeological excavations and literature. Different kinds of consciousness became a seamless body in the primitive consciousness of the ancient Uyghur people, and they not only influenced each other, but also represented abundant and complicated characteristics. Germination of philosophical thought being the essence of primitive consciousness gradually sprouted from early consciousness.

Since the 1980s there have been remarkable improvements on the research in the field of Uyghur philosophical thought in the Xinjiang

مەدەنىيەت ئارخىۋى ئىلگىرى
ئارخىۋى ئىلگىرى
Abdullatif Tashkhanov

Uyghur Autono www.uyghur.org have been written about the primitive consciousness and the philosophy germination of the Uyghur people. This research project is an effort to do some initial explorations in this field, using scientific world philosophy and methodology of dialectical materialism and historical materialism as guides. In the course of the research, we combined the theoretical knowledge of Philosophy, Anthropology, Religious Studies, History, Cultural Studies, Folklore, Psychology, Mythology and other related disciplines by making full use of the methods of document collection, field investigation, rehabilitation of historical and cultural remnants, historical analysis, systematic analysis and other methods, did our best in a more comprehensive study of the connotations of primitive consciousness and philosophy germination of the Uyghur people from a new perspective and with new insight.

In this research project we focused mainly on the following topics: 1. The primitive way of thinking and the Animistic view of the ancient Uyghur people. 2. Primitive consciousness and its contents. 3. The primitive worship consciousness of the ancient Uyghur people. 4. The early religion of the ancient Turkic Stock "Tengri Dini" , and its philosophical significance. 5. Philosophical analysis of the fables and myths of the ancient Uyghur people. 6. The primitive art, ethics, aesthetic and value consciousness of the ancient Uyghur people. 7. The primitive consciousness and its connection to the philosophy germination of the Uyghur people. 8. The primitive consciousness and traces of primitive thought and reflections of the Uyghur people.

In the course of research we gradually obtained and produced the following essential views:

1. The primitive consciousness of the ancient Uyghur people includes primitive worship, primitive religions, primitive (original) voodoos , primitive art, primitive morality, primitive myths etc. Their basic mode of

thinking was "Pantheistic" thinking, mythical thinking, consensual thinking and so on. 2. In the primitive consciousness of ancient Turkic and Uyghur people, there emerged a multiple belief system of Kok Tengri in its core, including Omay, the goddess, the god of land and water, and other gods. 3. Based on Chinese, Turkic and Uyghur documents, with anthropologic theology as a guide, we advance that "Shamanism" cannot be regarded as a primitive religion of the ancient ancestors of the Uyghur people, but should be seen as an act of sorcery. 4. Among the nomads in the northern borders of ancient China, the early religious beliefs of the ancient Turkic, Uyghur and other ethnic groups (including primitive religions and the ethnic religions) were mainly nature worship and for the purpose of establishing the regime, including nature worship, totem worship, ancestor worship, and the worship of the early polytheistic gods – "Tengri Dini" religion which based its faith in Kok Tengri (KökTengri, God) at its core, including the worship of Omay, the goddess, Earth - Water (*iduqyer-sub*) and so on. This kind of primitive religion is not purely a blind worship, but an ideology to solve the conflict between humanity and nature. It has certain significance on cultural philosophy, manifests a philosophy of the world, including the concept of time, the concept of the limited and the unlimited, concept of causality and so on. 5. Primitive religion, primitive thought, primitive art and their mutual influence. Religious sentiments, religious attitudes, religious behavior and primitive art were subject to primitive thought; Religions show feelings and features through arts, art is also reflected in all religious behavior, and sometimes religious views and artistic views mutually penetrate.

The research project concludes that philosophy was germinated and bred from primitive consciousness. Primitive worship consciousness is a kind of philosophy of nature, soul and spirit, and the earliest exploration and reflection of the our ancestors about the relationship between substance and soul. Primitive mythology, epics, and speculations in the

legends about the creation of the universe, the origin of things in the universe, the origin of humans are the deepening of the primitive views of soul and spirit, these views cannot be considered as philosophy by themselves, as they only contain the seeds of philosophy. They had not yet reached the degree of abstraction about the entire world, and were even more distant from achieving the systematic and theoretical levels. Only with the development of the productive forces, the improvement of people's ability to practice and the expansion of the scope of practice, were the ancient Uyghur people's understanding of the nature gradually deepened, and in this process philosophical thought gradually germinated, formed and developed. With the disintegration of the clan society, the ancient Uyghur people gradually stepped into the class society; they invented their own scripts, then gradually formed rational and logical thinking. Research on existing Uyghur inscriptions confirmed that the inscriptions have manifested a certain degree of logical thinking and traces of dialectical thinking. Therefore, we can say that, around the seventh century AD, during the reign of the Orhun Khanates, the ancient Uyghur people entered the stage of rational thinking.

Although since the reign of the Orhun Khanate, the Uyghur people gradually entered the rational, logical thinking era, but the traces of primitive consciousness and original thought that had accumulated during long the course of history were still there. On the one hand, these traces were manifested in the psychology, tradition and customs of the later generations with some positive elements; but on the other hand, there submerged in the "collective unconscious" that became the ideological root of many superstitious practices (for example, "Mazar worship", voodoo, fortune-telling, etc). The roots of some moral views commonly existent in the national consciousness of the Uyghur people (such as "the cannot do's" *yaman bolidu*) can be traced back to the ethical "taboos" in the realm of primitive consciousness.

In short, the conclusion of some of the above standpoints have give the research project a certain theoretical and academic significance. Theoretically speaking, working on the germination, formation and development of Uyghur philosophy and its laws is not only of great significance for the thorough investigation of Uyghur cultural history, religious history, folk history and history of ideas, but also provides the investigation and construction of the history of Chinese philosophy with more complete information and clues. So far, due to the lack of accurate and complete information and academic achievement, philosophy of ethnic nationalities has failed to find its proper place in the academic works completed on Chinese philosophy, this is not in step with the splendid Chinese culture created by the various ethnic groups who are part of the culture itself. Scholars of various ethnic groups should work together to contribute toward a complete history of Chinese philosophy.

From the standpoint of the value of application, working on the germination of philosophy of the ancient Uyghur people is beneficial to the promotion of the ethnic minorities of Xinjiang; in particular the Uyghur theoretical thinking ability, and thus enhance the cause of ethnic culture and education, raise the scientific, cultural and intellectual qualities of the people of the different ethnic groups, and accelerate the pace of modernization in minority areas. In addition, much of the contents of this research project also heavily rest on the emergence and development of religion, work on these areas is of some help for people in understanding the emergence, development and disappearance of religion and in approaching religion appropriately. The theoretical analysis and investigation of the existing primitive consciousness such as voodoo, fortune-telling, taboos and other superstitions included in this book are of help and inspiration to the masses of our region in scientifically understanding and approaching these phenomena.

《维吾尔族原始意识与哲学萌芽研究》

内 容 提 要

哲学与人类其它意识形式一样，都有自身萌芽、发生和发展的历史。哲学萌芽于原始氏族社会，形成于奴隶社会。

本课题的主要研究对象是维吾尔族先民的原始意识和哲学萌芽。维吾尔民族在漫长的形成和发展过程中，在适应环境、改造自然以及生活和生产劳动过程中形成了关于自然、社会和人本身的种种认识。我们把这些认识概括为一个哲学的概念，即“原始意识”。即维吾尔族先民的早期（原始）和鄂尔浑回纥汗国时期的部分精神文明现象及其表现的哲学思想。

这种原始意识，通过各种传说、神话、史诗等形式表现出来，其内涵包括原始崇拜、原始宗教、原始神话、原始道德、原始艺术、原始巫术等诸多方面，这已经从不少遗址发掘和文献中得到证实。在维吾尔先民的原始意识中包含着的各种意识萌芽浑然一体，既相互影响又相互渗透，具有丰富、复杂的特点。作为原始意识精华的哲学思想就是从这种早期意识中逐渐萌发出来的。

对维吾尔族哲学思想的研究，自上世纪80年代以来已经取得不少进展，但对维吾尔族原始意识与哲学萌芽的研究却很少有人涉足，本课题试图以辩证唯物主义和历史唯物主义的科学世界观和方法论为指导，在这一领域做一点初步探索。在研究过程中，我们综合运用哲学、人类学、宗教学、历史学、文化学、民俗学、心理学、神话学等相关学科的理论

论和知识，采用文献搜集法、田野调查法、历史文化残余复原法、历史分析法、系统分析法等各种方法，力求以新的观点和见解对维吾尔族原始意识的内涵及其哲学萌芽进行比较全面的研究。

本课题在研究中主要围绕以下几个问题进行探讨：1. 古代维吾尔人的原始思维方式和万物有灵观念；2. 古代维吾尔人的原始意识及其内涵；3. 古代维吾尔人的原始崇拜意识；4. 古代突厥语诸民族早期宗教“腾格里教”及其哲学意义；5. 对维吾尔神话和传说的哲学分析；6. 古代维吾尔人的原始艺术、审美意识、道德意识和价值意识；7. 维吾尔族原始意识与哲学萌芽的关系；8. 原始意识与原始思维的现存痕迹及其思考。

本课题在研究过程中逐渐获得和提出以下一些重要观点：1. 古代维吾尔人的原始意识包含着原始崇拜、原始宗教、原始巫术、原始艺术、原始道德、原始神话、原始哲学等诸多方面，它们的主要思维方式是“万物有灵观”的思维方式、“神话思维方式”、“交感思维方式”、“集体表象”等。2. 古代突厥和维吾尔等民族原始意识中形成了以柯克腾格里为中心的，包括乌玛依女神、地—水神，还有其它守护神的多神的信仰体系。3. 以汉文、突厥文、回纥文古文献的有关记载为基础，以人类学、宗教学理论为指导，提出“萨满教”不能被看作古代维吾尔人的原始宗教，而应该被看作一种巫术行为的观点。4. 中国古代北方游牧民族中突厥、维吾尔（回纥）等民族的早期宗教（包括原始宗教现象和民族宗教）信仰是以自然崇拜和以维护人类自身社会的秩序为目的而产生的，包括自然崇拜、图腾崇拜、祖先崇拜的信仰，以柯克腾格里（Kök tengri, 天神）为中心、乌玛依（Omay）女神、

地-水神(iduqyer-sub)等神灵的早期多神教——“腾格里教”(Tengri dini)。这些原始宗教并非纯粹的首目崇拜，恰是维吾尔先民解决自然与人、人与人之间矛盾的一种社会意识。它具有了一定的文化哲学意义，表现出一定的时空观念、有限无限观念、因果观，自然观等世界观；5. 原始宗教、原始思维与原始艺术之间相互影响。宗教情感、宗教观念、宗教行为和原始艺术均受到原始思维方式的影响；宗教借助艺术显示出情感表现的特点，而艺术也在各种宗教行为中得到体现，并且宗教观念和艺术观念有时相互渗透。

本课题研究还认为，哲学萌芽孕育于原始意识。原始崇拜意识是早期先民们的一种自然观，灵魂观和鬼神观，是原始先民对形神关系最早的思考和探索。原始神话、史诗、传说中关于宇宙产生、天地万物起源、人类的产生等问题的猜测和思考，是原始的灵魂及鬼神观念的深化和发展，这些意识中包含了哲学思想的萌芽。但是这些意识还没有达到对整个世界抽象概括的高度。因此，这一时期的意识只能说是哲学的萌芽。随着生产力的发展、人们实践能力的提高和实践范围的扩大，维吾尔先民们对自然的认识逐步深入，哲学思维在这个过程中逐步孕育、形成和发展起来。随着氏族社会的解体，古代维吾尔人逐渐进入了阶级社会，他们有了文字，随之也逐渐形成了理性的、逻辑的思维。从对现存回纥碑文研究证实，在许多碑文中已经表现出一定逻辑思维的特点，出现了以具体形象的事物来象征表达辩证关系的思维成份。因此，可以说在鄂尔浑汗国时期维吾尔人（回纥人）进入了理性思维阶段，产生了哲学。

虽然从鄂尔浑汗国时期开始，维吾尔族已经逐步进入理性的逻辑思维阶段，但是在漫长的历史发展过程中积淀下来

的原始意识和原始思维的痕迹并没有消失殆尽。这些痕迹有些积沉在“集体潜意识”中，表现为后代人的民族心理、民族传统、民族风俗习惯。其中一些是积极的成分，一些是消极的成分。有一些消极的成分成为了迷信行为的思想根源（例如：“玛扎崇拜”、巫术、占卜等等）。维吾尔族集体意识中普遍存在着的某些道德观念的根源（例如：“不应该做或不可做” yaman bolidu）也可以追溯到原始意识中的伦理道德范围内的“禁忌”观念。

总之，以上一些观点的提出，是本课题研究的理论和学术价值。从理论上讲，研究维吾尔族哲学思想的萌芽、产生、发展及其规律，不仅对于深入研究维吾尔族文化史、宗教史、民俗史以及思想史的发展有重要意义，而且可以为中国哲学史的研究和学科建设提供更充足完整的信息和线索。由于缺乏准确完整的资料和研究成果，迄今为止的中国哲学史中还没有包括我国各少数民族哲学思想史，这与我国各民族共同缔造的灿烂的中华文化是不相称的。而要写一部完整的中国哲学史，需要各族学者的共同努力才能做到。

从应用价值方面讲，对维吾尔族哲学思想萌芽的研究，有利于提高新疆少数民族，特别是维吾尔民族的理论思维能力，进而发展新疆少数民族文化教育事业，提高少数民族人民的科学文化素质和理论素养，加快少数民族地区现代化建设的步伐。另外，本课题研究的不少内容也大量涉及到宗教的产生和发展问题，这些问题的研究对于当代群众科学地认识宗教，正确地对待宗教的产生、发展及其存在具有一定意义。本书对现存不少原始意识痕迹，如巫术、占卜、禁忌和某些迷信现象的理论分析及研究，对于新疆各族群众科学地认识和对待这些现象也有一定的帮助和启示。

目 录

绪论	(1)
第一章 古代维吾尔(回纥)人的原始思维	(21)
第一节 原始思维	(22)
一、国外学者关于原始思维的研究	(23)
二、古代维吾尔人的原始思维形式	(31)
三、古代维吾尔人原始思维的主要特征	(42)
第二节 神话思维	(48)
第三节 万物有灵观	(56)
第四节 万物有灵观的嬗变	(66)
第二章 原始崇拜	(76)
第一节 自然崇拜	(77)
第二节 图腾崇拜	(95)
一、植物图腾	(97)
二、鸟图腾	(104)
三、动物图腾	(112)
第三节 祖先崇拜	(132)
一、女性祖先崇拜	(137)
二、男性祖先崇拜及其有关的神灵崇拜	(140)
三、氏族首领崇拜	(143)
四、英雄崇拜	(147)
第四节 柯克腾格里(kök tengri)观念及其思想嬗变	(160)
一、柯克腾格里观念	(160)
二、柯克腾格里观念的思想嬗变	(172)
第五节 乌妈依女神崇拜及其嬗变	(196)
第三章 古代突厥语诸民族的早期宗教是腾格里教	(212)

第一节 国内外关于突厥语诸民族原始（古代）宗教研究概述	(213)
第二节 萨满现象的基本特征及其与宗教的关系	(224)
第三节 古代突厥语诸民族的早期宗教是腾格里教	(239)
第四节 腾格里教的哲学意义	(264)
一、自然崇拜的哲学含义	(265)
二、图腾崇拜的思维基础	(267)
三、英雄崇拜的哲学含义	(273)
四、神灵（腾格里）崇拜的哲学含义	(275)
五、早期宗教 腾格里教中产生的部分哲学范畴	(277)
第四章 神话中表现的古代维吾尔人的世界观	(285)
第一节 神话的哲学价值和内容	(285)
第二节 神话中的哲学思想	(295)
一、本体论（存在论）思想	(295)
二、世界的普遍原则	(297)
三、宇宙观	(301)
四、灵魂与理性（智慧）	(305)
五、人道主义思想	(307)
第三节 神话思维与哲学思维的辩证关系	(310)
第五章 哲学萌芽和原始意识的其它内容	(324)
第一节 哲学萌芽于原始意识之中	(324)
第二节 原始艺术与审美意识	(334)
第三节 原始价值意识与道德意识	(345)
第四节 原始意识的保留及其痕迹	(353)
结束语	(370)
主要参考书目	(373)
后记	(381)

Introduction.....	(1)
-------------------	-----

Chapter One Primitive Thought of the Ancient Uyghur People

.....	(21)
Part One Primitive Thought.....	(22)
1. Foreign Scholars Academic Work on Primitive Thought.....	(23)
2. Forms of Primitive Thought of the Ancient Uyghur People.....	(31)
3. Features of Primitive Thought of the Ancient Uyghur People...	(42)
Part Two Mythological Thought.....	(48)
Part Three Animism.....	(56)
Part Four Transformation of Animism.....	(66)

Chapter Two Primitive Worship..... (76)

Part One Nature Worship.....	(77)
Part Two Totem worship.....	(95)
1. Plants as Totem.....	(97)
2. Birds as Totem.....	(104)
3. Animals as Totem.....	(112)
Part Three Ancestry Worship.....	(132)
1. Ancestress Worship.....	(137)
2. Ancestor Worship and Worship of Related Gods.....	(140)
3. Worship of Clan Chieftain.....	(143)
4. Hero Worship.....	(147)
Part Four The Ideal of K�k Tengri and its Ideological Transformation	(160)
1. The Ideal of K�k Tengri.....	(160)
2. Ideological Transformation of The Ideal of K�k Tengri.....	(172)
Part Five Worship of Umay; the Goddess and its Transformation	(196)

Chapter Two Tengri Dini-the Early Religion of Ancient Turkic Stock	(212)
Part One A Brief Account of the Research on the Primitive (ancient) Religion of the Turkic Stock.....	(213)
Part Two Basic Features of Shamanism and their Connection with Religion.....	(224)
Part Three Tengri Dini-the Early Religion of Ancient Turkic Stock	(239)
Part Four Philosophical Implications of the “Tengri Dini”	(264)
1.Philosophical Implications of Nature Worship.....	(265)
2.Ideological Roots of Totem Worship.....	(267)
3.Philosophical Implications of Hero Worship.....	(273)
4. Philosophical Implications of God (Tengri)worshi.....	(275)
5.Tengri Dini as an Early Religion gave birth to some Philosophical Categories.....	(277)
 Chapter Four The world of the Ancient Uyghur Fables	(285)
Part One Philosophical Significance And Contents of Fables.....	(285)
Part Two Philosophy in the Fables.....	(295)
1.Ontological Thought.....	(295)
2.The General Principles of the World.....	(297)
3.Philosophy of The Universe.....	(301)
4.Spirit and Rationality(Wisdom)	(305)
5.Humanistic Philosophy.....	(307)
Part Three Dialectical Relationship between Mystic and Philosophical Thought	(310)
 Chapter Five Germination of Philosophy and other Aspects of Primitive Consciousness	(324)

Part One	Philosophy Germinates from Primitive Consciousness	(324)
Part Two	Primitive Art and the Consciousness of Appreciation	(334)
Part Three	Primitive Consciousness of Value and Morality	(345)
Part Four	Reservation of Primitive Consciousness and its Traces	(353)
Conclusion		(370)
Important Bibliography		(373)
Postscript		(381)

ئابدۇلجېلىل تۇران كۈتۈپخانىسى
 مكتبة عبد الجليل توران
 Abdulcelil Turan Kütüphanesi
 www.uyghurweb.net

www.vyghurweb.net
Abdulcelil Turon Kunbhanesi
نور ایلچیل خان
مستقبلت ناز ایلچیل خان

مۇندەرىجە

1	مۇقەددىمە.....
21	I باب ئۇيغۇرلاردا ئىپتىدائىي تەپەككۇر
22	§ 1 ئىپتىدائىي تەپەككۇر.....
23	1. چەت ئەللىك ئالىملارنىڭ ئىپتىدائىي تەپەككۇر تەتقىقاتى.....
31	2. ئۇيغۇرلارنىڭ ئىپتىدائىي تەپەككۇر شەكىللىرى.....
42	3. ئىپتىدائىي تەپەككۇرنىڭ ئالاھىدىلىكى.....
48	§ 2 ئەپسانىۋى تەپەككۇر.....
56	§ 3 ئانىمىزم.....
66	§ 4 ئانىمىزنىڭ كېيىنكى تەرەققىياتى.....
76	II باب ئىپتىدائىي چوقۇنۇش.....
77	§ 1 تەبىئەتكە چوقۇنۇش.....
95	§ 2 توتېمىزم.....
97	1. دەل - دەرەخ توتېمى.....
104	2. قۇش توتېمى.....
112	3. ھايۋانات توتېمى.....
132	§ 3 ئەجدادلارغا چوقۇنۇش.....
137	1. ئانا ئەجدادلار روھىغا چوقۇنۇش.....
	2. ئاتا ئەجدادلار روھىغا چوقۇنۇش ۋە ئۇلار بىلەن مۇناسىۋەتلىك بولغان روھىناتلارغا چوقۇنۇش.....
140	
143	3. ئۇرۇق ئاقساقاللىرىغا چوقۇنۇش.....
147	4. قەھرىمانلارغا چوقۇنۇش.....
160	§ 4 كۆك تەڭرى چۈشەنچىسى ۋە ئۇنىڭ ئىدىيىۋى تەرەققىياتى.....
160	1. كۆك تەڭرى چۈشەنچىسى.....
172	2. كۆك تەڭرى چۈشەنچىسىنىڭ ئىدىيىۋى تەرەققىياتى.....
196	§ 5 ئوماي ئانا ئېتىقادى ۋە ئۇنىڭ كېيىنكى ئۆزگىرىشى.....
212	III باب قەدىمكى تۈركىي خەلقلەرنىڭ دەسلەپكى دىنى — تەڭرى دىنى.....
213	§ 1 ئېلىمىز ۋە چەت ئەللەردىكى بۇ ھەقتىكى تەتقىقاتلار.....

2	§ شامانزىمنىڭ تۈپكى ئالاھىدىلىكى ۋە ئۇنىڭ دىن بىلەن بولغان مۇناسىۋىتى.....
224
3	§ قەدىمكى تۈركىي خەلقلەرنىڭ دەسلەپكى دىنى «تەڭرى دىنى» دۇر ...
239
4	§ تەڭرى دىنىنىڭ پەلسەپىۋى ئەھمىيىتى.....
264
1.	تەبىئەتكە چوقۇنۇش ئېڭى ۋە ئۇنىڭ پەلسەپىۋى مەنىسى.....
265
2.	توتېمىزم ۋە ئۇنىڭ تەپەككۈر ئاساسى.....
267
3.	قەھرىمانلارغا چوقۇنۇش ۋە ئۇنىڭ پەلسەپىۋى مەنىسى.....
273
4.	تەڭرىلەر (ئىلاھلار) گە چوقۇنۇش ۋە ئۇنىڭ پەلسەپىۋى مەنىسى.....
275
5.	دەسلەپكى دىندا بىرقىسىم كاتېگورىيىلىك چۈشەنچىلەر شەكىللەنگەن
277
IV	باب قەدىمكى ئۇيغۇرلارنىڭ ئەپسانىلەردە ئىپادىلەنگەن دۇنيا قارىشى
285
1	§ ئەپسانىلەرنىڭ پەلسەپىۋى قىممىتى ۋە مەزمۇن قاتلىمى.....
285
2	§ ئەپسانىلەردىكى پەلسەپىۋى ئىدىيىلەر.....
295
1.	ئوتتۇرلۇككە (تۈپ زات) ئىدىيىلىرى ھەققىدە.....
295
2.	دۇنيانىڭ ئومۇمىيۈزلۈك پىرىنسىپلىرى توغرىسىدىكى بىرقىسىم بىلىشلەر.....
297
3.	ئالەم قارىشى.....
301
4.	روھ ۋە ئەقىل.....
305
5.	ئىنسانپەرۋەرلىك ئىدىيىلىرى.....
307
3	§ ئەپسانىۋى تەپەككۈر بىلەن پەلسەپىۋى تەپەككۈرنىڭ دىئالېكتىكىلىق مۇناسىۋىتى.....
310
V	باب پەلسەپە بىخلىرى ۋە ئىپتىدائىي ئاڭنىڭ باشقا تەركىبلىرى
324
1	§ پەلسەپە بىخلىرى ئىپتىدائىي ئاڭدا شەكىللەنگەن.....
324
2	§ ئىپتىدائىي سەنئەت ۋە ئىستېتىك ئاڭ.....
334
3	§ قىممەت ئېڭى ۋە ئەخلاق ئېڭى.....
345
4	§ ئىپتىدائىي ئاڭنىڭ ساقلىنىشى ۋە كېيىنكى ئۆزلىرى.....
353
370 خاتىمە.....
373 پايدىلانمىلار.....
381 ئاخىرقى سۆز.....



مۇقەددىمە

1

ئىنسانلار جەمئىيىتىنىڭ تەرەققىياتى ئىشلەپچىقىرىش، ئىنسان بىلەن تەبىئەت، ئىنسان بىلەن ئىنسان ئوتتۇرىسىدىكى ھەر خىل مۇناسىۋەتلەرنى، ئىجتىمائىي تۈزۈم ھەمدە مۇشۇ خىل ھالەت ۋە مۇناسىۋەتلەرنىڭ ئىنسانلارنىڭ مەنىۋى دۇنياسىغا بولغان تەسىرىنى، شۇنداقلا قايتا ئىنكاس قىلىش شەكلى بولغان ئاڭ ۋە تەپەككۇرنىڭ تەرەققىياتىنىمۇ ئۆز ئىچىگە ئالىدۇ. يۇقىرىقى تەركىبلەر ئۆزئارا زىچ گىرەلەشكەن ھالدا بىر - بىرىگە تەسىر كۆرسىتىش، بىر - بىرىنى تولۇقلاش جەريانىدا، مەلۇم ئىجتىمائىي توپنىڭ تارىخىي مۇساپىسىدىكى ئىجتىمائىي تەرەققىيات دەرىجىسى ۋە ئىجتىمائىي ئورنىنى بەلگىلەيدۇ.

ئىنسانلارنىڭ تەرەققىياتى ئۇلارنىڭ ياشاش مۇھىتى، مەنىۋىيىتى ۋە ئەقلىي ئىقتىدارىنىڭ بىر - بىرىگە تەسىر كۆرسىتىشى نەتىجىسىدە ئۈزلۈكسىز ئالغا سىلجىش جەريانى بولدى. ماددىي ۋە مەنىۋى جەھەتتە قولغا كەلتۈرگەن نەتىجىلىرى ئۇلارنى مەدەنىيەت دۇنياسىغا بارغانسېرى يېقىنلاشتۇردى. بارغانسېرى ئۆسۈپ بېرىۋاتقان ماددىي شەرت - شارائىتلىرى، فىزىئولوگىيىلىك ۋە پىسخىكىلىق تەرەققىياتى مۇقەررەر ھالدا

ئۇلارنى ئۆز دەۋرىگە يارىشا پىكىر، تەپەككۇردىكى خاسلىقىنى، شۇنداقلا تەبىئەت، جەمئىيەت ۋە ئۆزلىرى ھەققىدىكى ھەم بۇلار ئوتتۇرىسىدىكى ئۆزئارا باغلىنىش، مۇناسىۋەتلەر توغرىسىدىكى ئىپتىدائىي ئاڭنى شەكىللەندۈردى.

مەزكۇر تېمىنىڭ تەتقىقات نىشانى ئۇيغۇرلارنىڭ شەكىللىنىش ۋە تارىخىي تەرەققىيات جەريانىدىكى مۇھىتقا ماسلىشىش، تەبىئەتنى ئۆز-گەرتىش ۋە تۇرمۇش، ئىشلەپچىقىرىش ئەمگىكى جەريانىدىكى تەبىئەت، جەمئىيەت توغرىسىدىكى ھەم ئۇلارنىڭ ئۆزى توغرىسىدىكى ھەر خىل بىلىشلىرىدۇر. بىز بۇ خىل بىلىش شەكىللىرىنى ئومۇملاشتۇرۇپ پەلسە-پىۋى ئۇقۇم - «ئىپتىدائىي ئاڭ» غا يىغىنچاقلىدۇق. ئۇ ئۇيغۇرلارنىڭ دەسلەپكى ئېڭى ۋە ئۇرخۇن ئۇيغۇر خانلىقى دەۋرىدىكى بىر قىسىم مەنىۋى مەدەنىيەت ھادىسىلىرى ھەم ئۇلاردا ئىپادىلەنگەن پەلسەپىۋى ئىدىيىلەرنى، بولۇپمۇ ئەينى ۋاقىتتىكى ئەجدادلىرىمىزنىڭ دۇنيا قارىشىنى كۆرسىتىدۇ. بىز «ئىپتىدائىي ئاڭ» دەپ ئاتاۋاتقان باشلانغۇچ ئاڭ ھادىسىلىرى رىۋايەت، ئەپسانە، ئىپوس قاتارلىق شەكىللەردە ئىپادىلەنگەن. شۇنداقلا بىر قىسىم يازما مەنبەلەر، ئارخېئولوگىيىلىك ئىزلاردىنمۇ ئۇچرىتىش مۇمكىن. ئۇنىڭ مەزمۇنى ئەجدادلىرىمىزنىڭ ئىپتىدائىي تەپەككۇرى، ئىپتىدائىي چوقۇنۇش، ئىپتىدائىي دىن، ئەپسانە، ئىپتىدائىي پېرىخونلۇق، ئىپتىدائىي ئەخلاق، ئىپتىدائىي سەنئەت قاتارلىق تەرەپلەرنى ئۆز ئىچىگە ئالغان. بۇ-قىرىقى تەركىبلەر بىر - بىرىدىن ئايرىلمىغان ھالدا ئىپتىدائىي ئاڭدا مەۋجۇت بولۇپ تۇرغان بولۇپ، بۇ تەرەپلەر مول، مۇرەككەپ، ئۆزىگە خاس ئالاھىدىلىكلەرنى ئىپادىلىگەن، ئۆزئارا بىر - بىرىگە تەسىر قىلىش، ئۆزئارا سىغىشىش ھالىتىدە بىر - بىرىگە زىچ باغلىنىپ كەتكەن ھەم ئىپتىدائىي ئاڭدا بىر پۈتۈنلۈككە ئىگە بولغان. سىنىپىي جەمئىيەتنىڭ شەكىللىنىشى داۋامىدا شۇنداقلا ئەجدادلارنىڭ مەنىۋىيەت دۇنياسىنىڭ ئۈزلۈكسىز تەرەققىياتى جەريانىدا ئىپتىدائىي ئاڭدىن ئايرىلىپ چىقىپ مۇستەقىل تەركىب بولۇپ شەكىللىنىشكە قاراپ يۈزلەنگەن.

بۇ خىل ئىپتىدائىي ئاڭنىڭ بىۋاسىتىلىك، كۈنكرېتلىق، ئادەت خا-

راكتېرلىك، تەجرىبىۋىلىك، پەرزەلىك، خىيالىيلىق، ئىختىيارىيلىق، سىرلىقلىق قاتارلىق ئالاھىدىلىكلىرى نىسبەتەن روشەن بولۇپ، ئەڭ ئادەتتىكى سېلىشتۇرۇش، باغلاش، ئومۇملاشتۇرۇش، ئابستراكتسىيەلەش ئالاھىدىلىكلىرىنىمۇ دەسلەپكى قەدەمدە ئىپادىلىگەن ھالدا ئىپتىدائىي ئىنسانلاردا ئۆزىگە خاس «ئومۇمىي تەسەۋۋۇر» تەپەككۇر شەكلىنى بارلىققا كەلتۈرگەن.

ئىنسانلارنىڭ دۇنيا قاراش شەكلى بولغان پەلسەپىمۇ ئىدىيىۋى مەنبە جەھەتتىن قارىغاندا ئىپتىدائىي ئاڭ دائىرىسىدە بىخىلانغان ۋە تەدرىجىي ھالدا مۇستەقىل شەكىللىنىشكە، بۆلۈنۈشكە قاراپ يۈزلەنگەن.

دېمەك، ئىپتىدائىي جەمئىيەتتە مۇستەقىل پەننىڭ شەكىللىنىشى مۇمكىن بولمىسىمۇ، لېكىن پەلسەپە ئىپتىدائىي جەمئىيەتتىكى ئىنسانلارنىڭ ئېڭىدا بىخ ئۇرۇشقا باشلىغان. بۇ خىل بىخ قەدىمكىلەرنىڭ ئىپتىدائىي چوقۇنۇش، ئىپتىدائىي دىن، ئەپسانە، ئانىمىزم ۋە باشقا ئىپتىدائىي چۈشەنچىلىرىدە مەركەزلىك ئەكس ئەتكەن.

2

بىز بۇ خىل باشلانغۇچ ئاڭ ھەمدە ئۇنىڭدا بىخىلانغان پەلسەپىۋى چۈشەنچىلەرنى قانداق بىلىمىز؟

مەلۇمكى، ئىنسانىيەتنىڭ يېزىق ئىشلەتكەن دەۋرى پەقەت نەچچە مىڭ يىللىق تارىختۇر. مەدەنىيەت دەۋرى دەپ ئاتالغان تارىخىمۇ شۇ نەچچە مىڭ يىللىق تارىختىن ئاشمايدۇ. لېكىن، تارىخشۇناسلار، ئارخېئولوگلار، ئىنسانشۇناسلار بىردەك ئېتىراپ قىلىدۇكى، ئىنسانلارنىڭ ئىنسان سۈپىتىدە دۇنيادا مەۋجۇت بولۇپ كېلىۋاتقىنىغا بىر مىليون 700 مىڭ يىلدەك ۋاقىت بولدى. بۇ ئۇزاق تارىخقا سېلىشتۇرغاندا ئىنسانلارنىڭ يېزىقلىق مەدەنىيەت دەۋرى پەقەت كىچىككىنە بىر ئۆلۈشنىلا تەشكىل قىلىدۇ. ئۇنداقتا بىز يازما تارىختىن ئىلگىرىكى ئەنە شۇنداق ئۇزۇن مەنىۋى ھايات مۇساپىمىزنى قابىس يول بىلەن، نېمە بىلەن، قانداق بىلىمىز؟...

بۇنىڭ ئۈچۈن پەقەت ۋە پەقەت ئەنە شۇ يىراق ئەجدادلىرىمىز قالدۇ.
رۇپ كەتكەن مول، مۇرەككەپ ماددىي ۋە مەنىۋى مەدەنىيەت ئىزلىرى،
ئەجدادلىرىمىزنىڭ ماددىي ئەمگەكلىرى ۋە تەپەككۇرىنىڭ ئەڭ يارقىن،
قىممەتلىك سەمەرىلىرى بولغان، ئاغزاكى تارقىلىپ داۋاملىشىپ كەلگەن
ۋە كېيىنكى دەۋرلەردە خاتىرىگە ئېلىنغان ئەپسانە، رىۋايەت، ئېپوسلارنى،
شۇنداقلا قەدىمكى تارىخنىڭ گۇۋاھچىلىرى بولغان ئارخېئولوگىيەلىك
تېپىلمىلارنى ھەر خىل پەنلەرنىڭ تەتقىقات ئوبيېكتى قىلىپ، ئەتراپلىق
تەتقىق قىلىش ئارقىلىق بۇ خىل تېپىلارنى ئەقىلگە مۇۋاپىق يورۇتۇش
ئۈستىدە ئىزدىنىمىز. بىزنىڭچە بولغاندا، بۇنىڭدىن باشقا توغرا يول ۋە
ئۇسۇل يوق.

دېمەك، ئەپسانە، رىۋايەت، ئېپوسلار ۋە قەدىمكى تارىخنىڭ ھەر خىل
ئىزلىرى ھەمدە ھازىرغىچە خەلقىمىزنىڭ فولكلورىدا ساقلانغان قەدىمكى
مەدەنىيەت تەركىبلىرى، ئارخېئولوگىيەلىك تېپىلمىلار بىزنى ئەنە شۇ
يىراق قەدىمكى تارىخنى بىلىشكە ئېلىپ بارالايدىغان ئەڭ ئىشەنچلىك
ماتېرىيال مەنبەسىدۇر.

بۇ خىل مەنبەلەرنى ئەتراپلىق تەتقىق قىلىشتىن ئەجدادلارنىڭ ماد-
دىي تۇرمۇش ھالىتى ئىگىلىنىپلا قالماستىن، بەلكى ئىجتىمائىي، مەنىۋى
ھايات مۇساپىسى؛ ئىپتىدائىي ئاڭ چۈشەنچىلىرى، دىنىي ئېتىقاد ئى-
شەنچىلىرى، ئەخلاق، سەنئەت، ئېستېتىكا ئاڭ چۈشەنچىلىرى، قىممەت
قارىشى، پىسخىك ھالەتلىرى؛ ئۆز ھاياتلىقى، مەۋجۇتلۇققا قارىتا ھەم تە-
بىئەت دۇنياسىغا قارىتا شەكىللەنگەن تەپەككۇر سەمەرىلىرى ھېسابلىنىد-
ىغان ئىپتىدائىي پەلسەپە (پىخلىرى) قاتارلىقلارنى، ئىگىلىشىمىزگە
مۇمكىنچىلىك تۇغۇلىدۇ.

خۇددى ماكسىم گوركىي ئېيتقاندەك: «ئۆتمۈشنى بىلىمگۈچە بۈگۈن-
كى كۈننىڭ مەنىسىنى ۋە كېلەچەكنىڭ مەقسىتىنى چۈشىنىش مۇمكىن
ئەمەس» (1). ھەرقانداق ئىنسان تۈركۈمى توياتتىنلا تارىخ سەھنىسىگە
چىققان ئەمەس. ئۇلارنىڭ مول ماددىي ۋە مەنىۋى مەدەنىيىتى ئۇلارنى تا-
رىخ سەھنىسىدىن مۇناسىپ ئورۇن ئالدۇرغان «ئۇل ئاش» بولۇپ قالغانىد-
ى.

ئۇيغۇرلار جۇڭخۇا مىللەتلىرى چوڭ ئائىلىسىدىكى ئۇزاق تارىخقا ئىگە مىللەتلەرنىڭ بىرى. ئۇلار تارىخىي تەرەققىيات جەريانىدا جۇڭخۇا مىللەتلىرىنىڭ پارلاق مەدەنىيىتى، ۋەتەننىڭ بىرلىكى ئۈچۈن زور تۆھپىلەرنى قوشقان.

«ئۇيغۇر» دېگەن بۇ نام مىلادىيە 4 - ئەسىردە يېزىلغان «ۋېينامە» قاڭقىللار تەزكىرىسى» دە كۆرۈلىدۇ. مەزكۇر ئەسەرگە ئاساسلانغاندا ئۇيغۇرلار قاڭقىل قەبىلىلەر بىرلەشمىسىدىكى بىر ئۇرۇق ئىدى، دەپ قاراشقا بولىدۇ.

ھازىر، ئىلىم ساھەسىدە مىلادىيە 3 - ئەسىردە سېبرىيىدە ۋە ئېرتىش دەريا بويلىرىدا پائالىيەت ئېلىپ بارغان دېڭىزلىقلار ۋە 4 - ئەسىردە ئۇرۇ-خۇن دەرياسى بويلىرىدا پائالىيەت ئېلىپ بارغان قاڭقىللار ياكى تېلى قەبىلىلىرىنىڭ بىر قىسمى قەدىمكى ئۇيغۇرلارنىڭ ئەجدادلىرى دەپ قارىلىدۇ. ئىلىم ساھەسىدىكىلەر تەرىپىدىن يەنە «مىلادىيە 2 - ئەسىردە ئالتاي تاغلىرىدا كۆچمەن چارۋىچىلىق تۇرمۇشى كەچۈرگەن ئوغۇزلارمۇ ئۇيغۇرلارنىڭ ئېتىنىڭ مەنبەلىرىدىن بىرى دەپ قارالماقتا» (2).

ئۇيغۇرلارنىڭ بىر مىللەت سۈپىتىدە شەكىللىنىشى بىر ئۇزاق تارىخىي تەرەققىيات جەريانىنى بېسىپ ئۆتكەن. ئىجتىمائىي ئىقتىسادنىڭ تەرەققىياتى، بولۇپمۇ ئەتراپتىكى سىياسىي ھاكىمىيەتلەر ۋە مەدەنىيەتلىك ئەللەرنىڭ تەسىرى بىلەن ئۇيغۇرلار ئۇرۇقداشلىقتىن ئىبارەت ئىجتىمائىي تۇرمۇشتىن تەخمىنەن 6 - ئەسىرنىڭ ئاخىرلىرى 7 - ئەسىرنىڭ باشلىرىدا سىنىپىي جەمئىيەتكە ئۆتكەن (3). تارىخنىڭ تەرەققىياتىغا ئەگىشىپ «7 - ئەسىردىن كېيىن ئۇيغۇرلار تەدرىجىي كۈچىيىپ مۇستەقىل بىر مىللەت بولۇپ شەكىللەنگەن» (4).

مىلادىيە 744 - يىلى (تيەنباۋنىڭ 3 - يىلى) كۆل بىلگە باشچىلىقىدا

ئۇرخۇن ئۇيغۇر خانلىقى قۇرۇلغان. ئۇلار ئوتتۇرا تۈزلەڭلىك فېئودال ئىگىلىكىنىڭ تەسىرىدە كۆپ ئۆتمەي فېئوداللىق جەمئىيەتكە قەدەم قويغان.

ئۇيغۇرلارنىڭ يۇقىرىقى تارىخىي تەرەققىيات جەريانى ئۇلارنىڭ تارىخىي ئېپوسى «ئوغۇزنامە»، «بۆكۈخاقان رىۋايىتى»، «مەڭگۈ تاش تېكىستلىرى» ۋە باشقا يازما مەنبەلەردە بىرقەدەر ئەتراپلىق ئەكس ئەتكەن. ئۇلار تارىخىي تەرەققىيات جەريانىدىكى ھەربىر قەدەم - باسقۇچنىڭ ئۆزىگە خاس ئىنكاسى ۋە ئىپادىسى سۈپىتىدە مول ئېپوس، ئەپسانە، رىۋايەت ۋە باشقا ماددىي ۋە مەنىۋى مەدەنىيەت (كۈلتۇر) مىراسلىرىنى يارىتىپ بىزگە قالدۇرۇپ كەتكەن. بىز تەمىنلىك بىلەن ئەقلىي يوسۇندا شۇنداق دەپ ئېيتالايمىزكى، ئۇيغۇرلار ئەمەلىيەتتە ئايىغى چىقىشقا باشلىغان، يېقىنقى زامانلاردا شەكىللەنگەن بىر مىللەت بولماستىن، بەلكى ئىنسانىيەت تارىخىي تەرەققىيات باسقۇچلىرىنىڭ بېسىشقا تېگىشلىك بولغان ھەربىر قەدەم باسقۇچلىرىنى تولۇق بىلەن بېسىپ كەلگەن قەدەمى مەدەنىيەتلىك بىر مىللەتتۇر.

4

مەزكۇر تېمىدا تارىخىي ماتېرىيالنىڭ ۋە دىئالېكتىكىلىق ماتېرىيالنىڭ يېتەكچىلىكىدە، پەلسەپە، ئىنسانشۇناسلىق، دىنشۇناسلىق، مەدەنىيەتشۇناسلىق، فولكلور، پسخولوگىيە، ئەپسانەشۇناسلىق قاتارلىق پەنلەرنىڭ مۇناسىۋەتلىك نەزەرىيىلىرى ۋە تەتقىقات ئۇسۇللىرى بىرلەشتۈرۈپ قوللىنىلىپ، يېڭى كۆزقاراش، يېڭى پىكىرلەر ۋە يەكۈنلەر ئوتتۇرىغا قويۇلدى. ئۇيغۇرلارنىڭ ئىپتىدائىي ئېڭى ئۆز ئىچىگە ئالغان مەزمۇنلار ۋە ئۇنىڭدىكى پەلسەپە بىخلىرى توغرىسىدا نىسبەتەن سىستېمىلىق، لوگىكىلىق ئىلمىي تەتقىقات ئېلىپ بېرىلدى.

مەزكۇر ئەسەرنىڭ مەزمۇنىنى تۆۋەندىكى نۇقتىلارغا يىغىنچاقلاشقا بولىدۇ:

1. قەدىمكى ئۇيغۇرلارنىڭ ئىپتىدائىي تەپەككۇر شەكىللىرى ۋە ئۇ.

نىمىزلىق قاراشلىرى نۇقتىلىق مۇھاكىمە قىلىندى.

تەبىئەت دۇنياسىنى، ئۆزلىرى ياشاپ تۇرغان جەمئىيەتنى ۋە ئۆزلىرىنى بىلىش جەريانىدا، قەدىمكى ئۇيغۇرلاردا ئەڭ دەسلەپكى ئاڭ شەكىللەنگەن. ئىپتىدائىي تەپەككۇر ئەنە شۇ ئاڭ شەكىللىرىنىڭ شەكىللىنىش جەريانىدىكى ئىنسان مېڭىسىنىڭ مەۋجۇتلۇققا قارىتا ئىنكاسىدۇر. ئەجدادلىرىمىزنىڭ باشلانغۇچ دەۋرلەردىكى تەپەككۇر ئالاھىدىلىكلىرىنى دەسلەپكى قەدەمدە «ئانىمىزلىق تەپەككۇر شەكلى»، «ھېسسىي تەسىر ئۆتكۈزۈش تەپەككۇر شەكلى»، «ئەپسانىۋى تەپەككۇر شەكلى» ۋە باشقا ھېسسىي، بەدىئىي تەپەككۇر شەكىللىرىنى چۆرىدىگەن، «ئومۇمىي تەسەۋۋۇر» تەپەككۇرى ئىدى، دەپ قاراشقا بولىدۇ.

«ئانىمىز» بارلىق شەيئىلەر ۋە تەبىئەت ھادىسىلىرىنىڭ ھەممىسىدە بىر خىل سىرلىق خۇسۇسىيەت (خاسلىق)، يەنى روھلارنىڭ بولىدىغانلىقىغا ئىشىنىش بولۇپ، ئۇنىڭدا بۇنى ئىنسان سەزگۈلىرى سېزلەپ چىقىدۇ، دەپ قارالغان. لېكىن، ئىپتىدائىي دىنىي ئېتىقاد قاراشلىرى بويىچە سەزگۈلى بولمايدىغان نەرسىلەر (ئوبىيكت) بىۋاسىتە سەزگۈلى بولىدىغان نەرسىلەردىن مۇھىم ھېسابلانغان. بۇ خىل روھنى كۆرگۈلى، تۇتقىلى بولىمىسمۇ، لېكىن ئۇ بىر خىل ماددىي كۈچ سۈپىتىدە قارالغان. ئۇ تەبىئەتنىڭ سۈرىتى (سايىسى - شەكلى)گە ئوخشايدىغان بولۇپ، ئويغاقلىق ياكى ئۇيقۇلۇق ھالەتتە تەندىن ئاجرايدۇ ياكى قايتىپ كېلىدۇ. شۇنداقلا ئادەم ئۆلگەندىن كېيىن داۋاملىق ساقلىنىدۇ، مەلۇم بىرىنىڭ تېنىدىن يەنە بىرىنىڭ تېنىگە كىرەلەيدۇ. ئۇلارنىڭ قارىشىچە، روھ ئىنساندىن باشقا دەل - دەرەخ، ئۇچار قۇش، ھايۋانات، تەبىئەت جىسىملىرى قاتارلىق ھەر قانداق شەيئىدە بولىدۇ. بۇ قىياسلار باغلانما تەسەۋۋۇر شەكلىنى ئالغان بولۇپ، بۇ خىل تەپەككۇر شەكلىدىن پېرىخونلۇق، ئەجدادلارغا چوقۇنۇش كېلىپ چىققان. تەبىئەتكە چوقۇنۇشقا بەلگىلىك دەرىجىدە تەسىر كۆرسەتكەن.

ئانىمىزلىق تەپەككۇر شەكلى ئەجدادلىرىمىزدا ئۆزىگە خاس بىر

خىل تەپەككۇر شەكلى بولۇپلا قالماي، ئۇ قەدىمكى تۈركىي خەلقلەرنىڭ ئىپتىدائىي دىنى، پېرىخونلۇقى ۋە خۇراپىي ئادەتلىرىنىڭ ئىدىيىۋى مەنبەسى ئىدى. ئانىمىزلىق قاراشلاردىكى «روھ» (جان) چۈشەنچىسى دۇنيادىكى باشقا خەلقلەر ئىپتىدائىي ئانىمىز چۈشەنچىلىرى بىلەن ئورتاقلىقنى ئىپادىلىگەن. يەنى، ئۇلار «روھ» ئۇقۇمىنى ئىنسان ھاياتلىقىنىڭ ئالاھىدە بەلگىسى «تىنىق» (نەپەس) سۆزى ئارقىلىق ئىپادىلىگەن. «تىنىش» ھادىسىسىنى روھنىڭ ھەرىكەت شەكلى دەپ قارىغان. قەدىمدە «تىن» ئىبارىسى بارا-بارا «ھاياتلىق، روھ، ھاياتلار» قاتارلىق مەنىلەرگە ئىگە بولغان. بۇ مەزمۇنلار «تۈركىي تىللار دىۋانى»، «ئىككى-تېكىننىڭ ھېكايىسى»، «ئالتۇن يارۇق» تا ئوخشاشلا تىلغا ئېلىنغان. فارابى، ئىبن سىنا، يۈسۈپ خاس ھاجىپ پەلسەپىۋى قاراشلىرىدىكى روھ قاراشلىرى يۇنان پەلسەپىسى روھ تەتقىقاتى مېتودىنى ئۈلگە قىلىش، ئوتتۇرا ئاسىيا خەلقلەرنىڭ ئانىمىز چۈشەنچىلىرىنى مەزمۇن قىلىش ۋە ئىسلام پەلسەپىسى كالامىزىنىڭ روھ قاراشلىرىنى بەلگىلىك چىقىش قىلىش ئاساسىدا شەكىللەنگەن.

«پېرىخونلۇق» نىڭ تەپەككۇر ئاساسىنى ئىككى نۇقتىغا يىغىنچاقلاش مۇمكىن. بىرى، «ماسلىق پرىنسىپى» بولۇپ، ئۇ «ئوخشاش تۈردىكى نەر-سىلەرنىڭ تەسىرى چوقۇم ساقلىنىدۇ» ياكى «ئوخشاش تۈردىكى سەۋەبتىن ئوخشاش نەتىجىنى كەلتۈرۈپ چىقارغىلى بولىدۇ» دەپ قاراش ئىدى. يەنە بىرى، «ئۇچرىشىش پرىنسىپى». بۇ «ئومۇمەن ئۇچراشقان نەرسىلەر كېيىن يەنە تەسىر پەيدا قىلالايدۇ» دەپ قاراش ئىدى (مەسىلەن، ئىسرىق سېلىش، يوداش ماسلىق پرىنسىپى؛ يادا تاش، شاخ يىرىش ئۇچرىشىش پرىنسىپىنى ئاساس قىلىدۇ). ئۇلار پېرىخونلۇقنىڭ جانسىز تەبىئەتكە تەسىر قىلىش (ئادەملەرگىمۇ ھەم) مۇمكىنچىلىكىگە ئىشەنگەن.

ئەپسانىۋى تەپەككۇر بىۋاستە كۆزىتىش ماتېرىياللىرىنى (ئوبېيېك-تىنى) ئۇ تۇرغان ئورۇن بىلەن باغلاش ۋە سېلىشتۇرۇشنى ئەرکەن ئىگىلىمەيلا قالماستىن، ئەكسىچە تۇيۇقسىز، بىۋاستە كۆزىتىلگەن شەيئى

تەرىپىدىن جەلپ قىلىنىپ ئۆزىگە قارىتىلىدۇ. بۇ ھالەت بىۋاسىتە تەج-
رىبە ئىچىدە بولۇپ، كۆز ئالدىدىكى شەيئىلەر كۆپتۈرۈلىدۇ، ھەتتا بارلىق
شەيئىلەر يوق قىلىپ تاشلىنىدۇ. بۇ خىل تەپەككۈر بىۋاسىتە كۆزىتىش،
ھېسسىي تەسەۋۋۇر ۋە خىيالىي بولۇشتەك ئالاھىدىلىككە ئىگە.

ئومۇمەن، ئىپتىدائىي تەپەككۈرنىڭ ئالاھىدىلىكى شۇكى، ئۇ ئابستىراكت
تەپەككۈر دەرىجىسىگە كۆتۈرۈلمىگەن كونكرېت تەپەككۈر بولۇپ، بۇ
خىل تەپەككۈر بىۋاسىتە كۆزىتىش، كونكرېتلىق، ئوبيېكت - سۇبيېكت
پەرقى ئېنىق ئايرىلماسلىق، شەيئىلەر ئارىسىدىكى سەۋەب - نەتىجىلىك
مۇناسىۋەتلەرگە كۆڭۈل بۆلمەسلىك ئالاھىدە گەۋدىلىنىپ تۇرغان «ئومۇ-
مىي تەسەۋۋۇر» تەپەككۈر شەكلى ئىدى. بىزنىڭ ئۆلچەملىرىمىز بويىچە
ھەرقانداق لوگىكىلىق قانۇنىيەتلەرنىڭ چەكلىمىسىگە ئۇچرىمىغان،
زىددىيەتلەرگىمۇ كۆڭۈل بۆلۈنمىگەن تەپەككۈردۇر. بۇ خىل تەپەككۈرنىڭ
روشىن ئالاھىدىلىكى «سىرلىق سىغىش» قانۇنىغا ئەمەل قىلىنغان. ئۇ
بولسىمۇ «ئۇنىڭ ئىچىدە بۇ، بۇنىڭ ئىچىدە ئۇ بار» دەپ قارىغان،
ئوبيېكت - سۇبيېكتلار بىر - بىرىگە ئەركىن ئايلىنالايدىغان داشقايناق
پۈتۈنلۈكتۇر. بۇ خىل تەپەككۈر شەكىللىرى ئاۋام خەلقىنىڭ مەنىۋى ئى-
شەنچلىرىدە تارىختىن بۇيان داۋاملىق ھالدا ساقلىنىپ كەلگەن.

قەدىمكى ئۇيغۇرلارنىڭ ئىپتىدائىي تەپەككۈر ئۇسۇللىرى ۋە ئۇنىڭ
ئالاھىدىلىكلىرى ئەپسانىلەر، رىۋايەتلەر، ئېپوسلار ۋە بىرقىسىم ئارخېئو-
لوگىيىلىك مەنبەلەر ئاساسىدا ئىنچىكىلىك بىلەن تەھلىل قىلىش ئار-
قىلىق چىقىرىلغان يەكۈندۇر. بۇ ھەقتىكى تەتقىقات ئۇيغۇرلارنىڭ تە-
پەككۈر تەرەققىياتى ۋە ئۇنىڭ قانۇنىيىتىنى ئىگىلەشتە ھەم ھازىرقى
زامان كىشىلىرىنىڭ تەپەككۈر ئالاھىدىلىكى، ئۇسۇلى، قۇرۇلمىسى ۋە
شەكلى قاتارلىقلارنى ئىگىلەشتە مۇھىم ئەھمىيەتكە ئىگە.

2. ئەجدادلىرىمىزدىكى ئىپتىدائىي چوقۇنۇش شەكىللىرى مۇھاكىمە
قىلىندى.

قەدىمكى ئەجدادلىرىمىز ئۆزى ياشاپ تۇرغان تەبىئىي مۇھىت،

ئىجتىمائىي، ئىقتىسادىي شارائىت ۋە بىلىش چۈشەنچىلىرى ئاساسىدا كۈچلۈك مەنپەئەتدارلىقنى چىقىش قىلىپ، تەبىئەتكە چوقۇنۇش، توتېمغا چوقۇنۇش، ئەجدادلار ياكى قەھرىمانلارغا چوقۇنۇش ۋە ئىلاھلارغا چوقۇنۇش قاتارلىق ئىپتىدائىي چوقۇنۇش ئېڭى پائالىيىتىنى بارلىققا كەلتۈرگەن.

ئۇلارنىڭ ئىپتىدائىي چوقۇنۇش ئېڭى تەبىئەتكە چوقۇنۇش ئاساسىدا بارا - بارا شەكىللەنگەن بولۇپ، ئۇلار ئاسمانغا، تاغ - دەريا، كۆللەر، تۆپىلىكلەر، دەل - دەرەخلەرگە، ھايۋاناتلارغا چوقۇنغان. ئانىمىزلىق چۈشەنچىلەر شەكىللەنگەندىن كېيىن، ئىلگىرىكى ماددىي تۈستىكى چوقۇنۇش ئوبيېكتلىرى تەدرىجىي ئىلاھىي تۈستىكى ئۇقۇملارغا تەرققىي قىلغان. كۆك تەڭرى (ئاسمان تەڭرىسى)، يەر - سۇ تەڭرىسى ۋە باشقا ئىلاھىي مۇئەككەللەر ئېتىقاد ئوبيېكتىغا ئايلانغان.

ئاسمان جىسىملىرى كۆك تەڭرىنىڭ سىمۋولى سۈپىتىدە، تاغ - دەريا، كۆل بۇلاقلار يەر - سۇ تەڭرىسىنىڭ سىمۋولى سۈپىتىدە چوقۇنۇلۇشقا باشلىغان.

ئەجدادلىرىمىز توتېمىزم چۈشەنچىلىرىدىكى توتېم ئوبيېكتلىرى ئۇلارنىڭ ئىپتىدائىي چۈشەنچىلىرىدىكى ئۆز ھامىيىسى، ئۆزلىرىگە بىۋاسىتە مۇناسىۋەتلىك بولغان، مەلۇم مەنپەئەتكە ئىگە قىلغان ھايۋانات، دەل - دەرەخلەر ياكى ئۇچار قۇشلار بولغان. ئۇيغۇرلارنىڭ توتېم ئېڭىنى دەل - دەرەخ توتېمى، ئۇچار قۇش توتېمى ھەم ھايۋانات توتېملىرىغا بۆلۈشكە بولىدۇ.

ئەجدادلار روھىغا چوقۇنۇش ھادىسىسىدە ئەجدادلىرىمىزنىڭ ئاتىلىق ئۇرۇقداشلىق تۈزۈمى، ئاتىلىق ئۇرۇقداشلىق تۈزۈمىنىڭ ئىزنالىرى روشەن ساقلانغان. ئۇيغۇرلار ۋە تۈركىي قەۋملەردا ئانا ئۇرۇقىنىڭ چوقۇنغۇچى مەبۇدى سۈپىتىدە ئايال تەڭرى، ئەسما پەرى، ئوماي ئانا، تۇمارىس؛ ئاتىلىق ئۇرۇقداشلىق تۈزۈمى دەۋرىنىڭ مەھسۇلى سۈپىتىدە بايات، ئالىپ ئەرتۇڭا (ئاپراسىياپ)، شىراق، بۆگۈخاقان، ئوغۇزخان، قورقۇت ئانا قاتارلىق شەخسلەر

ياكى ئىلاھلار مەيدانغا كەلگەن. ئۇلار غايىۋى، ئىجابىي شەخسلەر ۋە رېئال قەھرىمانلار ھەمدە بەزىلىرى مۇقەددەس ئىلاھلار سۈپىتىدە ئەپسانە، ئېپوس ۋە كېيىنكى يازما يادىكارلىقلاردا ئەجدادلارنىڭ بۈيۈك نەمۇنىسى، قەھرىمانلار ئابىدىسى قاتارىدا ھۆرمەتلەنگەن، غايىۋى تۈستە سۈرەتلەنگەن. ئەجدادلىرىمىزنىڭ بۇ خىل چوقۇنۇش شەكىللىرىنى: (1) ئانا ئەجدادلار روھىغا چوقۇنۇش؛ (2) ئانا ئەجدادلار روھىغا چوقۇنۇش ۋە ئۇلار بىلەن مۇناسىۋەتلىك بولغان روھىناتلارغا چوقۇنۇش؛ (3) ئۇرۇق ئاقساقاللىرىغا چوقۇنۇش؛ (4) قەھرىمانلارغا چوقۇنۇش قاتارلىق تەركىبلەرگە بۆلۈشكە بولىدۇ.

«كۆك تەڭرى» چۈشەنچىسى ئەجدادلىرىمىزنىڭ ئىپتىدائىي چوقۇنۇش ئېڭىدا مەركىزىي ئورۇندا تۇرغان. تۈتىمىز چۈشەنچىلىرى، ئەجدادلار روھىغا چوقۇنۇش، قەھرىمانلىق چۈشەنچىلىرىنىڭ ھەممىسى «كۆك تەڭرى» چۈشەنچىسىنى يادرو قىلغان، شۇنداقلا ئۇلارنىڭ دەسلەپكى دىنىي ئېتىقادلىرى ھېسابلانغان «تەڭرى دىنى»نىڭ مەركىزىدىن ئورۇن ئالغان. كۆك تەڭرى ئاسماندا دەپ پەرەز قىلىنغان بولۇپ، ئۇلارغا ھاياتلىق بەرگۈچى بارلىق ئىجتىمائىي، سىياسىي مەۋجۇتلۇقنىڭ كاپالەتچىسى ھېسابلانغان ھەممىگە قادىر روھىي مەۋجۇتلۇق ياراتقۇچى ئىدى. ئەجدادلىرىمىزدا «كۆك تەڭرى» (تەڭرى) ئۇقۇمى بىرقانچە ئىدىيىۋى تەرەققىيات باسقۇچىنى بېسىپ ئۆتكەن. يەنى، ماددىي تۈستىكى تەڭرى (ئاسمان) باسقۇچى، ئىلاھىي تۈستىكى كۆك تەڭرى ئۇقۇمىنىڭ شەكىللىنىش باسقۇچى؛ ئاسمان جىسىملىرى كۆك تەڭرىنىڭ سىمۋولىغا ئايلانغان باسقۇچ؛ مانى، بۇددا، نىستورىيان دىنلىرى باسقۇچى ۋە ئىسلام دەۋرى. لىرىدىكى تەڭرى باسقۇچى بولۇپ، بۇ باسقۇچلاردا «تەڭرى» نامى ساقلىنىپ قالغان بولسىمۇ، لېكىن ئۇ شۇ دىنلارنىڭ ئىلاھلىرىنى سۈپەتلەيدىغان خاس نام، ئابىستراكت ئىلاھ سۈپىتىدە ياكى بولمىسا شۇ دىنلارنىڭ ئىلاھلىرىنى كۆرسىتىدىغان ئۇقۇملار تەرىقىسىدە چۈشىنىلگەن.

كۆچمەن چارۋىچىلىق قىلىش ۋە سىرتقى دۇنيانىڭ خېيىمخەتىرىدىن

ساقلىنىش ئىستىكىدىن ئىبارەت ئىقتىسادىي، ئىجتىمائىي سەۋەبلەر ئۇلارنىڭ تەپەككۇرىنى يەنە ئانا - بالىلار ھامىيىسى — ئوماي ئانا ئوبرازىنى تەسەۋۋۇر قىلىشقا ئېلىپ بارغان، ئوماي ئانا ئوبرازى ھازىرغىچە كىشىلەر ئېڭىدا بەلگىلىك دەرىجىدە ساقلىنىپ كېلىنگەن.

3. قەدىمكى ئۇيغۇرلاردىكى دەسلەپكى دىن «تەڭرى دىنى» ۋە ئۇنىڭ پەلسەپىۋى قىممىتى مۇھاكىمە قىلىندى.

ئەسلىي يازما مەنبەلەرنى ئىنچىكىلىك بىلەن تەھلىل قىلىش، دۆلەت ئىچى ۋە سىرتىدىكى بىرقىسىم تەتقىقات نەتىجىلىرىنى تەنقىدىي قوبۇل قىلىش، دىنشۇناسلىق ۋە ئىنسانشۇناسلىق پەنلىرىنىڭ مۇناسىۋەتلىك نەزەرىيىلىرى ئاساسىدا شامانىزمنىڭ ئۇيغۇرلار تارىخىدا ئىپتىدائىي دىننى تەشكىل قىلالايدىغانلىقى، پەقەت ئۇنىڭ قەدىمدىن تا ھازىرغىچە داۋاملىشىپ كېلىۋاتقان كۈچلۈك مەنبەئەتدارلىق ئاساسىدىكى پېرىخون - لۇق ھادىسىسى ئىكەنلىكى مۇئەييەنلەشتۈرۈلۈپ، ئۇيغۇرلار تارىخىدىكى دەسلەپكى دىن — تەبىئەت ئېتىقادچىلىقى ئاساسىدىكى «تەڭرى دىنى» دېگەن خۇلاسكىگە كەلدۇق.

ھازىرغىچە شامان دىنى بىلەن بىرلەشتۈرۈلۈپ قارالغان يازما مەنبەلەردىكى مۇناسىۋەتلىك ئەپسانە ۋە بايانلار دىنىي تۈستىكى نەرسىلەر بولماستىن، ئۇششاق كېسەللەرنى داۋالاش ۋە تەبىئەتكە ھېسسىي تەسىر ئۆتكۈزۈش ئاساسىدىكى پېرىخونلۇق ھادىسىسى بولۇپ، ئۇنىڭدىكى روھلار «ئىنسانلارنىڭ كۈندىلىك تۇرمۇشىنى كونترول قىلىپ تۇرۇۋاتقان سىرتقى كۈچ»لەر بولماستىن، بەلكى ياخشى - يامان روھلار، جىن - ئال - ۋاستىلار ئىدى. تەبىئەتكە ھېسسىي تەسىر ئۆتكۈزۈشمۇ يەنىلا شۇ روھلارنىڭ ياردىمىدىن ئىدى. ۋاھالەنكى، ئەنە شۇ مەمىكە قادىر روھ — تەڭرى (كۆك تەڭرى)، ئوماي ۋە يەر - سۇ ئىلاھلىرى ئىدى.

قەدىمكى تۈرك، ئۇيغۇر قاتارلىق مىللەتلەرنىڭ دەسلەپكى دىنىي ئېتىقادى (ئىپتىدائىي دىنىي ھادىسىلەر ۋە مىللەت دىنىي ئۆز ئىچىگە ئالىدۇ) بولسا، تەبىئەتكە چوقۇنۇش ئاساسىدا ۋە مۇستەقىل سىياسىي ھال-

كىمىيەت قۇرۇش مەقسىتىدە شەكىللەنگەن؛ تەبىئەتكە چوقۇنۇش، تو-
تېمغا چوقۇنۇش، ئەجدادلار روھىغا چوقۇنۇش قاتارلىق چوقۇنۇش شە-
كىللىرى ۋە كۆك تەڭرى يادرولۇقىدىكى ئانا تەڭرى ئوماي، يەر - سۇ
تەڭرىسى قاتارلىق تەڭرىلەردىن تەشكىل تاپقان دەسلەپكى كۆپ تەڭرىلىك
دىن — «تەڭرى دىنى» ئىدى. «كۆك تەڭرى» قاراشلىرى بۇ دىننىڭ ئېتىقاد
ئويىپىكتى بولۇپلا قالماستىن، يەنە ئۇنىڭ ئىچكى ۋە تاشقى قاتلاملىرىغا
سىڭىپ كەتكەن.

ئەجدادلىرىمىز تارىخىدىكى دەسلەپكى دىن پۈتۈنلەي قارىغۇلارچە
چوقۇنۇش بولماستىن، بەلگىلىك پەلسەپىۋى قىممەتنى ئىپادىلىگەن بو-
لۇپ، ئۇ ئەجدادلىرىمىزنىڭ باشلانغۇچ ئېڭى ۋە تەپەككۇرىنىڭ تەدرىجىي
ھالدا ئۆزلىرىنى تەبىئەتتە ئىپادىلەشتىن ئىنسان سۈپىيىكىتىدا ئىپادىلەشكە
ئۆتكەنلىكىنى ئىپادىلىگەن. بۇ دىندا ئۇلارنىڭ زامان - ماكان، سەۋەب -
نەتىجە، چەكلىك - چەكسىز ئۇقۇملىرى، تەبىئەت ۋە ئالەم قاراشلىرى
مۇجەسسەملەنگەن.

4. ئەپسانىلەرنىڭ پەلسەپىۋى قىممىتى مۇھاكىمە قىلىندى.

ئەپسانىلەر گەرچە خىيالىي ئويدۇرمىلار، سىرلىق ھېكايىلەردەك كۆ-
رۈنىمۇ، ماھىيەتتە ئۇلار قەدىمكىلەرنىڭ تەبىئەت دۇنياسى، ئىنسانلار
جەمئىيىتى ۋە ئۆزلىرى ھەققىدىكى قاراشلىرىنى ئەپسانىۋى تەپەككۇر ئا-
ساسىدا ئىزاھلىشى ئىدى، يەنە بىر تۈرلۈك قىلىپ ئېيتقاندا، ئۇلارنىڭ
ئىپتىدائىي بىلىش نەتىجىلىرى، يەنى پەلسەپىسى ئىدى.

ئۇيغۇر ئەپسانىلىرى بەلگىلىك ئىزاھى سىستېما، ئادەت - يوسۇن
سىستېمىسى، نۇتۇق سىستېمىسى ۋە ئارقاقچۇچى ۋە تۇرغۇنلاشتۇرغۇچى
سىستېما قاتارلىق مەزمۇنلارنى ئۆزىگە جەملىگەن.

ئۇيغۇر ئەپسانىلىرىدە ساددا پەلسەپىۋى چۈشەنچىلەردىن ئونتولوگ-
يىلىك مەسىلىلەر، ئالەم قارىشى، ئىنسان يارالمىشى قارىشى، دۇنيانىڭ
ئومۇميۈزلۈك پىرىنسىپلىرى، روھ ۋە ئەقىل، ئىنسانپەرۋەرلىك ئىدىيىلىرى
قاتارلىق پەلسەپىۋى چۈشەنچىلەر ئىپادىلىنىپ چىققان. قەدىمكى ئۇيغۇر-

لاردا بىرقەدەر ئىزچىللىققا ئىگە بولغان ئالەم قارىشى، ئىنسان يارالمىشى قارىشى بولۇپ، ئۇلارنىڭ بۇ قارىشى شامان دىنى ئالەم قارىشىدىن پەرقلىق بولغان.

گەرچە بۇ خىل ئەپسانىۋى چۈشەنچىلەر ئىلمىيلىكتىن ۋە مەنىقلىقتىن يىراق بولسىمۇ، كېيىنكى پەلسەپىۋى چۈشەنچىلەرنىڭ شەكىللىنىشىگە تېبا جەھەتتىن، مەزمۇن جەھەتتىن بەلگىلىك تەسىر كۆرسەتكەن. پەلسەپىۋى چۈشەنچىلەر خىيالىيلىق، ئىجادىيلىق ئارىلاشقان ئەپسانىۋى چۈشەنچىلەرنى بەلگىلىك دەرىجىدە شاللاپ ئۆز نەزەرىيىۋى ئاساسىنى تىكلەگەن. ئوتتۇرا ئاسىيا خەلقلەرنىڭ قەدىمكى تەبىئەت قاراشلىرى ۋە ئەپسانىۋى ئىلاھىيەت قاراشلىرىدىن تۆت زات قارىشى «قۇتادغۇبىلىك» تە بەلگىلىك پەلسەپىۋى تۈسكە كىرگەن ۋە مەزكۇر ئەسەرنىڭ ئون تولۇگىيىسىنى تەشكىل قىلغان. ئوتتۇرا ئاسىيا خەلقلەرنىڭ ئانىمىزم چۈشەنچىلىرى ئىبن سىناننىڭ روھىيەت قاراشلىرىدا پەلسەپىۋى كاتېگورىيىلەرگە بۆلۈنۈپ ئىزاھلانغان. مەيلى شەرقنىڭ ياكى غەربنىڭ ھەر خىل پەلسەپىۋى چۈشەنچىلىرى بولسۇن، بەلگىلىك دەرىجىدە ئەنە شۇنداق يىراق ئىپتىدائىي - ئەپسانىۋى تەپەككۇر تەركىبلىرىدىن ئوزۇق ئالغان.

5. ئىپتىدائىي ئاڭ بىلەن پەلسەپە بىخلىرىنىڭ مۇناسىۋىتى، ئىپتىدائىي ئاڭنىڭ يەنە بىرقىسىم تەركىبلىرى ۋە ئىپتىدائىي ئاڭنىڭ بۈگۈنگە قەدەر تەسىرى ئۈستىدە مۇھاكىمە ئېلىپ بېرىلدى.

پەلسەپە بىخلىرى ئىپتىدائىي ئاڭدا بىخلانغان بولۇپ، ئىپتىدائىي چوقۇنۇش ئېڭى ئەڭ دەسلەپكى تەبىئەت قارىشىدۇر. روھ ۋە ئىلاھ - ئەر-ۋاھلار قاراشلىرى ئۇلارنىڭ ئىلاھلارنىڭ سۈپەتلىرى توغرىسىدىكى ئەڭ دەسلەپكى تەپەككۇرى ۋە ئىزدىنىشىدۇر. ئىپتىدائىي ئەپسانە، ئېپوس، رىۋايەتلەردىكى ئالەمنىڭ شەكىللىنىشى، مەۋجۇداتلار يارالمىشى، ئىنساننىڭ شەكىللىنىشى قاتارلىق ئاڭ تەركىبلىرىنى يۇقىرىقى ئىككى خىل قاراشنىڭ چوڭقۇرلىشىشى ۋە تەرەققىياتى دەپ قاراش مۇمكىن. ئېنىقكى، ئۇلارنى ھەقىقىي مەنىدىكى پەلسەپە دېگىلى بولمايدۇ، پەقەت پەلسەپە

بىخلىرى دېيىشكە بولىدۇ. چۈنكى، بۇ تۈردىكى قاراشلار پۈتكۈل دۇنيا توغرىسىدىكى ئومۇمىي قاراشلارنى شەكىللەندۈرۈش دەرىجىسىگە كۆتۈرۈلمىگەن. يۇقىرىقى تەرەپلەر ئىپتىدائىي ئاڭدا ئارىلىشىپ، كىرىشىپ كەتكەن ھالەتتە مەۋجۇت ئىدى. لېكىن، «ئىپتىدائىي چوقۇنۇش، ئىپتىدائىي ئەپسانە، ئېپوس، رىۋايەتلەرگە قارىتا ئېيتقاندا، ئۇنىڭدا ئاتېئىزىملىق ئىدىيە بىخلىرى، ئىلاھىيەت ئىدىيە بىخلىرى، ماتېرىيالىزىملىق ئىدىيە بىخلىرى مەۋجۇت» (5) بولۇپ، ئىككى تەرەپنىڭ تەڭ مەۋجۇت بولۇپ تۇرۇشى ئۇلارنىڭ دۇنيا قارىشى، ئىپتىدائىي ئاڭنىڭ ئالاھىدىلىكىنى ئىپادىلىگەن.

ئومۇملاشتۇرغاندا، پەلسەپە توساتتىنلا شەكىللەنمىگەن، بەلكى بىخلىنىش، شەكىللىنىش، تەرەققىي قىلىش جەريانلىرىنى بېسىپ ئۆتكەن بولۇپ، ئۇ ئىپتىدائىي ئاڭدا بىخلىنىشقا باشلىغان، ئۇ ئىپتىدائىي چوقۇنۇش ئېڭى، روھ ۋە ئىلاھلار ئۇقۇملىرى ھەمدە ئەپسانە، ئېپوس، رىۋايەت قاتارلىقلاردىكى ئالەم - زېمىننىڭ شەكىللىنىشى، مەۋجۇداتلار يارالغىنى، ئىنساننىڭ كېلىپ چىقىشى ۋە بىرقىسىم باشقا قاراشلار، ئىدىيىلەر ئارقىلىق ئىپادىلەنگەن.

ئىشلەپچىقىرىش كۈچلىرىنىڭ ئۈزلۈكسىز تەرەققىياتى ئەجدادلىرىمىز ئەمەلىي كۈچىنىڭ ئۈزلۈكسىز ئۆسۈشى ۋە ئەمەلىيەت دائىرىسىنىڭ ئۈزلۈكسىز كېڭىيىشى ئارقىسىدا ئۇيغۇرلارنىڭ بىلىشىمۇ ئۈزلۈكسىز چوڭقۇرلىغان، تەرەققىي قىلغان. پەلسەپىۋى تەپەككۇر بۇ خىل تەرەققىيات جەريانىدا ۋە بۇ خىل يۆنىلىشنى بويلاپ داۋاملىق چوڭقۇرلۇققا يۈزلەنگەن. يەنى بىخلىغان، شەكىللەنگەن، تەرەققىي قىلغان، ئۇرۇقداشلىق جامائەسىنىڭ يىمىرىلىشىگە ئەگىشىپ، قەدىمكى ئۇيغۇرلار تەدرىجىي ھالدا سىنىپىي جەمئىيەتكە ئۆتكەن. ئۇلاردا يېزىق شەكىللەنگەن، شۇنىڭ بىلەن ئۇلاردا تەدرىجىي ھالدا ئەقلىي تەپەككۇر، لوگىكىلىق تەپەككۇر ۋە پەلسەپىۋى قاراشلار شەكىللىنىشكە باشلىغان. بۇ خىل تەپەككۇر ئۇرغۇن ئۇيغۇر خانلىقى مەزگىلىدە روشەن كۆرۈلىدۇ. بۇ دەۋردىكى مەڭگۈ تاش

تېكىستلىرىدە بەلگىلىك لوگىكىلىق تەپەككۇرنىڭ تەركىبلىرى ئىپادىلەنگەن. يەنى، بۇ خىل لوگىكىلىق تەپەككۇر ئوبرازلىق تۈستىكى دىئالېكتىكىلىق تەپەككۇر ئالاھىدىلىكىنى ئىپادىلىگەن.

ئىپتىدائىي دىن بىلەن ئىپتىدائىي سەنئەت ئۆزئارا مۇناسىۋەتلىك بولۇپ، دىنىي ھېسسىيات، دىنىي ئۇقۇم، دىنىي پائالىيەتلەر سەنئەتكە قارىتا ئۆز تەپەككۇر ئاساسىنى سىڭدۈرگەن. سەنئەتنىڭ ياردىمىدە ئۆزىنىڭ ھېسسىي قاتلىمى ۋە ئىپادىلىنىش ئالاھىدىلىكىنى گەۋدىلەندۈرگەن. سەنئەتمۇ دىننىڭ ياردىمىدە ئۆز تاكامۇللۇقىنى ئىپادىلىگەن. بەزى دىنىي ئۇقۇملار بىلەن سەنئەت ئۇقۇمى ئارىلىشىپ كەتكەن.

ئەجدادلىرىمىزنىڭ ئىپتىدائىي ئەخلاق ئېڭى، ئېستېتىك ئېڭى ۋە قىممەت قارىشى قاتارلىقلارمۇ ئىپتىدائىي ئاڭنىڭ مۇھىم تەركىبىي قىسمى سۈپىتىدە دەسلەپكى تەپەككۇر شەكىللىرى ۋە دىنىي چۈشەنچىلەرنى چۆرىدىگەن ھالدا بارا-بارا شەكىللەنگەنىدى. ئۇنىڭ ھەر خىل تەسىر-لىرى كېيىنكى دەۋرلەرگىچە قىسمەن ساقلىنىپ بارغان.

گەرچە ئەجدادلىرىمىز سىنىپىي جەمئىيەتكە كىرگەندىن كېيىن لوگىكىلىق تەپەككۇر باسقۇچىغا كىرگەن بولسىمۇ، لېكىن ئۇلارنىڭ ئۇزاق بىر دەۋرلەردە توپلىغان بىلىش نەتىجىلىرى — ئىپتىدائىي ئاڭ ۋە ئىپتىدائىي تەپەككۇرى پۈتۈنلەي يوقىلىپ كەتمىگەن، بۇ ھال كېيىنكى مەزگىللەردە مىللىي ئەنئەنە، مىللىي پىسخىكا سۈپىتىدە بەلگىلىك ئىجابىيلىقنى ئىپادىلىسە، يەنە بىر تەرەپتىن، مازار-ماشايىخلارغا چوقۇنۇش، پېرىخونلۇق، رەمچىلىك ۋە بىرقىسىم ئەخلاق ئۆلچەملىرى (يەنى كىشىلەر ئېڭىدا ئومۇميۈزلۈك ساقلىنىۋاتقان «يامان بولىدۇ»لارنى ئىپتىدائىي ئاڭ، ئەخلاق ئۆلچەملىرى دائىرىسىدىكى «پەرھىز»لەرگىچە سۈرۈشتۈرۈشكە بولىدۇ) سۈپىتىدە كىشىلەر «كۈللەپ يوشۇرۇن ئاڭ» قاتلىمىدا بەلگىلىك دەرىجىدە ساقلىنىپ بېرىپ، مەلۇم دەرىجىدە تەپەككۇردىكى تۇرغۇنلۇق ۋە قالاڭلىقنىڭ ئىدىيىۋى مەنبەسى بولۇپ قالغان. بىر قىسىم خۇراپىي ئادەتلەر ئەنە شۇ ئاسىللارنىڭ تەسىرىدىن ئىدى.

يۇقىرىقى مۇلاھىزىلىرىمىز ئەسەردە ئىخچام، چۈشىنىشلىك، قايىل قىلارلىق، لوگىكىلىق ئاساستا خۇلاسەلەنگەن يېڭى پىكىرلەر، كۆزقاراشلار بولۇپ ھېسابلىنىدۇ.

ئومۇمەن، مەزكۇر تەتقىقات تېمىسىدا ئۇيغۇرلارنىڭ ئىپتىدائىي ئېڭى ۋە پەلسەپە بىخلىرى ئۈستىدە بىرقەدەر ئەتراپلىق تەتقىقات ئېلىپ بېرىلغان بولۇپ، بۇ ھەقتە نىسبەتەن ئەتراپلىق چۈشەنچە ھاسىل قىلغىلى بولىدۇ.

پەلسەپە نۇقتىسىدىن مەزكۇر تېما بويىچە تەتقىقات ئېلىپ بېرىش مەملىكىتىمىزدە ئەمدىلا باشلاندى. ئاپتونوم رايونىمىزدا يەنىلا بىر بوشلۇق بولۇپ تۇرماقتا. يۇقىرىقى ئېتىبارلار بىلەن بۇ تەتقىقات تېمىسىنى مەلۇم مەنىدىن ئۇيغۇر پەلسەپە - ئىدىئولوگىيە تارىخى تەتقىقاتىدىكى بوشلۇقنى تولدۇرۇشتىكى دەسلەپكى سىناق دەپ قاراش مۇمكىن.

5

بۇ تەتقىقاتىمىز ئۆۋەندىكىدەك ئىلمىي ۋە ئىجتىمائىي قىممەتكە ئىگە.

1. ئۇيغۇرلارنىڭ ئىپتىدائىي ئېڭى ۋە ئۇنىڭدىكى پەلسەپە بىخلىرىنى تەتقىق قىلىش پەلسەپىۋى نۇقتىدىن ئۇيغۇرلارنىڭ قەدىمكى پەلسەپىۋى ئىدىيىلىرى ۋە ئۇنىڭ شەكىللىنىشى، تەرەققىيات جەريانىنى چۈشىنىش ھەم پەلسەپىۋى ئىدىيىلەر تەرەققىياتىنىڭ قانۇنىيىتىنى تېپىپ چىقىشتا، شۇنداقلا ئۇيغۇر مەدەنىيەت تارىخىنى ئىگىلەشتە، فولكلور، تارىخشۇناسلىق، دىنشۇناسلىق پەنلىرىنى مۇناسىۋەتلىك تەتقىقات ئۇچۇرى ۋە ئۇسۇلى بىلەن تەمىنلەش قاتارلىقلاردا مۇھىم ئەھمىيەتكە ئىگە.

2. ئالدى بىلەن ئەجدادلىرىمىزنىڭ ئىپتىدائىي جەمئىيەتتىكى، شۇنداقلا كېيىنكى دەۋرلەرگىچە داۋاملاشقان مەنەۋىيەت دۇنياسى، ئىپتىدائىي تەپەككۈرى، ئىپتىدائىي چوقۇنۇش ئېڭى، ئىپتىدائىي دىنىي چۈشەنچىلىرى (بولۇپمۇ بۇ چۈشەنچىلەرنىڭ تەپەككۈر ئاساسى)؛ ئىنسانلار،

تەبئەت دۇنياسىنىڭ كېلىپ چىقىشى توغرىسىدىكى ئالەم قاراشلىرى ۋە يۇقىرىقى تەرەپلەر ئاساسىدا شەكىللەنگەن ساددا پەلسەپىۋى چۈشەنچىلەر (پەلسەپە بىخلىرى)؛ شۇنداقلا ئەڭ قەدىمكى سەنئەت ۋە ئېستېتىك، ئەخلاق، قىممەت چۈشەنچىلىرىنىڭ كېلىپ چىقىشى توغرىسىدا مۇلاھىزە يۈرگۈزۈلىدۇ ۋە بىر قىسىم مۇھىم يېڭى قاراشلار ئوتتۇرىغا قويۇلىدۇ.

3. باشلانغۇچ ھالەتتىكى پەلسەپىۋى چۈشەنچىلەر، ئاڭ ھادىسىلىرى نۇرغۇنلىغان ئىپتىدائىي مەدەنىيەت تەركىبلىرىنى مەيدانغا كەلتۈرگەن. بۇ خىل فولكلور مەدەنىيەت ھادىسىلىرىنى توغرا تونۇش ۋە ئۇنىڭ ئىچكى قاتلىمى — تەپەككۇر ئاساسىنى مۇلاھىزە قىلىش مەزكۇر تېمىدىكى ئىزدىنىشىمىزنىڭ يەنە بىر مەقسىتى.

4. خەلق ئارىسىدا «ئۆتمۈشى قاراڭغۇ مىللەتنىڭ كەلگۈسىمۇ قاراڭغۇ بولۇر» دېگەن بىر خىل ئىدىيىۋى ئىشەنچ بار. تارىخىمىزنىڭ ئەنە شۇ يىراق دەۋرلەردىكى ماددىي ۋە مەنىۋى تەرەپلىرى ئىنسانشۇناسلىق، مەدەنىيەت شۇناسلىق، دىنشۇناسلىق، تارىخشۇناسلىق، مىللەتشۇناسلىق، فولكلور، ئارخېئولوگىيە ساھەسى بويىچە تەتقىق قىلىنىپ، بىر قىسىم ئىلمىي ئەمگەكلەر مەيدانغا چىقتى. لېكىن، پەلسەپىۋى نۇقتىدىن ئۆتمۈشىمىزنى تەتقىق قىلىپ مەنىۋىيىتىمىزنى يورۇتۇپ بېرىشنىڭ ئۆزىمۇ بىزدە باشلانغۇچ ھالەتتە تۇرماقتا.

5. مەدەنىيەت نۇقتىسىدىن قارىغاندىمۇ، ماددىي ۋە مەنىۋى مەدەنىيەت ھەرگىز يەككە — يېگانە نەرسە ئەمەس.

مەدەنىيەت — ئىنسانلار ۋە تەبئەت مۇناسىۋىتىدىن شەكىللەنگەن مەدەنىيەت، ئىنسانلارنىڭ ھەر خىل ئىجتىمائىي مۇناسىۋىتى ۋە ئۇنىڭغا ماس ھالدىكى ئىگىلەش پائالىيىتى ئارقىسىدا شەكىللەنگەن مەدەنىيەت، شۇنداقلا يۇقىرىقى ئىككى خىل مەدەنىيەت شەكىللىنىش ئاساسىدا ئىنسانلارنىڭ ئىجادىي تەپەككۇرىدىن شەكىللەنگەن مەدەنىيەت تەركىبلىرىنى ئۆز ئىچىگە ئالىدۇ. بىزنىڭ ئەجدادلار مەنىۋىيىتىنى يورۇتۇش ھەققىدىكى ئىزدىنىشلىرىمىز يەنە بىر جەھەتتىن، كېيىنكىسىنىڭ ئالدىنقى

ئىككى خىل تەركىب بىلەن بولغان مۇناسىۋىتىنى مۇلاھىزە قىلىشىمۇ ئۆز ئىچىگە ئالىدۇ. چۈنكى، ئىپتىدائىي ئاڭ ئۆز نۆۋىتىدە ئەجدادلار چۈشەنچىلىرى بويىچە كېيىنكى مەزگىللەردىكى تەبىئەت چۈشەنچىلىرى، دىنىي ئېتىقاد، سىياسىي - ئىدىيە، ئەخلاق، ئېستېتىك چۈشەنچىلىرى، قانۇن، ئەدەبىيات - سەنئەت، بولۇپمۇ پەلسەپىۋى چۈشەنچىلىرىنىڭ قىممەت قاراشلىرىنىڭ مەنبەسى ئىدى. دېمەك، ئەجدادلار نەزىرىدىكى ئىپتىدائىي ئاڭ كېيىنكى ئىدىئولوگىيە ساھەسىنىڭ ھەرقايسى تەركىب دائىرىلىرىگىچە تەسىر كۆرسەتكەن.

6. ئىنسانشۇناسلىق، دىنشۇناسلىق، ئەدەبىياتشۇناسلىق، تارىخشۇناسلىق، فولكلور، تىلشۇناسلىق پەنلىرىنىڭ تەتقىقات ئوبيېكتلىرى بولغان مەدەنىيەت ھادىسىلىرىنىڭ پەيدا بولۇش تەپەككۈر ئاساسىنى چۈشىنىش ھەم ئۇلارنىڭ ئىچكى - تاشقى مۇناسىۋەتلىرىنى ئايدىڭلاشتۇرۇۋېلىشتا مۇھىم مەنبەلىك ئەھمىيىتى بار.

7. ئەپسانە، رىۋايەت، ئېپوسلار پۈتۈنلەي خىيالىي، توقۇلما ياكى ئوپ-دۇرمىلار بولماستىن، بەلكى ئۇلار ئىپتىدائىي ئىنسانلارنىڭ دۇنيانى، جەمئىيەتنى ۋە ئۆز مۇناسىۋەتلىرىنى ئىزاھلاشتىكى، ھەل قىلىشتىكى باشلانغۇچ پەلسەپىسى ۋە پېنى ئىدى. بۇ باشلانغۇچ ئىختىرالارغا قارىتا پەلسەپە نۇقتىسىدىن تەتقىقات ئېلىپ بېرىش يازما تارىختىن ئىلگىرىكى مەدەنىيەت تەركىبلىرى ۋە كېيىنكى بىر مەزگىللەرگىچە داۋاملاشقان مەن-بەلەرگە قارىتا چۈشەنچىمىزنى ئايدىڭلاشتۇرۇپ، ئۆتمۈشنى چۈشىنىشتىكى ئالاھىدە بىر يول. بىزدە بۇ تەرەپ تېخى «بوز يەر» ھالىتىدە تۇرماقتا.

8. ھازىرغىچە خەلق ئارىسىدا ئىدىيىۋى يىلتىزنى يىراق قەدىمكى ئىپتىدائىي دەۋرلەردىن سۈرۈشتۈرۈشكە بولىدىغان نۇرغۇن فولكلور ھادىسىلىرى ۋە خۇراپىي ئادەتلەر مەۋجۇت. ئىپتىدائىي ئاڭ ۋە ئۇنىڭ تەپەككۈر ئاساسىنى يورۇتۇپ بېرىش ئارقىلىق، مەدەنىيەتنىڭ ئىچكى قاتلىمى «يوشۇرۇن ئاڭ»، «پىسخىك تىندۇرمىلار» نىڭ شەكىللىنىش، ئۆتۈشۈش ۋە دەۋر بويى ساقلىنىش مۇمكىنچىلىكىنىڭ تەپەككۈر ۋە پىسخىكىلىق

ئالاھىدىلىكلىرىنى يورۇتۇش ئارقىلىق يۇقىرىقى مەسىلىلەرنى توغرا تو-
نۇغلى ۋە توغرا بىر تەرەپ قىلغىلى بولىدۇ.

9. مىللىي پىسخىكا ۋە ئۇنىڭ شەكىللەندۈرگۈچى ئاساسى تەبىئىي،
ئىجتىمائىي، ئىقتىسادىي مۇھىت ھەم تەپەككۈردىكى ئالاھىدىلىك
سەۋەبلىك مەلۇم رايون، دۆلەت دائىرىسىدە بەلگىلىك «مەدەنىيەت (كۈل-
تۇر) ئەندىزىسى» شەكىللەنگەن بولىدۇ. بۇ نۇقتىدىن ھەرقانداق مىللەتتە
نۇرغۇن ئورتاق ئامىللار بولغان بولىدۇ. لېكىن، بۇ ئامىللارنىڭ ھەممىسى
دەۋرگە ماس كېلىشى ناتايىن. بىز يۇقىرىقى قاراش بىلەن تەتقىقاتىمىز-
نىڭ مۇناسىۋىتىنى شۇ يەردە دەپ تونۇيمىزكى، ئۇ زامانىمىز كىشىلى-
رىنىڭ مەدەنىيەت مۇساپىمىزگە زەن قويۇپ ئۆزىنىڭ ئەسىرلەر ئەينىكىنى
كۆرۈۋېلىشىغا شارائىت ياراتقاندىن سىرت، تارىخىنى قايتا تونۇش، تا-
رىختىكى ئىلغار تەرەپلەرنى قەدىرلەش ۋە داۋاملاشتۇرۇش، شۇنداقلا ئۆز-
لىرىدىكى نۇرغۇن نۇقتىلارنىڭ مەنبەسىنى كۆرۈۋېلىشىغا بەلگىلىك
ئىمكان تۇغدۇرىدۇ. دېمەك، نۆۋەتتىكى مەنىۋى مەدەنىيلىك قۇرۇلۇشى
ئۈچۈن بەلگىلىك ئەھمىيەتكە ئىگە.

ئىزاھلار:

- (1) يۈسۈپ ئىلياس (قازاقىستان): «ئېغىر تىنىقلار»، 1-بەت، شىنجاڭ خەلق نەشرىياتى، 1997-يىل نەشرى.
- (2) «ئۇيغۇرلارنىڭ قىسقىچە تارىخى» نى يېزىش گۇرۇپپىسى يازغان «ئۇيغۇر-
لارنىڭ قىسقىچە تارىخى»، شىنجاڭ خەلق نەشرىياتى، 1991-يىل خەنزۇچە نەشرى،
19-، 20-بەتلەر؛ شىنجاڭ خەلق نەشرىياتى، 1989-يىلى ئۇيغۇرچە نەشرى، 54-
بەت.
- (3) ليۇ زىشياۋ: «ئۇيغۇر تارىخى»، 1-قىسىم، 1-كىتاب، مىللەتلەر نەشرىياتى،
1990-يىل ئۇيغۇرچە نەشرى، 66-بەت.
- (4) «ئۇيغۇرلارنىڭ قىسقىچە تارىخى» نى يېزىش گۇرۇپپىسى يازغان «ئۇيغۇر-
لارنىڭ قىسقىچە تارىخى»، شىنجاڭ خەلق نەشرىياتى، 1991-يىل خەنزۇچە نەشرى،
4-بەت؛ شىنجاڭ خەلق نەشرىياتى، 1989-يىل ئۇيغۇرچە نەشرى، 9-بەت.
- (5) شياۋ ۋەنيۈن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە
تارىخى»، ئەنخۇي خەلق نەشرىياتى، 1992-يىل نەشرى، 23-بەت.



I باب ئۇيغۇرلاردا ئىپتىدائىي تەپەككۇر

ئىپتىدائىي جەمئىيەتتە پەلسەپىنىڭ، شۇنداقلا پەلسەپىۋى تەپەككۇرنىڭ شەكىللىنىشى مۇمكىن ئەمەس ئىدى. بۇ ھالەت ئەلۋەتتە ئۇلارنىڭ ئىجتىمائىي تەرەققىيات سەۋىيىسى تەرىپىدىن بەلگىلەنگەن. لېكىن، پەلسەپە بىخلىرى، شۇنداقلا ئىپتىدائىي تەپەككۇرنىڭ ھەر خىل شەكىللىرى ئىپتىدائىي ئىنسانلارنىڭ مەنىۋىيىتىنىڭ ھەر بىر ساھەسىدە بولۇپمۇ ئۇلارنىڭ ئىپتىدائىي چوقۇنۇش ئېڭىدا، دىنىي چۈشەنچىلىرىدە، ئەپسانە رىۋايەتلىرىدە، پېرىخونلۇقنى مەركەز قىلغان مەنىۋى ئادەتلىرىدە ۋە بۇنىڭدىن باشقا بىرقىسىم ئىجتىمائىي ئادەتلىرىدە ئىپادىلىنىپ چىقىشقا باشلىغان.

ئومۇمەن يۇقىرىقى مەدەنىيەت ھادىسىلىرىگە قارىتا ئېتنوگرافىيە، فولكلور، دىنشۇناسلىق، تارىخ پەنلىرى نۇقتىسىدىن مەلۇم تەتقىقات ئېلىپ بېرىلغان بولسىمۇ، پەلسەپىۋى نۇقتىدىن بۇ خىل ئىپتىدائىي مەدەنىيەت ھادىسىلىرى، شۇنداقلا ئىپتىدائىي ئەجدادلارنىڭ ھەر خىل ئىجتىمائىي پائالىيەتلىرى، ماددىي ئىشلەپچىقىرىش پائالىيىتىنىڭ تەپەككۇر ئاساسىنى يورۇتۇش بىزدە تېخىچە ھەل قىلىنمىغان مەسىلىلەرنىڭ بىرىدۇر. بۇ بابتا ئاساسلىق مۇشۇ ھەقتە مۇھاكىمە ئېلىپ بېرىلىدۇ.

1 § ئىپتىدائىي تەپەككۇر

ئىنساننىڭ ئەڭ يۈكسەك ئالاھىدىلىكى، ئۇنىڭ تەپەككۇر قىلالايدىغانلىقىدا، ئىنسان تارىخىنى ياراتتى ھەم مەدەنىيەت ياراتتى. ئۆزى ياراتقان تارىخ قويندا ئۆزىنى بارغانسېرى تاكامۇللاشتۇرۇپ باردى. «ئىنسان روھىيىتىدىكى ئەقلىي تەپەككۇر قىسمى ئىنساننىڭ ماھىيىتى بولۇپ، پەقەت شۇ ئارقىلىقلا ئىنسان باشقا ھاياتلىقتىن پەرقلىنىپ تۇرالايدۇ. بىلىشكە ئىنتىلىش ئىنساننىڭ ئەسلىي تەبىئىتىدۇر» (1).

ئىنسانىيەتنىڭ ماددىي ۋە مەنىۋى ئەمگەكلىرىنىڭ سەمەرىلىرى بولغان مەدەنىيەت ئىپادىلىنىش شەكىللىرى مەنىۋىيەتتىكى تىندۇرما ۋە تەپەككۇرنىڭ تاشقىيلىشىشى ئاساسىدىكى دىئالېكتىكىلىق، قۇرۇلمىلىق مۇناسىۋەتتە ئۆزلۈكسىز تەرەققىي قىلىش دەۋرىيلىكىدە بولۇپ كەلگەن. بۇ جەرياندا مەدەنىيەتنىڭ ئىختىراجچىسى ۋە سۈيىپكىتى ئىنسان بولۇپ كەلدى. بۇ جەريان يەنە ئىنسان مەنىۋىيىتىنىڭ تۈۋرۈكى — تەپەككۇرنىڭ ئەڭ يۈكسەك ئىجادىيىتىنىڭ مەھسۇلى ئىدى.

ئىپتىدائىي دەۋرلەردىكى ھەرقانداق مەدەنىيەت ھادىسىسىنى تەتقىق قىلىش مۇقەررەر ھالدا ئىپتىدائىي تەپەككۇرنى تەتقىق قىلىشقا ئېلىپ بارىدۇ. چۈنكى، ئىنسانىيەت تەپەككۇرنىڭ تەرەققىياتىدىن قارىغاندا، «ئىپتىدائىي تەپەككۇر ئىنسانلارنىڭ بارلىق تەپەككۇرى ھەمدە ھازىرقى زامان تەپەككۇرىنىڭمۇ ھەقىقىي مەنىدىكى باشلىنىش مەنبەسىدۇر. ئەگەر ئىپتىدائىي تەپەككۇر تەتقىق قىلىنمىسا، ئىپتىدائىي مەدەنىيەتنى ھەقىقىي مەنىدە چۈشەنگىلى بولمايلا قالماستىن، ئىنسانىيەت تەپەككۇرنىڭ باشلىنىش تومۇرى ھەم ئۇنىڭ قانۇنىيەتلىرىنىمۇ توغرا چۈشەنگىلى بولمايدۇ» (2).

19 - ئەسىرنىڭ كېيىنكى يېرىمىدا ئىنسانشۇناسلىق ئىلمىنىڭ جۇشقۇن راۋاجلىنىش تۈرتكىسىدە، ئىنسانىيەت مەدەنىيىتى ئوقۇل ماددىي مەدەنىيەت ۋە ئابىستراكت نەزەرىيىۋى تەپەككۇر دائىرىسى بويىچە ئايرىم

تەتقىق قىلىنىشتىن ھالقىپ، ماددىي مەھەللىۋى مەدەنىيەت ۋە تەپەككۇر ئاساسىدىكى بىر پۈتۈن تەتقىقات يۈزلىنىشىگە ئۆتتى.

بىز قىسىم ئالىملار ئىپتىدائىي خەلقلەرنىڭ پىسخىكىسى، ئېڭى ۋە تەپەككۇرى بويىچە ئىلمىي تەتقىقاتتا ئالاھىدە تەسىرگە ئىگە نەزەرىيەلەرنى ئوتتۇرىغا قويدى. بۇ نەزەرىيەلەردىن قارىغاندا قەدىمكى ئىنسانلارنىڭ ئېڭىدىكى بىلىم، ئېتىقاد، ئىدىيە قاتارلىقلارنىڭ ھەممىسىنى ئىپتىدائىي دىنىي چۈشەنچىلەر ئۆزىگە يىغىنچاقلىغان. بۇلار ئۆزئارا سىڭىشىش ھالىتىدە بولۇپ كېيىنكى مەزگىللەردىكىدەك ئايرىلىپ چىقىمىغانىدى. «ئۆتمۈشنى ئىچكىرىلەپ سۈرۈشتۈرگەندە، بىز نېمىنىڭ دىن، نېمىنىڭ ئەپسانە، پېرىخونلۇق، نەزىر - چىراغ، چوقۇنۇش، پەلسەپە ۋە ئەدەبىيات ئىكەنلىكىنى ئاڭغۇرالمايمىز» (3). شۇنداقسىمۇ، بىز بىر بۆلۈك ئالىملارنىڭ مۇناسىۋەتلىك نەزەرىيىلىرى ۋە بىزدىكى ئايرىم ئەپسانە، رىۋايەت، ئېپوس، ئارخېئولوگىيىلىك مەنبەلەر، بىر قىسىم يازما مەنبەلەر ئاساسىدا ئەجدادلىرىمىزنىڭ ئىپتىدائىي تەپەككۇرىنى يورۇتۇشقا مۇۋەپپەقىيەتلىك بولىمىز.

1. چەت ئەللىك ئالىملارنىڭ ئىپتىدائىي تەپەككۇر تەتقىقاتى

ئىپتىدائىي مەدەنىيەت ۋە ئىپتىدائىي تەپەككۇر ئۈستىدە ئەڭ دەسلەپ تەتقىقات ئېلىپ بارغان ئىتالىيىلىك مەشھۇر ئالىم ۋىكو (Giambattista Vico 1744 - 1688) ئۆزىنىڭ داڭلىق ئەسىرى «يېڭى ئىلىم - پەن» دە ئەپسانە، دىن، ئېتىكا، قانۇن قاتارلىق مەدەنىيەت ھادىسىلىرىنىڭ ماھىيىتى ۋە كېلىپ چىقىشى ئۈستىدە توختىلىپ، كىشىلەرنى ئىنسانلارنىڭ يىراق تارىخىي ئۆتمۈشى بولغان ۋارۋارلىق ۋە ياۋايىلىق دەۋرىگە باشلاپ بارىدۇ. ئۇنىڭ قارىشىچە «ئىپتىدائىي ئىنسانلار ئۆز تەبىئىتىدىن مۇقەررەرلىككە يۈزلەنگەن» (4) بولۇپ، ئۇلارنىڭ ھەممىسى شېئىرىي تۈسكە ئىگە تىل بىلەن ئۆزلىرىنىڭ ئىدىيىۋى ھېسسىياتىنى بايان قىلىپ، بارلىق ھادىسىلەر ۋە پۈتكۈل ئالەمنى شۇ ئارقىلىق ئىپادىلىگەن. شۇڭا، ئىپتىدائىي تەپەككۇر ماھىيەتتە بىر خىل «شېئىرىي ئەقىل - پارا»

راسەت» دېيەكتۇر. بۇ ھالەت ئىپتىدائىي دەۋرلەردىكى شېئىرىي مەدەنىيەتنى شەكىللەندۈرگەن ۋە ئۇنى بەلگىلىگەن. «ئۇلارنىڭ ئېڭىدا ھېچقانداق ئابىستراكىتلىق يوق» بولۇپ، «شەيئىلەرنىڭ ھالەت ۋە خۇسۇسىيەتلىرىدىن ئۇلارنى ئابىستراكسىيەلەش ئىقتىدارى بولمىغان» (5).

ئەنگىلىيەلىك ئىنسانشۇناس، دىنشۇناس ئىدۋارد تەيلور (1832-1917 Edward taylor) 1871 - يىلى ئېلان قىلدۇرغان «ئىپتىدائىي مەدەنىيەت» ناملىق ئەسىرىدە ئىپتىدائىي ئىنسانلار تەپەككۇرىغا ئائىت «ھەممىدە روھ (جان) بار» (animism) تەلىماتىنى ئوتتۇرىغا قويغان. بۇنىڭدا تەيلور ھەممە مەۋجۇداتلاردا روھ (جان) تىن ئىبارەت بىر خىل غەيرىي مەۋجۇتلۇقنىڭ بولىدىغانلىقىغا ئىشىنىش ئىپتىدائىي ئىنسانلار تەپەككۇرىنىڭ ئالاھىدىلىكى، شۇنداقلا بارلىق ئىپتىدائىي دىنلارنىڭ مەنبەسى، ھەتتا بىر خۇدالىق دىنلارمۇ مۇشۇ خىل قاراشلارنىڭ تەرەققىياتى ئۈستىگە قۇرۇلغان، دەپ قارىغان.

«ھەممىدە روھ بار» قارىشىدىكى «anima» سۆزىنىڭ لاتىن تىلىدىكى مەنىسى، بارلىق تەبىئەت جىسىملىرى ۋە ھادىسىلىرىنىڭ ھەممىسىدە بىر خىل سىرلىق روھىي كۈچ ياكى بولمىسا ھەر خىل «مۇئەككەللەر» بار، دېگەنلىك ئىدى. ئىپتىدائىي ئىنسانلاردىكى بۇ خىل چۈشەنچىلەرنىڭ شەكىللىنىشى ئالدى بىلەن ئۇلار ئۆزلىرىنىڭ بەدەن تۈزۈلۈشىنى بىلمىگەنلىكى، ھاياتلىق ۋە ئۆلۈمنىڭ پەرقىنى ئاڭقىرالمايلىقىدىن ئىدى، شۇنداقلا چۈشكۈرۈش، كېسەللىك، ئۆلۈش، ئۇيقۇلۇق ھالەتلىرى قاتارلىق فىزىئولوگىيەلىك ھەمدە پىسخىك ھالەتلەرگە ئاساسەن، ئۆز تېنىدىن باشقا يەنە بىر خىل كۆرگىلى، تۇتقىلى بولمايدىغان مەۋجۇتلۇقنىڭ بولىدىغانلىقىنى پەرەز قىلغان ھەم بۇ خىل چۈشەنچىنى بارلىق ھادىسە، مەۋجۇداتلارغىچە باغلاپ كېڭەيتكەن. ئۇلار ئادەم ھەرىكەتتىن توختىغاندىن كېيىن ئۆلىدۇ، ئۆلگەندىن كېيىن بۇ خىل مەۋ-

جۈتۈلۈك داۋاملىق ساقلىنىپ قالىدۇ، دەپ قارىغان. بۇ خىل غەيرىي نەرسىنى ئۇلار ماددىي دۇنيادىكى بارلىق شەيئىلەر ۋە كىشىلەرنىڭ بۇ دۇنيادىكى تۇرمۇشى، باقىي ئالەمدىكى ئىشلىرى قاتارلىقلارنىڭ ھەممىسىگە تەسىر قىلىدۇ ھەم ئۇلارنى كونترول قىلىپ تۇرىدۇ دەپ چۈشەنگەن. ئۇلارنىڭ قارىشىچە، «روھلارنىڭ مەۋجۇتلۇقىغا ئىشىنىش تەبىئىي ئەھۋال، ھەتتا ساقلىنىش بولمايدىغان ئەھۋال بولۇپ، تەشەببۇسكارلىق بىلەن روھلارغا ھۆرمەت قىلىنسا گۇناھتىن ساقلىنىشقا مۇمكىن بولاتتى» (6).

دېمەك، بۇ خىل كۈچنىڭ مەۋجۇتلۇقى ۋە يوقالمايدىغانلىقىغا ئىشىنىش، شۇنداقلا بارلىق تەبىئەت جىسىملىرى، ھادىسىلەر كۈچلىرىدە بۇ خىل كۈچنىڭ بولىدىغانلىقىغا ئىشىنىش، ئۇلارنى ئەتراپ مۇھىتىغا مۇشۇ خىل قاراش يېتەكچىلىكىدە مۇئامىلە قىلىشقا ئېلىپ بارغان.

ئامېرىكىلىق ئىنسانشۇناس مورگان (Lewis H. Morgan 1818 - 1881) شىمالىي ئامېرىكا ئىندىئانلىرىنى 20 نەچچە يىل تەكشۈرۈش داۋامىدا ئىككىلىگەن ماتېرىياللىرى ئاساسىدا 1877 - يىلى دۇنياغا مەشھۇر ئەسىرى «قەدىمكى جەمئىيەت» نى ئېلان قىلىدۇ. گەرچە بۇ ئەسەردە مورگان دېقەقەت - ئېتىبارىنى تەيلىوردەك قەدىمكى ئىنسانلارنىڭ مەنىۋىيىتىگە قارىتىپ راتىمىغان بولسىمۇ، لېكىن ئۇلارنىڭ ماددىي مەدەنىيىتى ۋە ئىجتىمائىي تەشكىلىنى نۇقتىلىق تەتقىق قىلغانىدى. مورگاننىڭ بەزى قاراشلىرى ناھايىتى مۇھىم ئەھمىيەتكە ئىگە. ئۇ مۇنداق قارايدۇ: «ئىنسانلارنىڭ ئەقىل - پاراسىتى پىرىنسىپ جەھەتتىن بىردەكلىككە ئىگە» (7)، «ئىنسانىيەت بىر مەنبەدىن كەلگەن، بىر خىل تەرەققىيات باسقۇچىدا ياكى ئوخشاش ئىجتىمائىي ھالەتتە تۇرغاندا، ئۇلار ئوخشاش ئېھتىياجغا ئىگە بولۇپلا قالماي يەنە ئوخشاش پىسخىك رولغا (روھىي ھالەتكە) ئىگە بولىدۇ» (8). ئۇ يەنە مۇنداق دەيدۇ: «ئىنسانلارنىڭ ھەممە ئىرقلىرىنىڭ چوڭ مېڭىسى پەرقلىنمەيدىغان بولغاچقا، پىسخىك قانۇنىيەتنىڭ رولىمۇ بىردەك بولىدۇ» (9). ئۇ ئىپتىدائىي ئىدىيىلەرنىڭ تارىخىي تەرەققىياتى ئۈستىدە توختىلىپ، ئىپتىدائىي مەدەنىيەتنىڭ ھەممىسى «ئىپتىدائىي ئىدىيىلەرنىڭ بىخلىرى» نى مەنبە قىلغان، بۇ خىل بىخىلار «تەبىئەت تە-

رەققىياتى» نىڭ تارىخىي جەريانلىرىنى بېسىپ ئۆتكەن (10)، دەپ قارايدۇ. تەيلور ۋە مورگان كلاسسىك تەدرىجىي تەرەققىياتنىڭ يەككە لىنىيىلىككە ئىگە ئىكەنلىكىنى، يەنى مەلۇم مەدەنىيەت ھادىسىسى مەلۇم جايدا پەيدا بولۇپ ئۇنىڭدىن كېيىن مەلۇم جايدا تارقالغان بولماستىن، بەلكى ئۆز تەرەققىيات يۆنىلىشى بويىچە بارلىققا كەلگەن ۋە تەرەققىي قىلغانلىقىنى مۇھىم ئورۇنغا قويدۇ.

«ھەممە نەرسىدە روھ (جان) بار» (ئانىمىزم) قارىشى ئاساسىدا شەكىللەنگەن پېرىخونلۇق پائالىيىتى بارلىق ئىپتىدائىي ئىنسانلار مەدەنىيىتىدە ئومۇميۈزلۈك مەۋجۇت ھادىسە بولۇپ، ئەنگىلىيىلىك ئىنسانشۇناس فرازېر (James George Frazer 1854 - 1951) «ئالتۇن شاخ — پېرىخونلۇق ۋە دىن ئۈستىدە تەتقىقات» ناملىق ئەسىرىنىڭ 1900 - يىلىدىكى 2 - نەشرىدە پېرىخونلۇق ۋە دىن ئۈستىدە ناھايىتى ئەتراپلىق توختالغان. ئۇ ئىنسانلار ئەقىل - پاراسىتىنىڭ تەرەققىياتى «پېرىخونلۇق» دىن — پەن» دىن ئىبارەت ئۈچ تارىخىي تەرەققىيات باسقۇچىنى بېسىپ ئۆتكەن، دەپ قارىغان.

پېرىخونلۇق ئىپتىدائىي ئىنسانلاردىكى بىر خىل ھېسسىي تەپەككۇرنىڭ مەھسۇلى بولۇپ، ئومۇمەن قەدىمكىلەرنىڭ قارىشىچە، تەبىئەت ھادىسىلىرى ۋە كۈچلىرىنى پېرىخونلۇق ئارقىلىق تىزگىنلىگىلى ياكى بويسۇندۇرغىلى، ھەتتا ئۇلارنى ئۆز مەيلىچە ئۆزگەرتكىلى بولاتتى. فرازېر ئۆز ئەسىرىدە پېرىخونلۇقنى مەركەز قىلغان تەپەككۇر شەكلىنى ئىككى خىل تۈرگە بۆلگەن. پېرىخون (باخشى)لارنىڭ پېرىخونلۇق پائالىيىتى «ماسلىق پرىنسىپى» (ياكى «ئوخشاشلىق پرىنسىپى») ۋە «ئۆتكۈزۈش پرىنسىپى» (ياكى «ئۇچرىشىش پرىنسىپى»)گە ئاساسلانغان. «ماسلىق پرىنسىپى»گە ئاساسەن ئىپتىدائىي ئىنسانلار مەلۇم شەخس ۋە مەلۇم شەيئىگە تەقلىدىي پېرىخونلۇق قىلىش ئارقىلىق ئۆزى خالىغان شەيئى ياكى شەخسكە ماس ھالدا پېرىخونلۇق تەسىرىنى كۆرسىتەلەيدۇ، يەنى ئوخشاش سەۋەبتىن ئوخشاش نەتىجە كېلىپ چىقىدۇ. بۇ خىل

پېرىخونلۇق ۋاستىلىك پېرىخونلۇق ياكى تەقلىدىي پېرىخونلۇق دېيىپ-
لىدۇ (11). مەسىلەن، مەلۇم دۈشمەننىڭ مەبۇدى ياسىلىپ مەبۇدقا قەست
قىلىنسلا (مەبۇد دۈشمەنگە تەقلىد قىلىنىدۇ) ئۇنىڭغا ماس ھالدا ئوخ-
شاشلا دۈشمەن قەستكە ئۇچرايدۇ، دەپ قارايدۇ.

«ئۆتكۈزۈش پرىنسىپى» ياكى «ئۇچرىشىش پرىنسىپى» غا ئاساسەن
ئۇلار پەقەت مەلۇم شەيئى يەنە بىر شەيئى (ياكى ئادەم) بىلەن ئۆزئارا
ئۇچراشقان بولسلا، بۇ شەيئى ئىككىنچى شەيئى (ياكى ئۇ ئادەم) نىڭ
بىرقىسمى بولۇش - بولماسلىقىدىن قەتئىينەزەر، بۇ شەيئى ئارقىلىق
ئىككىنچى شەيئىگە تەسىر ئۆتكۈزگىلى بولىدىغانلىقىغا ئىشىنىدۇ (12).
بۇ خىلدىكى پېرىخونلۇق «تەسىر ئۆتكۈزۈش پېرىخونلۇقى» دېيىلىدۇ.
مەسىلەن، مەلۇم كىشى ئوقىدا يارىلانغان بولسا، ئوقيا بەدەندىن سۇغۇرۇۋېلى-
نىپ نەم، قاراڭغۇ ئورۇنغا قويۇپ قويۇلسا، ئۇنىڭ يارىسىنىڭ ئاغرىقى
ياخشىلىنارمىش. بۇ خىل پرىنسىپلارغا كۆرە، ئىپتىدائىي ئىنسانلار «پې-
رىخون پېرىخونلۇق پائالىيىتىدە قوللانغان پرىنسىپلارنىڭ ئوخشاشلا
جانسىز تەبىئەت دۇنياسىنىڭ ھەرىكىتىگە تەسىر كۆرسىتەلەيدىغانلىقىغا
قارىغۇلارچە ئىشىنىدۇ» (13).

بۇ خىل پائالىيەتلەرنىڭ تەپەككۇر ئاساسى (بىزنىڭ ھازىرقى تەسەۋ-
ۋۇرىمىز بىلەن قارىغاندا) باغلانما تەسەۋۋۇرنىڭ خاتا ھالدا ئىككى خىل
ئىشلىتىلىشى ئىدى. «ماسلىق» ۋە «ئۆتكۈزۈش» پرىنسىپلىرىغا ئاساس-
لانغان بۇ ئىككى خىل پېرىخونلۇقنى «تەسىر ئۆتكۈزۈش پېرىخونلۇقى»
دېگەن نامغا يىغىنچاقلاشقا بولىدۇ. ئىككىلىسى «جىسىم مەلۇم سىرلىق
تەسىر ئۆتكۈزۈش ئارقىلىق يىراق ئارىلىقتىمۇ تەسىر پەيدا قىلالايدۇ دەپ
قاراپ، بىز كۆرەلمەيدىغان مەنبە (بوشلۇق) ئارقىلىق بىر جىسىمنىڭ
ھەرىكەت كۈچىنى ئىككىنچى بىر جىسىمغا ئۆتكۈزۈپ بېرەلەيدۇ، دەپ
چۈشىنىدۇ» (14).

فرازېرنىڭ يۇقىرىقى قاراشلىرى ئىپتىدائىي دەۋرلەردە شەكىللەنگەن،
شۇنداقلا كېيىنكى دەۋرلەردىمۇ داۋاملىق ساقلىنىپ كەلگەن پېرىخونلۇق

ھادىسىسى ۋە بىرقىسىم ئۆرپ - ئادەتلەر، بولۇپمۇ خەلق ئارىسىدىكى بىرقىسىم ئىشەنچ - ئېتىقادلارنىڭ ئىدىيە ۋە تەپەككۇر ئاساسىنى چۈشەنشىمىز ئۈچۈن نەزەرىيىۋى جەھەتتىن چوڭ ياردەم بېرىدۇ.

فرانسىيىلىك پەيلاسوپ، مىللەتشۇناس لېۋى بروھىل (Lévy Brühl 1857 - 1939) ئىپتىدائىي ئىنسانلارنىڭ تەپەككۇر شەكلىنى «كوللېكتىپ (ئومۇمىي) تەسەۋۋۇر» خاراكتېرىگە ئىگە دەپ يىغىنچاقلىغان. ئۇ ئۆزىنىڭ داڭلىق ئەسىرى «ئىپتىدائىي تەپەككۇر»دا ئىپتىدائىي ئىنسانلارنىڭ تەپەككۇرى كونكرېت تەپەككۇر، يەنى قەدىمكىلەر ھەر خىل ھادىسىلەرنىڭ كېلىپ چىقىش سەۋەبىنى ئۇقىمىغانلىقتىن ئابستراكت تەپەككۇر قىلالىمىغان، ئىپتىدائىي ئىنسانلارنىڭ تەپەككۇرى ۋە مەدەنىيەتلىك كىشىلەرنىڭ تەپەككۇرى ئوخشاشمىغان تەپەككۇر تىپىغا مەنسۇپ. بۇ خىل تەپەككۇر ئەۋلادمۇ ئەۋلاد داۋاملىشىدىغان سىرلىق خاراكتېردىكى «كوللېكتىپ تەسەۋۋۇر»نىڭ داۋاملىشىشى، دەپ كۆرسەتكەن. لېۋى بروھىل كۆرسەتكەندەك «كوللېكتىپ تەسەۋۋۇر مەۋجۇتلۇق ۋە ئوبيېكت ئوتتۇرىسىدىكى سىرلىق سىغىشقا تايىنىپ بىر - بىرىگە باغلىنىدۇ. بۇ خىل تەپەككۇر پۈتۈنلەي زىددىيەتكە كۆڭۈل بۆلمەيدۇ» (15). شۇنداقتىمۇ بۇ خىل تەپەككۇر شەكلى يەنىلا مەلۇم ئورتاقلىق ئىچىدە شەيئىلەر ۋە ئىنسانلار ئوتتۇرىسىدىكى مۇناسىۋەتنى، بىلىش شەكلىنى بارلىققا كەلتۈرگەن. «ئۇ - لارنىڭ تەپەككۇرىدىكى ئەقلىي پائالىيەت كوللېكتىپنىڭ ئەقلىي پائالىيەتى بولۇپ، ئۆزگىچە ئالاھىدە پرىنسىپ شەكىللەندۈرگەن. ئەڭ ئومۇمىي بولغان بىرى (سىغىش پرىنسىپى) ئىدى» (16).

بۇ خىل تەپەككۇردا ئوبيېكت توغرىسىدىكى تەسەۋۋۇرلاردا مۇئەييەن ئەقلىيلىك تەركىبلىرى بولسىمۇ، لېكىن ھېسسىي ۋە سۈبېيېكتىپ تەركىبلەر ناھايىتى قويۇق ئىدى. بۇ خىل تەپەككۇردىكى ئۆز (ئىنسان) ۋە تەبىئەت ئوبيېكتلىرى توغرىسىدىكى ھەر خىل قىياس، ئۇچۇر، ئىدراك ۋە ھەر خىل ئىپادىلەر، يەنى «كوللېكتىپ تەسەۋۋۇر» (ياكى ئومۇمىي ئىپادە 集体表象) لارنىڭ باغلىنىشى ۋە يۈرۈشۈشى لوگىكىلىق قانۇنىيەتلەر.

نىڭ كونتروللۇقىغا ئۇچرىمايتتى، زىددىيەتلەردىن پۈتۈنلەي خالىي بولمايتتى. يەنى، بۇ جەرياندا ئوبيېكت ۋە سۇبېيكت ئالاھىدىلىكلىرى بىر - بىرىگە ئىرىكىن ئۆتۈشەتتى ياكى تەسىر كۆرسىتەتتى. يەنى، «سىرلىق سىغىش» پرىنسىپىغا ئەمەل قىلىناتتى. مەسىلەن، بەزى ئىپتىدائىي كىشىلەر ئۆز توتېمىنى ئۇلارنىڭ ئۆزلىرى ياكى ئۇلارنىڭ ئۆزلىرى توتېمىنىڭ ئۆزى، دەپ قاراشقان. ئوۋچىلارنىڭ ئوۋ پائالىيىتىنىڭ نەتىجىلىك ياكى نەتىجىسىز بولۇشى، ئايالىنىڭ ئۆيىدە ئولتۇرۇپ مۇنا. سەۋەتلىك پەرىزلەرگە ئەمەل قىلغان ياكى قىلمىغانلىقى بىلەن باغلىق دەپ قارىغان.

قۇرۇلمىچىلىق نەزەرىيىسىنىڭ ۋەكىلى، فرانسىيىنىڭ ھازىرقى زامان داڭلىق پەيلاسوفى ھەم ئىنسانشۇناسى لىۋى سترائۇس (Claude - Levi Strauss--1908) بروھىلدىن كېيىن ئىپتىدائىي مەدەنىيەت ۋە ئىپتىدائىي تەپەككۇرنى ئىجتىھات بىلەن تەتقىق قىلغان يەنە بىر داڭلىق ئالىم ئىدى. ئۇ ئۆزىنىڭ كۆزقاراشلىرىدا بروھىلنىڭ كۆزقاراشلىرىغا قوشۇلمايدىغانلىقىنى ئېنىق ئوتتۇرىغا قويدى. 1962 - يىلى نەشر قىلدۇرغان «ياۋايىلارنىڭ تەپەككۇرى» ناملىق ئەسىرىدە، تېخىچە مەدەنىيەت دەۋرىگە كىرمىگەن «ياۋايىلار»نىڭ ئەقلىي پائالىيىتى بىز بىلەن ئوخشاش، ھەممىسى لوگىكىغا ئۇيغۇن (17)، دەپ كۆرسەتتى. ئۇ يەنە «ئاددىي»، «قوپال»، «ئەقلىي ئىقتىدارى تۆۋەن» دېگەندەك سۆزلەر بىلەن ئىپتىدائىي تەپەككۇرنى بايان قىلىشقا قارشى ئىكەنلىكىنى بىلدۈردى. ئۇنىڭ قارىشىچە، بىز يېتىپ بارغان سەۋىيە بىلەن ئۇلارنىڭ سەۋىيىسى ئوخشاش، ئۇلارنىڭ بىلىم تەشەببۇلى بىز بىلەن تەڭ تۇرىدۇ (18).

بىزنىڭچە، ئىپتىدائىي ئەجدادلارنىڭ تەپەككۇرى پۈتۈنلەي لوگىكىغا ئۇيغۇن دەپ قاراشنىڭ ئۆزىلا لوگىكىسىز خۇلاسە. چۈنكى، ئۇلارنىڭ ئىجتىمائىي - ئىقتىسادىي تەرەققىيات دەرىجىسى، ھەر خىل بىلىم، ئەقلىي ئىقتىدار سەۋىيىسى ۋە كۆزىتىش ئۇسۇللىرى مەدەنىيەتلىك كىشىلەر بىلەن پەرقلىنىدۇ. لېكىن، ئۇلارنىڭ كۆزىتىش ئىقتىدارىنىڭ ناھايىتى يۇقىرى بولۇشى مەدەنىيەتلىك كىشىلەر ئىكەنلىكىنى بولالمايدىغان ئالا-

ھىدە تەرەپلەر ئىدى.

بىز يۇقىرىقى ئالىملارنىڭ كۆز قاراشلىرىغا قارايدىغان بولساق، ۋىكو، تەيلور ۋە مورگانلارنىڭ ئىپتىدائىي ئىنسانلارنىڭ روھىي ھالىتى ۋە تەپەككۈرى توغرىسىدىكى تەتقىقاتىنىڭ مۇھىم نۇقتىسى ئىنسان تەبىئىتىنىڭ بىردەكلىكى، يەنى ئىنسان پىسخىكىسىنىڭ ئوخشاشلىقى ئىدى. «چۈنكى، ئىنسانلار قانداق ئىرققا مەنسۇپ بولۇشىدىن قەتئىينەزەر، ئۇلار پىسخىك ۋە روھىي جەھەتتە ئوخشاش بولىدۇ. كىشىلەر ھەرىكىتىنىڭ ھەممىسى كىشىلەر پىسخىك پائالىيىتىنىڭ مەھسۇلىدۇر. شۇڭا، ئوخشاش پىسخىك ۋە روھىي پائالىيەتتىن مۇقەررەر رەۋىشتە ئوخشاش مەدەنىيەت، تەرەققىيات قانۇنىيىتى شەكىللىنىدۇ» (19).

دېمەك، ئىنسان تەبىئىتىنىڭ ئورتاقلىقى، ھەرقايسى ئىنسان توپىنىڭ ئىجتىمائىي تەرەققىيات باسقۇچىنىڭ ئوخشاش بولۇشى ۋە پۈتكۈل دۇنيا قانۇنىيەتلىرىنىڭ ئورتاق يۈرۈشۈشى ئەنە شۇ ئوخشاش تەپەككۈر ۋە مەدەنىيەت ھادىسىسىنى كەلتۈرۈپ چىقىرىدىغان ماھىيەتلىك ئورتاق سەۋەب ئىدى. شۇ سەۋەبتىنمۇ ئوخشاشمىغان مىللەتلەردىكى ئوخشاش تەرەققىيات باسقۇچىدىكى ھەر خىل مەدەنىيەت ھادىسىلىرىگە ئوخشاش مېتود بويىچە تەتقىقات ئېلىپ بېرىش مۇمكىنچىلىكى تۇغۇلغانىدى.

فرازېر تەتقىقاتىنىڭ مۇھىم نۇقتىسى ئىپتىدائىي دەۋرلەردە ئومۇمىي يۈزلۈك مەۋجۇت بولغان ۋە بۈگۈنگە قەدەر ساقلانغان پېرىخونلۇق ۋە پەرزەنت قاتارلىق بىر قىسىم فولكلور ئادەتلىرىنىڭ ماھىيىتىنى ئېچىپ بېرىش بولدى. يەنى، ئۇلاردا «ھېسسىي تەسىر ئۆتكۈزۈش» تىن ئىبارەت تەپەككۈر شەكلى ئومۇمىيلىققا ئىگە تەپەككۈر ھادىسىسى ئىدى.

لېۋى بروھىل تەتقىقاتىنىڭ مۇھىم نۇقتىسى ئىپتىدائىي دەۋرلەردىكى تەپەككۈر ھادىسىلىرىنىڭ ئومۇمىي ئالاھىدىلىكىنى يورۇتۇش بولۇپ، ئۇ ئوتتۇرىغا قويغان «كوللېكتىپ تەسەۋۋۇر» تەپەككۈر شەكلى ماھىيەتتە ۋىكونىڭ «شېئىرىي ئەقىل - پاراسەت»، تەيلورنىڭ «ئانىسىزم»، فرازېرنىڭ «ھېسسىي تەسىر ئۆتكۈزۈش» قاتارلىق قاراشلىرىنى چەتكە قاقمايدۇ،

بولۇپمۇ لېۋى بروھىلنىڭ قاراشلىرىنى قەدىمكى ئۇيغۇرلارنىڭ ئىپتىدال-ئىي تەپەككۇرىنىڭ ئومۇمىي ئالاھىدىلىكىنى يورۇتۇپ بېرىشتە ئالاھىدە ئەھمىيەتلىك، دەپ قارايمىز.

2. ئۇيغۇرلارنىڭ ئىپتىدائىي تەپەككۇر شەكىللىرى

قەدىمكى مول ئەپسانىلەر، رىۋايەتلەر، ئېپوسلار، تارىخىي مەنبەلەر، ئارخېئولوگىيەلىك تېپىندىلار ۋە بىرقىسىم تا ھازىرغىچە خەلق ئارىسىدا ساقلىنىپ كېلىۋاتقان فولكلور، ئېتىقاد ھادىسىلىرىنى ئىلمىي تەھلىل قىلىش ئاساسىدا، ئەجدادلىرىمىزنىڭ باشلانغۇچ دەۋرلەردىكى تەپەككۇر ئالاھىدىلىكلىرىنى دەسلەپكى قەدەمدە «ئانىمىزلىق تەپەككۇر شەكلى»، «ھېسسىي تەسىر ئۆتكۈزۈش تەپەككۇر شەكلى»، «ئەپسانىۋى تەپەككۇر شەكلى» ۋە باشقا ھېسسىي، بەدىئىي تەپەككۇر شەكىللىرىنى چۆرىدىگەن «ئومۇمىي تەسەۋۋۇر» تەپەككۇر ئىدىيىگەن خۇلاسەگە كېلىمىز. ئەمدى بىز يۇقىرىقى قاراشلىرىمىزنى تەپسىلىي شەرھلەپ ئۆتىمىز:

(1) ئانىمىزلىق تەپەككۇر شەكلى

«ئوغۇزنامە» ئېپوسىدىكى ئوغۇزخاننىڭ كۆك نۇر ئىچىدىن بىر قىزغا، كۆل ئىچىدىكى دەرەخ ئىچىدىن ئىككىنچى بىر قىزغا ئېرىشىشى ھەم ئۇنىڭ خوتۇنلىرىدىن ئەۋلادلىرىنىڭ كۆپىيىشى، «بۆكۈ خاقان» رىۋايىتىدىكى بۆكۈ خاقاننىڭ دۆڭدىن تۇغۇلۇشى (يەنە بىر ۋارىيانتىدا دەرەخ-تىن تۇغۇلغان دېيىلىدۇ)؛ بۆرە توتېمى ئەپسانىلىرىدىكى ئۇرۇق نەسلىنىڭ بۆرە بىلەن ئىنساننىڭ جۈپلىشىشىدىن ئاۋۇشى قاتارلىق تەپەككۇر چۈشەنچىلىرىدىكى ئىزچىللىق بىر تەرەپتىن ئانىمىز چۈشەنچىلىرىدىكى روھ چۈشەنچىسىگە، يەنى روھنىڭ ئۆلەمسىلىكى، روھنىڭ ئايلىنىشى، روھلارنىڭ ئىنسان ۋە باشقا مەۋجۇداتلاردىمۇ مەۋجۇت بولۇشى، شۇ سەۋەبتىن ئۇلاردىكى ئالاھىدىلىكنىڭ ئۆزئارا بىر-بىرىگە تەركىن ئۆتۈشۈش مۇمكىنچىلىكىدىن ئىبارەت «ئانىمىزلىق تەپەككۇر» چۈشەنچىلىرىنىڭ ئىپادىلىرىنى كۆرسەتسە، ئەڭ مۇھىمى ئىنسان ۋە ھايۋانات بىر پۈتۈن گەۋدە، ئۇلار ئوتتۇرىسىدىكى ئالاھىدىلىكلەر بىر-بىرىگە تەركىن

ئۆتۈشۈش مۇمكىنچىلىكىگە ئىگە ئىكەنلىكىدىن ئىبارەت ئەجدادلىرىمىزنىڭ «ئومۇمىي تەسەۋۋۇر» تەپەككۇر شەكلىنىڭ ئىنتايىن روشەن ئىكەنلىكىنى ئىپادىلەيدۇ.

ئارخېئولوگىيىلىك مەنبەلەردىن قارىغاندا، نۇرغۇن قەدىمكى قەبرىلەردىن مېيىت بىلەن ھەمدەپنە قىلىنغان نۇرغۇن يېمەكلىك، ئوقيا ۋە باشقا ئاخىرەتلىك بۇيۇملار كۆپلەپ تېپىلغان. «شىمالىي ئالتاي رايونى (سابىق سوۋېت ئىتتىپاقى تەۋەسى)دىن تېپىلغان قەدىمكى قەبرىلەردە جەسەتلەر قىزىل توپىغا مىلەپ كۆمۈلگەن، چەرچەن ناھىيىسىدىكى زا-غۇنلۇق كەنتىگە جايلاشقان قەدىمكى قەبرىلەرگە دەپنە قىلىنغان جەسەتلەرنىڭ يۈزىگە بىر خىل تەبىئىي قىزغۇچ مىنېرال بويىغا گىرىم قىلىنغان» (20). يۇقىرىقىلار قەدىمكىلەرنىڭ قىزىل تۇپراق ئۆلكۈچىگە ھاياتلىق (جان) ۋە قان بېرىدۇ، چىرىتىشتىن ساقلايدۇ دېگەن چۈشەنچىلىرىنىڭ ئىپادىسى ئىدى.

نۇرخۇن دەرياسى ۋادىسىدىكى قەدىمكى نۇرخۇن ئۇيغۇر خانلىقىنىڭ مەركىزى ئوردۇبالىق (قارا بالغاسۇن) شەھىرىدىن 23 كىلومېتىر يىراقلىقتىكى جايلاردىن قەبرىلەر تېپىلغان ۋە قېزىلغان. بۇ قەبرىلەردە «جەسەتنىڭ بېشى غەربىي شىمالغا قارىتىپ قويۇلغان. مېيىت ئىلگىرى ئىشلەتكەن نەرسىلەر ئېگەر - توقۇم، جابدۇقلار، كەمەر، تاماق سېلىپ قويۇلغان قاچا - قۇچىلار، ھايۋان تېرىلىرى قاتارلىقلار بىلەن كۆمۈلگەن» (21). بۇلار ئەلۋەتتە شۇ كىشىنىڭ ئەرۋاھى ياكى روھىي ئۆلمەيدۇ، روھ - ئەرۋاھلار ئۆلكۈچىنى داۋاملىق يوقلاپ تۇرىدۇ ۋە روھ - ئەرۋاھلار بۇ نەرسىلەرنى ئىشلىتىدۇ دېگەن چۈشەنچىلەرنىڭ ئىپادىسى بولۇپ، ئەينى زامان تەپەككۇر ئۇسۇلىنىڭ ماددىي پاكىتى سۈپىتىدە كۆرۈلىدۇ.

قەدىمكى ئۇيغۇرلار (جۈملىدىن باشقا تۈركىي خەلقلەر)نىڭ قەھرىمانلارغا ياكى ئەجدادلار روھىغا چوقۇنۇش ئېتىقادىمۇ ئانىمىزلىق تەپەككۇر شەكلىگە تۇتىشىدۇ. «ئۇيغۇرلار ئۆزلىرىنىڭ ئەجدادلىرىنى ۋە دۈشمەن بىلەن بولغان ئۇرۇشتا ۋاپات بولغان قەھرىمانلارنى بەك ھۆرمەت قىلاتتى. شۇڭا، ئۇلارنىڭ قەبرىلىرىگە ئادەم شەكلى چۈشۈرۈلگەن قەبرىلەر

تاش (بالبال) ئورنىتىش ئۇزاق ۋاقىتلاردىن بۇيان داۋاملىشىپ كەلگەنىدى. ئۇيغۇرلارنىڭ شۇ دەۋرلەردىكى قارىشىچە، ئادەم ۋاپات بولغاندىن كېيىنمۇ داۋاملىق ياشايدۇ. شۇنىڭ ئۈچۈن ئادەمگە تۇرمۇشتا لازىم بولىدىغان ئوقيا، بىر يۈرۈش قاچا - قۇچا قاتارلىقلارنىڭ ھەممىسىنى ئۆلكۈچى بىلەن بىرگە قەبرىگە كۆمۈش ئادەت بولغان. ئۇيغۇرلاردىكى بۇ ئۆرپ - ئادەت مانى دە - نىنى دۆلەت دىنى قىلىپ قوبۇل قىلغاندىن كېيىنمۇ ساقلىنىپ قالغان» (22).

دېمەك، بۇ خىل روھنىڭ ئۆلمەسلىكى ئاساسىدىكى شەيئىلەر، ئادەم لەرگە مۇئامىلە قىلىش تەپەككۇر شەكلىنى ئەجدادلىرىمىز تارىخىدا ئىپ - تىدائىي تەپەككۇر شەكلىنى ئالغان ئومۇميۈزلۈك ھادىسە دەپ قاراش مۇمكىن.

ئۇنىڭدىن باشقا، چۈشكە ئېشىنىش ۋە چۈش تەبىرى بويىچە ئەمەلىي ھەرىكەت بىلەن شۇغۇللىنىش ئانىمىزلىق ئېتىقاد ۋە تەپەككۇر شەكلى - نىڭ يەنە بىر خىل ئىپادىسىدۇر.

قەدىمكى ئۇيغۇر تىلىدىكى يادىكارلىقلاردىن بولغان «ئىرق بىتىگ» (ئىرىق پۈتۈك) تە - مۇنداق دېيىلىدۇ: «ئىككى ئۆكۈزنى بىر بوقۇسغا قې - تىپ قويۇپتۇ. ئۇلار ماڭالماي تۇرغۇدەك. شۇنداق بىلىڭكى، يامانلىق»، «تاك ئېتىپتۇ، ئاندىن كۈن چىقىپ يەر - جاھان يورۇپتۇ. شۇنداق بى - لىڭكى، بۇ ئەزگۈ (ياخشىلىق)»، «كەمبەغەلنىڭ بالىسى ئوقەت قىلىشقا چىقىپتۇ. سەپىرى ئوڭۇشلۇق بولۇپ، خۇشال - خۇرام قاينىپتۇدەك. شۇنداق بىلىڭلاركى، بۇ ئەزگۈ»، «ئاتنى تەتۈر كىشەنلەپ قويۇپتۇ ئۇ مىدىر - لىيالىماي جىم تۇرغۇدەك، بۇ ئەزگۈ» (23).

«ئوغۇزنامە» ئېپوسىدا ئۇلۇغ تۈرك ئاتلىق بىر ئاقساقال كىشىنىڭ كۆرگەن چۈشنى ئوغۇزخاقانغا بايان قىلغانلىقى تەسۋىرلىنىدۇ: «ئەي خاقانىم، ساڭا ئۇزۇن ئۆمۈر يار بولسۇن، سېنىڭ ئەل - نىزامىڭغا ئادالەت يار بولسۇن، كۆك تەڭرى چۈشۈمدە بەردى ماڭا ئىشارەت، ئىشغال قىلغان يەرلىرىڭنى ئۇرۇقىغا بۆلۈپ بەرسۇن دەپ، ئوغۇز خاقان ئۇلۇغ تۈركنىڭ سۆزىنى ئاڭلاپ، ئىنتايىن خۇرسەن بولدى ھەمدە: ئېيتقىنىڭ كەلسۇن،

دېدى...» كېيىن، ئوغۇزخاقان ئۇلۇغ تۈركنىڭ دېگىنى بويىچە قۇرۇلتاي چاقىرىپ ئۆزى ئىگىلىگەن جايلارنى ئۈچ ئوغلغا بۆلۈپ بېرىدۇ (24). «ئىرق بىتىگ» دىكى چۈشكە ئىشىنىش، چۈشتىكى ھەر خىل ھادىسەلەرنى ئۆز ئەمەلىي پائالىيەتنىڭ ئالدىن بېشارىتى دەپ قاراش، «ئو-غۇزنامە» دىكى چۈشتە كۆرگەن بېشارەت ئارقىلىق ئەمەلىي ھەرىكەت ئېلىپ بېرىش، ھەتتا چۈشنى تەڭرىنىڭ بېشارىتى دەپ قاراش، ئەنە شۇ يىراق دەۋرلەردىكى ئەجدادلىرىمىز ئانىمىزلىق تەپەككۈر شەكلى ۋە دەسلەپكى دىنىي ئېتىقادى — «تەڭرى دىنى» ئېتىقادى روھ چۈشەنچىلىرىنىڭ روشەن ئىنكاسىدۇر.

بۇددىزم دەۋرىگە كەلگەندە «روھلارنىڭ ئايلىنىش تەلىماتى» (samsara) بويىچە ھەر بىر ئىنسان ئۆز تېنىدىكى روھنى ئالدىنقى دەۋردىكى (ئالەمدىكى) ئۆز ئەجدادىنىڭ روھى دەپ قارايدىغان بولىدى. چۈش ۋە چۈشتىكى بېشارەتلەر ئالدىنقى دەۋردىكى «مەن» نىڭ بېشارىتى، تەجرىبىلىرى ۋە خاتىرىسى دەپ قارالدى.

دېمەك، ئەجدادلىرىمىز ئانىمىزلىق قاراشلار بويىچە ئىنسان ئۆلگەندىن كېيىن ئۇنىڭ روھى ئۆلمەيدۇ، ئۇ ئۆلكۈچى بىلەن بىللە ياشايدۇ، بەزىدە ئۇنىڭدىن ئايرىلىپ، بۇ دۇنيادىكى ھايات ئۇرۇق - تۇغقان ياكى باشقىلارنىڭ چۈشىدە، خىيالىي سېزىملىرىدا ئايدان بولىدۇ ۋە ئۇلارغا بۇلغۇسى ئىشلاردىن ئالدىن بېشارەت بېرىدۇ، دەپ قارىغان. يەنە بىر نۇقتىدىن قارىغاندا ئۇلارنىڭ چۈشكە ئىشىنىشى، ئىپتىدائىي دىنىي - ئەپسەنسۇي چۈشەنچىلىرىدە ئۇلارنىڭ ئۆزلىرىنى تەڭرى يارىتىپلا قالماستىن، يەنە ئۆز تېنىدىكى روھلارنى ۋە ئەقىل - پاراسەتنى تەڭرى ئانا قىلغان (25)، تەڭرى روھلار ئارقىلىق ئۇلارنى كونترول قىلىپ ۋە ئۇلار بىلەن ئالاقىلىشىپ، بولغۇسى ئىشلاردىن خەۋەردار قىلىپ تۇرىدۇ دەپ قارىغانلىقىنىڭ ئىپادىسى ئىدى.

ئۇنىڭدىن باشقا، بىزدە ھېلىمەم ساقلانغان چۈشكە ئىشىنىش، چۈشكە تەبىر بېرىش، ئانا - بوۋىلار روھىغا سېغىنىش شەكلىدىكى نەزىر - چىراغ

بېرىش، دۇئا - تىلاۋەت قىلىش، قەبرىە يوقلاش، دەپنە ئادەتلىرى قاتارلىقلار ۋە ياخشى - يامان روھلار (جىن - پېرىلەر) دىن پايدىلىنىش ياكى ساقلىنىش ئاساسىدىكى مەلۇم مەقسەتكە يېتىش ئۈچۈن قىلىنىدىغان پېرى - خونلۇق (داخانلىق، باخشىلىق قاتارلىقلارنىمۇ ئۆز ئىچىگە ئالىدۇ) پائالىيەتلىرى، شۇنداقلا نۇرغۇن فولكلور ھادىسىلىرى ئىدىيىۋى مەنبە جەھەتتىن قارىغاندا يەنىلا يىراق قەدىمكى ئانىمىز چۈشەنچىلىرى ۋە بۇ خىل تەپەككۇر شەكلىنىڭ بۈگۈنكى دەۋرىگىچە ساقلانغان رېئال ئىپادىلىرى بولۇپ ھېسابلىنىدۇ.

(2) ھېسسىي تەسىر ئۆتكۈزۈش تەپەككۇر شەكلى

پېرىخونلۇق پائالىيىتى ئەجدادلىرىمىزدا ناھايىتى ئۇزاق تارىخقا ئىگە ئادەت ياكى پائالىيەت ئىكەنلىكى مەلۇم، بۇ پائالىيەت ئىچكى تەپەككۇر ۋە تاشقى پائالىيەت بىرلىكى ئاساسىدا نۇرغۇن ئەسىرلەر مابەينىدە ھازىرغىچە داۋاملىشىپ كەلگەن.

پېرىخونلۇق بەلگىلىك مۇراسىم ياكى پائالىيەت ئارقىلىق تەبىئەتتىن تاشقىرى مۇئەييەن كۈچلەر (روھلار، پېرىلەر، جىن - ئالۋاستىلار، ئەرۋاھلار) دىن پايدىلىنىپ، شەيئىلەرگە ھېسسىي تەسىر ئۆتكۈزۈش ئارقىلىق بەلگىلىك مەقسەتكە يېتىشنى ئىزدەيدىغان ياكى خام خىيال قىلىدىغان ئادەت ياكى پائالىيەت ئىدى. ئىپتىدائىي ئىنسانلاردىكى « ھېسسىي تەسىر ئۆتكۈزۈش » ئارقىلىق بارلىق جانلىق ۋە جانسىز تەبىئەتكە تەسىر كۆرسىتىشتىن ئىبارەت تەپەككۇر شەكلى ئەمەلىيەتتە ئىپتىدائىي جەمئىيەتتە كەڭ تارالغان غەيرىي دىنىي پائالىيەت — پېرىخونلۇق پائالىيىتىنىڭ مەلۇم تەرەپتىن كىشىلەر ئېڭىدا ھېسسىي سېزىم ۋە ساددا قىياسلار ئاساسىدا « ئىپتىدائىي تەپەككۇر قۇرۇلمىسى » نى تۈزۈپ دىغانلىقىنى كۆرسىتىدۇ.

مەلۇمكى، ئىپتىدائىي ئەجدادلىرىمىز بارلىق مەۋجۇداتلارنى روھتىن ئىبارەت بىر خىل سىرلىق كۈچكە تولغان، بۇ خىل كۈچ ئۇلارغا تەسىر قىلىپ تۇرىدۇ، تەبىئەت جىسىملىرى ۋە ھادىسىلىرىنىڭ ھەرقانداق

ھەرىكىتى ئەنە شۇ روھلارنىڭ تەسىرىدىن بولغان، دەپ قارىغان. شۇ كۈچلەرنىڭ ئىشەنچى ۋە ھىمىتىگە ئېرىشىش، ئۇلاردىن پايدىلىنىش ئارقىلىق تەبىئەتكە قارىتا ئۆز كۈچلىرىنى، ئارزۇلىرىنى ئىپادىلەپ ئۆز مەقسەتلىرىگە يەتمەكچى بولۇشقان. قەدىمكى ئۇيغۇر تىلىدا روھ ئۇقۇمى تىنىش ھادىسىسىدىن ئابستراكتسىيىلەنگەن بولۇپ، «تىن» (tin) شەكلىدە ئىپادىلەنگەن، ئەجدادلىرىمىز ئۆزلىرىگە پايدىلىق نەرسىلەردە ياخشى روھ، زىيانلىق شەيئى ۋە كىشىلەردە يامان روھ بولىدۇ، دەپ قاراشقان. بۇ خىل يامان روھلارنى «جىن»، «ئەرۋاھ»، «دېۋە»، «پېرى» (پېرە)، «يەك» ئىبارىلىرى بىلەن ئاتاشقان (26).

«تۈركىي تىللار دىۋانى» دا «ئىسرىق» سۆزىگە مۇنداق تەبىر بېرىلگەن: «بالىلارنى جىن - ئالۋاستىلاردىن ۋە كۆز تېگىشتىن ساقلاش ئۈچۈن ئەپسۇن ئوقۇغاندا ئىشلىتىدىغان سۆز، ئىسرىقنىڭ ئىسى بالىنىڭ يۈزىگە تەگكۈزۈلۈپ، ئىسرىق - ئىسرىق، ھەي - ھەي جىن، كۆچ - كۆچ، دېيىلىدۇ» (27).

بۇنىڭدىن شۇنى كۆرۈۋېلىشقا بولىدۇكى، ئانىمىزلىق چۈشەنچىلەر بىلەن، يەنى يامان روھلاردىن ساقلىنىش ئۈچۈن ئىسرىق سېلىش ئارقىلىق كېسەل داۋالاش؛ كېسەلگە ھېسسىي تەسىر ئۆتكۈزۈپ يامان روھلارنى قوغلاش بىرلىشىپ كەتكەن ئىپتىدائىي پېرىخونلۇق پائالىيىتى ئەينى زامان ئىسلام مۇھىتىدىمۇ مەلۇم دائىرىدە مەۋجۇت بولغان. دىۋاندا يەنە: «يادا تاش بىر خىل سېھىرگەرلىك (پېرىخونلۇق - ئا) بولۇپ، يامغۇر، شامال ۋە باشقىلارنى تىلەش ئۈچۈن تاشلار (يادا تاشلار) سېھىرلىنىدۇ، بىر يەردە يانغىن بولغاندا يانغىننى ئۆچۈرۈش ئۈچۈن شۇنداق قىلىنغانىدى. خۇدانىڭ ئەمرى بىلەن يازدا قار ياغدى، كۆز ئالدىمدا ئوت ئۆچۈرۈلدى» دېگەن خاتىرە قالدۇرۇلغان. بۇمۇ ئەلۋەتتە ئىپتىدائىي ئەجدادلار تەپەككۈرىنىڭ تەركىبىي سۈپىتىدە «ھېسسىي تەسىر ئۆتكۈزۈش» يولى بىلەن تەبىئەت كۈچلىرى ھادىسىلىرىگە تەسىر كۆرسىتىشكە ئىشىنىشتەك پېرىخونلۇق ئادىتى سۈپىتىدە كۆرۈلىدۇ.

پېرىخونلۇق (بەزى تەتقىقاتلاردا بۇ خىل ھادىسىلەر شامانىزم ياكى

شامان دىنى، سېھىرگەرلىك ئادەتلىرىنىڭ قالدۇقلىرى دەپ قارالغان) ئىپتىدائىي جەمئىيەتتە كەڭ تارقالغان ئادەت بولۇپ، ئىجتىمائىي، ئىقتىسادىي ۋە روھىي جەھەتلەردىكى بېسىم ئۇلاردا ئانىمىزلىق قاراشلارنىڭ تۈرتكىسىدە ياخشى روھلارنىڭ ياردىمىدە، ھەر خىل يامان روھلاردىن قوغداغىلى، تۈرلۈك كېسەللىكلەر، بەختسىزلىكلەردىن ساقلانغىلى بولىدۇ، دېگەن چۈشەنچىلەرنى كەلتۈرۈپ چىقارغان. تەپەككۈر ئاساسىدىن قارىغاندا، تەبىئەتكە چوقۇنۇش ۋە ئانىمىزلىق قاراشلار سەۋەبلىك كېلىپ چىققان. ئىجتىمائىي ئاساسىدىن قارىغاندا، كىشىلەرنىڭ تۈرلۈك غەيرىي نورمال ھادىسىلەرنىڭ سەۋەبلىرىنى تەبىئەتتىن سىرتقى كۈچتىن ئىز-دەش بىلەن ئۆزلىرىنىڭ ئىلاجىسىزلىقىنى يوشۇرۇش، شەيئىلەر ۋە ھادىسىلەرگە قارىتا بويسۇندۇرۇش كۈچىنىڭ ئاجىزلىقىدىن ئىدى. پىسخىك ئاساسىدىن قارىغاندا، كىشىلەر كۆڭلىنى ئەمىن تاپقۇزۇپ، خىيالىي سېزىمىدە تەبىئەت كۈچلىرى ۋە ئاپەتلەردىن ساقلىنىش، غالىب كېلىش ئىشەنچىنى تۇرغۇزۇشتا روھىي ئاساس بىلەن تەمىنلىگەن. مۇشۇ نۇقتىدىن بۇ پائالىيەت ئىپتىدائىي كىشىلەر تەرىپىدىن كەڭ ئېتىراپقا ئېرىشكەنلىكىنى چىقىش قىلىپ، شۇ دەۋر ئىجتىمائىي شارائىتىغا قارىتا تەبىئەتنى بويسۇندۇرۇش ئېڭىنىڭ بىر خىل ئىنكاسى، تەبىئەتنىڭ ۋەھىمىسىدىن ساقلىنىشنىڭ پاسسىپ شەكىلدە ئىپادىلىنىشى دەپمۇ چۈشىنىش مۇمكىن.

ھازىر يېزا قىشلاقلاردا مەلۇم دائىرىدە تارالغان ھەم بىرقىسىم كىشىلەرنىڭ يەنىلا ئىشەنچىگە ئىگە بولۇۋاتقان «يۇلتۇزنى كۆتۈرۈپ تەقدىرنى ئۆزگەرتىش»، «روھىي كېسەللەرنى پېرە ئويناپ ساقايتىش»، «شاخ يىرتىش»، «تۇمار ئېسىش» (تۇمار پۈتۈش)، «پالچىلىق» (رەمچىلىك، قۇر-ئاندازلىقمۇ دېيىلىدۇ)، «ئۆچ - ئامراق قىلىش»، «دەمدە قىلىش»، «يو-داش»، «ئىسرىق سېلىش» نامىدا ئاتالغان پېرىخونلۇق (داخانلىق، باخ-شىلىق) ئادەتلىرى ئەمەلىيەتتە «ھېسسىي تەسىر ئۆتكۈزۈش» كە ئىشىنىش ئاساسىدا قەدىمدىن تا ھازىرغىچە ساقلىنىپ كېلىۋاتقان پېرىخونلۇقنىڭ داۋامى، شۇنداقلا «ھېسسىي تەسىر ئۆتكۈزۈش» تەپەككۈر شەكلىنىڭ

داۋاملىق تۈردە كىشىلەر «كوللېكتىپ يوشۇرۇن ئاڭ» قاتلىمىدا ساقلىنىپ ئادەت - ھەرىكەت تۈسىدە كۆرۈلۈۋاتقانلىقى بولۇپ ھېسابلىنىدۇ. «ھېسسىي تەسىر ئۆتكۈزۈش» تەپەككۈر شەكلى بويىچە ئۇلار داخان، پىرىخونلار مەلۇم ئەپسۇن - ئەرۋەشلەرنىڭ ياردىمىدە مەلۇم ئوبيېكتقا بىر ۋاسىتە ياكى ۋاسىتىلىك تەسىر كۆرسىتەلەيدىغانلىقىغا (يەنى، ئۆزىنىڭ ھېس تۇيغۇسىنى، خاھىشىنى ئۆتكۈزەلەيدىغانلىقىغا) ئىشىنىدۇ. مەسىلەن، جەنۇبىي شىنجاڭ يېزىلىرىدا ئومۇملۇققا ئىكە «شاخ يېرىش» دەپ ئاتىلىدىغان پىرىخونلۇقتا پىرىخون (داخان، باخشى، جىنكەش موللا دېگەن ناملار بىلەنمۇ ئاتىلىدۇ) ئەر - داد ئېيتىپ كەلگەن ھاجەتمەننىڭ تەلىپىنى ئورۇنداش ئۈچۈن مەلۇم قېرى دەرخ (ئادەتتە سۆگەت) نىڭ شېپىغا ئەپسۇن ئوقۇپ، شۇ دەرخنىڭ شېپىنى كۈچ بىلەن يېرىدۇ، ئەگەر بۇ شاخ يېرىلسا ئەر - ئېيتىپ كەلگۈچىگە زىيانكەشلىك قىلغۇچىغا قەست ئۆتىدۇ ۋە ئۇ دەرھال ئۆلىدۇ، دەپ قارىلىدۇ. ئەگەر بۇ شاخ تولۇق يېرىلماي قالسىمۇ شاخنىڭ ئاستا - ئاستا قۇرۇشىغا ئەگىشىپ قەست زىيانكەشلىك قىلغۇچىغا ئۆتىدۇ، دەپ قارىلىدۇ.

ئۇنىڭدىن باشقا، خەلق ئارىسىدىكى پەرھىز ئادەتلىرى، بىرقىسىم پەرھىز تۈسىدىكى «يامان بولىدۇ» دائىرىسىدىكى ئادەتلەر ۋە بىرقىسىم خەلق ئىشەنچلىرىنىڭ تەپەككۈر ئاساسىمۇ مۇشۇ خىل تەپەككۈر شەكلىگە تۇتىشىدۇ. مەسىلەن، «پىيالىدىكى چاينىڭ شامىسى ئۆرلىسە ئۆيىگە مېھمان كېلىدۇ»، «ئوڭ قاپاق تارتسا كىشىلەرگە بەخت - تەلەي كېلىدۇ، سول قاپاق تارتسا كۆڭۈلسىزلىكنىڭ بېشارىتى»... دېگەندەك ئىدىيىۋى ئىشەنچلەردە قىلچە سەۋەب - نەتىجىلىك باغلىنىشى يوق ئىككى شەيى بىر - بىرىگە مۇناسىۋەتلىك، دەپ تەسەۋۋۇر قىلىنىدۇ. يەنى بىرقىسىم كىشىلەرنىڭ قارىشىچە، بۇلار ئوتتۇرىسىدا مۇئەييەن «باغلىنىش» مەۋجۇت، بىر - بىرىگە تەسىر كۆرسىتەلەيدۇ.

(3) ئومۇمىي تەسەۋۋۇر تەپەككۈر شەكلى

ئۇيغۇر ئەپسانىلىرىدىكى بەزى ئورتاقلىقلارغا قارايدىغان بولساق،

ئىنساندىكى ئالاھىدىلىكلەر دەل - دەرەخ، تاغ - تۆپىلىكلەر، ھايۋاناتلاردىمۇ كۆرۈلىدۇ. يەنى ھايۋاناتلار، تەبىئەت جىسىملىرى، ئادەملەر خۇسۇسىيەتلىرى سىغىشىش (بىر - بىرىگە ئۆتۈشۈش) شەكلىدە ئىپادىلىنىدۇ. ئاللاھلايلىق، «بۆكۈ خاقان ئەپسانىسى» دە مۇنداق دېيىلىدۇ: «قارا قۇرۇم تاغلىرىدىن ئېقىپ چىقىدىغان توغلا، سېلىنكا دەريالىرىنىڭ قۇيۇلىدىغان جايىدا (قۇملانچۇ) دېگەن يەر بار ئىكەن. شۇ يەردە بىر - بىرىگە ياندىشىپ ئۆسكەن ئىككى تۈپ دەرەخ بولۇپ، بۇنىڭ بىرىنىڭ نامى فىستۇقا ئىكەن. ئۇ قارىغايغا ئوخشاپ كېتىدىكەن. ئۇ ئارچىدەك كۆكرىپ تۇرىدىكەن، يەنە بىرى ياۋا قارىغاي ئىكەن. كۈنلەرنىڭ بىرىدە مانا شۇ ئىككى تۈپ دەرەخنىڭ ئارىسىدا ئۈشتۈمتۈل بىر كىچىك دۆڭ پەيدا بولۇپ قاپتۇ، كۈن ئۆتكەنسېرى بۇ دۆڭ ئېگىزلەشكە باشلاپتۇ. دۆڭنىڭ ئۈستىدە تاڭ ئاتقۇچە شام يورۇپ تۇرىدىكەن... دۆڭدىن ئۈشتۈمتۈت بىر ئىشىك ئېچىلىپتۇ... قارىسا، ئېمىزگە ئېمىپ ئولتۇرغان بەش بوۋاق ئولتۇرغۇدەك... كېيىنچە ئۇيغۇرلار ئۇلارنىڭ كىچىكى بۆكۈ تېكىنىنى خان قىلىپ سايلاپتۇ...» (29). «بۆكۈ خاقان ئەپسانىسى» نىڭ يەنە بىر ۋارىيانتىدا بۆكۈ خاقان ئىككى دەريا ئوتتۇرىسىدىكى دەرەخ ئۈستىگە چۈشكەن زەڭگەر نۇر سەۋەبلىك تۇغۇلغان (30)، قىلىپ تەسۋىرلىنىدۇ. بۇ يەردىكى مۇھىم نۇقتا - تۆپىلىك، ئىنسان ۋە نۇر، دەرەخ ئىنسان بەلگىلىك ئورتاقلىققا ئىگە، يەنى تەبىئەت ئوبيېكتلىرى ئىنساننى ئاپىرىدە قىلىش ئىقتىدارىغا ئىگە.

«ئوغۇزنامە» ئېپوسىدا ئوغۇز خاقان مۇنداق تەسۋىرلىنىدۇ: «ئۇنىڭ بۇتى بۇقا پۈتىدەك، يېلى بۆرە يېلىدەك، مۇرىسى قارا بۇلغۇن مۇرىسىدەك، كۆكسى ئېيىق كۆكسىدەك ئىدى. پۈتۈن بەدىنىنى قويۇق تۈك باسقاندەك» (31). «ئوغۇزنامە» دە يەنە مۇنداق بايانلار ئۇچرايدۇ: «ئوغۇز خاقان بىر يەردە تەڭرىگە سېغىنىۋاتقاندا، ئەتراپ قاراڭغۇلىشىپ، ئاسماندىن بىر كۆك يورۇق چۈشتى، ئۇ كۈندىنمۇ نۇرلۇقراق، ئايدىنمۇ يورۇقراق ئىدى. ئوغۇز

خاقان ئۇنىڭ يېنىغا بېرىپ قارىسا، بۇ يورۇقنىڭ ئىچىدە بىر قىز تەنھا تۇرغۇدەك. ئۇ ساھىبجامال بىر قىز ئىدى، ئۇنىڭ پېشانىسىدە چوڭدەك پارقراق مېڭى بار ئىدى... ئۇ قىزنى ئالدى، مۇرادىغا يەتتى... ئۈچ ئوغۇل تۇغدى... ئۇلارغا كۈن، ئاي، يۇلتۇز دەپ ئات قويدى» (32). ئوغۇز خاقان ئىككىنچى ئايالىنى كۆل ئىچىدىكى دەرەخ كاۋىكىدىن ئالغانلىقى ۋە ئۇنىڭدىنمۇ ئۈچ ئوغۇللۇق بولغانلىقى، بىرىنچى ئوغلىغا «كۆك»، ئىككىنچى ئوغلىغا «تاغ»، ئۈچىنچى ئوغلىغا «دېڭىز» دەپ ئات قويغانلىقى تەسۋىر-لىنىدۇ (33).

يۇقىرىقىلاردىن شۇنى كۆرۈش مۇمكىنكى، ئوغۇز خاقان سىياقىنىڭ بۇقا، بۆرە، بۇلغۇن، ئېيىق قاتارلىقلارغا ئوخشىتىلىشى ئۇيغۇرلارنىڭ يۈ-قىرىقى ھايۋانلارنى توتېم قىلغان قەبىلىلەردىن تەشكىللەنگەنلىكىنى كۆرسىتىدۇ. چۈنكى، قەدىمكىلەرنىڭ قارىشى بويىچە توتېم قىلىنغان ھايۋانات ياكى دەل - دەرەخ ئۆزلىرىنىڭ ئەجدادى ياكى كېلىپ چىقىش مەنبەسى دەپ قارالغان. يەنى، ئۇلارنىڭ تەپەككۈرى بويىچە ئۆزلىرى ۋە توتېم ئۆزئارا ئورتاقلىققا ئىگە، شۇنداقلا فىزىئولوگىيىلىك نۇقتىدىن بىر پۈتۈن گەۋدە ئىدى.

ئۇنىڭدىن باشقا، ھون، كۆك تۈرك، ئۇيغۇرلارغا ئائىت بۆرە توتېمى ئەپسانىلىرىدە، ئۇلارنىڭ نەسلى ئادەم بىلەن مەلۇم ئەركەك بۆرە ياكى چىشى بۆرىنىڭ جۈپلىشىشىدىن شەكىللەنگەن قىلىپ تەسۋىرلىنىدۇ. ئوغۇز خاقاننىڭ ھەربىي يۈرۈشىدە كۆك نۇر ئىچىدىن چىققان كۆك تۈكلۈك، كۆك يايلىق ئەركەك بۆرىنىڭ بىرقانچە قېتىم يول باشلىغانلىقى تىلغا ئېلىنىدۇ. بۇ تەپسىلاتنى ئوغۇز خاقاننىڭ بىرىنچى ئايالىنىڭ كۆك نۇر ئىچىدىن پەيدا بولغانلىقى، ئۇنىڭدىن ئۈچ ئوغۇللۇق بولغانلىقى؛ ئىككىنچى ئايالىنى كۆل ئىچىدىكى دەرەخ كاۋىكىدىن ئالغانلىقى ۋە ئۇنىڭدىنمۇ ئۈچ ئوغۇللۇق بولغانلىقى بىلەن بىرلەشتۈرۈپ قارىساق، ئۇلارنىڭ ئىپتىدائىي ئاڭ، بىلىش چۈشەنچىسى ۋە تەپەككۈرىدە كۆك تەڭرى ← كۆك نۇر ← كۆك بۆرە ← دەرەخ ← ئىنسان (ئۆزلىرى) بىر پۈتۈن گەۋدە ئىدى. ئۇلار بىر - بىرىدىن ئايرىلمىغان بىر پۈتۈنلۈكتە تەڭ مەۋ-

جۇت بولۇپ تۇرغان. يەنى، ھەرقايسى ئوبىيكتلار ئۇلارنىڭ ئومۇمىي تەسەۋۋۇرىدا (كوللېكتىپنىڭ تەسەۋۋۇرلىرى) بىر پۈتۈن گەۋدىگە ئايلانغان. ئىپتىدائىي ئەجدادلىرىمىزدىكى «كوللېكتىپ تەسەۋۋۇر» تەپەككۇر شەكلى ۋارىسچانلىقنى داۋاملىشىش شەكلى قىلغان. ئەقلىي پائالىيەتتە «بىر پۈتۈن ئومۇمىي تەسەۋۋۇر» گە بويسۇنۇپ ئوبىيكت – سۈبىيكت ئوت تۈرىسىدىكى يېڭى مۇناسىۋەتلەرگە كۆڭۈل بۆلۈنمىگەن.

بۇ خىل ھالەتلەرنى بىزنىڭ چۈشەنچىمىز بويىچە قارىغاندا، ئۇلارنىڭ تەپەككۇرىدا ئەقىل تەرىپىدىن ئىككىلەنگەن ھادىسىلەر (ئوبىيكتنىڭ سۈرەت، شەكىللىرى) گە قارىتا ئەقلىي ئانالىز ئاز ئىدى. ئوبىيكتنىڭ شەكىل ۋە ماھىيەتلىك ئالاھىدىلىكى مۇستەقىل كۆزىتىشكە قارىغاندا ئوبىيكت ۋە سۈبىيكت بىر گەۋدىلەشتۈرۈپ كۆزىتىلگەن.

ئۇلارنىڭ ئەتراپىدىكى مەۋجۇتلۇق ناھايىتى سىرلىق بولۇپ (بۇ خىل سىرلىقلىق دىنىي پەلسەپىدىكى مستىزمدىن پەرقلىنىدۇ)، ئاۋامنىڭ «كوللېكتىپ تەسەۋۋۇر» ىدا ھەربىر مەۋجۇت شەيئى، ھەربىر نەرسە، ھەر بىر ھادىسە بىزنىڭ قاراشلىرىمىزدىن پەرقلىق بولغان. «ئۇلار نەزىرىدە بارلىق نەرسىلەر سىرلىق خۇسۇسىيەتكە ئىگە بولۇپ، بۇ خىل سىرلىق خۇسۇسىيەتلەرنىڭ ئۆزىنى ئېلىپ ئېيتقاندا بىزنىڭ سەزگۈلىرىمىز باي-قىغان خاسلىقتىنمۇ مۇھىم ئىدى. شۇنىڭ ئۈچۈنمۇ ئۇلارنىڭ تەپەككۇرى بىزنىڭ تەپەككۇرىمىزغا ئوخشاش مەۋجۇتلۇق ۋە ئوبىيكت پەرقىگە قىزىقمىغان. ئەمەلىيەتتە ئۇلارنىڭ تەپەككۇرى بۇ خىل پەرققە سەل قارىغان» (34).

ئىپتىدائىي ئەجدادلىرىمىزنىڭ بۇ خىل تەپەككۇرىدا ئوبىيكت، سۈبىيكت پەرقى ئېنىق ئايرىلمىغان ھالدا شەيئىلەرنىڭ سىرلىق خاسلىقىغا ئالاھىدە كۆڭۈل بۆلۈنۈپ، بارلىق ئەقلىي پائالىيەتنىڭ چىقىش نۇقتىسى قىلىنغان. ئوبىيكت (تەبىئەت، تۈتۈم ئوبرازى، چوقۇتۇش ئوبىيكتلىرى) ۋە سۈبىيكت (ئىنسان) دىكى ئالاھىدىلىكلەر بىر – بىرىگە ئۆزگىرىشەلەيدىغان، «ئۇنىڭ ئىچىدە بۇ، بۇنىڭ ئىچىدە ئۇ» بولغان بىر خىل سىرلىق «سىغىشىش» شەكلىدىكى تەپەككۇر شەكلى ئىدى.

ئەلۋەتتە، بۇ خىل تەپەككۇر شەكلى سەۋەب - نەتىجىلىك مۇناسىۋەتلەرگە موھتاج ئەمەس، شۇنداقلا زىددىيەتلەردىن تولۇق خالىي بولمىغان ھېسسىي تەپەككۇر ئىدى.

3. ئىپتىدائىي تەپەككۇرنىڭ ئالاھىدىلىكى

ئۇيغۇر ئەپسانە - رىۋايەتلىرىدىكى ئۇرۇقلارنىڭ بۆرىدىن ئاپىرىدە بولۇشى، كۆك تۈكلۈك، كۆك يايلىق ئەر كەك بۆرىنىڭ ئادەمگە ئوخشاش ئوغۇزخان يۈرۈشىدە يول باشلىشى قاتارلىق مۇتىقلار ئەجدادلىرىمىز ھېس - تۇيغۇلىرىدا ئالاھىدە ئورۇنغا ئىگە بولغان قۇياش، بۆرە، دەرەخ قاتارلىق چوقۇنۇش ئوبيېكتلىرى ۋە تۈتۈم ئوبيېكتلىرىنىڭ ئالاھىدە، سىرلىق، ئەھمىيەتلىك دەپ قارالغانلىقى، ئۆزلىرى ئەڭ ئەھمىيەتلىك دەپ قارىغان نۇقتىغا ئالاھىدە كۆڭۈل بۆلۈش ھەم بۇ خىل ھېسسىي خاھىش نىڭ باشقا چۈشەنچە ۋە بەدىئىي ئىجادىيەتلەردە ئالاھىدە ئورۇنغا ئىگە قىلىپ تەسۋىرلىنىشى؛ تەبىئەت جىسىملىرى، ھايۋاناتلارنىڭمۇ ئىنسانلارغا ئوخشاش ئورتاق ئالاھىدىلىكلەرگە ئىگە بولۇشى قاتارلىق ھالەتلەر ئەجدادلىرىمىزنىڭ «سىغىشىش» تۈسىدىكى «كوللېكتىپ تەسەۋۋۇر» تەپەككۇرىنىڭ كونكرېت ئىپادىلىرى (ياكى تاشقىلىشىشى) ئىدى، خالاس. ئومۇمەن، ئۇلار ئەتراپتىكى شەيئىلەر ۋە ئۇلار بىلەن ئۆزلىرى ئوتتۇرىسىدىكى مۇناسىۋەتنى ئايرىم شەيئىلەر ئالاھىدىلىكىدە ئەمەس، بىر پۈتۈنلۈك (ئەلۋەتتە بۇ ئىلمىي ئۇسۇلدىكى پۈتۈنلۈك ئەمەس، بەلكى شەيئىلەر ۋە ئىنسان سۈبېيىكتى تولۇق پەرقلەندۈرۈلمىگەن داشقايناق، سىغىشتۇرۇش شەكلىدىكى بىر پۈتۈنلۈك) ئىچىدە پەرەز قىلغان. بۇ خىل تەپەككۇر تەبىئەت (ئەتراپ مۇھىتى) بىلەن ئۆز ئوتتۇرىسىدىكى مۇناسىۋەتلەردە، شۇنداقلا ھېسسىي چۈشەنچىلەردە، ئۆز ۋە ئوبيېكت ئوتتۇرىسىدىكى ھەر خىل ئاڭ شەكىللىرى، ئېتىقاد فورمىلىرىنى شەكىللەندۈرۈشتە تەپەككۇر ئەندىزىسى ۋە بىلىش، ئىپادىلەش ئاساس قىلىنغان. ئۇنداقتا نېمە ئۈچۈن تەبىئەت بىلەن ئىنسان ئۆزئارا ئورتاقلىققا ۋە بىر پۈتۈنلۈككە ئىگە بولىدۇ؟

بىرىنچىدىن، ئەجدادلىرىمىزنىڭ ماددىي ئىشلەپچىقىرىش ئەھۋالى ۋە

شۇنىڭغا ماس بولغان تەپەككۇر - بىلىش ئىقتىدارى سەۋەبلىك، ئۇلار تەبىئەت بىلەن ئىنسان ئوتتۇرىسىدىكى پەرق ۋە ئۇلارنىڭ ئالاھىدىلىكلىرىنى ئېنىق ئايرىيالمايدۇ.

ئىككىنچىدىن، بۇرۇنقى ئەجدادلىرىمىز ھەر بىر شەيئەدە روھتىن ئىبارەت مەلۇم مەۋجۇتلۇقنىڭ بولىدىغانلىقىغا ئىشەنگەن، يەنى ئانىدە مەزىلىق چۈشەنچىلەر بويىچە تەبىئەت دۇنياسىدىكى ھەرقانداق شەيئە ئىنسانغا ئوخشاش كۆپىيىش، ئۆلۈش ئىقتىدارىغا ئىگە، بۇ خىل ئالاھىدىلىكلەرگە دەل «روھ» (جان، تىن)دىن ئىبارەت بىر خىل غەيرىي كۈچ سەۋەب بولىدۇ دەپ چۈشەنگەنلىكتىن، مۇشۇ خىل «ئورتاقلىققا ئىگە» غەيرىي كۈچ ئىنسان، تەبىئەت، ھايۋاناتلارنىڭ ھەممىسىنى بەلگىلىك «ئورتاقلىققا» ئىگە قىلىپ قويغان. ئۇلارنىڭ چۈشەنچىلىرى بويىچە ھەرقانداق شەيئەدە روھ بولىدۇ، روھلار مەڭگۈلۈك مەۋجۇتلۇقتۇر دېگەن چۈشەنچىلەر بارا - بارا روھىياتلار (ھەر خىل ياخشى - يامان روھلار) چۈشەنچىسىگە، كېيىنچە تەڭرى (ئىلاھ) چۈشەنچىسىگە تەدرىجىي قىلغان (مۇشۇ بابنىڭ 3 - پاراگرافىدىكى مۇناسىۋەتلىك جايلارغا قاراڭ).

ئۈچىنچىدىن، ئۇلارنىڭ تەسەۋۋۇرىچە، تەڭرىلەر دۇنيانى، ئىنساننى ۋە بارلىق مەخلۇقاتنى ياراتقان، شۇنداقلا ئۇلارنى كونترول قىلىپ تۇرىدۇ. شۇڭا، ئۇرۇق ئاقساقاللىرى، قەھرىمانلار، تۆتىم ماھىيەتتە ئەنە شۇ ھەممىگە قادىر ئىلاھنىڭ ئۇلارغا قىلغان شەپقىتى ياكى ھىممىتى ئىدى، خالاس. دېمەك، مۇشۇ خىل ئارقا كۆرۈنۈش ئۇلاردىكى ئىنسان، تەبىئەت بىر پۈتۈنلۈكنى ئاساس قىلغان «كوللېكتىپ تەسەۋۋۇر» تەپەككۇرىنىڭ يادروسى ئىدى.

خۇلاسەلىغاندا، ئۇيغۇر ئەپسانە، رىۋايەت، ئېپوسلىرى؛ بىرقىسىم يازما مەنبەلەر ۋە ئىپتىدائىي چوقۇنۇش شەكىللىرىنىڭ تەپەككۇر قاتلىمى، ئالاھىدىلىكى ھەمدە بىرقىسىم ئارخېئولوگىيىلىك مەنبەلەردىن قارىغاندا، ئەجدادلىرىمىز ئېڭىدىكى ئىپتىدائىي تەپەككۇر كۈچلۈك ھېسسىيلىكنى ئاساس قىلغان، بىۋاسىتە كۆزىتىش ئاساسىدىكى «كوللېكتىپ تەسەۋۋۇر»

ئىدى.

ئەجدادلىرىمىز ئىپتىدائىي تەپەككۇرىنىڭ ئاساسلىق ئالاھىدىلىكىنى «كوللېكتىپ تەسەۋۋۇر» تەپەككۇرىغا يىغىنچاقلاشقا بولىدىغان بولۇپ، بۇ خىل تەپەككۇرنىڭ تۈپكى ئالاھىدىلىكلىرى شۇكى، ئۇنىڭدا ئوبيېكت ۋە سۈبېيېكتنىڭ ئالاھىدىلىكلىرى بىر - بىرىگە ئۆزگىرىشكە ئۇچرىمايدۇ. ئوبيېكت ۋە سۈبېيېكت پەرقىگە، لوگىكىلىق زىددىيەتلەرگىمۇ كۆڭۈل بۆلۈنمەيدۇ. تەبىئەت بىلەن ئىنسان ئىستىخىيلىك ھالدا بىر گەۋدە سۈپىتىدە چۈشىنىلىدۇ.

«كوللېكتىپ تەسەۋۋۇر» تارىخىي نۇقتىدىن قارىغاندا، ئەجدادلارنىڭ ئۇزاق يىللار مابەينىدە ئەۋلادلارغا قالدۇرۇپ كەتكەن تەپەككۇر (تەسەۋۋۇر) جۇغلانمىسى؛ بەلگىلىك دەۋر نۇقتىسىدىن ۋە ئۇنىڭ مەزمۇنىدىن قارىغاندا بىرەر شەخسنىڭ ئەمەس، بەلكى مۇئەييەن ئىجتىمائىي تۈپنىڭ تەبىئەت دۇنياسى، ھەر خىل تەبىئەت ئوبيېكتلىرى ۋە ئىنسان توغرىسىدىكى بىر گەۋدىلەشتۈرۈلگەن، ئىستىخىيلىك ئومۇملاشتۇرۇلغان ئومۇمىي ئىپادىلەر ياكى تەسەۋۋۇرلار ئىدى. ئەجدادلىرىمىزدىكى بۇ خىل تەپەككۇر شەكلى ئانىمىزلىق تەپەككۇر شەكلى، ئەپسانىۋى تەپەككۇر شەكلى، ھېسسىي تەسىر ئۆتكۈزۈش تەپەككۇر شەكلى، تەبىئەتكە چوقۇنۇش، توتېمىزم، ئەجداد ياكى قەھرىمانلارغا چوقۇنۇش قاتارلىق تەپەككۇر شەكىللىرى ھەمدە باشلانغۇچ ئوبرازلاشتۇرۇش، سىمۋوللاشتۇرۇش، بەدىئىي ئىپادىلەش ۋاسىتىلىرىنىڭ ئالاھىدىلىكىنىمۇ ئاساسەن ئۆز ئىچىگە ئالغانىدى.

ئەجدادلىرىمىزنىڭ ئىپتىدائىي ئېڭىدا ئومۇميۈزلۈك مەۋجۇت بولغان ئىلاھىي ئوبرازلارنىڭ ئادەملەشتۈرۈلۈشى، قەھرىمانلار، ئالاھىدە شەخسلەرنىڭ تېخىمۇ شېئىرىي، سىرلىق تۈسكە تولۇشى تەرىقىسىدىكى ئوبرازلارنىڭ كۆز ئالدىمىزدا نامايان بولۇشى؛ تەبىئەت جىسىملىرى ۋە ھادىسىلىرىنى ئۆزلىرىگە ئوخشاش ئىقتىداردا پەرەز قىلىپ ئادەملەشتۈرۈشى، بۇ خىل خاس ئالاھىدىلىكلەرنىڭ تەبىئەت، تەبىئەت ھادىسىلىرى ۋە ئىنساندا ئومۇملۇققا ئىگە بولۇشى؛ ھەر خىل ھادىسىلەرنىڭ سەۋەبلىرى؛

مەنبەسىنى ئانىمىزىملىق چۈشەنچىلەر بىلەن باغلاپ قارىشى، پېرىخونلۇق پائالىيىتى ئارقىلىق ھەرقانداق شەيئىگە تەسىر كۆرسەتكىلى بولىدىغانلىقى، شۇنداقلا بۇ خىل پائالىيەتلەرنىڭ ھەرقايسى تارىخىي دەۋرلەردىمۇ ئۆز مەزمۇنىنى بېيىتىش ئاساسىدا ھازىرغىچە مەۋجۇت بولۇشى؛ ھازىرقى بىرقىسىم فولكلور ھادىسىلىرىدە (ھەر خىل ئەنئەنىۋى ئادەت، ئېتىقاد شەكىللىرى، خەلق چۆچەكلىرى) يۇقىرىقى ھالەتلەرنىڭ يەنىلا روشەن كۆرۈلۈشى بۇ خىل تەپەككۇر ۋە بىلىش شەكىللىرىنىڭ مۇشۇ تەرىزدە دەۋرىمۇ دەۋر ئەجداد - ئەۋلاد ئوتتۇرىسىدا ۋارىسچانلىقنى داۋاملىشىش شەكلى (ھالقىسى) قىلىپ ئۇلارنىڭ «كوللېكتىپ يوشۇرۇن ئېڭى»دا ساقلىنىپ كەلگەنلىكىنى تولۇق ئىپادىلەيدۇ.

ئەسكەرتىش ھاجەتكى، نۆۋەتتىكى ئىجتىمائىي بۇرۇلۇش دەۋرى، بو-لۇپمۇ ئىقتىسادنىڭ يەر شارىلىشىش دەۋرىدە خەلق مەنئىيىتىدە ساقلى-نىپ كەلگەن يۇقىرىقىغا ئوخشاش بىرقىسىم تەپەككۇر شەكىللىرى ۋە خەلق ئىشەنچلىرى قايتىدىن دىققىتىمىزنى تارتقۇسى. يەنى، ئۇلارغا قان-داق باھا بېرىش، قانداق ۋارىسلىق قىلىش ياكى قانداق مۇئامىلە قىلىش يەنىلا نۆۋەتتىكى مۇھىم تەتقىقات تېمىلىرىنىڭ بىرى بولۇپ ھېساب-لىنىدۇ.

نۆۋەتتىكى مۇھاكىمىنىڭ ئېھتىياجى تۈپەيلى تۆۋەندە ئەپسانىۋى تەپەككۇر ۋە ئانىمىز ھادىسىسى ئۈستىدە ئايرىم - ئايرىم تېمىلار بويىچە تەپسىلىرەك توختىلىشنى مۇۋاپىق كۆردۈق.

ئىزاھلار:

- (1) ئارستوتىل (يۇنان): «مېتافىزىكا»، سودا نەشرىياتى، 1995 - يىل، 1 - بەت.
- (2) ليۇ ۋېنىڭ: «ئۇزاققا سوزۇلغان تارىخىي مەنبە»، كىرىش سۆز، جۇڭگو ئىجتىمائىي پەنلەر نەشرىياتى، 1996 - يىل، 1 - بەت.
- (3) جۇ سۈنىڭ: «ئىلھامىي تەپەككۇر ۋە ئىپتىدائىي مەدەنىيەت»، شۆلىن نەشرىياتى، 1995 - يىل، 22 - بەت.
- (4) ۋىكو (ئىتالىيە): «يېڭى ئىلىم - پەن»، خەلق ئەدەبىياتى نەشرىياتى، 1986 - يىل نەشرى، 1997 - يىل باسمىسى، 28 - بەت.

- (5) يۇقىرىقى ئەسەر ، 164 - بەت، 181 - بەت.
- (6) تەيلور (ئەنگلىيە): «ئىپتىدائىي مەدەنىيەت»، «20 - ئەسىر غەرب دىن ئىنسانشۇناسلىقى ئەسەرلىرىدىن تاللانما» ، 1 - كىتاب، شاڭخەي ئۈچ ھەمكارلىق كىتابخانىسى، 1995 - يىل نەشرى، 24 - بەت.
- (7) مورگان (ئامېرىكا): «قەدىمكى جەمئىيەت» ، سودا نەشرىياتى، 1977 - يىل خەنزۇچە نەشرى، 556 - بەت.
- (8) يۇقىرىقى ئەسەر، خەنزۇچە نەشرى، مۇقەددىمە 2 - بەت؛ شىنجاڭ خەلق نەشرىياتى، 1992 - يىل ئۇيغۇرچە نەشرى، مۇقەددىمە 3 - بەت.
- (9) يۇقىرىقى ئەسەر، خەنزۇچە نەشرى، 8 - بەت ؛ ئۇيغۇرچە نەشرى، 12 - بەت.
- (10) يۇقىرىقى ئەسەر، خەنزۇچە نەشرى، 254 - بەت.
- (11) فرازېر (ئەنگلىيە): «ئالتۇن شاخ»، ئاۋام ئىدەبىيات - سەنئەت نەشرىياتى، 1998 - يىل نەشرى، 19 - بەت.
- (12) يۇقىرىقى ئەسەر، 19 - بەت.
- (13) يۇقىرىقى ئەسەر ، 19 - بەت.
- (14) يۇقىرىقى ئەسەر ، 21 - بەت.
- (15) لېۋى بروھىل (فرانسىيە): «ئىپتىدائىي تەپەككۈر» ، سودا نەشرىياتى، 1981 - يىل، 595 - بەت.
- (16) يۇقىرىقى ئەسەر، 69 - ، 72 - بەتلەر.
- (17) لېۋى سىترائۇس (فرانسىيە): «ياۋايىلارنىڭ تەپەككۈرى» ، سودا نەشرىياتى، 1987 - يىل، 307 - بەت.
- (18) يۇقىرىقى ئەسەر، 3 - بەت.
- (19) شىيا جەنجوڭ: «مەدەنىيەت ئىنسانشۇناسلىقى نەزەرىيە ئېقىمى»، جۇڭگو خەلق ئۇنىۋېرسىتېتى نەشرىياتى، 1997 - يىل، 21 - بەت.
- (20) ئابدۇقەييۇم خوجا: «غەربىي يۇرت ۋە قەدىمكى مەدەنىيەت»، شىنجاڭ خەلق نەشرىياتى، 1995 - يىل، 79 - بەت.
- (21) «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، شىنجاڭ خەلق نەشرىياتى، 2000 - يىل نەشرى، 198 - بەت.
- (22) يۇقىرىقى ئەسەر ، 194 - بەت.
- (23) «ئىرق بىتىگ» ، «بۇلاق» مەجمۇئەسى، شىنجاڭ خەلق نەشرىياتى، 1980 - يىللىق 1 - سان، 176 - بەتلەردىن 185 - بەتلەرگىچە.

- (24) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلار-
نىڭ تارىخىي داستانى «ئوغۇزنامە»، مىللەتلەر نەشرىياتى، 1980 - يىل نەشرى،
58 - ، 59 - بەتلەر.
- (25) ئابلىمىت ئۆمەر: «ئۇيغۇر ئەپسانىلىرىدىكى پەلسەپىۋى ئىدىيىلەر توغرى-
سىدا»، «شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 2002 - يىللىق
4 - سان.
- (26) ئابلىمىت ئۆمەر: «قەدىمكى ئۇيغۇرلارنىڭ ئانىسىزلىق قاراشلىرى توغرى-
سىدا»، «شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 2000 - يىللىق
1 - سان.
- (27) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى،
1980 - يىل نەشرى، 1 - توم، 134 - بەت.
- (28) يۇقىرىقى ئەسەر، 3 - توم، 1 - بەت.
- (29) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر»،
شىنجاڭ خەلق نەشرىياتى، 1985 - يىل، 110 - بەت.
- (30) يۇقىرىقى ئەسەر 100 - بەت.
- (31) «ئوغۇزنامە»، 41 - بەت.
- (32) يۇقىرىقى ئەسەر، 44 - بەت.
- (33) يۇقىرىقى ئەسەر، 45 - بەت.
- (34) لېۋى بروھىل (فرانسىيە): «ئىپتىدائىي تەپەككۇر»، سودا نەشرىياتى،
1981 - يىل نەشرى، 28 - بەت.

§ 2 ئەپسانىۋى تەپەككۇر

قەدىمكىلەرنىڭ تەبىئەت، جەمئىيەت ھەم ئۆزى ئوتتۇرىسىدىكى مۇناسىۋىتى ۋە ئۇلارغا قارىتا ھەرخىل تەپەككۇر شەكىللىرىنى «ئىپتىدائىي تەپەككۇر» ئۇقۇمىغا يىغىنچاقلاشقا بولىدۇ. ئەپسانىۋى تەپەككۇر ئەنە شۇ «ئىپتىدائىي تەپەككۇر» نىڭ ئالاھىدە شەكلى بولۇپ، تەبىئەت ۋە ئۆزىگە قارىتا سېزىش (تۇيۇش) تەسەۋۋۇر، بىلىشنىڭ تەپەككۇر ئاساسى، شۇنداقلا ئەپسانىلەرنىڭ شەكىللىنىش جەريانىدىكى ئالاھىدە تەپەككۇر شەكلىنى كۆرسىتىدۇ.

ئىلمىي تەپەككۇر (مەدەنىيەتلىك كىشىلەرگە قارىتا)، ئىپتىدائىي تەپەككۇر، ئەپسانىۋى تەپەككۇر مۇناسىۋەتلىرى ۋە ئالاھىدىلىكلىرىگە قارايدىغان بولساق، ئىلمىي تەپەككۇرنىڭ روشەن ئىپادىسى ئۇقۇم، ھۆكۈم، خۇلاسە شەكلىنى ئالدىنقى بولۇپ، مەۋجۇتلۇقنىڭ ئومۇمىيلىقى ۋە مەۋجۇتلۇق بىلەن ئەقىلنىڭ بىرلىكىنى قوغلىشىشتۇر. لېكىن، ئىپتىدائىي تەپەككۇر ۋە ئۇنىڭ تەركىبىي قىسمى بولغان ئەپسانىۋى تەپەككۇر دەل بۇنىڭ ئەكسىچە بولىدۇ. «ئەپسانىۋى تەپەككۇر بىۋاسىتە كۆزىتىش ماتېرىياللىرىنى (ئوبىيكتىنى) ئۇ تۇرغان ئورۇن بىلەن باغلاش ۋە سېلىشتۇرۇشتا ئەركىن ئىكلىمەيلا قالماستىن، ئەكسىچە تۇيۇقسىز، بىۋاسىتە كۆزىتىلگەن شەيئى تەرىپىدىن جەلپ قىلىنىپ ئۆزىگە قارىتىلىدۇ. بۇ ھالەت بىۋاسىتە تەجرىبە ئىچىدە بولۇپ، كۆز ئالدىدىكى شەيئەلەر كۆپتۈرۈلىدۇ، ھەتتا بارلىق شەيئەلەر يوق قىلىپ تاشلىنىدۇ» (1).

ئەپسانىۋى تەپەككۇر ئۇسۇلى ئىپتىدائىي ئىنسانلار ئېڭىدا تۇرغۇنلاشقان ئادەت خاراكتېرىدىكى تەجرىبە جۇغلانمىلىرى شەكلىدە داۋاملىق شىپ «ئىپتىدائىي تەپەككۇر ئالاھىدىلىكى» نى ئىپادىلىگەن. يەنى، بۇ خىل تەپەككۇر ئوبىيكت - سۇبىيكت بىر - بىرىگە ئەركىن ئايلىنالايدىغان ھېسسىي بىۋاسىتە كۆزىتىش ئاساسىدىكى تەپەككۇر ئىدى. «ئۇ ئىچىدە مەن، مەن ئىچىدە ئۇ» بولالايتتى. بۇ خىل ئومۇمىي ھالەتتىكى

تەپەككۇرنى بىۋاسىتە كۆزىتىش سەۋەبلىك، شۇنداقلا بىلىم جۇغلانمىسى، ئەمەلىي خۇلاسەلەردىن يىراق بولۇش سەۋەبلىك ئادەت تۈسىدىكى ھېسسىي سېزىش (پەرەز) ياكى ئىستىخىيەلىك كۆزىتىش دەپ قاراش مۇمكىن. شۇنىڭ ئۈچۈن، «ئەپسانە تەبىئەتتىكى ھادىسە ۋە كۈرەشلەرنى، ئىجتىمائىي تۇرمۇشنى كەڭ بەدىئىي ئومۇملاشتۇرۇش ئارقىلىق ئەكس ئەتتۈرىدۇ» (2) ئەمەس، بەلكى تەبىئەت ھادىسىلىرى، تەبىئەت جىسىملىرىنى ۋە بارلىق ئىجتىمائىي ئادەت - تۇرمۇشنى ئاڭلىق چۈشىنىشكەنلىكتىن داشقايناق (پۈتۈنلۈك) ئىچىدە ئەكس ئەتتۈرگەن. يەنى، دوكتور لى پىڭچىڭنىڭ قارىشىچە: «ئەپسانىلەرنىڭ ئادەملەر ۋە شەيئىلەرنى ئارىلاشتۇرۇپ قارىشىنى (بىر پۈتۈن ئاڭ) (整体意识) دەپ چۈشىنىش خاتا ئەمەس، لېكىن بەزىلەرنىڭ بۇنى (بىر پۈتۈنلەشتۈرۈش) (整合) ياكى (ئومۇمىي جەھەتتىن بىرلەشتۈرۈش) (整合) دەپ چۈشىنىشى خاتا ياكى ناھايىتىمۇ خاتا بىر ئەھۋال. ئەپسانىلەردىكى پۈتۈنلۈك مەدەنىيەتنىڭ مەقسىتى بولماستىن، تەبىئەتنى چۈشەنمىگەنلىكنىڭ ئالامىتى. ئەكسىچە، ئىنسانىيەت مەدەنىيىتىنىڭ مەقسىتى بۇ خىل پۈتۈنلۈكتىن قۇتۇلۇش. شۇڭا، ئەپسانە بىر پۈتۈنلەشتۈرۈلگەن ئاڭ ئەمەس، ئومۇمەن كىشىلەرنىڭ بۇ خىل پۈتۈنلۈكنى پەرقلىنىدۇرۇپ مۇئامىلە قىلىشى مەدەنىيەتنىڭ مەقسىتى، لېكىن بۇ ناھايىتى ئۇزاق جەريان بولۇپ، ئۇزاق دەۋرلەر مابەينىدە مىڭلىغان ئەۋلادلارنىڭ تىرىشىشى ئارقىسىدا ئاندىن ئېرىشىلگەن» (3).

دېمەك، بۇ خىل ئارىلاشما پۈتۈنلۈككە ئىپتىدائىي ئىنسانلارنىڭ ئۆز ھېسسىيات، ئارزۇ، چۈشەنچە، تەسەۋۋۇرلىرىنىڭ ھەممىسى سىڭىپ كەتكەن. بۇ تەركىبلەر كوللېكتىپنىڭ (ئاۋامنىڭ) بىلىش چۈشەنچىلىرى بولغاچقا، بۇ ئەپسانىلەرگە ئالەمنىڭ كېلىپ چىقىشى، ئىلاھلار شەجەرىسى، ئىنسانلارنىڭ يارالمىشى، ئىجتىمائىي مۇھىت ۋە تەبىئەت توغرىسىدىكى ساددا چۈشەنچىلەرمۇ چوڭقۇر سىڭگەن. بۇ جەريانلارنىڭ شەكىللىنىشى نۇرغۇن ئەسىرلەر جەريانى بولۇپ، بۇ جەرياندا ئۇلار «تەبىئەتنى ساپ بىلىم ئوبيېكتىدىمۇ، بىۋاسىتە ئەمەلىيەت ئېھتىياجى دائىرىسىدىمۇ قارىمىغان،

ئەمەلىيەت ۋە نەزەرىيە دۇنيانىڭ ئوتتۇرىسىدا بىز تازا ئېتىبار بەرمەيدىغان بىر خىل دۇنيا بولۇپ، ئۇ بولسىمۇ ئىپتىدائىي ئىنسانلارنىڭ ئەڭ ئېتىبار بىلەن قارىغان تەسىر ئۆتكۈزۈش ھېسسىي دۇنياسى ئىدى» (4).

چۈشىنىشكە بولىدۇكى، ئىپتىدائىي ئىنسانلارنىڭ ئەقلىي پائالىيەت چۈشەنچىلىرىدىكى نوقۇل نەرسىلەر ئۇلارنىڭ لوگىكىسى بولماستىن، ئۇلارنىڭ ئومۇمىي تۇرمۇش ھېسسىي رىتىمى ئىدى. ئۇلار جەمئىيەتتىن ئايرىلمىغان ئورتاق چۈشەنچىسىنى ئارقا كۆرۈنۈش قىلغان. دەل مۇشۇ ھېسسىي دۇنيا ئىپتىدائىي ئىنسانلار ئۈچۈن ھايات ئىرادىسى، ئىدراك دۇنياسىنى تەشكىل قىلغان. بۇ خىل ھېس - تۇيغۇلار ئۇلارنىڭ تەپەككۇر، ئىجتىمائىي ئېتىقاد ۋە ئىجتىمائىي ئەمەلىيەتتە «مەدەنىيەت» باشلامچىسى رولىنى ئۆتىگەن. مۇشۇ سەۋەبتىنمۇ بەزى ئالىملار بۇ ھەقتە: «ئەپسانىلەر ھېسسىياتنىڭ مەھسۇلى، ئۇنىڭ ھېسسىيات ئارقا كۆرۈنۈشى ئۇنىڭ بارلىق مەھسۇلاتلىرىغا ئالاھىدە تۈسلەرنى كىرگۈزگەن» (5)، دەپ يازىدۇ.

شۇنداق قاراشقا بولىدۇكى، ئەپسانىلەرگە كۈچلۈك ھېسسىيات ۋە ھېسسىي تەسەۋۋۇر باشتىن - ئاياغ كۈچلۈك تەسىر كۆرسىتىدۇ. ماركس بۇ ھەقتە مۇنداق يازغان: «ھەرقانداق ئەپسانىدە تەسەۋۋۇر بىلەن ۋە تەسەۋۋۇرنىڭ ياردىمى بىلەن تەبىئەت كۈچلىرى ئىگىلىنىدۇ. تەبىئەت كۈچلىرى بويىسىنىڭ ئۆزگىرىشى ئۇلارنىڭ ئۆزگىرىشىگە ئۇرغۇندۇرۇلىدۇ. تەبىئەت كۈچلىرى ئوبرازلاشتۇرۇلىدۇ» (6).

ھېسسىي تەسەۋۋۇرلار بىلەن تەبىئەت كۈچلىرىگە مۇئامىلە قىلىش كىشىلەرنىڭ دۇنياغا (تەبىئەت دۇنياسى ۋە ئالەمگە) بولغان چوقۇنۇشىدا ناھايىتى روشەن ئىپادىلەنگەن. ئەينى زامان كىشىلىرى دۇنيا، شەيئىلەر ۋە ئىنسانلارنى ئوخشاش دەپ بىلىپ داشقايناق مەۋجۇتلۇق ئىچىدە تەسەۋۋۇر قىلغانلىقتىن كىشىلەرنىڭ دۇنيانى تونۇشى «غەيرىي ئادىمىي ئادەم» ئىدى. بۇ خىل «غەيرىي ئادىمىي ئادەم» كىشىلەر بىلەن ئوخشاش ئالاھىدىلىككە ئىگە ئىدى. شۇنىڭ بىلەن بىر ۋاقىتتا كىشىلەرگە قارىتا (شەخس ۋە توپ ئوتتۇرىسىدا پەرق بولمىغان ئىنسانلار توپى) بۇ خىل

«غەيرىي ئادىمىي ئادەم» تەبىئەتتىن ھالقىغان كۈچ ئىدى. بۇ خىل يات كۈچ سەۋەبىدىن ئادەملەر نەزىرىدە ئادەملەر ئۆزلىرىمۇ «غەيرىي ئادەم» بولۇپ قالغان. ئۇلارنىڭ ئىپتىدائىي ئېڭىدا ئادەملەر ۋە شەيئىلەر (دۇنيا) بىردەك، ئوخشاش خاراكتېرگە ئىگە بولغانلىقى ئۈچۈن يەنىلا غەيرىي ئىدى. بۇ خىل «غەيرىيلىك» ئادەملەرنىڭ ھەرىكىتى، ئىقتىدارلىرىنىڭ يۈرۈشۈشى داۋامىدا بىر خىل «غەيرىي ئادىمىي ھاياتلىق» سۈپىتىدە ئادەملەر بىلەن بىللە مەۋجۇت بولۇپ تۇرغان. بۇ خىل «غەيرىي ئادىمىي ئادەم» دەل تەڭرى ئىدى. تەڭرىگە مۇناسىۋەتلىك بايانلار ئەپسانىنىڭ دەل ئۆزى ئىدى. ئەمەلىيەتتە تەڭرىنى بايان قىلىش، كىشىلەرنىڭ ھاياتلىق مەۋجۇتلۇقى دائىرىسىدىكى ھېلىقى تاشقىي كۈچنى بايان قىلىش ئىدى. سۆزىمىزنى يىغىنچاق ئېيتقاندا، تەڭرى ھەم تەڭرى توغرىلۇق ئىزاھلار-نىڭ ھەممىسى ئىپتىدائىي كىشىلەر ئەپسانىۋى تەپەككۇرىنىڭ مەھسۇلى ئىدى.

پەلسەپە ئىنسانشۇناسلىقىنىڭ ئىجادچىلىرىدىن بىرى، پەيلاسوپ م-چائىل لەندىمان مۇنداق دەپ يازىدۇ: «ئەمەلىيەتتە كىشىلەرنىڭ ئىلاھ (تەڭرى) توغرىلۇق بىلىمى كىشىلەرنىڭ ئۆزى توغرىلۇق بىلىمى ئىدى» (7). ئىپتىدائىي ئىنسانلارنىڭ بۇ خىل تاشقىي كۈچ بىلەن بولغان تۈپ مۇناسىۋىتى چوقۇنۇش مۇناسىۋىتى بولۇپ، ئۇلارنىڭ سېزىم دائىرىسى بويىچە ياراتقان تاشقىي كۈچلەرگە بولغان يېلىنىش، قورقۇش، ئىلتىجا قىلىش، سۈكۈت قىلىش ۋە شۇ كۈچلەر خەتىرىدىن ساقلىنىش، شەپقەتتىكى ئېرىشىش ئارزۇلىرى، چۈشەنچىلىرى بىرلىشىپ ئۇلاردا كۈچلۈك چوقۇنۇش پىسخىكىسى، شۇنداقلا ئۇلارغا ماس ھالدىكى ئېتىقاد چۈشەندۈرۈش چىلىرىنى شەكىللەندۈردى. بۇ خىل ئېتىقاد ۋە پىسخىكىنىڭ تاشقىيلىشىشى سۈپىتىدە ئوخشاشمىغان چوقۇنۇش شەكىللىرى (مۇراسىملىرى) بارلىققا كەلدى. بۇ جەريان ئۆز نۆۋىتىدە ئىپتىدائىي دىنلارنىڭ بارلىققا كېلىش جەريانىمۇ بولۇپ قالدى. بۇ خىل چوقۇنۇش شەكىللىرى ئاساسەن چوقۇنۇش ئوبيېكتىغا قارىتا (تەڭرى، تەبىئەت جىسىملىرى، توتېم سىمۋولى،

مۇقەددەس جاي ۋە بەلگىلەر) چوقۇنۇش (ئىلتىجا قىلىش، تېۋىنىش)، نەزىر - چىراغ مۇراسىملىرىنى ئۆتكۈزۈش قاتارلىق كۈچلۈك ئىجتىمائىي-لاشقان ئادەت تۈسىدىكى پائالىيەت ئىدى. بۇ خىل پائالىيەت ئىپتىدائىي كىشىلەرنىڭ سېزىم، ھېسسىيات، تەجرىبە چۈشەنچىلىرى قاتارلىق ئىپتىدائىي ئالەم بىلەن بىرلەشكەن ئىچكى - تاشقى بىرلىك ئاساسىدىكى ئەڭ مۇھىم ئىجتىمائىي پائالىيەت سورۇنى بولغانلىقى سەۋەبلىك، بۇ خىل پائالىيەت سورۇنىدا ئۇلارنىڭ بارلىق ئىجتىمائىي ئالەم چۈشەنچىلىرى، تۈزۈملىرى ۋە ھېسسىياتى ئىپادىلىنىپ چىقاتتى. مۇھىمى ئۆزىگە خاس ئەقىدە، قەسىدە، ئەپسانىلەر ئوقۇلاتتى ۋە يېڭىدىن توقۇلاتتى، ئەل ئىچىدە تارقىلاتتى. بۇ خىل مۇراسىملار ئەپسانىلەرنى شۇنداقلا باشقا چۈشەنچىلەرنى تېخىمۇ بېيىتاتتى.

ئەپسانىلەرنىڭ بارلىققا كېلىش تەپەككۈر ئاساسى، شەكىللىرى ئالاھىدىلىكىدىن شۇنى خۇلاسەلەشكە بولىدۇكى، ئەڭ دەسلەپكى ئەپسانىۋى چۈشەنچىلەر «ئىلاھ» (تەڭرى) ئۇقۇمى بىلەن تەڭ دېگۈدەك بارلىققا كېلىشكە باشلىغان. بىر قىسىم ئەپسانىلەردە ئىلاھتىن خالىي ئۇقۇم چۈشەنچىلەر ئەلۋەتتە ئۇچرايدۇ. لېكىن، يەنىلا ئىپتىدائىي ئىنسانلارنىڭ ياشاش شارائىتى، تەپەككۈرى ۋە ئەڭ كۆڭۈل بۆلىدىغان نۇقتا «غەيرىي ئادىمىي ئادەم» دۇنياسى سەۋەبلىك، بۇ خىل ئەپسانىلەر يەنىلا «پۈتۈنلۈك ئالەم» (ياكى ئىپتىدائىي پۈتۈنلۈك ئېگى) دائىرىسىدە بولۇپ، سىرلىقلىق، ھېسسىيلىق، خىيالىيلىق ئارىلاشقان تەسەۋۋۇر بۇلاردا يەنىلا ئاساسلىق سالماقنى ئىگىلىگەن.

ئەپسانىلەرنىڭ تاكامۇللىشىشى (ھازىرقى پەلسەپە، لوگىكا، ئەپسانە-شۇناسلىق ئۆلچەملىرى بويىچە) چوقۇم شۇ ئەپسانىلەر بارلىققا كەلگەن ئىنسانلار توپىنىڭ ئەمگەك ئىقتىدارى، سېزىش، كۆزىتىش، تەسەۋۋۇر، ئىدراك، تەپەككۈر ۋە ئەقلىي ئىقتىدار سەۋىيىلىرىنىڭ ئۆسۈش دەرىجىسىگە باغلىق بولىدۇ.

ھېسسىي سېزىملار بىلەن ئىدراكلىغان «غەيرىي ئادىمىي ئادەم»

چۈشەنچىلىرى ئۆز تەپەككۈر دەرىجىسى، دائىرىسى بويىچە پىششىقلانغان، ئوبرازلاشتۇرۇلغان مەلۇم تىلنىڭ ۋاسىتىسى بىلەن نىسبەتەن راۋان بايان قىلىنغان بولۇشى ئەپسانىلەرنىڭ تاكامۇللۇق دەرىجىسىگە تەسىر كۆرسىتىدۇ.

ئۇيغۇر ئەپسانىلىرىنىڭ قۇرۇلمىسى، مەزمۇن ۋە پىكىر چوڭقۇرلۇقى تەپەككۈر ئالاھىدىلىكىدىن قارىغاندا، مۇكەممەل ئەپسانىلىرىمىز يەنىلا ئىپتىدائىي دىن، مىللەت، دۆلەت دىنلىرى، دۇنياۋى دىنلارنىڭ مەھسۇلى، دېگەن خۇلاسەگە كېلىمىز. ئەلۋەتتە، بۇ نۇقتا مۇكەممەل ئەپسانە دەپ ھېسابلانغان «ئايال تەڭرىنىڭ دۇنيانى يارىتىشى» ئەپسانىسىنىڭ تەڭرى ئۇقۇمى بىلەن بىللە كەلگەنلىكى، «ئوغۇزنامە» ئېپوسىدىكى ئەپسانىۋى بايانلارنىڭ كۆك تەڭرى ئېتىقادى، تۈتېم ئېتىقادى، قەھرىمانلار ئېتىقادى بىلەن باغلىنىشلىق ئىكەنلىكى، پروفېسسور ئابدۇكېرىم راخمان تۈزگەن «يىپەك يۇرتىدىكى ئەپسانە - رىۋايەتلەر» ناملىق ئەسەردىكى «ئىككى ياراقچى كۈچ ھەققىدىكى ئەپسانە»، «ئانا خىتا ئەپسانىسى»، «كەبۇمەرس ئەپسانىسى» قاتارلىق ئەپسانىلەرنىڭ ئوتتۇرا ئاسىيادا مەيدانغا كەلگەن ۋە كەڭ تارقالغان زەردۇشت دىنى (زارا ئاستىرا دىنى) بىلەن باغلىق بولغانلىقى، «تۈركىي تىللار دىۋانى» دىكى بىر قىسىم ئەپسانىلەرنىڭ پېرىدخونلۇق (شامانلىق) بىلەن (مەسىلەن، يادا تاش ئەپسانىسى)، ئىپتىدائىي ئېتىقاد (مەسىلەن، كۆك توپۇلغان ئەپسانىسى، قولماق ئەپسانىسى، ئوماي ئانا ھەققىدىكى ئەپسانىلەر...) قەھرىمانلار ئېتىقادچىلىقى (ئاپراسىياپ توغرىسىدىكى ئەپسانىلەر)، تۈتېم ئېتىقادى (باراق ئەپسانىسى) ئىسلام دىنى (تۈرك ئەپسانىسى) غا مۇناسىۋەتلىك ئىكەنلىكى (8) يۇقىرىقى يەكۈنىمىزنى ئىسپاتلايدىغان ئەڭ ياخشى دەلىللەردۇر.

دېمەك، مۇئەييەن توپىنىڭ ئىجتىمائىي - ئىقتىسادىي تەرەققىيات دەرىجىسى، ئىنسانلار ئەقلىي سەۋىيىسىنىڭ ئۆسۈشى، تىل قاتارلىق ۋاسىتىلەرنىڭ بېيىشى ۋە ئومۇملىشىشى، ھەمدە «ئىپتىدائىي تەپەككۈر» ۋە ئومۇمىي ئېتىقادنىڭ ئەپسانىلەرنىڭ تەپەككۈر، مەزمۇن قۇرۇلمىسى، ئىد

پادىلەش ۋاستىلىرىگە تەسىر قىلىشى قاتارلىق بىر پۈتۈن قاتلام مۇتلەق سۈۋەتلىرى ئەپسانىلەرنىڭ مۇكەممەللىك دەرىجىسىنى بەلگىلەيدۇ. خۇلاسەلەشكە بولىدۇكى، ئەپسانىلەر قەدىمكى ئىنسانلارنىڭ ماددىي، مەنىۋى مەدەنىيەت ھالىتى (فورماتسىيە) ئاساسىدا ئىپتىدائىي ئاڭنىڭ ئەپسانىۋى تەپەككۇر ئارقىلىق ئىپادىلىنىشى بولۇپ، شەيئىلەر ۋە ئادەملەرنىڭ بىر - بىرىدىن ئاجرىماسلىقى ئەپسانىلەر مەۋجۇتلۇقىنىڭ ئاساسىنى يارىتىدۇ. بۇ خىل بىلىش شەكلى ۋە ھالىتى كىشىلەرنىڭ تەبىئەتنى بويىسۇندۇرۇشى ۋە ئۇلارنىڭ ھاياتلىق پائالىيىتى بىلەن تەڭ قەدەمدە يۈرۈشىدۇ. كىشىلەرنىڭ ئۈزلۈكسىز ھالدا تەبىئەت ۋە جەمئىيەت بىلەن ئېلىپ بارغان (جىسمانىي ۋە ئەقلىي) كۈرەشلىرى ئۇلارنى تەبىئەت ۋە جەمئىيەت ئۈستىدىن غالىب كېلىشكە يۈزلەندۈرىدۇ. ئەپسانىلەرنىڭ قايتا بارلىققا كېلىش تەپەككۇر ئاساسى بارا - بارا ئىلمىي تەپەككۇر ھەم پەلسەپە تەرىپىدىن سىقىپ چىقىرىلىپ، ئۇلار قايتا ئىختىرا بولۇشتىن توختايدۇ. خۇددى ماركس ئېيتقاندەك: «ئىنسانلارنىڭ تەبىئەت ئۈستىدىن ھۆكۈمرانلىق قىلىشىغا ئەگىشىپ ئەپسانىلەر يوقىلىپ بارىدۇ» (9).

دېمەكچىمىزكى، ئەپسانىلەردىكى ئالەم ۋە دۇنيا توغرىسىدىكى تەسەۋۋۇرلار ھېسسىي، سېھرىي ۋە لوگىكىسىز بولسىمۇ، ئۇنىڭدىكى ئىنسان ۋە ئالەمنىڭ يارالمىشى، مەنبەسى؛ شەيئىلەرنىڭ كېلىپ چىقىشى، ماھىيىتى ۋە خۇسۇسىيەتلىرى توغرىسىدىكى ساددا قىياسلىرى كېيىنكى پەلسەپىۋى قاراشلارنىڭ كېلىپ چىقىشى ۋە پەيلاسوپلارنىڭ ئەپسانىلەرنى «شاللىشى» غا ئىلھام ۋە تۈرتكە بولدى. شۇ سەۋەبتىن پەلسەپە ئەپسانىلەرنى ئۆز ئىچىگە ئالغان ئىپتىدائىي ئاڭدا بىخ سۈرگەن ۋە ئەپسانىنى شاللاپ ئۆزىنىڭ تەرەققىيات يولىنى ئاچقان.

ئىزاھلار:

(1) جاڭ جېگاڭ: «دىن مەدەنىيەتشۇناسلىقىغا مۇقەددىمە»، شەرق نەشرىياتى،

1996 - يىل نەشرى، 271 - بەت.

(2) م. گوركىي: «ئەدەبىيات توغرىسىدا»، 142 - بەت؛ ئابدۇكېرىم راخمان تۈزگەن:

- «يىپەك يۇرتىدىكى ئەپسانە - رىۋايەتلەر» 4 - بەتكە ئېلىنغان نەقىل، شىنجاڭ خەلق نەشرىياتى، 1985 - يىل نەشرى، 1999 - يىل باسمىسى.
- (3) لى پىڭچىڭ: «ھازىرقى زامان مەدەنىيەت پەلسەپىسى ئۈستىدە مۇلاھىزە» خەلق نەشرىياتى، 1994 - يىل نەشرى، 100 - بەت.
- (4) كاسسىرر (گېرمانىيە): «ئىنسان ھەققىدە»، شاڭخەي تەرجىمە نەشرىياتى، 1985 - يىل نەشرى، 1997 - يىل باسمىسى، 105 - بەت.
- (5) يۇقىرىقى ئەسەر، 105 - بەت.
- (6) «ماركس - ئېنگېلس ئەسەرلىرىدىن تاللانما»، خەلق نەشرىياتى، 1972 - يىل نەشرى، 2 - توم، 113 - بەت.
- (7) مىچائىل لاندېمان (گېرمانىيە): «پەلسەپە ئىنسانشۇناسلىقى»، شاڭخەي تەرجىمە نەشرىياتى، 1988 - يىل نەشرى، 79 - بەت.
- (8) بۇ ھەقتە مەھمۇد قەشقەرىنىڭ «تۈركىي تىللار دىۋانى»، ئابدۇكېرىم راخمان تۈزگەن «يىپەك يۇرتىدىكى ئەپسانە - رىۋايەتلەر»، «ئوغۇزنامە» قاتارلىق ئەسەرلەرنىڭ مۇناسىۋەتلىك جايلىرىغا قارالسۇن.
- (9) «ماركس - ئېنگېلس ئەسەرلىرىدىن تاللانما»، خەلق نەشرىياتى، 1972 - يىل نەشرى، 2 - توم، 113 - بەت.

§ 3 ئانىمىزم

دۇنيادىكى ھەرقايسى ئىپتىدائىي خەلقلەر ئېڭىدا ھەرقانداق شەيئە تەبىئەتتىن ھالقىغان غەيرىي كۈچ «روھ» نىڭ بولىدىغانلىقىدىن ئىبارەت «ئانىمىزم» (ھەممە نەرسىدە روھ بولىدۇ) چۈشەنچىلىرى بولغان. بۇ بىر خىل تەپەككۈر شەكلى (1)، ئېتىقاد شەكلى، شۇنداقلا بىر خىل ئىپتىدائىي بىلىش شەكلى ئىدى.

ئانىمىزلىق چۈشەنچىلەر بويىچە، تەبىئەت دۇنياسىدىكى ھەرقانداق شەيئە ئىنسانغا ئوخشاش كۆپىيىش، ئۆلۈش ئىقتىدارىغا ئىگە. بۇ خىل ئالاھىدىلىككە دەل «روھ» (جان، تىن) دىن ئىبارەت بىر خىل غەيرىي كۈچ سەۋەب بولىدۇ، شۇنداقلا ئىنسان، تەبىئەت، ھايۋاناتلارنىڭ ھەممىسى بەلگىلىك «ئورتاقلىققا» ئىگە بولغان بولىدۇ. «ئانىمىزم» ئەنە شۇ ئالاھىدىلىكلىرى بىلەن ئىپتىدائىي تەپەككۈر ۋە ئىپتىدائىي مەدەنىيەتنىڭ ھەر بىر ھالقىلىرىغىچە ئۆز تەسىرىنى كۆرسەتمەي قالمايغان. شۇڭا، بىز ئۇنىڭ شەكىللىنىشى، تەرەققىياتى ۋە تەسىرى ئۈستىدە مەخسۇس توختىلىشنى زۆرۈر دەپ قارايمىز.

ئىپتىدائىي ئىنسانلار پايانسىز دالىلاردا، يايلاقلاردا، تاغ - ئورمانلىقلاردا، جىرالاردا ماكان تۇتقان. بۇ خىل ناچار تەبىئىي مۇھىت ۋە ھەرخىل تەبىئەت ھادىسىلىرى ئالدى بىلەن ئۇلارنىڭ ئېڭىدا ئۆزلىرى ۋە تەبىئەتنى بىر گەۋدە سۈپىتىدە چۈشىنىشتەك ھېسسىي، بىۋاسىتە سېزىمنى پەيدا قىلىپ، ئۇلارنىڭ ياشاش شارائىتى بىلەن بىۋاسىتە مۇناسىۋەتلىك بولغان ئەھمىيەتلىك تەبىئەت ئوبيېكتلىرى مەنپەئەتدارلىق نۇقتىسىدىن چوقۇنۇش نىشانىغا ئايلانغان بولسا، بۇ خىل چوقۇنۇش ۋە تەبىئەت ھادىسىلىرى كۈچلىرىگە بولغان تايىنىش، قورقۇش، قول قوۋۇشتۇرۇش، بويسۇنۇش، بېقىنىش ھالەتلىرى بارغانسېرى تۇرغۇنلىشىپ چوقۇنۇش پىسخىكىسىنى شەكىللەندۈرگەن. بۇ خىل تەبىئىي يوسۇندا شەكىللەنگەن پىسخىك ئالامەتلىك تۈرتكىسىدە ئۇلاردىكى تۆۋەن ئەقلىي تەپەككۈر، باشلانغۇچ ئاڭ

ئۆزلىرىنى تەبىئەتتىن مۇستەقىل ھېس قىلىشقا، تەبىئەت ۋە ئۆز ئوتتۇرىسىدىكى مۇناسىۋەتلەرنى توغرا ھەل قىلىشقا يېتەكلىيەلمىگەن. لېكىن، ئىشلەپچىقىرىش سەۋىيىسىنىڭ ۋە تەپەككۇرىنىڭ ئىلگىرىكىگە قارىغاندا سەل ئۆسۈشى، قىيىنچىلىقلار ئالدىدا تېخىمۇ سەگەكلىشىشى سەۋەبىدىن ئۇلاردا بەلگىلىك تەجرىبە توپلىنىشقا باشلىغان. شۇ ئاساسىدا ئاددىي ئوبرازلىق تەپەككۇر ۋە سىرلىق تۈستىكى ئابىستراكت تەپەككۇر بىخ ئۇرۇشقا باشلىغان (بۇ خىل تەپەككۇرمۇ ئىپتىدائىي تەپەككۇر ئالاھىدىلىكىنى ئىپادىلىگەن). لېكىن، بۇ خىل تەپەككۇر ئۇلارنى ئۆزلىرى ۋە تەبىئەت ئوتتۇرىسىدا قانداقتۇر بىر خىل سىرلىق كۈچنىڭ تەبىئەت ۋە ئىنسانلارنى ئوخشاشلا كونترول قىلىپ تۇرۇۋاتقانلىقىدەك خىيالىي سېزىم ۋە سىرلىق چۈشەنچىگە ئېلىپ كىرگەن. ئۇلار ئۆز تېنى ۋە مەنىۋىيىتىدىكى نۇرغۇن فىزىئولوگىيىلىك ھالەت ۋە ئۆزگىرىشلەرنىمۇ شۇ خىل «سىرلىق كۈچ» چۈشەنچىلىرى بىلەن بىرلەشتۈرۈپ قارىغان.

ئىپتىدائىي ئىنسانلاردىكى بۇ خىل تەپەككۇر ۋە بىلىش شەكلىنى ئەتراپلىق يەكۈنلەپ چىققان ئەنگىلىيىلىك ئىنسانشۇناس ئېدۋارد تەيلور (Edward taylor 1917- 1832) «ئىپتىدائىي مەدەنىيەت» قاتارلىق ئەسەرلىرىدە بۇ ھەقتە ئەتراپلىق توختالغان.

ئومۇملاشتۇرۇلغاندا، ئىپتىدائىي خەلقلەر قانداق نەرسىلەر تىرىك تەن ۋە ئۆلۈك تەننى ئايرىيدۇ؟ ئويغاقلق، ئۇيقۇلۇق، خىيال سۈرۈش، ئاغرىش ۋە ئۆلۈشنى نېمە كەلتۈرۈپ چىقىرىدۇ؟ چۈش ۋە خىيالىي سېزىمدە كۆرۈلىدىغان سۈرەت (ئادەم ۋە نەرسىلەر شەكلى) قانداق نەرسە؟ دېگەن تۇيغۇ ۋە تەسەۋۋۇرلارنى ئاساس قىلىپ، ئەنە شۇ سىرلىق كۈچنى قىياس قىلغان. بۇ خىل قىياس بويىچە، ئىپتىدائىي ئىنسانلاردا ھەر بىر كىشىدە ئىككى خىل نەرسە بولىدۇ، بىرى جان، يەنە بىرى روھ. بۇ خىل نەرسىلەر تەن بىلەن زىچ مۇناسىۋەتلىك. جان تەنگە سېزىم، ئىدىيە، ھەرىكەت (قۇۋۋەت) ئاتا قىلىدۇ. روھ بولسا تەننىڭ ئوبرازىنى، يەنى ئىككىنچى مەن (ئۆزۈڭ) نى بېرىدۇ. جان تەندىن ئايرىلسا ئادەم تېنىدە سېزىم يوقىلىپ (ئادەم)

ئۆلۈدۇ، روھ تەندىن يىراقلاشسا (ئايرىلسا) كىشىلەرنىڭ كۆزىگە كۆرۈنۈپ دۇ(2)، دېگەن چۈشەنچىلەر شەكىللەنگەن. ئادەم چۈش كۆرگەندە ۋە خىيالدا كۆرۈلىدىغان ئۆلۈپ كەتكەن ئاتا - بوۋىلار سۈرىتى بۇ خىل روھلارنىڭ مەڭگۈ ساقلىنىش، تەندىن ئايرىلىشىمۇ (تەن ئۆلىشىمۇ) داۋاملىق مەۋجۇت بولۇش چۈشەنچىسىگە ئېلىپ بارغان.

ئۇلارنىڭ «ئىنسان بىلەن تەبىئەت دۇنياسى بىر گەۋدە» دەپ قاراشىتىكى «ئىپتىدائىي تەپەككۈرى» ئاساسىدا بۇ خىل سىرلىق كۈچ — «روھ» ئالدى بىلەن ئۇلارنىڭ ئۆز تېنىدە (ئىنسانلاردا) مەۋجۇت بولىدۇ دەپ قارالغان بولسا، كېيىن بارا - بارا ئۇلار بىلەن بىۋاسىتە مۇناسىۋەتلىك ئەھمىيەتلىك بولغان جىسىملاردا، كېيىنچە بارلىق شەيئىلەرنىڭ ھەممىسىدە شۇ خىل سىرلىق «روھ» (جان) بولىدۇ، يەنى «ھەممىدە روھ بولىدۇ» قارىشى شەكىللەنگەن.

بۇ خىل قاراشلارنىڭ ئىلىم ساھەسىدىكى ئاتىلىشى «animism» بولۇپ، بۇ سۆز لاتىن تىلىدىكى «anima» دىن ئېلىنغانىدى. بۇنىڭ مەنىسى بارلىق مەۋجۇدات ۋە تەبىئەت ھادىسىلىرىدە بىر خىل سىرلىق كۈچ — روھ بولىدۇ، دېگەنلىكتۇر.

ئىپتىدائىي ئىنسانلار چۈشەنچىسىدىكى «روھ» (جان) ئۇلارنىڭ چۈش ۋە خىياللىرىدىكى ئادەم ۋە شەيئىلەر سۈرەت (تەسۋىر)لىرىنى كۆز ئالدىغا كەلتۈرۈش ئاساسىدىكى ئەسلەش، سېزىم، تەسەۋۋۇر شەكىلىنى ئالغان خىيالىي، رەسمىي سېزىملەرنى ئاساس قىلىپ، ھاياتلىقتىكى نەپەسلىنىش ھادىسىسىنى روھنىڭ ھەرىكەت شەكلى دەپ چۈشىنىش ئاساسىدا شەكىللەنگەن. شۇڭلاشقىمۇ نۇرغۇن مىللەتلەرنىڭ قەدىمكى تىللىرىدا نەپەسلىنىش (تىنىش) روھ ئوقۇمى ۋە سۆزنىڭ چىقىش مەنبەسى بولۇپ قالغان.

نەپەسلىنىش يۇقىرى دەرىجىلىك ھاياۋاناتلار ۋە ئىنسانلارنىڭ مۇھىم ئالاھىدىلىكى بولۇپ، ئۇلارنىڭ مەۋجۇتلۇقى ۋە يوقىلىشى ئۇلارنىڭ نەپەسلىنىشى (تىنىشى) بىلەن زىچ مۇناسىۋەتلىك، بۇ خىل ھالەت «روھ»

بىلەن تەڭلەشتۈرۈلگەن. تەيلورنىڭ قارىشىچە، «روھ» بىلەن «تىنىش» چۈشەنچىسىنى سىمىتلار ۋە ئارىئانلارنىڭ تىلىدىن مەنبە ئىزدىگەندە پۈتكۈل دۇنيا پەلسەپە ئېقىمىغا تۇتىشىدۇ. ئىبراي تىلىدىكى nephesh سۆزىنىڭ ئەسلىي مەنىسى «تىنىش» (نەپەسلىنىش) بولۇپ، كېيىن «جان»، «روھ»، «قەلب»، «ھايات» مەنىلىرىگە ئىگە بولغان. neshamah ۋە ruach نىڭ مەنىسى «ئەرۋاھ»، «روھ» دېگەنلىك بولۇپ، بۇمۇ «تىنىش» سۆزىنىڭ مەنە ئۆزگىرىشىدىن كەلگەن. ئەرەب تىلىدىكى nefs ۋە ruh سۆزلىرىنىڭ مەنە ئۆزگىرىشى ئىبراي تىلىدىكى neshamah ۋە ruach بىلەن ئوخشاش. سانسكرىت تىلىدىكى atman (روھ) ۋە prana (تىنىق)، يۇنان تىلىدىكى psyche (روھ)، pneuma (روھىيەت، مەنىۋىيەت)، لاتىن تىلىدىكى animus (ئىدىيە)، anima (روھ)، spiritus (روھىيەت، مەنىۋىيەت)، نېمىس تىلىدىكى geist (روھىيەت، مەنىۋىيەت) شۇنداقلا ئىنگلىز تىلىدىكى ghost (ئەرۋاھ، روھ) لارنىڭ ھەممىسى مۇشۇ خىل مەنە ئۆزگىرىش جەريانىغا ئىگە. بۇ سۆزلەرنىڭ ئەڭ بۇرۇنقى مەنىسى «تىنىش» بولۇشى ئېھتىمالغا ناھايىتى يېقىن (3).

شۇنداق دەپ قاراشقا بولىدۇكى، «روھ»، «جان» ئۇقۇملىرى ۋە سۆز-نىڭ «تىنىش» ياكى «نەپەسلىنىش» (تىنىق، نەپەس) ھادىسىسى بىلەن مەنبەداشلىقىنى تەسەۋۋۇر قىلىش قىيىن ئەمەس.

ھازىرقى زامان روھىي كېسەللىكلەر مۇتەخەسسسى، ئانالىز پىسخولوگىد-يىسىنىڭ ياراتقۇچىسى پىسخولوگ يۇڭ (Carl Gustav Jung 1875-1961) ئۆز تەتقىقاتىدا بۇ ھەقتە كۆپ ئىزدەنگەن. ئۇ مۇنداق يازىدۇ: «لاتىن، يۇنان، ئەرەب تىللىرىدىكى روھنىڭ نامى قانداق قىلىپ ھاۋا ئېقىمى (تىنىش) بىلەن باغلانغانلىقى، بەلكىم ئىپتىدائىي ئۇقۇمدىكى روھنى كۆرگىلى بولمايدىغان ھاۋا دەپ قارىغانلىقتىن بولۇشى مۇمكىن. نەپەس-لىنىش ھاياتلىقنىڭ مۇھىم بەلگىسى بولۇپ، ئۇنىڭ ھاياتلىق دەپ قارالغانلىقى، ھەرىكەت ۋە ھەرىكەت كۈچىنىڭ ھاياتلىققا ئوخشاش تونۇلغانلىقىدەك بىر ئىش. بۇنى تولۇق مۇئەييەنلەشتۈرۈشكە بولىدۇ» (4).

شۇنداق قاراشقا بولىدۇكى، ھاياتلىقنىڭ ئالاھىدە بەلگىسى «تىنىش» ھادىسىسى ئىپتىدائىي ئىنسانلار تەپەككۇرىدا ئۆز تېنىدىكى غەيرىي مەۋ-جۇتلۇق «روھ» نىڭ ھەرىكەت شەكلى (تەنگە كىرىش ۋە تەندىن ئايرى-لىش جەھەتلەردىكى)، شۇنداقلا روھنىڭ جىسمى (تېنى) كۆرگىلى ۋە تۇتقىلى بولمايدىغان ھاۋا دەپ قارالغان.

ئەمدى ئۇيغۇرلار (جۈملىدىن تۈركىي مىللەتلەر) تەپەككۇر تارىخىغا قاراپ باقىدىغان بولساق، ئۇلارمۇ بارلىق ئىپتىدائىي ئىنسانلارغا ئوخشاش غەيرىي مەۋجۇتلۇق «روھ» ئۇقۇمىنى تىنىش ھادىسىسىدىن ئايرىۋالغان. ئۇيغۇرلارنىڭ بۇددا مەدەنىيىتىگە تەئەللۇق بۇددا كلاسسىك ئەسەرلىرىدىن «ئىككى تېكىننىڭ ھېكايىسى»، «ئالتۇن يارۇق»، «چاشتانى ئىلىگ بەگ» قاتارلىقلاردا «تىنىلىقلار»، «تىنىلىغ» ئىبارىلىرى «جانلىقلار، ھايۋاناتلار» مەنىسىدە كېلىپ، ھاياتلىق ئۇقۇمى ئىپادە قىلىنغان. دېمەك، ھاياتلىقنىڭ مۇھىم بەلگىسى تىنىش دەپ قارالغان(5).

كلاسسىك ئېنىسكلوپېدىيىلىك ئەسىرىمىز «تۈركىي تىللار دىۋانى» دا «تىن» (نەپەس ئېلىش) سۆزى ۋە «تىندى» (توختىدى) سۆزى تىلغا ئېلىنغان. تىن «تىنىق، نەپەس، روھ، جان» دەپ ئىزاھلىنىپ، «ئۇنىڭ تىنىقى توختىدى، يەنى ئۇ جان ئۈزدى. تىندى - توختىدى، يامغۇر توختىدى، ئادەم ئۇلۇغ - كىچىك تىندى. ھارغان تىندى. يەنى، ھارغان ئادەم ئارام ئالدى» (6) دەپ ئىزاھلانغان.

كۆرۈنۈپ تۇرىدۇكى، ئۇيغۇرلار (جۈملىدىن باشقا تۈركىي خەلقلەر) ھاياتلىقنىڭ مۇھىم بەلگىسى تىنىش (نەپەسلىنىش) ئارقىلىق ئۆز تېنىدىكى غەيرىي مەۋجۇتلۇق روھ، جان ئۇقۇملىرىنى ئىپادىلىگەن.

شۇنداق خۇلاسەلەشكە بولىدۇكى، تىلىمىزدىكى «نەپەس»، «جان»، «روھ»، ئىبارىلىرى ئەسلىي «تىن» ئىبارىسى بىلەن ئىپادە قىلىنغان، كېيىن ئەرەب، پارس تىللىرىغا ئورۇن بوشىتىپ بەرگەن. ئەجدادلىرىمىز يەنە ئۆزلىرىنىڭ «تىنىش» ھادىسىسىگە تەقلىد قىلىپ «تىنىلىقلار» ئۇ-قۇمىنى شەكىللەندۈرگەن. «نەپەس»، «روھ» سۆزلىرى ئىبراى تىلىدىن

ئەرەب تىلىغا، ئەرەب تىلى ئارقىلىق بىزگە ئۆزلەشكەن. «جان» سۆزى پارس تىلىدىن كىرگەنلىكى مەلۇم. لېكىن، تىنىش سۆزى ئادەمنىڭ ھاياتلىق پائالىيىتىنىڭ مۇھىم بەلگىسى سۈپىتىدە داۋاملىق ئىشلىتىلىپ كېلىنكەن. مەسىلەن، تىنىدى (نەپەس ئالدى)، تىنىقى ئۈزۈلدى (ئۆلدى)، تىنماي ئىشلىدى (توختىماي ئىشلىدى)، دېگەندەك.

تۈركىيە ئالىمى ئىبراھىم كافەس ئوغللىمۇ مۇنداق يازىدۇ: «تۈركىي خەلقلەر ئۇ ئالەمدە ئىككىنچى بىر ھاياتلىقنىڭ بارلىقىغا ۋە روھلارنىڭ ئەبەدىيلىكىگە ئىشىنەتتى، قەدىمكى تۈركىي تىلىدا (كۆك تۈرك، ئۇيغۇر تىلىدا) روھ، جاننىڭ مەنىسى «تىن» كەلىمىسى بىلەن ئىپادىلەنەتتى، بۇ ئەينى ۋاقىتتا نەپەس دېگەنلىكتۇر. ئۆلۈم نەپەسنىڭ توختىشى، بەزىدە روھنىڭ بەدەندىن چىقىپ كېتىشى بىلەن تەسەۋۋۇر قىلىناتتى. بەزىدە ئۆلدى، بەزىدە ئۇچتى، دەيتتى» (7).

شۇنداق قىياس قىلىشقا بولىدۇكى، پۈتكۈل ئىنسانىيەتكە ئورتاق بولغان بۇ خىل ئانىمىزلىق تەپەككۈر ھادىسىسى ۋە بىلىش ھادىسىسىنىڭ قەدىمكى ئۇيغۇر قەبىلىلىرى (جۈملىدىن باشقا قېرىنداش قەبىلىلەردە) دە زادى قايسى دەۋرلەردە مەيدانغا كەلگەنلىكىنى ئېنىق بېكىتىش ھازىرچە مۇمكىن بولمىسىمۇ، بىز بۇ خىل ھادىسىلەرنى يەنىلا پۈتكۈل ئىنسانىيەتنىڭ تەپەككۈر تارىخى ۋە بىلىش قانۇنىيىتى نۇقتىسىدىن چىقىش قىلىپ تۇرۇپ، يەنىلا يىراق قەدىمكى دەۋرلەردىكى ھادىسىلەردىن دىنىي چۈشەنچىلەر، توتېم ۋە ئەجدادلار ئېتىقادچىلىقى شەكىللەنىشتىن بۇرۇنقى ھادىسىلەر دەپ قارايمىز.

قەدىمكى ئۇيغۇر قەبىلىلىرىدە «ئانىمىز» (ھەممىدە جان بار) چۈشەنچىلىرى شەكىللەنگەندىن كېيىن، ئۇلارنىڭ مەنئىيىتى ۋە تەپەككۈر دۇنياسىدا يېڭىچە ئۆزگىرىشلەر بارلىققا كەلگەن.

ئالدى بىلەن ئۇلاردا ئەڭ دەسلەپكى روھ چۈشەنچىلىرى شەكىللەنگەندىن كېيىن، ئۇلار ئۆز تەسەۋۋۇردىكى ئۆزلىرىگە ئەڭ يېقىن بولغان، مەنپەئەتلىك بولغان تەبىئەت ئوبيېكتلىرى توغرىسىدىكى چۈشەنچىلەر

بىلەن روھ چۈشەنچىلىرىنى ئۆزئارا بىرلەشتۈرۈپ، ئۆز ئېڭىدا تېخىمۇ خىيالىي، تېخىمۇ ئابستىراكت، سىرلىق بولغان قىياس چۈشەنچىلەرنى شەكىللەندۈرگەن. شۇ ئاساستا ھەرقانداق جىسىم، ئۆسۈملۈك، ھايۋانات، تەبىئەت ھادىسىلىرىدىمۇ بۇ خىل روھ (جان) دىن ئىبارەت غەيرىي ماددىي تۈستىكى مەۋجۇتلۇق بولۇش قارىشى شەكىللەنگەن. تەدرىجىي يوسۇندا «جىن - شەيتان» (يامان روھ)، «ئەرۋاھ»، «دىۋە»، «پېرىلەر» ئۇقۇمىمۇ بارلىققا كەلگەن. بۇ خىل كۈچلەرنىڭ بەزىلىرى ئادەتتىكى «روھ» قارى- شىدىن ھالقىپ كېيىنچە ئابستىراكتلاشقان، ئادەملەشكەن تەبىئەتتىن ھالقىغان ياخشىلىق ۋە يامانلىق كۈچلىرىگە ئايلانغان.

ئىنسانشۇناسلارنىڭ بىردەك ئېتىراپ قىلىشىچە، روھ قارىشىنىڭ تەرەققىياتى «روھلار (جان، تىن) روھناتلار (ئېسىل روھلار، ھۆر - پەرىلەر) ئىلاھلار (تەڭرىلەر)» شەكلىدە تەرەققىي قىلغان. دېمەك، روھ قاراشلىرى ئەڭ دەسلەپكى روھناتلار ئېڭىنى شەكىللەندۈرۈش بىلەن بىر ۋاقىتتا يەنە ئەڭ ئىپتىدائىي ئىلاھىي چۈشەنچىلەرنىڭ مەنبەسى ئىدى. كېيىنچە بارلىق دىنىي ئېتىقادنىڭ باشلىنىش نۇقتىسى ۋە تايىنىش ئاساسى بولۇپ قالدى. يەنى، «روھ قارىشى دىننىڭ باشتىن - ئاخىر ئاساسلىق قارىشى، روھنىڭ مەۋجۇتلۇقى دىننىڭ باشتىن - ئاخىر ئاساسلىق بىر تېمىسى بولۇپ قالدى» (8).

ئالاھىدە بولغان يەنە بىر تەرەپ، ئۇلارنىڭ ئىپتىدائىي ئېڭىدىكى ئۆزگىرىشلەرنىڭ شەكىللەنگەنلىكى ئىدى. قەدىمكى ئۇيغۇر قەبىلىلىرىدە ئانىمىز چۈشەنچىلىرىنىڭ شەكىللىنىشى بىلەن ئەسلىدىكى ئۇلارنىڭ ساپ مەنپەئەتدارلىق ئاساسىدىكى تەبىئىي تۈستىكى (روھىي، ئىلاھىي چۈشەنچىلەر ئارىلاشمىغان) چوقۇنۇش ئوبيېكتلىرى، يەنى قۇياشنى مەركەز قىلغان ئاسمان جىسىملىرىدىن تەركىب تاپقان كۆك ئاسمان ۋە يەر يۈزىدىكى دەريا، كۆك (يېشىل ۋادە مەنىسىدىكى «كۆك»، تاغ - تۆپىلىك - لەرنى ئوبيېكت قىلغان چوقۇنۇش ئوبيېكتلىرى بارا - بارا، ئايرىم - ئايرىم ھالدا ئىلاھىي تۈستىكى (دىنىي ئاڭ چۈشەنچىلەر ئارىلاشقان) كۆك

تەڭرى ۋە يەر - سۇ تەڭرىلىرى شەكلىگە تەرەققىي قىلغان، كېيىنچە ئوماي ئىلاھ ۋە باشقا قوغدىغۇچى مۇئەككەللەر تەسەۋۋۇر قىلىنغان.

ئانىمىزلىق تەپەككۇر شەكلىنىڭ ئەجدادلار ئېڭىدا بارغانسېرى ئىزچىللىشىشى ئارقىسىدا ئۇلار ئۆزلىرى توغرىسىدا، ئۆزلىرىنىڭ كېلىپ چىقىشى توغرىسىدا تېخىمۇ ئەرگىن تەپەككۇر قىلالايدىغان بولدى. ئۇلار ئۆزلىرى بىلەن تەبىئەت ئوتتۇرىسىدىكى ئورتاقلىق ئېڭى نۇقتىسىدىن ئۆز ئەجدادلىرى نەسلىنى بەزىبىر ھايۋان ياكى ئۇچار قۇشلاردىن ئىزدەدى. مانا بۇ توتېم ئېتىقادىنىڭ كېلىپ چىقىشى ئىدى.

روھنىڭ مەڭگۈلۈك بولۇش چۈشەنچىسى ئۇرۇق ئاقساقاللىرى قەھرىمەنلىرىنىڭ بەھەيۋەت سىيماسى ۋە ئۇنىڭ مەڭگۈلۈك روھى ھەمدە ئىنساننىڭ جەمئىيەتتىكى ئورنىنىڭ بارغانسېرى يۇقىرى ئورۇنغا ئۆتۈشى، ئۇلارنىڭ تەپەككۇرىنىڭ تەبىئەت ئالىمىدىن جەمئىيەت ئالىمىگە بارغانسېرى يۈزلىنىشى نەتىجىسىدە ئەجدادلار روھى ۋە قەھرىمانلارغا چوقۇنۇش ئېتىقادى بارلىققا كەلدى.

قەدىمكىلەرنىڭ تەبىئەتنى بويسۇندۇرۇش ئىستىكى سۈپىتىدىكى ياخشى روھلارنىڭ قوغدىشىغا، ھىمىتىگە ئېرىشكىلى بولىدىغانلىقى، يامان روھلارنىڭ زىيىنىدىن ساقلانغىلى بولىدىغانلىقى چۈشەنچىلىرى ئاخىر ئۇلاردا پېرىخونلۇق (شامانلىق، داخانلىق، باخشىلىق) پائالىيىتىنىڭ كېلىپ چىقىشىدىكى ئىدىيىۋى مەنبە بولۇپ قالدى.

ئانىمىزلىق قاراشلار ئۇيغۇرلار جۈملىدىن ئوتتۇرا ئاسىيا خەلقلەرنىڭ كېيىنكى تەپەككۇرى، مەنىۋى دۇنياسى ۋە بەدىئىي ئىجادىيەتلىرىنى يېڭى تەركىب، يېڭى تېما ۋە يېڭى چۈشەنچىلەر بىلەن تەمىنلەپ، يېڭىچە بىلىش شەكلى ۋە ئاڭ ئېتىقاد شەكىللىرىنى بارلىققا كەلتۈرگەنىدى. «قەدىمكى ماۋەرائۇننەھرلىكلەرنىڭ قۇياش ئىلاھى مىترا، سۇ ئىلاھى خۇبېيى، جەڭ ئىلاھى مىررىخ توغرىسىدىكى رىۋايەتلىرىدىن، قەدىمكى تارىم ۋە مەركىزىي ئاسىيالىقلارنىڭ كۈن تەڭرى، كۆك تەڭرى، قارىخان تەڭرى، يەر - سۇ تەڭرىسى، ئوماي ئانا ھەققىدىكى ئېتىقادلىرىدىن ئوتتۇرا

ئاسىيا ئانىمىزىمنىڭ راۋاجلانغان مەنزىرىسىنى قىياس قىلىمىز» (9). ئا-
نىمىزىملىق قاراشلار «ئوتتۇرا ئاسىيا ئەپسانە - رىۋايەتلىرى، ھېكمەت -
چۆچەكلىرى شامان، بۇددا، ئاتەشپەرەسلىك، ھەتتا ئىسلام ئېتىقادىغا ئۆ-
زىنىڭ روھانىيەتچىل شولسىنى چۈشۈرمەي قويىمىدى» (10).

دېمەك، قەدىمكى ئۇيغۇرلار (جۈملىدىن تۈركىي خەلقلەر) «روھ»
(تىن) دىن ئىبارەت غەيرىي مەۋجۇتلۇقنىڭ بولىدىغانلىقىغا ئىشەنگەن ۋە
ئۇنى بارلىق مەۋجۇتلۇققا تەتبىقلاپ ئۇلاردىمۇ روھ بولۇشتىن روھلار رو-
ھناتلار دۇنياسىنى شەكىللەندۈرگەن. ئانىمىز چۈشەنچىلىرى ئۇلارنىڭ
ئىپتىدائىي ئېڭىدا زور سالماقنى ئىككىلىگەن بىلىش شەكلى ھەم تەپەك-
كۈر شەكلى بولۇپ، ئۇنىڭ شەكىللىنىشى ۋە مەۋجۇت بولۇشى ئۇيغۇر
مەھەللىۋى ئېتنىك مەدەنىيىتىنىڭ ھەر بىر ھالقىلىرىغا تەسىر كۆرسەت-
مەي قالمىغان. ئانىمىز چۈشەنچىلىرى بارلىق ئىپتىدائىي دەۋرلەردىكى
خەلقلەر مەدەنىيىتىدىكى ئورتاق ھادىسە بولۇپ، ئۇ جۇغراپىيىلىك مۇھىت
ئاساسىدا ئىنسان تەبىئىتى ۋە قەلبىنىڭ ئورتاقلىقى، ئەقىل ۋە تەپەككۈر
قانۇنىيىتى، بىلىش قانۇنىيىتىنىڭ ئورتاقلىقى ۋە شۇ ئاساستا ئورتاق
مەدەنىيەت ئىختىرا قىلىش قانۇنىيىتىنىڭ ئىپادىسى ئىدى. يەنى، ئۇ بىر
قىسىم ئاڭ ئىدىيە چۈشەنچىلەرنىڭ مەلۇم دائىرىدە شەكىللىنىپ، ئا-
دىن باشقا دائىرىگە تارقىلىش ھادىسىسى بولماستىن، بەلكى يۇقىرىقى
قانۇنىيەتلەر سەۋەبلىك ئىپادىلەنگەن ئومۇملۇق ھادىسىسى ئىدى.

ئىزاھلار:

- (1) مۇشۇ بابنىڭ 1 - پاراگرافىدىكى مۇناسىۋەتلىك جايلارغا قاراڭ.
- (2) تەيلور (ئەنگىلىيە): «ئىپتىدائىي مەدەنىيەت»، 20 - ئەسىر غەرب دىن ئىن-
سانشۇناسلىقى ئەسەرلىرىدىن تاللانما، 1 - توم، شاڭخەي ئۈچ ھەمكارلىق كىتابخا-
نىسى، 1995 - يىل نەشرى، 26 - بەت.
- (3) تەيلور (ئەنگىلىيە): «ئىپتىدائىي مەدەنىيەت»، يۇقىرىقى توپلام، 1 - توم،
28 - ، 29 - بەتلەر.
- (4) يۇڭ (شۋېتسىيە): «ئانالىز پسخولوگىيىسىنىڭ ئاساسلىق قىياسلىرى»

«يۇڭ ئەسەرلىرى توپلىمى»، ئىسلاھات نەشرىياتى، بېيجىڭ 1997 - يىل، خەنزۇچە نەشرى، 20 - بەت.

(5) ئابدۇقېيۇم خوجا، تۇرسۇن ئايۇپ، ئىسراپىل يۈسۈپ قاتارلىقلار تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىل ئۇيغۇرچە نەشرى، 180 - ، 220 - بەتلەرگە ۋە باشقا مۇناسىۋەتلىك جايلارغا قاراڭ.

(6) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى 1980 - يىل ئۇيغۇرچە نەشرى، 1 - توم، 441 - بەت.

(7) ئىبراھىم كافەس ئوغلى (تۈركىيە): «قەدىمكى تۈرك دىنى»، تۈركىيە مەدەنىيەت مىنىستىرلىكى نەشرىياتى، ئىنقىرە 1988 - يىلى نەشرى، 47 - بەت.

(8) شې گۇاڭ، ۋاڭ گالاڭ: «دىنشۇناسلىققا كىرىش»، مەركىزىي مىللەتلەر ئۇنىۋېرسىتېتى نەشرىياتى، 1994 - يىل خەنزۇچە نەشرى، 48 - بەت.

(9) ئابدۇشۈكۈر مۇھەممەتئىمىن: «ئۇيغۇر پەلسەپە تارىخى»، شىنجاڭ خەلق نەشرىياتى، 1997 - يىل ئۇيغۇرچە نەشرى، 19 - بەت.

(10) ۋ.ۋ.رادلوۋ (روسىيە): «شامانىزم ۋە ئۇنىڭغا ئېتىقاد»، «ئۇيغۇر پەلسەپە تارىخى»، 19 - بەتكە ئېلىنغان نەقىل.

§ 4 ئانىمىزنىڭ كېيىنكى تەرەققىياتى

ئىپتىدائىي ئىنسانلارنىڭ ئانىمىزلىق چۈشەنچىلىرى كېيىنكى دەۋرلەردە دىنىي ئىلاھىيەت ۋە تۈرلۈك پەيلاسوپلار تەرىپىدىن ھەرخىل تەرزىدە ئىزاھلاندى. بۇددا دىنىدا روھ ئۆلمەيدۇ، تەن ئۆلگەندىن كېيىن ئىنسان ۋە مەۋجۇداتلار ئارىسىدا ئايلىنىدۇ (سانسكرىتچە *sansara* دېيىلىدۇ، قەدىمكى ئۇيغۇرچە بۇددا تېكىستلىرىدە *sansar* شەكلىدە ئۇچرايدۇ)، ئېسىل روھلار نىرۋاناغا تۇتاشالايدۇ، دەپ قارالدى. بۇددا دىنىدا ئىنساننىڭ تەننىڭ بارلىق ئېھتىياجىدىن ھالقىپ، روھىي پاكلىققا ئېرىشىش، ئاخىرىدا بۇددا، نىرۋانا مەنزىللىرىگە يېتىشتە روھنىڭ رولى ئىنتايىن مۇھىم ئورۇندا تۇراتتى.

ئىسلام دىنى بويىچە، روھ ئاللا تەرىپىدىن ئاتا قىلىنغان، ئاللا ئەڭ دەسلەپكى ئىنسان — ئادەمنى قارا لايدىن ياسىغاندىن كېيىن، ئىنسان تەلەتكە كەلتۈرۈپ ئاندىن ئۇنىڭغا جان (روھ) كىرگۈزگەن. «قۇرئان كەرىم» دە مۇنداق دېيىلىدۇ: «شەك - شۈبھىسىزكى، بىز ئىنسان (يەنى ئادەم) ئەلەيھىسسالام) نى قارا لايدىن ياسىلىپ شەكىلگە كىرگۈزگەن (چەكسە جىرىڭلايدىغان) قۇرۇق لايدىن ياراتتۇق. مەن ئۇنى تولۇق ياراتقان (يەنى ئۇنى يارىتىپ سۈرەتكە كىرگۈزۈپ، ئەزالىرى تولۇق ۋە مۇكەممەل ئىنسان ھالىتىگە كەلتۈرگەن) ۋە ئۇنىڭغا جان كىرگۈزگەن چېغىمدا، سىلەر ئۇنىڭغا سەجدە قىلىڭلار» (1). ئۇنىڭدىن باشقا يەنە، ئىنسان روھ سەۋەبىدىن ئاندىن ئىنسانىي پائالىيەتكە قاتناشقان، ئىنسان ئۆلگەندىن كېيىن روھ ئۆلمەيدۇ، دەپ قارالغان. (روھ) ئۇ دۇنيادىكى سوراققا تەن بىلەن ھېساب بەرگۈچىدۇر. «قۇرئان كەرىم» دە يەنە مۇنداق دېيىلىدۇ: «ئالانى قانداقمۇ ئىنكار قىلىسىلەركى، جانىسىز ئىدىڭلار، ئاللا سىلەرگە جان بەردى (يەنى ئاناڭلارنىڭ پۇشتىدا، ئاناڭلارنىڭ قارىنىدا ئابىمەنىي ئىدىڭلار)، كېيىن (ئەجلىڭلار توشقاندا) ئاللا جېنىڭلارنى ئالىدۇ، ئاندىن كېيىن تىرىلدۈرىدۇ،

ئاندىن كېيىن ئاللاننىڭ دەرگاھىغا (ھېساب بېرىش ئۈچۈن) قايتۇرۇلسىدۇ.
لەر» (2).

ئۇنىڭدىن باشقا، ئىنسان تېنىدىكى روھ ياخشىلىق، يامانلىق، پۇ-
شايمان قىلدۇرۇش ئالاھىدىلىكىگە ئىگە. بۇ خىل روھ «نەپىس» (ھەۋەس
قىلغۇچى، ئىنتىلىگۈچى) دېيىلىدۇ. «قۇرئان كەرىم» دە يەنە مۇنداق دې-
يىلىدۇ: «مەن ئۆزۈمنى ئاقىلمايمەن: نەپسى دېگەن نەرسە ھەقىقەتەن يا-
مان ئىشلارغا كۆپ بۇيرۇيدۇ، پەرۋەردىگارم رەھمەت قىلىپ (ساقلىغان)
ئادەم بۇنىڭدىن مۇستەسنا، مېنىڭ پەرۋەردىگارم ھەقىقەتەن مەغپىرەت
قىلغۇچىدۇر؛ ناھايىتى مېھرىباندۇر» (3). ئىسلام دىنىدىكى (ئىسلام كالا-
مىزمى) بۇ خىل قاراشلار كېيىنكى ئىسلام ئىدىئولوگىيىسىدە پەلسەپىۋى
چۈشەنچىلەر، دىنىي چۈشەنچىلەرنىڭ شەكىللىنىشىگە كۈچلۈك تەسىر
كۆرسەتتى.

ئىپتىدائىي ئىنسانلارنىڭ روھ قىياسى ئۆز نۆۋىتىدە يەنە ئىپتىدائىي
دىنىي چۈشەنچىلەرنىڭ نېگىزى، كېيىنكى مىللەت، دۆلەت، دۇنياۋى
دىنلارنىڭمۇ بۇ دۇنيالىق ۋە ئۇ دۇنيالىق قارىشىغا، ئىنسان ۋە ئالەمنىڭ بىنا
بولۇش (يارالاش) قاراشلىرىنىڭ كۈچلۈك قايىل قىلغۇچى روھىي كۈچ
مەنبەسى، نېگىزى ۋە ئۆيىپىكىتقا ئايلاندى. ئۇنىڭدىن باشقا، روھ قاراشلىرى
ئەڭ دەسلەپكى دىنىي چۈشەنچىلەر، ئىلاھىيەتشۇناسلىق، پەلسەپە (بولۇپمۇ
دىنىي پەلسەپە)لەرنىڭ ئونتولوگىيىسى (تۈپ زاتى) ياكى مۇھىم كاتېگورى-
يىلىرىدىن بىرىگە ئايلاندى.

مىسىر پىرىئەۋىنلىرىنىڭ قەبرىلىرى (پىرامىدالىرى)، پادىشاھلارنىڭ
بەھەيۋەت مەقبەرەلىرى «ئۇلارنىڭ روھلىرىنىڭ ئازادە ماكاندا تۇرۇشى»
مەقسىتىدە ياسالغان بولۇپ، خەلق ئەقىل - پاراستىنىڭ تۈرتكىسىدە بى-
ناكارلىق سەنئىتىگىچە تەسىر كۆرسەتتى. شائىر، پەيلاسوپلار ئۆز ئەقىل -
قۇۋۋىتى، ھېسسىيات ئىلھامىنىڭ مەنبەسىنى «روھىي قۇۋۋەت» تىن
ئىزدىدى.

پىلاتون (مىلادىيىدىن بۇرۇنقى 427 - 347)، ئارىستوتىل (مىلادىيىدىن

بۇرۇنقى(384 – 332)، فارابى(مىلادىيە870 – 950)، ئىبن سىنا (مىلادىيە 980 – 1037) يۈسۈپ خاس ھاجىپ (مىلادىيە 1019 – 1085) قاتارلىق پەيلاسوپ ۋە ئالىملار ئۆز ئەسەرلىرىدە روھنى مۇھىم كاتېگورىيىگە قويۇپ ئىنساندىكى ھاياتلىق، ئۆلۈم، ئىدراك، تەپەككۇر، سېزىم، خىيال، چۈش، ھېسسىيات، ئىرادە، خاھىش، ئەقىل، بىلىش قاتارلىق ئىنسان تەبىئىتى ۋە مەنىۋىيىتىدىكى فىزىئولوگىيىلىك ۋە پىسخىك ئىقتىدار، ھەرىكەت، ھالەتلەرنى «روھ» قا باغلاپ تەتقىق قىلىپ ئىنسان مەنىۋىيىتىنىڭ تاكامۇللۇقى ئۈچۈن نۇرغۇن ئىلمىي ئەمگەكلەرنى تەقدىم قىلدى.

ئوتتۇرا ئاسىيا پەيلاسوپلىرىدىن فارابى، ئىبن سىنا، يۈسۈپ خاس ھاجىپ قاتارلىقلار روھ تېمىسىنى ئۆز پەلسەپىۋى قاراشلىرىنىڭ مۇھىم تەركىبىي قىسمى دەپ قاراپ، قەدىمكى ئانىمىزم چۈشەنچىلىرىنى پەلسەپىۋىلىككە كۆتۈردى.

فارابىنىڭ قارىشىچە، ئاسمان جىسىملىرى، ئىنسان، ھايۋانات ۋە ئۆسۈملۈكلەردە روھ بولىدۇ. لېكىن، ئۇلارنىڭ ماھىيىتى ئوخشىمايدۇ. ئاسمان جىسىملىرى (پەلەك) روھ سەۋەبىدىن ماھىيەتلىك دەۋرلىك ھەرىكەتكە ئىگە، ئۇلار پانىي دۇنيادىكى ھاياتلىق روھلىرىغا قارىغاندا تېخىمۇ يۈكسەك، تېخىمۇ تاكامۇل، تېخىمۇ گۈزەل ھالەتتە مەۋجۇت. ئاسمان جىسىملىرىدا ھېس ۋە تەسەۋۋۇرغا ئىگە روھ بولمايدۇ، ئۇ پەقەت چۈشىنىش روھىغا ئىگە. بۇ جەھەتتىن ئۇ ئىنسان روھى بىلەن ئوخشاشلىققا ئىگە(4). ئۇنىڭ قارىشىچە، ئۆسۈملۈكلەر، ھايۋاناتلار روھلىرىنىڭ قۇۋۋەتلىرى بىرئاز ئاجىز، ئۆسۈملۈك روھلىرى كۆپىيىش ئۆسۈش قۇۋۋىتى (ئىقتىدارى) گە ئىگە، ھايۋانات روھلىرى يۇقىرىقى قۇۋۋەتلەردىن سىرت، سېزىش بىلەن سىرتقى مەۋجۇتلۇقنى سېزىپ ئېنىق ئىستىخىيلىك ھالدا خەۋىپتىن ساقلىنىش، پايدىغا ھېرىس قىلىش خاھىشىغا ئىگە. ئىنسان روھلىرى ئەقلىي روھتۇر. ئۇ يۇقىرى – تۆۋەن دەرىجىلىك ھاياتلىق ئىقتىدارىدىن سىرت يەنە تەسەۋۋۇر ۋە تەپەككۇر ئىقتىدارىغا ئىگە. ئىنسان روھلىرى تەننىڭ شەكلى، لېكىن يەنە تەن بىلەن روھىي جەھەتتىن

ئوخشىمايدىغان يەككە ماھىيەتكە ئىگە(5). ئۇنىڭچە ئىنسان روھلىرى فېزىئولوگىيىلىك ھاياتلىق قۇۋۋىتى (ئىقتىدار) ۋە پىسخىكىلىق ئالاھىدىلىك — تەسەۋۋۇر ۋە تەپەككۇرغا ئىگە ئەقلىي قۇۋۋەتتۇر.

فاراۋى روھنىڭ ئىنسان ۋۇجۇدىدا مەۋجۇت بولۇش ۋە يوقىلىشى توغرىلىق مۇنداق قارىغان: «بىر تائىپە كۆچۈپ ۋۇجۇدلىرى يوقالغاندىن كېيىن روھلىرى قۇتۇلۇپ، سائادەتكە ئۇلاشقاندىن كېيىن، ئۇلارنىڭ ئارقىسىدىن شۇلار بىلەن ئوخشاش مەرتىۋىدە بولغان كىشىلەر كېلىدۇ ھەم ئىلگىرىكىلەرنىڭ ئورنىنى بېسىپ، ئۇلار بىلەن ئوخشاش ئىش بىلەن شۇغۇللىنىدۇ. ئۇلارمۇ كۆچۈپ ئارىدىن يوقالغاندىن كېيىن، ئاۋۋال كۆچكەنلەرگە ئوخشاش بەخت مەرتىۋىسىگە ئېرىشىدۇ. ئۇلارنىڭ ھەر بىرى مىقدار ۋە خۇسۇسىيەت جەھەتتىن ئۆزى بىلەن ئوخشاش روھقا قوشۇلىدۇ»(6).

فاراۋىنىڭ روھ توغرىسىدىكى بۇ خىل قاراشلىرىغا دىققەت قىلىدىغان بولساق، روھ ئەزەلىي ئەمەس، لېكىن تەندىن ئايرىلغاندىن كېيىن داۋاملىق ساقلىنىدۇ، يەنى داۋاملىق ئايلانماستىن، ئالدىنقى رەتتە تەندىن ئايرىلغان ئۆزى بىلەن ئوخشاش دەرىجىدىكى روھقا قوشۇلۇپ بارىدۇ. ئالىمنىڭ ئۆز تىلى بىلەن ئېيتقاندا، «روھ پىلاتون ئېيتقاندا تەندىن ئاۋۋال مەۋجۇت ئەمەستۇر، ئايلىنىش تەرىپدارلىرىنىڭ قارىشىدەك بىر تەندىن يەنە بىر تەنگە كۆچمەستۇر، روھ تەندىن ئايرىلغاندىن كېيىن، بەختكە ۋە ئازابقا دۇچار بولىدۇ. ھەر بىر روھ ئارىسىدىكى بۇ خىل ھالەتلەردە چوڭ پەرق بولۇپ، بۇ ئۇلارنىڭ بولىدىغان ۋە بولۇشقا تېگىشلىك ئىشىدۇر»(7).

يۇقىرىقىلاردىن قارايدىغان بولساق، فاراۋى قەدىمكى ئوتتۇرا ئاسىيا خەلقلەرنىڭ ئانىمىزلىق چۈشەنچىلىرىنى مەنبە قىلىپ، يۇنان پەلسەپىسىنى مېتود قىلىپ، يەنى يۇنان پەلسەپىسىدىكى روھ قاراشلىرى بىلەن ئىسلام ئەقىدىلىرىنى بىرلەشتۈرۈپ ئۆزگىچە روھ قاراشلىرىنى ئوتتۇرىغا قويغان. ئۇنىڭ روھ قاراشلىرىنىڭ مۇھىم ئالاھىدىلىكى — روھ ئەزەلىي ئەمەس، لېكىن تەن ئۆلگەندىن كېيىن داۋاملىق ساقلىنىپ قالىدۇ. ئىنسان

روھ سەۋەبلىك ئەقلىي ئىقتىدارغا ئىگە، ئەقىل سەۋەبلىك ئىجتىمائىي جەمئىيەتتە ئۆز قىممىتىنى يارىتالايدىغانلىقى ئىدى.

ئىبن سىنا فارابىنىڭ قاراشلىرىنى تېخىمۇ مۇكەممەللەشتۈردى، شۇنداقلا ئۆزىنىڭ روھ قاراشلىرىنى مۇكەممەل پەلسەپىۋى كاتېگورىيىلەر بويىچە شەرھلىدى. ئۇ «ئىنسان روھىنىڭ بىلىشى ۋە ھالىتى»، «ئادامىنىڭ روھ ھەققىدىكى تالاش - تارتىشلىرى»، «مەڭگۈلۈك ئىنسان روھلىرى»، «تەن بىلەن بىرلەشكەن روھ»، «روھىيەت توغرىسىدا»، «روھلارنىڭ قۇۋۋەتلىرى توغرىسىدىكى تەتقىقات» قاتارلىق ئىلمىي ئەسەرلىرىنى مەخسۇس روھ تەتقىقاتىغا بېغىشلىغان(8).

روھ ئىبن سىنا پەلسەپىسىدىكى مۇھىم كاتېگورىيىلەرنىڭ بىرى بولۇپ، بارلىق جانلىقلار روھ سەۋەبلىك ھەرخىل قۇۋۋەتلەرگە ئىگە، جانلىقلارنىڭ پەيدا بولۇشى، ئۆسۈپ يېتىلىشى، ئوزۇقلىنىشى ۋە كۆپىيىشى ئىنسانلارنىڭ پىسخىك ۋە فىزىئولوگىيىلىك پائالىيىتى قاتارلىق ھاياتلىق يۈرۈشۈشى روھتىن ئىبارەت بۇ خىل روھىي قۇۋۋەتكە موھتاج بولۇپ، روھ سەۋەبلىك بۇ پائالىيەتلەر بىردەكلىككە ئىگە. روھ بۇ جەرياندا ئالاھىدە قۇۋۋەتلىك رولىنى ئۆتەيدۇ، دەپ قارايدۇ. ئۇ روھ ئۇقۇمىغا مۇنداق تەبىر بېرىدۇ: «بەزى جىسىملار سېزىم ھاسىل قىلىدۇ، بەزىلىرى خالىغانچە ھەرىكەتلىنىدۇ، بەزىلىرى ئوزۇقلۇق قوبۇل قىلىدۇ، ئۆسىدۇ، يەنە ئوخشاش تۈردىكى جىسىملارغا كۆپىيىدۇ، ئۇلارنىڭ شۇنداق بولۇشى مەلۇم بىر خىل رولنىڭ تەسىرىدىن بولۇپ، بۇ خىل رول ئۇلارنىڭ تېنىگە موھتاج ئەمەستۇر، شۇنداقلا بۇ ئۇلارنىڭ تېنىگە قارىتا غەيرىي ماھىيەتلىك مەۋجۇتلۇقتۇر. يۇقىرىقى جەريانلار شۇ نەرسە رول ئوينىغان جەريان بولۇپ، بۇ خىل رول ئوينىغان نەرسىنى (ئومۇمەن رول ئوينىغان ماھىيەتلىك نەرسە بۇ خىل يۈرۈشۈشكە بىردەك يانداشقان) بىز روھ دەپ ئاتايمىز»(9). يەنى، ئۇنىڭ قارىشىچە، روھ سەۋەبلىك تەن ھەرخىل ماھىيەتلىك ئىقتىدارغا ئىگە بولىدۇ، لېكىن تەن بىلەن روھ ماھىيەت جەھەتتىن پەرقلىنىدۇ. تەن روھ مۇناسىۋىتىدە: «روھ تەندىن ئايرىلالمايدۇ، شۇنداقلا ئۇ مەڭگۈلۈك ئە

مەس، لېكىن يوقالمايدۇ، روھ مەلۇم تەن بىلەن بىللە باشلىنىدۇ، شۇنداقلا ئۇنىڭ بىلەن بىللە مەۋجۇت بولۇپ تۇرىدىغان تەن روھنىڭ جىسمى (ماددىي تەننى) ياكى قورالى بولىدۇ» (10) دەپ قاراپ، روھ مەڭگۈلۈك بولمىسىمۇ (باشلىنىش نۇقتىسى بولغانلىقتىن) يوقالمايدۇ، تەندىن مۇستەقىل مەۋجۇت بولۇپ تۇرىدۇ، ماھىيەت جەھەتتىن تەندىن ئۈستۈن تۇرىدۇ، دەپ قارايدۇ.

ئىبن سىنا روھنى تەندە مەۋجۇت بولۇش شەكلى ۋە قۇۋۋەتلىرىنى چىقىش قىلىپ ئۈچ كاتېگورىيىگە ئاجراتقان. بىرىنچى كاتېگورىيە: ئۆ-سۈملۈك روھلىرى؛ بۇ روھلاردا ئوزۇقلۇق قۇۋۋىتى، ئۆسۈش قۇۋۋىتى، كۆپىيىش قۇۋۋىتى بولىدۇ. ئىككىنچى كاتېگورىيە: ھايۋانات روھلىرى؛ بۇ خىل روھلار ئۆسۈملۈك روھلىرى ئۆز ئىچىگە ئالغان قۇۋۋەتلەردىن باشقا يەنە ھەرىكەت قۇۋۋىتى ۋە ئىدراك قۇۋۋىتىگە ئىگە (ئىدراك يۇقىرى دەرىجىلىك ھايۋاناتلاردا بولىدۇ). ئۈچىنچى كاتېگورىيە: ئىنسانلار روھلىرى بولۇپ، بۇ خىل روھلار يۇقىرىدىكى ئىككى تۈردىكى روھلار ئۆز ئىچىگە ئالغان قۇۋۋەتلەردىن سىرت، بىلىش قۇۋۋىتىگە ئىگە. بۇ خىل قۇۋۋەتلەر بىرلەشتۈرۈلۈپ ئەقىل - پاراسەت دېيىلىدۇ.

ئىبن سىنانىڭ بىر پۈتۈن روھىيەت قاراشلىرىنى يىغىنچاقلىغاندا، ئۇ يۇنان پەلسەپىسى روھ تەتقىقات مېتودىنى ئۈلگىلىك قوبۇل قىلىپ (ئارىستوتىل ۋە پىلاتونلارنىڭ روھ قاراشلىرىدىمۇ روھ سەۋەبلىك ئىنسان پىسخىك پائالىيەت ۋە ئەقلىي ئىقتىدارغا، بىلىش ئىقتىدارىغا ئىگە بولىدۇ دەپ قارىلىدۇ) ئىسلام پەلسەپىسىگە تەنقىدىي ۋارىسلىق قىلىپ (ئىسلام كالامىزىم ئىدىيىسى، ئەل كىندى، ئەل فارابىلارنىڭ قاراشلىرى كۆزدە تۇتۇلىدۇ)، ئوتتۇرا ئاسىيا خەلقلەرنىڭ قەدىمكى ئانىمىز چۈشەنچىلىرىنى پەلسەپىۋى نەزەرىيىۋىيلىككە كۆتۈرۈپ شەرھلەپ، ئۆزىنىڭ روھىيەت پەلسەپىسىنى شەكىللەندۈرگەن دەپ قاراشقا بولىدۇ.

ئۇ روھ ئۇقۇمىنى تەبىئەتتىن ھالقىغان سىرلىق كۈچ ئەمەس، بەلكى بىر خىل ئىچكى ئىقتىدار كۈچى سۈپىتىدە جانلىقلاردىكى فىزىئولو-

گىيىلىك ئىقتىدارغىمۇ، ئىنسانلاردا بولسا بۇنىڭدىن سىرت، پۈتكۈل ھال ياتلىق يۈرۈشۈشىدىكى ئىنساننىڭ مېڭە، يۇلۇن، نېرۋا ۋە باشقا مۇھىم ئەزا-لىرىغا تارالغان بىر خىل فىزىئولوگىيىلىك ئىقتىدارغىمۇ، ئانالىزاتورلۇق ئىقتىدارغىمۇ، ئەقىل ئالاھىدىلىكىگىمۇ ئىگە سىكىناللىق قۇۋۋەت دەپ قارىدى. روھ سەۋەبلىك ئىنساندا فىزىئولوگىيىلىك يۈرۈشۈش شەكىللەندىگەندىن سىرت، مۇھىمى ئەقىل ئىقتىدارى، بىلىش ئىقتىدارى، ئەخلاق نورمىلىرى (مىزان)، ئېستېتىك ئاڭ شەكىللەنەتتى(11).

يۈسۈپ خاس ھاجىپ ئۆزىنىڭ «قۇتادغۇ بىلىك» ناملىق ئەسىرىدە روھ چۈشەنچىسىنى فارابى، ئىبنى سىنا قاراشلىرىدىن ئۆزگىچە شەرھلىدى. ئۇنىڭچە، «جان» دىن ئىبارەت روھىي مەۋجۇتلۇق ئىنسانغا خاس ئىدى. ئۇنىڭچە، ئىنسان جان ۋە تەندىن تۈزۈلگەن، جاننى ئىنسانغا خۇدا ئاتا قىلغان بولۇپ، ئۇنى يەنە خۇدا ئالىدۇ (12). جان تەندىن ئايرىلغاندىن كېيىن قايتىپ كەلمەيدۇ. لېكىن، ئۇ ئۆلمەيدۇ (يوقالمايدۇ)، تەندىن ئايرىلىپ ئاسمانغا يول ئالىدۇ، مەڭگۈ ساقلىنىپ قالىدىغان نەرسە ئىنساننىڭ بۇ دۇنيادىكى قىممىتىدىن ئىبارەت (13). ئالىم يەنە ئىپتىدائىي ئانىمىزم ۋە ئىسلام كالامىزىمنى يانداپ، روھلارنى «ياخشى روھ»، «يامان روھ» دەپ ئىككىگە ئايرىيدۇ. ياخشى روھلار ئىلاھىي روھ بىلەن ئېگىزدە تۇرىدۇ، يامان روھلار ئىلاھىي روھلار بىلەن بىرلەشمەي تۆۋەنگە چۈشۈشىمۇ مۇمكىن، يامان روھلار تۆۋەنگە (يەر يۈزىگە) چۈشسە جاھاننى پالاكەت باسىدۇ (14)، دەپ قارايدۇ.

يۈسۈپ خاس ھاجىپ پەلسەپىۋى قاراشلىرىدىكى روھ چۈشەنچىسى گەرچە كائىناتتىكى «ھەممە نەرسىدە جان (روھ) بولىدۇ» دېگەن ئاند-مىزىملىق قاراشلاردىن ھالقىپ، روھنى پەقەت «ئىنسان تېنىدىكى غەيرىي مەۋجۇتلۇق، داۋاملىق ساقلىنىدىغان نەرسە» دەپ قارىغان بولسىمۇ، ئىسلام ئەقىدىلىرى، كالامىزىمنىڭ ھۆكۈمران قاراشلىرىدىن ھالقىپ كېتەلمىگەن. شۇنداقسىمۇ ئىپتىدائىي ئانىمىزمنىڭ پەلسەپىۋى تۈسكە تەرەققىي قىلىشى، فارابى، ئىبنى سىنا قاراشلىرىدىن بەلگىلىك پەرقلەنىدىغان

ئۆزگىچە قاراشلار بولۇپ ھېسابلىنىدۇ.

ئاندىنمۇ قاراشلىرىنىڭ شەكىللىنىشى ئىنسان ئۆز سۈبېكتىنى چىقىش قىلىپ (چۈش كۆرۈش، خىيال سۈرۈش، تىنىش قاتارلىق پىسخىك پائالىيەتلىرى ئاساسىدا) تەبىئەت ھادىسىلىرى ۋە كۈچلىرىگە سىرلىق كۈچ بېرىپ، ئوبېيكتنى سۈبېكت بىلەن تەڭ، تەڭداش دەپ قاراشتەك «كۈل-لېكتىپ تەسەۋۋۇر» تەپەككۇر شەكلىنى ئىپادىلىگەن بولسىمۇ، مۇھىمى ئۆز سۈبېكتىپ خاھىشى ۋە ئوبېيكتىپ ئېھتىياجىنى چىقىش قىلىپ، پۈتكۈل كائناتقا روھ ئوقۇمىنى «سىڭدۈرۈش» ئارقىلىق ئۆز مەنىۋىيەت دۇنياسىدا سىرتقى ئوبېكتنىڭ قورقۇنچلۇق پايدىسىز ھالىتىنى ئۆز «ئارزۇ» چۈشەنچىلىرى بويىچە ئىزاھلاشنى بەلگە قىلغان مەنىۋىيەتتىكى ئەڭ دەسلەپكى ئىپتىدائىي «سۈبېكتلىق ئاڭ» (主体意识) نىڭ مۇقەددىمىسى بولۇپ ھېسابلىنىدۇ. مەلۇم مەنىدىن، ئىنسان مېڭىسىنىڭ فىزىئولوگىيىلىك فۇنكسىيىسى ۋە پىسخىك ھەرىكىتى (سېزىش، تەسەۋۋۇر، تەپەككۇر) نىڭ مۇستەقىل پائالىيىتىنى تۇنجى قەدەمدە مۇئەييەنلەشتۈرۈش بولۇپ ھېسابلىنىدۇ.

ئۇ يەنە بارلىق دىنىي قاراشلاردىكى روھ، ئىلاھ چۈشەنچىسى، دىنىي پەلسەپەدىكى مۇھىم كاتېگورىيە بىرىنچى مەۋجۇتلۇق (فارابى، ئىبن سىنا پەلسەپىلىرىدە ئالانى كۆرسىتىدۇ) نىڭ ئۈنۈملۈككىيىسى (تۈپ زات)، شۇنداقلا تەن - روھ، ئىلاھ - مەۋجۇدىيەت، ئەقىل - ئېتىقاد قاتارلىق ئۇ-قۇملارنىڭ مەنبەسى بولۇپ قالدى. دىنشۇناسلىق، ئىنسانشۇناسلىق، پىسخولوگىيە ۋە روھىي ئانالىز پەنلىرىنى مۇھىم يىپ ئۇچى بىلەن تەمىنلىدى، شۇنداقلا بۇ پەنلەرنىڭمۇ مۇھىم مۇھاكىمە تېمىسىغا ئايلاندى.

ئوتتۇرا ئاسىيا خەلقلىرىنىڭ (جۈملىدىن ئۇيغۇرلارنىڭ) قەدىمكى ئا-ندىمىز قاراشلىرى فارابى، ئىبن سىنا، يۈسۈپ خاس ھاجىپ قاتارلىق ئالىم، پەيلاسوفلار تەرىپىدىن قايتىدىن تەتقىق قىلىنىپ پەلسەپىۋى تېمىلار، كا-تېگورىيىلەر بويىچە شەرھلەندى، ئۇلارنىڭ ئىنسان مەنىۋىيىتى، فىزىئو-لوگىيىسى، پىسخىكىسى، ئىلاھىيەت چۈشەنچىلىرىنى ئىزاھلاشتىكى مۇ-

ھىم قاراشلىرى «روھ»، «روھىيەت» كاتېگورىيىسىنى چىقىش قىلىش ئاساسىدا يۈرۈشۈپ، ئۇلۇغ ئەمگەكلەر رويلىقا چىقتى. شۇنداقلا ھازىرغىچە روھىيەت، ئىجتىمائىي تۇرمۇش، پەلسەپە، ئۆرپ - ئادەت، بەدىئىي ئىجاد دىيەت ساھەلىرىدە ئەنە شۇ «روھ»، «روھىيەت»، «مەنىۋىيەت» تېمىسى داۋاملىشىپ كەلدى ۋە بۇ ساھەلەرنىڭ ئىنچىكە قاتلاملىرىغىچە سىڭىپ كەتتى ھەمدە كىشىلەرنىڭ يوشۇرۇن ئاڭ قاتلىمىغا سىڭىپ كەتكەن مەڭگۈلۈك تېما بولۇپ قالدى.

روھ ئەمەلىيەتتە تەبىئەت، ئىنساندىن ھالقىغان مەۋجۇتلۇق بولماس-تىن، بەلكى ئۇنىڭ مەۋجۇتلۇق ھالىتى ئىنسانلارنىڭ پىسخىك پائالىيىتى ھېس، تەسەۋۋۇر، ئىدراك، تەپەككۇر پائالىيەتلىرى ۋە ئۇنىڭ مەزمۇنى بولغان ئاڭنىڭ ھەرخىل ھەرىكەتچان ھالىتى ئىدى. يەنى، ئۇنىڭ مەۋجۇتلۇق ھالىتى ئىنسان مېڭە كىلىپتىكىلىرى (ھۈجەيرىلىرى) نىڭ فۇنكسىيىلىك خىزمىتى جەريانى ئىدى. ئۇنىڭ ھەرىكەت ھالىتى ۋە مەزمۇنى مېڭىنىڭ فۇنكسىيىلىك ھالىتى، ئەقىلنىڭ ھەرىكەت ھالىتى ھەم ئۇلارنىڭ رولى سەۋەبلىك سېزىم، ئۇچۇرلارنىڭ قوبۇل قىلىنىش، تارقىلىش، توپلىنىش جەريانى ياكى تەپەككۇر جەريانى ئىدى. بۇ خىل جەريان ھالەتلەر مەۋقە-سىدىن ئېرىشلىگەن ئىنسان روھىيەت دۇنياسىنىڭ بارلىق ئىندىيىۋى مەزمۇنلىرى ئۇنىڭ مەزمۇنىنى تەشكىل قىلغانىدى.

ئىزاھلار:

- (1) «قۇرئان كەرىم»، «سۈرە ھىجر»، 26 - ، 29 - ئايەتلەر، مىللەتلەر نەشرىياتى، 1986 - يىل، ئۇيغۇرچە نەشرى، 264 - بەت .
- (2) «قۇرئان كەرىم»، «سۈرە بەقەرە»، 28 - ئايەت، 6 - بەت.
- (3) «قۇرئان كەرىم»، «سۈرە يۈسۈپ»، 53 - ئايەت، 342 - بەت.
- (4) ئەل فارابى: «شەھەر سىياسىتى ھەققىدە كىتاب»، 5 - بەت؛ چىن جۇڭياۋ: «ئەرەب پەلسەپىسى»، شاڭخەي چەت ئەل تىللىرى ئاكادېمىيىسى نەشرىياتى، 1995 - يىل خەنزۇچە نەشرى، 224 - بەت.
- (5) ئەل فارابى: «يەككە ماھىيەتلىك مەۋجۇتلۇق توغرىسىدا»، 7 - بەت؛ چىن جۇڭياۋ: «ئەرەب پەلسەپىسى» گە ئېلىنغان نەقىل، 224 - بەت.

- (6) ئىل فارابى: «پەزىلەتلىك شەھەر ئاھالىسى توغرىسىدا»، 30 - باب، «روھلار - نىڭ بىر - بىرى بىلەن بىرلىشىشى توغرىسىدا» ناملىق بابىغا قارالسۇن، 1990 - يىل ئىستانبۇل، تۈركچە نەشرى.
- (7) ئىل فارابى: «مەسىلىلىرىنىڭ مەنبەلىرى»، 20 - ، 21 - بەتلەر؛ چىن جۇڭياۋ: «ئەرەب پەلسەپىسى»، 225 - بەت.
- (8) شا زۇڭفېڭ: «ئىسلام پەلسەپىسى»، 48 - بەت، جۇڭگو ئىجتىمائىي پەنلەر نەشرىياتى، 1995 - يىل خەنزۇچە نەشرى.
- (9) ئىبن سىنا: «روھىيەت توغرىسىدا»، 8 - بەت، سودا نەشرىياتى، بېيجىڭ، 1995 - يىل خەنزۇچە نەشرى.
- (10) ئىبن سىنا: «روھىيەت توغرىسىدا»، 228 - بەت.
- (11) ئابلىمىت ئۆمەر: «ئىبن سىنانىڭ روھىيەت پەلسەپىسى توغرىسىدا» ناملىق ماقالىسىدە بۇ ھەقتە تەپسىلىي توختالغان، «شىنجاڭ ئۇنىۋېرسىتېتى ئىلمىي ژۇرنىلى»، ئۇيغۇرچە 1999 - يىللىق 3 - سان.
- (12) يۈسۈپ خاس ھاجىپ: «قۇتادغۇبىلىك»، 349 - بەت، 1518 - ، 1520 - بېيتلارغا قارالسۇن، مىللەتلەر نەشرىياتى، 1984 - يىل ئۇيغۇرچە نەشرى.
- (13)، (14) يۈسۈپ خاس ھاجىپ: «قۇتادغۇبىلىك»، 1522 - ، 1525 - ، 1526 - بېيتلارغا قارالسۇن.



II باب ئىپتىدائىي چوقۇنۇش

ئىنسانلار جەمئىيىتىنىڭ تەدرىجىي تەرەققىياتى ئۆزلۈكسىز ھالدىكى ماددىي ئىشلەپچىقىرىش ۋە تەپەككۇرنىڭ تەرەققىياتى سەۋەبىدىن ئىشقا ئاشتى. نەچچە مىڭ يىل داۋاملاشقان تەبىئەت جىسىملىرى، ھادىسىلىرى ۋە كۈچلىرىدىن قورقۇش، ئۇلارغا يېلىنىش، قول قوۋۇشتۇرۇش، شۇنداقلا تەبىئەت بىلەن ئۆزلۈكسىز كۈرەش قىلىش، ئەجدادلىرىمىزنىڭ ئىپتىدائىي ئېڭىدا بۇ خىل ئوبيېكتلارغا قارىتا ئۆزلىرىنىڭ ساددا «كوللېك-تىپ تەسەۋۋۇر» تەپەككۇرى دائىرىسىدە قىياس، تەسەۋۋۇرلىرى ئارقىلىق جاۋاب بېرىش ھەم مۇشۇ خىل ھالەتتىن قىسمەن قۇتۇلۇشقا ئېلىپ بار-دى.

بۇ خىل تۆۋەن دەرىجىدىن يۇقىرى دەرىجىگە تەرەققىي قىلىشقا يۈزلەنگەن تەپەككۇر ھالىتى مۇقەررەر رەۋىشتە تەبىئەتنىڭ سىرلىرى، ئالەم قاراشلىرى ۋە ئۆزلىرىنىڭ كېلىپ چىقىشى توغرىسىدىكى ساددا چۈشەنچىلىرى ئەپسانىلەر سۈپىتىدە مەيدانغا چىقتى. بۇ خىل چوقۇنۇش - ئىزاھلاش خاراكتېرىدىكى ئادەت - تەپەككۇر بىرلىكى ئەجدادلىرىمىزنىڭ ئىپتىدائىي ئېڭىدا تەبىئەتكە چوقۇنۇش، توتېمغا چوقۇنۇش، ئەجدادلارغا ياكى قەھرىمانلارغا چوقۇنۇش ۋە تەڭرىلەرگە چوقۇنۇش قاتارلىق شەكىللەردە ئەكس ئەتتى. بۇ خىل چۈشەنچىلەر ئۆز نۆۋىتىدە يەنە ئىن-

سان بىلىشىنىڭ سەزگۈلۈك بىۋاسىتە كۆزىتىشتىن ئەقىل ئارقىلىق قە-
ياس چۈشەنچىلىرىنى چوڭقۇرلاشتۇرۇشقا يۈزلەنگەنلىكىدە كۆرۈلىدۇ.

1 § تەبىئەتكە چوقۇنۇش

روىيەتتىكى، ئىنسان تەبىئەت قوينىدا ئاپىرىدە بولدى. شۇ سەۋەبتىنمۇ
ئۇنىڭ تەبىئەتتىن مۇستەسنا ھايات كەچۈرۈشى ئەسلا مۇمكىن ئەمەس
ئىدى. ئۇلار ئۈچۈن «يەر ئانا، ئاسمان ئاتا» بولۇپ، تۇپراق، سۇ، ئىس-
سىقلىق، يورۇقلۇق ھاياتلىق ھامىيىسى ئىدى. ئەڭ ئىپتىدائىي مەزگىل-
لەردىكى بۇ خىل بېقىنىش مۇناسىۋىتى مەلۇم ھېسسىي باغلىنىش ئا-
ساسىدا نەچچە مىڭلىغان يىللار مابەينىدە ئىنسان - تەبىئەت ئوتتۇر-
سىدا كۈچلۈك مەنپەئەتدارلىق مۇناسىۋىتىنى شەكىللەندۈرگەن. ئۇلار-
نىڭ چۈشەنچىلىرىدە ئۆزلىرىگە بىۋاسىتە مۇناسىۋەتلىك، مەنپەئەتلىك
بولغان تەبىئەت جىسىملىرى، ھادىسىلىرى، كۈچلىرى شۇنچىلىك قە-
دىرلىك، ئەتىۋارلىق سانالغان؛ پايدىسىز بولغانلىرى قورقۇنچىلۇق، يات
بولۇپ تۇيۇلغان. ئۇلارنىڭ نەزىرىدە ئۆزلىرى ئۈچۈن ئەڭ ئەھمىيەتلىك
بولغان تەبىئەت جىسىملىرى، كۈچلىرىگە ھېرىس قىلىش ۋە ئۇلارنى
ھۆرمەتلەش؛ پايدىسىز بولغان چاقماق، بوران قاتارلىق تەبىئىي ئاپەتلەر-
دىن قورقۇش، ئۇنىڭدىن ئامال قىلىپ ساقلىنىش ئىستىكى پەيدىنپەي
شەكىللەنگەن. ئۇدا داۋاملاشقان بۇ خىل كەيپىيات ئۇلارنىڭ ئېڭىدا
بەلگىلىك پىسخىك خاراكتېرنى شەكىللەندۈرۈپ، چوقۇنۇش ئارقىلىق
خەتەردىن قۇتۇلۇش، مەدەت تىلەش ئارقىلىق شەپقەتكە ئېرىشىش ئىس-
تىكى بىرلىشىپ، ئىپتىدائىي چوقۇنۇش پائالىيىتى ۋە ئېڭىنىڭ تەپەك-
كۈر ئاساسىنى تۈزگەن. بۇ خىل چوقۇنۇش ئاساسىدا ئىپتىدائىي قىممەت
قارىشى ئېڭى، مىللىي پىسخىكا، ئېستېتىك سېزىملەرمۇ بارا - بارا شە-
كىللەنگەن.

ئەجدادلىرىمىز ياشاپ ئۆتكەن جايلارنى سۈرۈشتۈرگەندە، ئۇلار قە-
دىمكى ئۇرخۇن، يىنسەي ۋادىلىرى، تارىم، ئىلى دەريا بويلىرىدىكى كەڭ

يايلاق، ئورمانلىقلاردا، بوستانلىقلاردا ۋە ئويمانلىقلاردا تىرىكچىلىك قىلغان. ئېگىز قارلىق تاغلار، دەريا - كۆللەر، بىپايان يېشىل ئوتلاق، قوڭۇر تۇپراق ۋە سۈزۈك سۇ مەنبەلىرى ئۇلارنى ۋە مال - چارۋىلىرىنى ئىچىملىك سۇ، ئوزۇق - تۈلۈك ۋە ئوت - چۆپلەر بىلەن تەمىنلەيتتى. كۆك ئاسمان قار - يامغۇرلىرى بىلەن ھاياتلىق مەنبەسىگە ئىگە قىلاتتى. مۇئەللەقتە پارلاپ تۇرغان نۇرلۇق قۇياش يۈتكۈل كائىناتقا ھارارەت ئاتا قىلاتتى، شۇڭا، ئۇلار قۇياشنى ھاياتلىق مەنبەسى دەپ قارىغان. ئاي قا - راڭغۇ تۈنىنى يورۇتۇپ ئۆزىنىڭ ھەرخىل تۈستىكى شەكلى بىلەن ئەج - دادلارنى توختىماي ئايلىنىپ تۇرىدىغان، كۈن - تۈن تەرتىپىنى شەكىللەندۈرىدىغان چۈشەنچىگە ئېلىپ بارغان. پارلاپ تۇرغان يۇلتۇزلار دۇنياسى ئۇلارنىڭ سەزگۈرلىرىنى غىدىقلاپ، ئۇلاردا مۇقەددەسلىك تۈپ - غۇسى پەيدا قىلىپ، ئۇلارغا مۇنەججىملىك (ئاسترولوگىيە) بىلىملىرىنى بەرگەن. دەۋرلىك ئايلىنىپ ھەرىكەتلىنىپ تۇرغان قۇياش، ئاي، يۇلتۇز - لارنىڭ ھەرىكىتىدىن ئۇلار ياخشىلىق - يامانلىق، تەبىئىي ئاپەتلەرنىڭ بېشارىتىنى «ئىگىلەپ» شۇ ئاساستا ئۆزلىرىنىڭ كالىندارچىلىق بىلىملىرىنى ۋۇجۇدقا كەلتۈرگەن. «ئاسترونومىيە چارۋىچى مىللەتلەر ۋە دېھقانچىلىق مىللەتلىرى ئۈچۈن پەسىللەر ۋە مەۋسۈمنى بەلگىلەشتىكى ئېھتىياج بولۇپ قالغان» (1).

بۇ خىل مەنپەئەتدارلىق ئاساسىدىكى تەبىئەتكە چوقۇنۇش ھادىسىسى ئىپتىدائىي كىشىلەرنىڭ تەبىئەتكە بولغان ئوبىيېكتىپ ئېھتىياجى ئاساسىدا ئىپتىدائىي تەپەككۇر ۋە ھېسسىي سېزىملىرىنى ئىپادىلىشى بولۇپ ھېسابلىنىدۇ. ئەمما، بۇ ھەقتە ئالىملارنىڭ قارىشى بىردەك ئەمەس. تەيلىور ئۆزىنىڭ «ئانىمىزم» قاراشلىرىنى چىقىش قىلىپ ئىپتىدائىي ئىنسانلار كائىناتنى روھلارغا تولغان دۇنيا دەپ قارىغانلىقىنى، تەبىئەت بۇ خىل روھلار ئاساسىدا ئىپتىدائىي ئىنسانلارنىڭ ئاساسلىق چوقۇنۇش ئوبىيېكتى بولۇپ قالغان، دەپ قارىغان. لېكىن، لېۋى بروھىل قاتارلىق ئالىملار بۇ خىل قاراشلارنى رەت قىلىپ، روھلارنى ئاساس قىلىپ

تەبىئەتكە چوقۇنۇش خېلى كېيىنكى ئىش. ئەڭ دەسلەپكى چوقۇنۇش تەبىئەت دۇنياسىدىكى جىسىم، ھادىسىلەر، كۈچلەرنىڭ شەپقىتىگە سۆيۈنۈش، شۇنداقلا تەبىئەتنى ئۆزلىرى بىلەن ئوخشاش قاراشتەك «كۈل-لېكتىپ تەسەۋۋۇر» ئاساسىدىكى تەپەككۇرنىڭ مەھسۇلى، دەپ قارىدى. ماكىس موللىر ۋە فېيىر باخ تەبىئەت كۈچلىرىنى ئادەملەشتۈرۈش ۋە ئىلاھلاشتۇرۇش ئاساسىدا تەبىئەتكە چوقۇنۇش كېلىپ چىققان، دەپ قارايدۇ. بىزنىڭچىمۇ ئانىمىزلىق قاراشلار خېلى كېيىنكى مەزگىللەرگە مەنسۇپ بولۇپ، ئۇنىڭدا ئىنسان روھىيىتىدىكى خىيال، چۈشتە كۆرۈلىدىغان شەيئىلەر سۈرەتلىرى بارلىق جانلىق ۋە جانسىز تەبىئەتكە تەبىئىيلىنىش ئاساسىدا ئىنساننىڭ ئۇنى ھاياتلىق - ئۆلۈم ھادىسىلىرىگە باغلىشى سەۋەبلىك كېلىپ چىققان. شۇنداقلا بۇ خىل جەريان بىر قەدەر ئابىستراكت تەپەككۇرنى (تەسەۋۋۇرنى) ئاساس قىلغانلىقتىن ئەڭ دەسلەپكى ئىنسانلار ئېڭىغا تازا ماس كەلمەيدۇ. چۈنكى، ئىپتىدائىي ئىنسانلاردا بىر خىل كونكرېت، ھېسسىي سېزىم ئاساسىدىكى بىۋاسىتە كۆزىتىش ئاساسلىق تەپەككۇر شەكلى ئىدى. روھلارنى بارلىق نەرسىلەرگە باغلاشتىن ئىبارەت باغلانما تەسەۋۋۇر بىر قەدەر يۇقىرى ئاڭنى تەلپ قىلىدىغان تەپەككۇر شەكلى بولۇپ، بىز يۇقىرىقى ئاساسلارنى چىقىش قىلىپ، شۇنداقلا ئەجدادلىرىمىزنىڭ تەبىئەتكە چوقۇنۇش ھادىسىسىنى ئاساس قىلىپ، ئەجدادلىرىمىزدا ئەڭ دەسلەپكى ئىپتىدائىي چوقۇنۇش، تەبىئەت جىسىملىرى، ھادىسىلىرى ۋە كۈچلىرىگە ماددىي ئوبيېكت قاتارىدا چوقۇنۇش ئىدى، دەپ قارايمىز.

ئەجدادلىرىمىزنىڭ تەبىئەتكە چوقۇنۇش ھادىسىسىدە چوقۇنۇش ئوبيېكتلىرى ئۇلارنىڭ ياشاش مۇھىتى ئاساسىدا ئۆزىنىڭ مەنپەئەتنى چىقىش قىلىنىپ تاللانغان، بۇ ئوبيېكتلار ئۇلارنىڭ مال - چارۋىلىرى ئۈچۈن ئەلۋەك سۇلۇق دەريا - كۆللەر، ئوت - چۆپلۈك يايلاقلار ھەمدە تەبىئىي پاناھلىق ئىستېھكاملار، ئورمانلىق، تۆپىلىك ۋە تاغلار، مۇقەددەس بىلىنگەن ئاسمان جىسىملىرى ئىدى. بۇ خىل ئوبيېكتلار ئەڭ

دەسلەپتە ماددىي تۈستە ھۆرمەتلەنسە، كېيىنكى بىر مەزگىللەردە ئاندىن-
جىزىملىق چۈشەنچىلەرنىڭ تۈرتكىسىدە ئىلاھىي كۈچ سۈپىتىدە چوقۇ-
نۇشقا يۆتكەلدى. «كوللېكتىپ تەسەۋۋۇر» تەپەككۈرى ئۇلارنى ئايرىلغۇ-
سىز دەرىجىدە باغلىغانىدى.

تەبىئەتكە چوقۇنۇش ماھىيەتتە تەبىئەتنىڭ كۈچ - قۇدرىتىگە چو-
قۇنۇش ئىدى، قەدىمكى ئۇيغۇرلارنىڭ تەبىئەتكە چوقۇنۇش ھادىسىسى-
نى: (1) ئاسمان جىسىملىرى ۋە ھادىسىلىرىگە چوقۇنۇش؛ (2) يەر - سۇغا،
مۇھىم جۇغراپىيىۋى ئورۇنلارغا چوقۇنۇش؛ (3) مۇئەييەن كونكرېت ئوب-
يېكتقا چوقۇنۇش قاتارلىق تەركىبلەرگە بۆلۈشكە بولىدۇ. لېكىن، بۇ خىل
چوقۇنۇش شەكىللىرى ئاسمان جىسىملىرىغا چوقۇنۇش ئاساسىدا، ئۆزئارا
بىر - بىرىگە كىرىشىپ كەتكەن ھالدا بىرگە مەۋجۇت بولغان.

ھونلار، كۆك تۈركلەر، تۇرا - قاڭقىللار، ئۇيغۇرلار تارىخىدا ئاسمان
جىسىملىرىغا چوقۇنۇش ھادىسىسى ئومۇميۈزلۈك ئەھۋال بولۇپ، بۇنىڭغا
ئائىت يازما ۋە ئارخېئولوگىيىلىك مەنبەلەر ئىنتايىن كۆپ.

تۆۋەندە بىز مەملىكىتىمىزنىڭ قەدىمكى تارىخىي ئەسەرلىرىدىكى
بۇ ھەقتىكى رەسمىي يازما مەنبەلەردىن يۇقىرىقى قاراشلىرىمىزنى
دەلىللەيمىز.

ئاتاقلىق تارىخچى سىماچىيەن، مىلادىيىدىن ئىلگىرىكى 3 - ئەسىردىلا
ھونلارنىڭ تىلىدا «تەڭرى» سۆزىنىڭ مەۋجۇتلۇقىنى تىلغا ئالىدۇ. ئۇ
مۇنداق يازىدۇ: «تەڭرىقۇت ھەر كۈنى قارارگاھىدىن چىقىپ، كۈنگە قاراپ
تەزىم قىلاتتى، ئاخشىمى ئايغا قاراپ تەزىم قىلاتتى» (2). «ھونلار يۇلتۇز ۋە
ئايغا قاراپ پائالىيەت ئېلىپ باراتتى. ئاي تولغاندا جەڭگە چىقاتتى، ئاي
كۆتمەك ۋاقىتتا جەڭدىن قايتاتتى» (3). «خەننامە» دە: «تەڭرىقۇت لەۋنىت
ئۇرۇقىدىن بولۇپ، ئېلى ئۇنى تەڭرىقۇت دەيتتى، ھونلار (ئاسمان) نى
'تەڭرى'، ئوغلىنى 'قۇت' دەپ ئاتايتتى. تەڭرىقۇت، 'بۈيۈك تەڭرى' مە-
نىسىدە بولۇپ، ئۇ كۆكتەك بۈيۈك، ئۇلۇغ دېگەنلىك ئىدى» (4) دەپ خا-
تىرىلەنسە، «جۇ نامە . تۈركلەر تەزكىرىسى» دە: «تۈركلەر كۆك تەڭرىگە

سىغىنىدۇ، چېدىر ئىشىكىنى كۈن تەرەپكە ئاچىدۇ؛ «شىمالىي سۇلالىلەر تارىخى . تۈركلەر، تېللار تەزكىرىسى» دە: «قاغان دائىم ئۆتۈكەن تېغىدا تۇرىدۇ، قارارگاھىنىڭ ئىشىكى شەرققە قارايدۇ. بۇمۇ قۇياشنىڭ شەرقتىن كۆتۈرۈلىدىغانلىقىغا چوقۇنۇشتىن بولسا كېرەك» (5)؛ «شىمالىي سۇلالىلەر تارىخى . جۇرجانلار، قاڭقىللار تەزكىرىسى» دە: «پادىشاھ ۋىنچىڭدى زا- مانىدا قاڭقىللارنىڭ بەش قوۋىمى يىغىلىپ تەڭرىگە ئاتاپ نەزىر - چىراغ قىلدى» (6) دېگەن خاتىرىلەر ئۇچرايدۇ.

دېمەك، ئۇلارنىڭ نەزىرىدىكى «تەڭرى» ئىبارىسى ئەڭ دەسلەپكى مەزگىللەردىكى قۇياش، ئاي، يۇلتۇز قاتارلىقلاردىن تەشكىل تاپقان ئاسمان جىسىملىرىنى (تەبىئەت ئوبيېكتىنى) كۆرسىتىشتىن يەنە روھىي مەۋ- جۇدىيەت ياكى ئىلاھ مەنىسىگىمۇ ئىگە بولغان. ئۇلار ئۆزلىرىنىڭ مەۋ- جۇتلۇقى ۋە پائالىيەتلىرىدە غەلبە قازىنىش ياكى قازىنالماسلىقىنى ئەنە شۇ ئاسمان جىسىملىرى بىلەن باغلاپ قارىغان. قۇياش، ئاي، يۇلتۇزلارغا چو- قۇنۇش ماھىيەتتە «كۆك تەڭرى» ئىلاھىغا چوقۇنۇش بولۇپ، بۇ دەۋرلەر- دىكى «كۆك تەڭرى» گە چوقۇنۇش ئاللىقاچان مۇئەييەن دىنىي تۈسكە كىرگەن.

تۈركىي خەلقلەر يازما مەنبەلىرىنىڭ ئەڭ قەدىمكىسى ھېسابلانغان ئۇرخۇن مەڭگۈ تاشلىرى، يېنسەي مەڭگۈ تاشلىرىمۇ يۇقىرىقى قاراشلارغا ئاساس يارىتىپ بېرىدۇ. ئەمدى بىز ئاشۇ مەنبەلەرگە قاراپ ئۆتەيلى:

«كۆلتېگىن مەڭگۈ تېشى» دا: «زامان، تەڭرى ياشايدۇ، ئادەم بالىسى ئۆلۈش ئۈچۈن تۈرەلگەن» (7)؛ «بىلگە خاقان مەڭگۈ تېشى» دا: «تەڭرى مەدەت بەرگەنلىكى ئۈچۈن، مەن تىرىشقانلىقىم ئۈچۈن، تۈرك خەلقى غە- لىبە قازاندى» (8)؛ «تۇنيۇقۇق مەڭگۈ تېشى» دا: «تەڭرى، ئوماي، مۇقەد- دەس يەر - سۇ بىزگە مەدەت بېرىدۇ، بىز نېمىشقا تېزىپ كېتىمىز» (9)، «تەڭرى ساقلىغانلىقى ئۈچۈن ئۇلارنىڭ كۆپلۈكىدىن قورقۇپ كەتمىدۇق» (10)؛ «كۆلتېگىن مەڭگۈ تېشى» دا يەنە: «ئۈستىمىزدىكى تۈرك تەڭرىسى، تۆۋەندىكى مۇقەددەس يەر - سۇ مۇنداق دەپتۇ: تۈرك خەلقى يوقالمىسۇن،

ئۇلار خەلق بولسۇن. شۇنىڭ بىلەن ئاتام ئىلتەرىش خاقانى، ئانام ئېل بىلگە خانۇن (خاننىش) نى تەڭرى تۆپىسىدىن تۇتۇپ ئېگىز كۆتۈرۈپ تۇ» (11)؛ «بايانچۇر مەڭگۈ تېشى» دا: «قۇل - دېدەكلىرىمنى تەڭرى ۋە زېمىن ساقلىدى» (12)؛ «تېرخېن مەڭگۈ تېشى» دا: «يۇقىرىدا كۆك تەڭرىنىڭ بۇيرۇشى، تۆۋەندە قوڭۇر يەرنىڭ بېقىشى بىلەن ئېلىمنى قۇر - دۇم» (13)، «ئاتامنى يۇقىرىدا كۆك تەڭرى، تۆۋەندە قوڭۇر يەر، يەنە ... مېنى بەلكىلىدى. مەن 28 يېشىمدا يىلان يىلىدا تۈرك ئېلىنى پاراكەندە قىلدىم» (14) دېگەن خاتىرىلەر ئۇچرايدۇ.

يۇقىرىقىلاردىن تۈرك، ئۇيغۇر خانلىقىغا تەۋە يازمىلاردا تۈرك، ئۇيغۇرلارنىڭ «تەڭرى»، «ئوماي»، «يەر - سۇ» دىن ئىبارەت ئۈچ ئىلاھىي، روھىي كۈچتىن مەدەت تىلەش، ئۇلارنى ئۆزىگە ھامىي قىلىش ۋە ئۆزلىرىنىڭ بارلىق ھاياتلىق پائالىيىتىنى ئۇلارنىڭ مەدەت - ھىمىتىدىن، قوغدىشىدىن دەپ قاراش تەك مەنىۋى ئېتىقادنىڭ مەۋجۇت ئىكەنلىكىنى مۇئەييەنلەشتۈرۈشكە بولىدۇ. «تەڭرى» ئىبارىسى «ئوماي»، «يەر - سۇ» - لار بىلەن قوشۇلۇپ كەلگەندىمۇ، يۈكسەك بارلىق — ئىلاھىي مەدەتكار سۈپىتىدە كۆرۈلىدۇ، ئورنى كېيىنكى ئىككىسىدىن يۇقىرى تۇرىدۇ.

«كۆلتېگىن مەڭگۈ تېشى» دا يەنە: «مەنكى تەڭرىدەك تەڭرىدىن تۆ - رەلگەن تۈرك بىلگە خاقان بۇ ۋاقىتتا تەختتە ئولتۇردۇم»؛ «بايانچۇر مەڭگۈ تېشى» دا: «تەڭرىدىن تۆرەلگەن ئەل ئېتىمىش بىلگە خاقان...» (15)؛ «تېرخېن مەڭگۈ تېشى» دا: «تەڭرىدىن بولغان ئەل ئەتىمىش بىلگە خاقان (دۆلەت) ئىچىدە تۇرۇشلۇق (بارلىق) قەبىلىلەرنى بويسۇندۇرۇشنى بۇي - رۇدى» (16) دېگەن ئىبارىلەر ئۇچرايدۇ. بۇ ئىبارىلەردىن تۈرك ۋە ئۇيغۇر خانلىرى ئۆزلىرىنى «تەڭرى» دىن ئىبارەت مۇقەددەس بارلىقنىڭ پۇشتى دەپ قارايدىغانلىقىنى، ئۆز ھاكىمىيىتى، سىياسىي مەۋجۇتلۇقىنىمۇ تەڭرى شەپقىتىدىن دەپ قارايدىغانلىقىنى مۇئەييەنلەشتۈرەلەيمىز. بەزىدە تەڭرى ئىبارىسى كۈچلۈك مىللىيەتلىك تۈسىدە «تۈرك تەڭرىسى» شەكىلىدىمۇ كەلگەن. ئۇ يەنە يوقالمايدىغان «مەڭگۈلۈك بارلىق» ئىدى.

دېمەك، «تەڭرى» يەرلىك، مىللىي خاسلىققا ئىگە بىر ياراتقۇچى ئىدۇ. لاھىي كۈچ، شۇنداقلا ئۇلارنىڭ ھەربىي يۈرۈشلەرى، ھاياتىي مەۋجۇتلۇق قىلىش مەدەتكارى، ئىجتىمائىي - سىياسىي ئورنىنىڭ قوغدىغۇچىسى، كاپالەتچىسى ئىدى. مۇقەددەس يەر - سۈيى (مۇقەددەس يەر - سۇ) يەردە بولۇپ، ئۇ بەزىدە تەڭرى بىلەن تەڭ تىلغا ئېلىنغان، بەزىدە تەڭرى ئىبلا رىسىلا كەلگەن. ئۇنىڭ ئورنى كۆك تەڭرى، ئومايدىن كېيىنلا تۇرغان.

«كۆلتېگىن مەڭگۈ تېشى» دا: «ئانام خاقان دۇنيادىن ئۆتكەندە، ئىنىم كۆلتېگىن يەتتە ياشتا ئىدى. ئومايدەك خانىشنىڭ دۆلىتىدە ئىنىم كۆل تېگىن ئەر بولدى» (17) دېيىلگەن. دېمەك، كۆك تەڭرىدىن كېيىن تۇردى دىغان ئوماي ئاياللار ئوبرازىغا ئىگە بولۇپ، كىچىك بالىلار ھامىيىسى سۇ - پىتىدىمۇ كۆرۈلىدۇ. يەنى، تەڭرى ئاسماندا تۇرىدۇ. ئوماي، مۇقەددەس يەر - سۇ ئىككىنچى ئورۇندىكى تەڭرىلەر بولۇپ، زېمىندا تۇرىدۇ.

دېمەك، بىز تۈرك، ئۇيغۇر خانلىقى دەۋرىدە ئۇلارنىڭ «كۆك تەڭرى»، «ئوماي»، «يەر - سۇ» دىن ئىبارەت ئۈچ ئىلاھىي (روھىي) كۈچتىن مەدەت ئىلەش، ئۇلارنى ئۆزىگە ھامىي قىلىش ۋە ئۆزلىرىنىڭ بارلىق ھاياتلىق پائالىيەتلىرىنى ئۇلارنىڭ مەدەت - ھىممىتىدىن، قوغدىشىدىن دەپ قاراش تەك روھىي ئېتىقادنىڭ مەۋجۇت ئىكەنلىكىنى تولۇق مۇئەييەنلەشتۈرىمىز.

«تۈركىي تىللار دىۋانى» دا تەڭرى سۆزىگە ئىزاھ بېرىش يۈزىسىدىن تۆۋەندىكىدەك مەلۇمات بېرىلگەن: «تەڭرى، ئەزىز ۋە ئۇلۇغ تەڭرى .. شېئىردا مۇنداق كەلگەن: تەڭرىگە تۈن - كۈن تېۋىن، بويۇنتاۋلىق قىلما، ئۇنىڭدىن قورقۇپ ئەيمەن، ئوينىمىغىن... خۇدا ئۇرغۇر كاپىرلار ئاسماننى تەڭرى دەيدۇ. ئۇلار كۆزلىرىگە چوڭ كۆرۈنگەن ھەرقانداق نەرسىنى ئېگىز تاغ، يوغان نەرسىلەرنىمۇ تەڭرى دەيدۇ. شۇڭا، بۇنداق نەرسىلەرگە سەجدە قىلىدۇ...» (18). ئەسەردىكى تەڭرى سۆزىگە بېرىلگەن ئىزاھتىن ئېنىق كۆرۈۋېلىشقا بولىدۇكى، ئىسلام مۇھىتىدا، «تەڭرى» سۆزى مۇقەددەس ياراتقۇچى «ئاللا» مەنىسىدە ئىستېمال قىلىنغان، غەيرىي ئىسلام مۇھىتىدا بولسا تەبىئەت تەڭرىسى دېگەن مەنىنى بەرگەن. يەنى بىر قىسىم خەلقلەر

يەنىلا باشلانغۇچ تەبىئەت تەڭرىسىگە تېۋىنىپ كەلگەن.

ئۇنىڭدىن باشقا، «ئالتۇن يارۇق» تا: «ئانا قارىنىدا ئوماي»؛ «تۈركىي تىللار دىۋانى» دا: «ئومايغا تاپىنسا ئوغۇل تاپار» (19) دېگەن خاتىرىلەرمۇ بار. يۇقىرىقىلاردىن تاكى 11 – ئەسىرلەرگىچە (ھەتتا ئۇنىڭدىن كېيىنكى بىر مەزگىللەرگىچىمۇ) تۈركىي خەلقلەر ئېتىقادىدا تەڭرىدىن ئىبارەت ئۇلۇغ ياراتقۇچىغا مۇقەددەس بىر ئىخلاسلۇق، چوقۇنۇش چۈشەنچىسىنىڭ مەۋجۇتلۇقىنى، ئۇنى ئۆزلىرىنىڭ ياراتقۇچىسى ھەم باشپاناھى دەپ قارايدىغانلىقىنى، ئوماي ۋە يەر – سۇ قاتارلىق مۇقەددەس كۈچلەرنىمۇ ئۇلۇغلايدىغانلىقىنى بىلىۋالىمىز.

ئەجدادلىرىمىز ئاسمان جىسىملىرىدىن سىرت، چاقماق – گۈلدۈرماما قاتارلىق تەبىئەت ھادىسىلىرىگىمۇ چوقۇنغان. «شىمالىي سۇلالىلەر تارىخى. جورجىلار ۋە قاڭقىللار تەزكىرىسى» دە ئۇيغۇرلار تەۋە بولغان قاڭقىللار (تېللار، دىڭلىلار دەپمۇ ئاتالغان) قەبىلە ئىتتىپاقى توغرىسىدا مۇنداق مەلۇماتلار بار: «ئۇلار گۈلدۈرمامىنى ياخشى كۆرىدۇ، ھەر قېتىم گۈلدۈرماما گۈلدۈرلىگەندە قىيقاس – چۇقان كۆتۈرۈلۈپ، ئاسمانغا ئوقيا ئاتىدۇ ۋە بۇ يەرلەرنى تاشلاپ باشقا جايلارغا يۆتكىلىدۇ. ئىككىنچى يىلى كۈزدە ئاتلار سەمرىگەندە، يەنە ئارقا – ئارقىدىن گۈلدۈرماما گۈلدۈرلىگەن جايلارغا كېلىدۇ. بۇ يەرگە قارا قوچقارنى كۆمۈپ ئوت ياقىدۇ، قىلىچلىرىنى قىنىدىن چىقىرىشىدۇ، ئايال پېرىخون پېرە ئوينىدايدۇ» (20). شۇنداق قاراشقا بولىدۇكى، ئۇلار گۈلدۈرماما قاتارلىق تەبىئەت ھادىسىلىرىدىن كۈچلۈك سۆيۈنگەن. گۈلدۈرماما گۈلدۈرلىسە ئۆزلىرىگە بەخت، ئامەت كېلىدۇ، يەنى ئاسماندىن يامغۇر يېغىپ سۇ مەنبەسى كۆپىيىدۇ، بۇ يەرنىڭ ئوت – چۆپلىرى ياخشى ئۆسۈپ مال – چارۋىلىرى ئاۋۇيدۇ، دەپ قارىغان. ھەتتا گۈلدۈرمامىنى كۆك تەڭرى شەپقىتىنىڭ بەلگىسى، گۈلدۈرماما گۈلدۈرلىگەن جايىنى كۆك تەڭرىنىڭ كۆزى چۈشكەن جاي، ئۆزلىرىگە بەخت، ئال – سايىشلىق ئېلىپ كېلىدىغان جاي، تىرىكچىلىك قىلىشنىڭ ئەڭ ياخشى ماكانى دەپ قارىغان. شۇڭا، ئۇلار ئىككىنچى يىلى شۇ يەرگە قايتا كۆچۈپ

كېلىپ ئۇلارغا ئاتاپ نەزىر - چىراغ مۇراسىملىرىنى ئۆتكۈزۈشكەن. سۇ ۋە سۇ مەنبەسى ئۇيغۇرلار ئەجدادلىرىنىڭ نەزىرىدە ئىنتايىن مۇھىم چوقۇنۇش ئوبيېكتى ئىدى. ئۇيغۇرلارنىڭ كېيىنكى ئەۋلادلىرى ئالدىدىدا، ئۇلارنىڭ ئەجدادلىرىنىڭ ئەسلىدە ئىككى تۈركۈمگە بۆلۈنگەنلىكى، بىر تۈركۈمنىڭ ئون دەريا ئاقىدىغان جايغا ئولتۇراقلاشقانلىقى ئۈچۈن «ئون ئۇيغۇر» دەپ ئاتالغانلىقى؛ يەنە بىر تۈركۈمنىڭ توققۇز دەريا ئاقىدىغان جايغا ئولتۇراقلاشقانلىقى ئۈچۈن «توققۇز ئوغۇز» دەپ ئاتالغانلىقى خاتىرىلەنگەن (21) .

دېمەك، ئۇيغۇرلار ئۆز ئەجدادى ياكى ئىجتىمائىي تەشكىلى قۇرۇلۇشىنى سۇ مەنبەلىرى ياكى دەريالار بىلەن باغلاپ قارىغان ياكى شۇلاردىن ئىزدىگەن.

«بۆكۈ تېكىن ئەپسانىسى»دە ئىككى دەريا ئوتتۇرىسىدىكى دەرەخ ئۈستىگە چۈشكەن نۇردىن دەرەخنىڭ ھامىلىدار بولغانلىقى ۋە بۆكۈ تېكىننىڭ شۇ دەرەختىن تۇغۇلغانلىقى تىلغا ئېلىنىدۇ. «بۆكۈخان ئەپسانىسى»دە مۇنداق بايانلار بار: «قارا قۇرۇم تاغلىرىدىن ئېقىپ چىقىدىغان توغلا، سېلىنكا دەريالىرىنىڭ قۇيۇلىدىغان جايىدا «قۇلماچى» دېگەن يەر بار ئىكەن. شۇ يەردە بىر - بىرىگە ياندىشىپ ئۆسكەن ئىككى دەرەخ بوپ، كۈنلەرنىڭ بىرىدە مانا مۇشۇ دەرەخنىڭ ئارىسىدا ئۈشتۈمۈتلا بىر كىچىك دۆڭ پەيدا بولۇپ قاپتۇ. كۈن ئۆتكەنسېرى بۇ دۆڭ ئېگىزلەشكە باشلاپتۇ... كېيىنچە بۇ دۆڭلەردىن بەش ئوغۇل پەيدا بوپتۇ (تۇغۇلۇپتۇ). چوڭ بولۇپ ئۆز ئاتا - ئانىسى بولغان دەرەخلەرگە سەجدە قىلىشىپتۇ... ئۇيغۇرلار بۇ ئوغۇللارنى تەڭرى ئاتا قىلغان دەپ قاراپ، ئۇلارنىڭ ئىچىدىكى بەشىنچى ئوغۇلنى خاقان قىلىپ سايلاپتۇ...» (22) . «ئوغۇزنامە»دە: «ئوغۇز خاقان ئوۋغا چىقتى. ئالدىدىكى كۆلنىڭ ئوتتۇرىسىدا بىر تۈپ دەرەخنى كۆردى. بۇ دەرەخنىڭ كاۋىكىدا بىر قىز تەنھا ئولتۇراتتى. ئۇ ئىنتايىن ساھىبجامال ئىدى. ئوغۇز خاقان ئۇنى ئالدى... تىلىكىگە يەتتى... ئۈچ ئوغۇللۇق بولدى. ئوغۇللىرىغا كۆك (يېشىل كۆك)، يېشىل ۋادا،

كۆكلەم مەنىسىدە كەلگەن)، تاغ، دېڭىز دەپ ئات قويدى» (23) دېگەن بايانلار بار.

يۇقىرىقى بايانلاردىن شۇنداق قاراشقا بولىدۇكى، قەدىمكى ئەجدادلىرىمىز دەريا - كۆللەرنى ھاياتلىق مەنبەسى دەپ قارىغان بولسا، دەريا - كۆللەرگە يانداشقان تۆپىلىك، دەل - دەرەخلەرنى ئۆزلىرىنىڭ كېلىپ چىقىش مەنبەسى ياكى ئەجدادلىرى دەپ چوقۇنغان. ئۇلارنىڭ ئېڭىدا مۇھىم دەپ قارالغان دەل - دەرەخ، ئېگىز تۆپىلىكلەر، دەريا - كۆللەر ئۇلارنىڭ يەر يۈزىدىكى چوقۇنۇش ئوبيېكتلىرى ئىدى.

تەبىئەت ئوبيېكتلىرىغا چوقۇنۇشنىڭ يۇقىرىقى جەرياندىن قارىغاندا، چوقۇنۇش ئوبيېكتلىرى ماددىي تۈس ۋە روھىي كۈچ تۈسىنى ئالغان ئىككى خىل قاتلام بويىچە كۆرۈلىدۇ. «كۆلتېگىن مەڭگۈ تېشى» دىكى «... خەلقنى شۇ يەردە مەغلۇپ قىلدىم، يىلقىسى، قوشۇنى يىغىلىپ بولدى. قادىرقان تېغىغا، يەر، سۈيىگە ماكانلاشتى» (24). «بىز ئۇلار بىلەن ئىدۇق (مۇقەددەس) تاماغ بۇلاق بېشىدا ئۇرۇشتۇق» (25) دېگەن بايانلار ئەجدادلار ئېڭىدىكى مۇقەددەس يەر - سۇ (يەر - سۇ تەڭرىسى) ئۇقۇمىنىڭ ماددىي تۈستىكى كۆرۈنۈشى ئىدى.

دېققەتنى تارتىدىغىنى شۇكى: «بۆكۈ تېگىن ئەپسانىسى» دە دەريا - ئاسماندىن چۈشكەن زەڭگەر نۇر - دەريا ساھىلىدىكى دەرەخ - بۆكۈت - گىننىڭ ئايرىدە بولۇشى؛ «بۆكۈخان ئەپسانىسى» دە دەريا - دەريا ساھىلىدىكى دەرەخ - دەرەخ ئوتتۇرىسىدىكى تۆپىلىك - بۆكۈخاننىڭ ئايرىدە بولۇشى؛ «ئوغۇزنامە» دە كۆل - كۆل ئىچىدىكى دەرەخ - ئوغۇز خاقانىنىڭ ئىككىنچى ئايالى - خاقاننىڭ ئۈچ ئوغلى كۆك، تاغ، دېڭىز - لارنىڭ تۇغۇلۇشى قاتارلىق تەسەۋۋۇر ۋە تەپەككۈر تەرتىپلىرى ئەجدادلىرىمىزنىڭ كۆككە چوقۇنۇش (ئاسمان جىسىملىرىدىن قۇياش، ئاي، يۇل تۇزلار)، سۇغا چوقۇنۇش (ھەرخىل سۇ مەنبەلىرى، دەريا، كۆللەر، بۇلاقلار) دەل - دەرەخ، ئېگىز تۆپىلىكلەر (يەر، تۇپراق) گە چوقۇنۇش قاتارلىق تەبىئەتكە چوقۇنۇش ھادىسىسىنىڭ ھەرگىزمۇ يەككە - يېگانە ھالەتتىكى

چوقۇنۇش ھادىسىلىرى بولماستىن، بەلكى كۈچلۈك بىر خىل سىغىشىش، بىر - بىرىنى تەقەززا قىلىش شەكلىدىكى تەبىئەت، جەمئىيەت، ئىنسان بىر پۈتۈنلۈكنى چىقىش قىلغان باشلانغۇچ تەبىئەت — ئىنسان گارمۇ - نىيىسى، ئېكولوگىيىلىك مۇھىت ئېڭى ئاساسىدىكى ئېتىقاد سىستېمىسىنى شەكىللەندۈرگەنلىكىنى چۈشەندۈرىدۇ. بۇلاردىن باشقا يەنە بىر مۇھىم تەرەپ شۇكى، ئۇلارنىڭ تۈتۈم ئېتىقادى، ئەجدادلار، قەھرىمانلارغا چوقۇنۇش ئېتىقادى تەبىئەتكە چوقۇنۇش ئېتىقادىنى مەنبە قىلغانلىقىنى مۇئەييەنلەشتۈرۈشكە بولىدۇ.

يەنە بىر مەنىدىن ئېيتقاندا، ئوتتۇرا - مەركىزىي ئاسىيا خەلقلەرنىڭ دۇنيانىڭ مەنبەسىنى ئوت، ھاۋا، تۇپراق، سۇغا يىغىنچاقلاشتىن ئىبارەت تەبىئەت قاراشلىرى، ئۇلارنىڭ تەبىئەت ئېتىقادچىلىقى چۈشەنچىلىرى بىلەن ئۆزئارا بىرلىشىپ كەتكەنلىكىنى كۆرسىتىپ بېرىدۇ.

تۈركىي خەلقلەرنىڭ شۇ دەۋرلەرگە ئائىت بەزى ئەھۋاللىرى ۋىزانتىيە تارىخچىسى زىئوفىلاك توس تەرىپىدىن مۇنداق خاتىرىلەنگەن: «تۈركلەر تۇپراق، سۇ، ئوت ۋە ھاۋانى مۇقەددەس ھېسابلايدۇ، يەر ۋە كۆكلەرنىڭ ياراتقۇچىسى بولغان يېگانە تەڭرىگە تېۋىنىدۇ ھەمدە ئۇنىڭغا ئاتاپ ئات، سىيىر ۋە قوي قۇربانلىق قىلىدۇ» (26).

ئارخېئولوگىيىلىك تېپىنىدىلاردىن مەلۇم بولۇشىچە، لوپنۇر كۆلى ۋا - دىسىدىن، قۇمۇل لايچۇق قارا دۆڭدىكى قەدىمكى قەبرىلەردىن ۋە باشقا جايلاردىن تېپىلغان قەبرىلەردە جەسەتلەرگە قىزىل تۇپراق (گىل) ئوراپ كۆمۈلگەن. بۇ خىل ئەھۋال ئالدى بىلەن ئۆلكۈچى قايتا تىرىلگەندە تۇپ - راقنىڭ قان بولۇش چۈشەنچىسىنى كۆرسەتسە (27)، ئەڭ مۇھىمى ئالەم - نىڭ مەنبەسى تۇپراقتىن تۈزۈلگەنلىكى، ئىنسان تۇپراقتىن يارالغان، تۇپراققا قايتىشى كېرەك، تۇپراق ئۆلكۈچىنىڭ روھىغا مەڭگۈ ھەمدەم - بو - لىدۇ، دېگەن ئىپتىدائىي ئېتىقاد تەبىئەت قاراشلىرىنىڭ ئۆرپ - ئادەت تۈسىدىكى ئىپادىلىنىشى ئىدى.

ئۇلارنىڭ قۇياشقا چوقۇنۇشى ئوت ۋە ھاۋانى كائىناتنىڭ بولۇپمۇ

ئاسماننىڭ تۈزگۈچىسى دەپ قارايدىغان ئالەم قاراشلىرى بىلەن بىرلىشىپ كەتكەنىدى. «بىز مەركىزىي ئاسىيا خەلقلىرىنىڭ ئىپتىدائىي فولكلورىدا، قەبرە ئېتنوگرافىيىسىدە، قىيا تاش رەسىملىرىدە قۇياشقا ئېتىقاد قىلىشنىڭ ئىزچىل ئىپادىلەنگەنلىكىنى كۆرىمىز. ئېيتىش كېرەككى، قۇياش ئېتىقادچىلىقى بىر قەدەر سوغۇق - مۆتىدىل بەلۋاغ، تاغ - ئورمانلىق زېمىن، يايلاق - جەزىرىلىك بىپايان ماكان بولغان مەركىزىي ئاسىيادا باشقا جايلارغا قارىغاندا كۈچلۈك، ئومۇمىي خەلق خاراكتېرلىك ۋە ئىزچىل بولغان» (28).

دېمەك، ئوتتۇرا - مەركىزىي ئاسىيا خەلقلىرىنىڭ سۇ، تۇپراق، ھاۋا، ئوتنى دۇنيانىڭ مەنبەسى دەپ قاراشتەك «تۆت زات قارىشى»نى مەلۇم مەنىدىن ئەنە شۇ يىراق قەدىمكى زاماندىكى تەبىئەتكە چوقۇنۇش ھادىسىسىنىڭ داۋامى، ئالەم تۈزۈلۈشىنى ئىزاھلاشنىڭ بەلگىلىك ئابستىراكتلىققا كۆتۈرۈلۈشى دەپ قاراشقا بولىدۇ. يەنى ئوت، ھاۋا، تۇپراق، سۇ ئۇلارنىڭ چۈشەنچىسىدىكى پۈتكۈل كائناتنىڭ مەنبەسى ئىدى، شۇنداقلا ئەڭ مۇقەددەس نەرسە ئىدى.

ئۇرخۇن مەڭگۈ تاشلىرىدا يۇقىرىقىلاردىن سىرت يەنە مۇقەددەس ئۆتۈكەن تېغى توغرىلىقىمۇ بايانلار ئۇچرايدۇ. «كۈلتېگىن مەڭگۈ تېغى»دا: «مەن شۇنچە كۆپ جايلارغىچە قوشۇن تارتتىم. لېكىن، ئۆتۈكەن تېغىدىن ياخشى جاي يوق ئىكەن. ئەلنى ئىدارە قىلىدىغان يەر ئۆتۈكەن ئىكەن» (29) دېگەن بايانلار، ئۇنىڭدىن باشقا: «ئۆتۈكەن زېمىنىدا ئولتۇرۇپ، كارۋان ۋە ئەلچىلەرنى ئەۋەتسەڭلار ھېچقانداق غەم - قايغۇ بولمايدۇ. ئۆتۈكەن تېغىدا تۇرىۋەرسەڭلار ئەلنى مەڭگۈ تۇتۇپ تۇرالايسىلەر» (30) دېگەن بايانلار بار. بۇ بايانلاردا ئۆتۈكەن تېغىدىن ئىبارەت مۇقەددەس جاي ئۇلارنىڭ ھاكىمىيىتىنىڭ مۇقىم، تىنچ بولۇشنىڭ كاپالىتى سۈپىتىدە تىلغا ئېلىنىدۇ. يەنە بىر باياندا: «مۇقەددەس ئۆتۈكەن تېغىدىكى خەلقلەر كەتتىڭلار، شەرققە بارىدىغىنىڭلار شەرققە كەتتىڭلار، غەربكە بارىدىغىنىڭلار غەربكە كەتتىڭلار. سىلەرنىڭ بارغان يېرىڭلاردا كۆرگەن كۈنۈڭلار

مۇنداق بولدى: قېنىڭلار سۈدەك ئاقتى، سۆڭىكىڭلار تاغدەك دۆۋىلەندى. بەگ بولسىدىغان ئوغۇللىرىڭلار قۇل بولدى. پاك (خاننىش) بولسىدىغان قىز-لىرىڭلار دېدەك بولدى» (31) دېيىلگەن. شىمالىي سۇلالىلەر تارىخى. تې-لىلار تەزكىرىسى» دە مۇنداق خاتىرىلەر بار: «ئۆتۈكەن تېغىنىڭ غەربىدىن 500 چاقىرىم يىراقلىقتا چوقچىيىپ تۇرغان ئېگىز تاغ بار بولۇپ، ئۇ تاغ-نىڭ ئۈستىدە ئوت - چۆپ ۋە دەل - دەرەخ يوق، ئۇلار ئۇنى «بودىنىش» بوغدا تەڭرى دەپ ئاتايدۇ، بۇ خەنزۇچە «يەر ئىلاھى» دېگەن مەنىدە» (32). دېمەك، ئۆتۈكەن زېمىنى، ئۆتۈكەن تېغى قەدىمكى تۈركىي خەلقلەر ئېڭىدا بىر مۇقەددەس جاي ھېسابلانغان بولۇپ، ئۇلار ھاكىمىيىتى ئۈچۈنلا ئەمەس، بەلكى پۈتكۈل خەلقنىڭ ھايات قىسمىنى ئۆتۈكەندىن ئايرىلىش ياكى ئۆتۈكەندە ياشاش بىلەن باغلىق دەپ قارالغان.

ئۆتۈكەنگە جايلاشقان ئۇرخۇن ئۇيغۇر خانلىقىنىڭ پايتەختى قارابال-خاسۇن (ئوردابالىق) ئۇرخۇن دەرياسىنىڭ يۇقىرى ئېقىنىنىڭ سول قىر-غىقىدا بولۇپ، ھون تەڭرىقۇتلىرى، تۈرك خاقانلىرىنىڭ قارارگاھىمۇ بۇ جاي ئەتراپىدا ئىدى. كېيىنكى چىڭگىزخاننىڭ خان جەمەتى ئوردىسى قارا قۇرۇمۇ شۇ ئەتراپتا ئىدى (33). ئۇرخۇن ئۇيغۇر خانلىقى قىرغىزلار تەرىپىدىن يىمىرىلگەندىن كېيىنلا «ئۆتۈكەن — مەركىزىي ئاسىيا دۆلەتلى-رىنىڭ ئەنئەنىۋى ئوردىسى»، «ئۆتۈكەن تېغى يايلاقلىرىدا تەشكىللەنگەن ئىمپېرىيىلەرنىڭ مەركىزى بولۇشتىن قالدى» (34).

شەھەر قۇرۇلمىسى ئىچكى - تاشقى شەھەر ۋە ئوردىدىن ئىبارەت ئۈچكە بۆلۈنگەن، كۆپ قەۋەتلىك بىنالار سېلىنغان، ئىسسىنىش ئەسلى-مەلىرى ئورۇنلاشتۇرۇلغان، تاملىرى ھاك لاي بىلەن سۇۋالغان، بىرۈنزا ئىشىكلەر، ساپال تۈرۈبىلار ئورنىتىلغان، قۇرۇلۇش ئۇسلۇبى ۋە سەۋىيە جەھەتتىن تاڭ سۇلالىسى سەۋىيىسىگە يەتكەن؛ شەھەر ئەتراپىدا ئىبادەت-خانىلار، ئېتىز - ئېرىق، يېزا - مەھەللىلەر، قول ھۈنەرۋەنچىلىك ئورۇن-لىرى ئورۇنلاشتۇرۇلغان، مۇكەممەل شەھەر مەدەنىيىتىنى شەكىللەندۈر-گەن (35). ئۆتۈكەندىكى مۇقەددەس بۇ ئانا ماكان قىرغىز قوشۇنلىرىنىڭ

مىڭلىغان ئاتلىق ئەسكەرلىرى تەرىپىدىن چەيلەندى، پۈتۈن خانلىقنىڭ پايتەختى كۆيدۈرۈپ تاشلاندى. دېمەك، ئۇرخۇن - يىنسەي دەريا ۋادىلىرىدىكى كەڭ يايلاقلاردا ئاۋۇپ ئۆز ئىجتىمائىي توپلۇقلىرىنى شەكىللەندۈرگەن تۈركىي قوۋملاردىن پەقەت قىرغىزلارلا ئۆتۈكەندىن ئىبارەت بۇ قۇتلۇق ماكاننى ھاكىمىيەت مەركىزى، يەنى پايتەخت قىلىش پۇرسىتىگە ئېرىشەلمىگەندى.

گەرچە ئۆتۈكەن، قاراباغاسۇن شەھەرلىرى 9 - ئەسىرنىڭ كېيىنكى يېرىمىدىن باشلاپ ئۆزىنىڭ تارىخىي رولىنى ئاخىرلاشتۇرغان بولسىمۇ، لېكىن كېيىنكىلەرنىڭ مەنۋىيىتىدە يەنىلا ھۆرمەت، ئېتىقاد ئوبيېكتىلىق ئورنىدىن ئايرىلىپ قالمايدۇ.

ئەينى دەۋردىن ئۈچ ئەسىر كېيىن روياپقا چىققان «قۇتادغۇبىلىك» داستانىدىمۇ ئۆتۈكەن توغرىلىق مەلۇمات قالدۇرۇلغان:

ئىشتىكىن، ئۆتۈكەن بېگى نېمە دەر.

سناپ ھەم سۆزىنى بىلىپ قىلغان ئەر.

(«قۇتادغۇبىلىك»، 1962 - بېيت)

يەنى، يۈسۈپ خاس ھاجىپ نەزىرىدە ئۆتۈكەن بېگى سالماق، ئادىل، بىلىملىك، ھەققانىي بەگلەر سۈپىتىدە ئۈلگە ئېلىنىدۇ.

ئۇنىڭدىن باشقا، «ئۆتۈكەن تېغى موڭغۇلىيىدە ياشىغۇچى موڭغۇللار تەرىپىدىن ھازىرغىچە ئۇلۇغلىنىپ كېلىنكەن. قەدىمكى تۈركىي تىللىق خەلقلەرگە ئوخشاش ئۇلار بۇ تاغنى مۇقەددەس بىلىپ «ئۆتۈكەن تەڭرى» دەپ ئاتايدىكەن» (36).

دېمەك، ئۆتۈكەن تېغى چارۋىچى قەبىلىلەر ئۈچۈن ھاياتلىق مەنبەسى بىلەن تەمىنلەيدىغان، كەڭ ئورمان - ئېگىزلىك بىلەن قاپلانغان، ھاياتىي مەۋجۇتلۇق ۋە سىياسىي پاناھگاھ ئىدى. ئۆتۈكەننىڭ بۇ خىل ئالاھىدىلىكلىرى ئەجدادلار ئېڭىدا، چوقۇنۇش، ھۆرمەتلەش، ئىلاھلاشتۇرۇشتىن ئىبارەت ئېتىقاد تەرتىپىنىڭ ماددىي ئاساسىنى تەشكىل قىلغان. شۇنىڭ بىلەن ئۆتۈكەن تېغى قەدىمكى تۈركىي قوۋملار ئېڭىدا بىر خىل مۇقەددەس.

دەس تەبىئىي ئوبىيكتقا ئايلانغان. ئۇنى مۇقەددەسلەشتۈرۈش (ئىلاھلاشتۇرۇش) ئۆزلىرىنىڭ تەبىئىي جۇغراپىيىۋى مۇھىت، سىياسىي - ئىجتىمائىي مۇھىتنى چىقىش قىلغان ئىجتىمائىي مەۋجۇتلۇقى تەرىپىدىن بەلگىلەنگەن.

يۇقىرىقىلاردىن شۇنى مۇئەييەنلەشتۈرۈشكە بولىدۇكى، ئەجدادلىرىمىزنىڭ ئىپتىدائىي دەۋرلەردىكى چوقۇنۇش ئوبىيكتلىرى ئۆزلىرى ئۇ - چۈن ھاياتلىق مەنبەسى بولغان تەبىئىي ئوبىيكتلار بولۇپ، يەر - سۇ تەڭرىسى كېيىنكى مەزگىللەردە ئەنە شۇ ماددىي ئوبىيكتلارنىڭ ئىلاھ دەرىجىسىگە كۆتۈرۈلۈشى، تەپەككۈر ۋە ئېڭىدا ھايات ھامىيىسى، مەدەتكارى سۈپىتىدە كۆرۈلگەن ئېتىقاد شەكلىدىكى چۈشەنچىلىرى ئىدى، خالاس. ئۇلار چوقۇنغان (يەر يۈزىدىكى) تەبىئەت ئوبىيكتلىرى يەر - سۇ تەڭرىسىگە مەركەزلەشكەن. يەنى، ئەنە شۇ تاغ - دەريا، بۇلاق قاتارلىق چوقۇنۇش ئوبىيكتلىرى بىرلىشىپ يەر - سۇ تەڭرىسى سىمۋولىغا ئايلانغان.

خۇلاسەلىگەندە، ئەجدادلىرىمىزنىڭ ئەڭ دەسلەپكى مەنبەئەتدارلىق نۇقتىسىدىن ئاسمان جىسىملىرىغا چوقۇنۇشى كېيىنچە قۇياش، ئاي، يۇلتۇز قاتارلىق ئاسمان جىسىملىرىنى ئىلاھلاشتۇرۇشقا ئېلىپ بېرىپ كۆك تەڭرى (ئاسمان ئىلاھى) چۈشەنچىسىنى شەكىللەندۈرگەن، شۇنداقلا قۇياش، ئاي، يۇلتۇز قاتارلىقلار «تۈرك تەڭرى» نىڭ سىمۋولىغا ئايلانغان. يەر يۈزى جىسىملىرىدىن دەريا، كۆل، بۇلاق ۋە ئۆزلىرى ئۈچۈن مۇھىم دەپ قارىغان بىر قىسىم ئېگىزلىكلەر، تۆپىلىكلەر، تاغلار كېيىنچە ئەنە شۇ يەر - سۇ تەڭرىسى سىمۋولىغا ئايلانغان. ئۇلارنىڭ ئىپتىدائىي تەبىئەتكە چوقۇنۇش ئېڭىدا كۆك تەڭرى باشچىلىقىدىكى ئوماي ئىلاھ، يەر - سۇ تەڭرىسى ۋە باشقا مۇئەككەللەردىن تەشكىل تاپقان ئېتىقاد سىستېمىسى شەكىللەنگەن.

بىز بايقىغان ئالاھىدە تەرەپ شۇكى، ئۇ ئالدى بىلەن ھون، كۆك تۈرك، ئۇيغۇر خانلىقى دەۋرىدە ئۇلارنىڭ تەبىئەت ئېتىقادچىلىقى ئوقۇل تەبىئەتكە چوقۇنۇش ھادىسىسى بولماستىن، بەلكى، ئاللىقاچان تەبىئەتكە

چوقۇنۇش ئاساسىدا كېلىپ چىققان تەبىئەت دىنى — تەڭرى دىنىنىڭ مۇھىم تەركىبىي قىسمىغا ئايلانغانىدى. يەنى، تەبىئەتكە چوقۇنۇش ئاساسىدا ئۇلاردا قادىر تەڭرى — كۆك تەڭرى باشچىلىقىدا ئوماي تەڭرى، يەر — سۇ تەڭرىسى ۋە باشقا قوشۇمچە تەڭرىلەردىن تەشكىل تاپقان كۆپ ئىلاھلىق دىن ئاللىقاچان شەكىللەنگەن.

يەنە بىر تەرەپ بولسا، تەبىئەتكە چوقۇنۇش ئىنسانىيەت سۈبېيىكتىنىڭ ئەڭ دەسلەپكى باشلانغۇچ ئاڭ شەكلى بولۇپ، ئىنسانلارنىڭ تەبىئەتكە چەكسىز يۆلەنىشى ۋە سۈبېيىكتىنىڭ ئوبېيىكتىغا قارىتا مەلۇم مەنىدە پەئەندارلىقىنى ئاساس قىلىپ چوقۇنۇشنى بەلگە قىلغان، لېكىن بۇ ھالەت پۈتۈنلەي پاسسىپ ۋە سۈبېيىكتىنىڭ ئۆزىنى ئىنكار قىلغىنىدەك كۆرۈنىدۇ. سىمىۋ، ئەمەلىيەتتە ئىنسان سۈبېيىكتىنىڭ تەشەببۇسكارلىق بىلەن ئۆزلىرىنى ئوبېيىكتتا ئىپادىلىشىنىڭ ئىپتىدائىي شەكلى ئىدى. ئومۇملاش-تۇرغاندا، بۇ خىل ھالەت ئىنسانىيەت سۈبېيىكتلىق پائالىيىتىنىڭ ئەڭ دەسلەپكى ئىپادىلىنىش شەكلى؛ ئىنسانلارنىڭ تەبىئەتكە قارىتا يۆلەنىش مۇناسىۋىتى، ئىنسانلارنىڭ دەسلەپكى بىلىش ۋە تاشقى ئوبېيىكتىنى ئىدارە قىلىشتىن ئىبارەت كۈچلۈك ئارزۇسى ۋە ئىنتىلىشىنىڭ ھەرخىل شەكىلدە ئىپادىلىنىشى، بولۇپمۇ ئىنسان ۋە تەبىئەت ئوتتۇرىسىدىكى ھەرخىل مۇرەككەپ مۇناسىۋەتلەرنى ھەل قىلىشنىڭ ئالاھىدە شەكلى ۋە بىلىش شەكلى ئىدى.

ئىزاھلار:

(1) ئېنگېلس: «تەبىئەت دىئالېكتىكىسى»، خەلق نەشرىياتى، 1961 — يىل نەشرى،

160 — بەت.

(2) سىماچيەن: «تارىخىي خاتىرىلەر. ھونلار تەزكىرىسى»، 110 — جىلد.

(3) سىماچيەن: «تارىخىي خاتىرىلەر. ھونلار تەزكىرىسى»، 110 — جىلد.

(4) بەنگۇ: «خەننامە»، 94 — جىلد، «ھونلار ھەققىدە قىسسە»، شىنجاڭ خەلق

نەشرىياتى، 1994 — يىل نەشرى، 689 — بەت.

(5) لى يەنشۇ: «شىمالىي سۇلالىلەر تارىخى»، 90 — جىلد تۈركلەر، نېلىلار تەز-

- كېرىسى»، شىنجاڭ خەلق نەشرىياتى، 2002 - يىل نەشرى، 535 - بەت.
- (6) لى يەنشۇ: «شىمالىي سۇلالىلەر تارىخى. 98 - جىلد جورجانلار، قاڭقىللار تەزكىرىسى»، 513 - بەت.
- (7) ئابدۇقەييۇم خوجا، تۇرسۇن ئايۇپ، ئىسرائىل يۈسۈپلەر تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىل نەشرى، 90 - بەت.
- (8) يۇقىرىقى مەنبە، 102 - بەت.
- (9) يۇقىرىقى مەنبە، 59 - بەت.
- (10) يۇقىرىقى مەنبە، 60 - بەت.
- (11) يۇقىرىقى مەنبە، 82 - بەت.
- (12) يۇقىرىقى مەنبە، 115 - بەت.
- (13) قازاقىستان پەنلەر ئاكادېمىيىسى ئۇيغۇرشۇناسلىق ئىنستىتۇتى تۈزگەن: «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، شىنجاڭ خەلق نەشرىياتى، 2000 - يىل نەشرى، 521 - بەت.
- (14) يۇقىرىقى مەنبە، 523 - بەت.
- (15) ئابدۇقەييۇم خوجا، تۇرسۇن ئايۇپ، ئىسرائىل يۈسۈپلەر تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، 77 - ، 114 - بەتلەر.
- (16) «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، 522 - بەت.
- (17) ئابدۇقەييۇم خوجا، تۇرسۇن ئايۇپ، ئىسرائىل يۈسۈپلەر تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، 86 - بەت.
- (18) مەھمۇد قەشقەرى: «تۈركىي تىللار دىۋانى»، III توم، 514 - ، 515 - بەتلەر.
- (19) ئابلىمىت ئۆمەر: «قەدىمكى تۈركىي خەلقلەرنىڭ ئوماي ئانا ئېتىقادى ۋە ئۇنىڭ ئۆزگىرىشى توغرىسىدا»، شىنجاڭ ئۇنىۋېرسىتېتى ئىلمىي ژۇرنىلى، 2003 - يىللىق 2 - سان.
- (20) لى يەنشۇ: «شىمالىي سۇلالىلەر تارىخى. 98 - جىلد جورجانلار، قاڭقىللار تەزكىرىسى»، 568 - بەت.
- (21) رەشىد دىن (ئىران): «جامىئۇل تەۋارىخ»، 1 - توم، 1 - جىلد، سودا نەشرىياتى، 1983 - يىل نەشرى، 1992 - يىلى باسمىسى، 240 - بەت؛ مۇشۇ ھەقتىكى يۇقىرىقىغا ئوخشاپ كېتىدىغان مەلۇماتلار ئەبۇلغازى باھادىرخانىنىڭ «شەجەرەئى تۈرك»

ناملىق ئەسەرنىڭ 34 - بېتىدىمۇ ئۇچرايدۇ؛ شىنجاڭ خەلق نەشرىياتى، 2002 - يىل نەشرى.

(22) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر» ، شىنجاڭ خەلق نەشرىياتى، 1985 - يىل نەشرى، 1999 - يىلى باسمىسى، 100 - بەت.

(23) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلار - نىڭ تارىخىي داستانى ئوغۇزنامە» ، مىللەتلەر نەشرىياتى، 1980 - يىل نەشرى، 44 - بەت.

(24) «قەدىمكى ئۇيغۇر تازما يادىكارلىقلىرىدىن ئاللانما»، 104 - بەت.

(25) يۇقىرىقى مەنبە، 88 - بەت.

(26) ئوسمان تۇران (تۈركىيە): «تۈركىي خەلقلەر مەپكۇرەسى»، 1995 - يىل، تاشكەنت ئۆزبېكچە نەشرى، 50 - بەت.

(27) ئابدۇشۈكۈر مۇھەممەتتىمىن: «قەدىمكى مەركىزىي ئاسىيا»، شىنجاڭ خەلق نەشرىياتى، 2002 - يىل نەشرى، 48 - بەت.

(28) يۇقىرىقى ئەسەر 49 - بەت.

(29) «قەدىمكى ئۇيغۇر يازما يادىكارلىقلىرىدىن ئاللانما»، 78 - بەت.

(30) يۇقىرىقى مەنبە، 79 - بەت.

(31) يۇقىرىقى مەنبە، 85 - بەت.

(32) لى يەنشۇ: «شىمالىي سۇلالىلەر تارىخى. 99 - جىلد تۈركلەر، تېللار تەزى -

كىرىسى»، 535 - بەت.

(33) گروسسېن (فرانسىيە): «يايلاق ئىمپېرىيىسى» («بوزقىر ئىمپېرىيىسى»)،

چىڭخەي خەلق نەشرىياتى، 1991 - يىل نەشرى، 134 - بەت.

(34) «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى» ، 490 - ، 491 - بەتلەر.

(35) ياك شېگىمىن: «قەدىمكى ئۇيغۇرلار» ، 2 - ، 6 - بەتلەردىكى قارابالغاسۇن

شەھىرى خارابىسى توغرىسىدىكى بايانلارغا قاراڭ؛ شىنجاڭ خەلق نەشرىياتى، 1998 - يىل نەشرى.

(36) «تۈرك ئېنسىكلوپېدىيىسى» ، تۈركچە نەشرى، 26 - توم، 208 - بەت.

§ 2 توتېمىزم

ئەجدادلىرىمىزنىڭ تەبىئەت بىلەن بولغان مۇناسىۋىتى تەبىئەتكە قارىتا پەقەتلا چوقۇنۇش، ئىلاھلاشتۇرۇش ۋە ئۇنى قىسمەن ئىگىلەش تەرىقىسىدە داۋاملىشىپلا قالماستىن، بەلكى تەبىئەتنىڭ زور ۋەھىمىسى، قايىمۇقتۇرۇشىغا ھەرۋاقىت ئۇچراپ تۇرغان ئەھۋال ئاستىدىمۇ، ئۇلار ئىپتىدائىي تەپەككۇرنىڭ قۇدرىتى بىلەن ئۆزىنىڭ نەسلى، شۇنداقلا ئىجتىمائىي تەشكىلىي بىرلىكى، ئىجتىمائىي ھامىيىسىنى ئۆز تەسەۋۋۇرىدا ئىپادە قىلىشقا باشلىغان. بۇ تەرەپ تەپەككۇردىكى قىسمەن يۈكسىلىش بولۇپ، ئۆز مەۋجۇداتلىقىنى ئۆزى بىۋاسىتە ئۇچرىشىپ تۇرغان ياكى ئەتىۋارلىغان، ئەيمىنگەن ھايۋاناتلار ئوبرازىغا باغلاپ ياكى ئۇنىڭغا سىڭدۈرۈپ تەسەۋۋۇر قىلىش ئىدى. ئانىمىزلىق قاراشلار بۇ خىل قاراشلارنىڭ كېلىپ چىقىشىدىكى تەپەككۇر ئالىمىنى ياراتتى. شۇنداقلا بۇ خىل ھادىسە ئوقۇل چوقۇنۇش ھادىسىسى بولماستىن، ئۇ بىر خىل نەسىل ئېڭى، قانداشلىق نەسەب ئېڭى، ئۇرۇقداشلىق ئېڭى بولۇپ، بىر خىل ئىپتىدائىي - ئىجتىمائىي تەشكىل ئېڭىنىڭ شەكىللەنگەنلىكى سۈپىتىدە ئەجدادلىرىمىز ئىپتىدائىي ئېڭىدا بەلگىلىك ئورۇن تۇتىدۇ. ئاددىي قىلىپ ئېيتقاندا، توتېمىزم ھادىسىسى بىرەر ئۇرۇق ياكى بىرەر قەبىلىنىڭ ئۆزلىرى بىلەن باشقا بىرەر ئۇرۇق ياكى قەبىلىنى پەرقلەندۈرۈش ئۈچۈن قوبۇل قىلغان مەلۇم ئۆسۈملۈك، ئۇچار قۇش ياكى ھايۋاناتنى ئۆزلىرىنىڭ ئەڭ دەسلەپكى ئەجدادى، ھامىيىسى دەپ تېۋىنىش ھادىسىسى ئىدى. شۇنىڭ ئۈچۈن ئۇنىڭغا ئۇرۇقداشلىق چۈشەنچىسى چوڭقۇر سىڭگەن. توتېمىزم ھادىسىسى ئىنسانىيەت تارىخىدا ئۇرۇق ۋە قەبىلىنىڭ شەكىللىنىشى بىلەن تەڭ شەكىللەنگەن بارلىق ئىنسانىيەتكە ئورتاق ھادىسە بولۇپ، بۇنىڭدىكى «توتېم» (Totem) سۆزى ئامېرىكا ئىندىئانلىرىنىڭ ئالكونىكىئان قەبىلىسىگە قاراشلىق ئۇچىبۇئا ئۇرۇقىدىكىلەرنىڭ «Ototeman» دېگەن سۆزىدىن ئېلىنغان، ئەسلىي مەنىسى «ئۇنىڭ ئۇ».

رۇقى»، «ئەجدادى»، «يىلتىزى»، «قان قېرىندىشى» دېگەنلىكتۇر. گەرچە ئىپتىدائىي مەدەنىيەت ھالىتىدە تۇرغان نۇرغۇن مىللەتلەرنىڭ بۇ خىل مەدەنىيەت ھادىسىسى ئوخشىمىغان شەكىللەردە ئىپادىلەنسىمۇ، ئىلىم ساھەسىدە بۇ ئاتالغۇ ئاللىقاچان ئورتاق قوللىنىلىدىغان ئاتالغۇغا ئايلاندى. سىكمۇند فريبۇد ئۆزىنىڭ دىنشۇناسلىققا بېغىشلانغان ۋەكىللىك ئەسىرى «توتېم ۋە پەرھىز»دە كۆرسىتىشىچە، توتېمىزم ھادىسىسىنى ئو- مۇمەن تۆۋەندىكىدەك ئالاھىدىلىك ياكى ئورتاقلىققا ئىگە دەپ قاراشقا بولىدۇ:

(1) توتېم قىلىنغان ھايۋاننى ئۆلتۈرۈش ياكى يېيىش قاتتىق چەكلى- نىدۇ. بۇ خىل ھايۋانلار ئالاھىدە بېقىلىدۇ ياكى قارىلىدۇ؛ (2) توتېم ھايۋان ئاسادىيىي ئۆلۈپ قالسا، باشقا ئورۇق ئەزالىرىغا ئوخشاش تەزىيە بىلدۈرۈ- لىدۇ ۋە دەپنە قىلىنىدۇ؛ (3) مەلۇم شارائىتتىلا توتېم قىلىنغان ھايۋاننى يېيىش چەكلىمىسى توتېمنىڭ مەلۇم ئەزاسى بىلەنلا چەكلىنىدۇ؛ (4) مەلۇم شارائىتتا ياكى مەلۇم ئېھتىياجنىڭ قىستىشى بىلەن توتېم قىلىنغان ھايۋان ئۆلتۈرۈلگەندە، مۇشۇ خىل ئىشلارنىڭ قىساسىنىڭ ئالدىنى ئېلىش ياكى يېنىكىلىتىش ئۈچۈن گۇناھنى تىلەش، مۇراسىملىرى ئۆتكۈزۈلىدۇ؛ (5) توتېم قىلىنغان ھايۋان مەلۇم مۇراسىم ئۈچۈن قۇربانلىق قىلىنسا، ئۇنىڭغا ئاتاپ داغدۇغىلىق مۇراسىم ئۆتكۈزۈلىدۇ؛ (6) مەلۇم داغدۇغىلىق سورۇنلاردا ياكى دىنىي مۇراسىملاردا، كىشىلەر مەلۇم ھايۋاننىڭ تېرى- سىنى يېپىنىۋالىدۇ. مۇشۇ خىل ئەھۋالدىمۇ توتېم ئېتىقادى رول ئويناۋې- رىدۇ، چۈنكى ئۇلار توتېم ھايۋان ھېسابلىنىدۇ؛ (7) قەبىلە ۋە قەبىلە ئا- ھالىلىرى توتېم ھايۋاننىڭ نامىنى ئىشلىتىدۇ؛ (8) نۇرغۇن قەبىلىلەرنىڭ تۇغ- ئەلەملىرى، قوراللىرىغا توتېم ھايۋاننىڭ سۈرىتى چۈشۈرۈلگەن بو- لىدۇ. كىشىلەرمۇ بۇ خىل سۈرەتلەرنى بەدەنلىرىگە چېكىۋالىدۇ؛ (9) ئەگەر توتېم ناھايىتى ۋەھشىي، قورقۇنچىلۇق بولسا، ئۇلار قەبىلىدىكى توتېم نامى بىلەن ئاتالغان كىشىنىڭ ھەر خىل خەۋپ- خەتەردىن ساقلىنالايدىغانلىقىغا چوڭقۇر ئىشىنىدۇ. (10) توتېم قىلىنغان ھايۋان قەبىلىنى

قوغدايدۇ ۋە بولغۇسى ئىشلاردىن ئاگاھلاندۇرۇپ تۇرىدۇ دەپ قارىلىدۇ. (11)
كىشىلەر توتېم ھايۋاننىڭ قەبىلىنىڭ كەلكۈسى ئىشلىرىدىن ئالدىن
بېشارەت بېرەلەيدىغانلىقى ۋە ئۇلارنىڭ رەھبىرى ئىكەنلىكىگە چوڭقۇر
ئىشىنىدۇ: (12) توتېم ئەزالىرى بىلەن توتېم ھايۋاننىڭ ئوخشاش ئەج-
دادتىن كېلىپ چىققانلىقىغا چوڭقۇر ئىشىنىدۇ (1).

فېرېئۇد كۆرسەتكەن توتېمنىڭ يۇقىرىقى ئالاھىدىلىكلىرى ئەجدادلى-
رىمىز توتېمىز چۈشەنچىلىرىدىمۇ روشەن كۆرۈلىدىغان بولۇپ، بۇ ھەق-
تىكى مەسىلىلەرنى ئايدىڭلاشتۇرۇشتا بەلگىلىك ئەھمىيەتكە ئىگە. ئەج-
دادلىرىمىز توتېمىز چۈشەنچىلىرىدىكى توتېم ئوبيېكتلىرى ئۇلارنىڭ
ئىپتىدائىي چۈشەنچىلىرىدىكى ئۆز ھامىيىسى، ئۆزلىرىگە بىۋاسىتە مۇنا-
سەۋەتلىك بولغان، مەلۇم مەنپەئەت كۆرسەتكەن ھايۋانات، دەل - دەرەخلەر
ياكى ئۇچار قۇشلار بولۇپ، ئۇيغۇرلارنىڭ توتېم ئېگىنى دەل - دەرەخ تو-
تېمى، ئۇچار قۇش توتېمى ۋە ھايۋانات توتېملىرىغا بۆلۈشكە بولىدۇ.

1. دەل - دەرەخ توتېمى

قەدىمكى ئۇيغۇرلارنىڭ دەل - دەرەخلەرنى ئۆزلىرىنىڭ كېلىپ چى-
قىش مەنبەسى دەپ قارايدىغان خاتىرىلەر بىرقەدەر كۆپ بولۇپ، بۇنىڭ
ئىچىدە «بۆكۈ خاقان ئەپسانىسى» (بۆكۈ خاقان رىۋايىتى دەپمۇ ئېلىنىدۇ)
بىرقەدەر گەۋدىلىكتۇر. «بۆكۈ خاقان ئەپسانىسى» نىڭ بىرقانچە خىل ۋا-
رىيانتى بار بولۇپ، ئاساسلىقى ئىلاھىي دەرەخنىڭ ئاسماندىن چۈشكەن
ئىلاھىي نۇرنىڭ تەسىرىدىن ئېغىر ئاياغ بولغانلىقى ۋە ئۇنىڭدىن بۆكۈ
خاقاننىڭ ئاپىرىدە بولغانلىقى؛ ئاسماندىن چۈشكەن ئىلاھىي نۇرنىڭ تە-
سىرىدىن دەريا ساھىلىدىكى ئىككى تۈپ دەرەخ ئوتتۇرىسىدىكى تۈپ-
لىكنىڭ تەدرىجىي چوڭىيىپ ئۇنىڭدىن بۆكۈ خاقان قاتارلىق بەش ئو-
غۇلنىڭ تۇغۇلغانلىقى تەسۋىرلىنىدۇ.

«بۆكۈ خاقان ئەپسانىسى» ئاساسلىقى قەدىمكى ئۇيغۇرلارنىڭ ئەجداد
چۈشەنچىسى، ئېنىقراقى توتېم چۈشەنچىسى توغرىسىدىكى ياراللىمىش
ئەپسانىسى بولۇپ، «قوجۇ پادىشاھلىرىنىڭ شەجەرە تاش پۈتۈكى»، «قۇ-

جۇدىكى چى جەمەتنىڭ شەجەرىسى»، «قۇتلانچىن ھەزرەتنىڭ ئابىدىسى»، پېرسىيە تارىخچىسى جۇۋەينىنىڭ «تارىخى جاھانگۇشاي» ناملىق ئەسىرى قاتارلىق مەنبەلەردە بىرقەدەر تولۇق خاتىرىلەنگەن، بۇنىڭ ئىچىدىكى «قۇجۇ پادىشاھلىرىنىڭ شەجەرى تاش پۈتۈكى» ئەينى ۋاقىتتىكى خان جەمەتى ئىمزا قويغان تاش پۈتۈك بولۇپ ھېسابلىنىدۇ. ئۇنىڭدا مۇنداق دېيىلىدۇ: «ئۇيغۇرلار زېمىنىدا قارا قۇرۇم دېيىلىدىغان تاغ بار بولۇپ، ئۇنىڭدىن ئىككى دەريا ئېقىپ چىقىدىكەن. بىرىنى توغلا، يەنە بىرىنى سېلىنكا دەپ ئاتايدىكەن. كۈنلەرنىڭ بىرىدە بۇ ئىككى دەريا ئا. رىلىقىدىكى دەرەخكە ئاسماندىن زەڭگەر نۇر چۈشۈپتۇ. بۇ ئەلدىكىلەر ئۇنى ئاسراپتۇ، دەرەخ غولى پوقاق شەكلىدە ئادەمنىڭ قورسىقى يوغىنىد. خاندەك يوغىناپ تولغاق تۇتۇپتۇ. نۇرمۇ داۋاملىق چۈشۈۋېرىپتۇ. توققۇز ئاي، ئون كۈن تۇتكاندە دەرەخنىڭ پوققى يېرىلىپ ئۇنىڭدىن بەش ئوغۇل ئاپىرىدە بوپتۇ. كىشىلەر ئۇلارنى بېقىۋاپتۇ. ئۇلارنىڭ ئەڭ كىچىدىكىنىڭ ئىسمى بۆكۈ خاقان بولۇپ، تۇرقى بەستلىك ئىكەن. ئۇ چوڭ بولۇپ ئېتىز - ئېرىق ئىشلىرى بىلەن شۇغۇللىنىپتۇ. كېيىن خەلقكە پادىشاھ بوپتۇ. ئۇلارنىڭ ئەۋلادىدىن 30 ئەۋلاد پادىشاھ ئۆتۈپ، يۈرۈن تېكىن دەۋرىگە كەلگەندە ئەلنى ئاپەت بېسىپتۇ، خەلقى يۇرت - ماكانسىز قاپتۇ. ئۇلار يارغول ئايىمىقىغا كېلىپ ئولتۇراقلىشىپتۇ. ئۇ يەر بۈگۈنكى قۇجۇ ئىكەن» (2).

«بۆكۈ خاقان ئەپسانىسى» نىڭ يەنە بىر ۋارىيانتى جۇۋەينىنىڭ «تارىخى جاھانگۇشاي» ناملىق ئەسىرىدە خاتىرىلەنگەن بولۇپ، ئۇنىڭدا مۇنداق بايانلار ئۇچرايدۇ: ئۇيغۇرلار ئۆزلىرىنىڭ ئەجدادلىرىنى ئۇرخۇن دەرياسىنىڭ بويىدا ياشاپ كەلگەن ۋە بۇ دەريانى ئاساس قىلىپ ئىككىگە بۆلۈنگەن، دەپ قارايدىكەن. ئۇلارنىڭ نوپۇسى كۆپەيگەندە ئۇلار باشقىلارنى ئۆرنەك قىلىپ ئۆز ئىچىدىن بىرسىنى باش قىلىپ سايلاپتۇ ۋە ئۇنىڭغا ئىتائەت قىپتۇ. شۇنداق قىلىپ 500 يىل ئۆتۈپتۇ. شۇنىڭدىن كېيىن بۆكۈ خاقان مەيدانغا كەپتۇ.

ئەينى ۋاقىتتا قارا قۇرۇم تاغلىرىدا ئىككى دەريا بولۇپ، بىرى توغلا، يەنە بىرى سېلىنكا دەرياسى ئىكەن. بۇ ئىككى دەريا «قۇملانچۇ» دېگەن جايدا قوشۇلىدىكەن. ئىككى دەريانىڭ ئارىلىقىدا ئىككى تۈپ دەرەخ ئۆ-سىدىكەن، بىرىنى ئۇلار قۇچۇر دەپ ئاتايدىكەن. بۇ دەرەخ قارىغايغا ئوخشايدىكەن. يوپۇرماقلىرى قىشتا ئارچىنىڭكىدەك بولۇپ، مېۋىسىنىڭ شەكلى ۋە تەمى پىستە (چىلىغوزا) گە ئوخشايدىكەن. يەنە بىر تۈپ دە-رەخنى ئۇلار توز (توس ياكى قېيىن دەرىخى) دەيدىكەن. ئىككى دەرەخ ئارىسىدىن بىر دۆڭ (تۆپىلىك) پەيدا بوپتۇ. بىر كۈنى بۇ دۆڭگە ئاسماندىن نۇر چۈشۈپتۇ. دۆڭ كۈندىن - كۈنگە يوغىناپتۇ. بۇ مۆجىزىنى كۆرگەن ئۇيغۇر خەلقى ناھايىتى ھەيران قاپتۇ. ئۇلار دۆڭگە ھۆرمەت - تەزىم بىلەن يېقىنلىشىپتۇ. ئۇلار (دۆڭ تەرەپتىن) ناخشىدەك يېقىملىق ئاۋازنى ئاڭلاپتۇ. ھەر كۈنى ئاخشىمى ئاشۇ دۆڭلۈكنىڭ ئەتراپىدىكى 30 قەدەم دائىرىگە نۇر چۈشۈپ تۇرىدىكەن. ئاخىر خۇددى ھامىلىدارنىڭ كۆزى يورۇغاندەك دۆڭدىن بىر ئىشك ئېچىلىپتۇ، ئىچىدىن بارگاھ - چېدىرغا ئوخشاش بۆلۈنگەن بەش ئېغىز ئۆي كۆرۈنۈپتۇ. ھەربىر ئۆيدە بىردىن ئوغۇل بالا ئولتۇرغۇدەك. ئۇلارنىڭ ھەربىرىنىڭ ئېغىزىدا بىردىن ئېمىزگە بار ئىكەن. چېدىرغا يەنە بىر كۈمۈش تور يېپىقلىق ئىكەن. قەبىلە باشلىقلىرى بۇ خىل ئاجايىپ - غارايىپ ئىشلارنى كۆرۈپ قورققىنىدىن ئۇلارغا سەجدە قىلىشىپتۇ. (ئىشك ئېچىلىپ) ئۇلارنىڭ تەنلىرىگە شامال تەگكەندىن كېيىن بەدەنلىرى يوغىناپ مېڭىشقا باشلاپتۇ. ئۇلار تۆپىلىك (تاش ئۆي)دىن چىققاندىن كېيىن ئىنىكئانلارغا تاپشۇرۇلۇپتۇ. كىشىلەر ئۇلارغا قارىتا ھەر خىل چوقۇنۇش مۇراسىملىرىنى ئۆتكۈزۈپتۇ. ئۇلار ئەمچەكتىن ئايرىلىپ، تىلى چىقىپ دەرھال ئۆزلىرىنىڭ ئاتا - ئانىلىرىنى سۈرۈشتۈرگەنىكەن، كىشىلەر ئۇلارغا ھېلىقى ئىككى تۈپ دەرەخنى كۆر-سىتىپ قويۇپتۇ. بالىلار ئۆز ئاتا - ئانىلىرىغا ھۆرمەت قىلغاندەك دەرەخلەرگە سەجدە قىپتۇ. بۇ ئىككى تۈپ دەرەخ ئۆلۈپ چىققان يەرگىمۇ ئىززەت - ئېھتىرام بىلەن تەزىم بەجا كەلتۈرۈپتۇ. بۇ ۋاقىتتا بۇ دەرەخلەر

دەرھال زۇۋانغا كېلىپ: «ئېسىل پەزىلەتلىك بالىلىرىم، بۇ يەرگە كېلىپ بالىلىق بۇرچۇڭلارنى ئادا قىلىدىڭلار، ئۇزۇن ئۆمۈر كۆرۈڭلار، نامىڭلار مەڭگۈ ئۆچمىگەي» دەپ تىلەپتۇ. شۇ جايدىكى قەبىلىلەر توپ-توپى بىلەن كېلىپ بالىلارنى كۆتۈرۈپتۇ ۋە ئۇلارنى شاھزادىلەرنى ھۆرمەتلىگەندەك ھۆرمەتلەپتۇ. كۆپچىلىك ئۇلاردىن ئايرىلار چاغدا ئۇلارنىڭ ھەر-بىرىگە بىردىن ئىسىم قويۇپتۇ. چوڭىغا شۇنقار تېگىن (Sonqur Tegin)، ئىككىنچىسىگە قوتۇر تېگىن (Qotur Tegin)، ئۈچىنچىسىگە تۈكەل تېگىن (Tukul Tegin)، تۆتىنچىسىگە ئور تېگىن (Or Tegin)، بەشىنچىسىگە بۆكۈ (بۇقۇ) تېگىن (Buqu Tegin) دەپ ئىسىم قويدى. يۇپتۇ. بۇ مۆجىزىلەرنى كۆرگەندىن كېيىن، ئۇلار بۇ بالىلارنىڭ ئىچىدىن بىرىنى رەھبەر ياكى پادىشاھ قىلىپ سايلاش كېرەك دەپ قارايتۇ. چۈنكى، ئۇلار ئۇنى ھەممىگە قادىر تەڭرىنىڭ ئىلتىپاتى ئىكەن، دېيىشىپتۇ. ئۇلار بۆكۈ تېگىننىڭ تەقى-تۇرقى كېلىشكەن، ئەقىل-پاراسىتى باشقىلاردىن ئۈستۈن تۇرىدىغانلىقىنى بايقاپتۇ. ئۇنىڭ ئۈستىگە ئۇ ھەرقايسى مىللەتلەرنىڭ تىل-يېزىقىنى بىلىدىكەن. شۇنىڭ بىلەن ئۇلار ئۇنى بىردەك خاقانلىققا كۆرسىتىپتۇ. ھەممىسى يىغىلىشىپ كاتتا يىغىلىش ئۆتكۈزۈپ بۆكۈ تېگىننى قاغانلىق تەختىگە ئولتۇرغۇزۇپتۇ. شۇنىڭدىن كېيىن ئۇ ئادالەت زىلچىسىنى يېيىپ، زالىملىق بورىسىنى يىغىشتۇرۇپتۇ. ئۇنىڭ نۇرغۇن مەھرەم-غۇلاملىرى، ئۆي خىزمەتكارلىرى، رەئىيەلىرى ۋە قۇل-چۆرىلىرى بوپتۇ. ھەممىگە قادىر تەڭرى ئۇنىڭغا ھەرقانداق ئەلنىڭ تىلىنى بىلىدىغان ئۈچ قاغاننى ئانا قىپتۇ، نەدە ئىش بولسا ئۇ قاغانلارنى شۇ يەرگە بۇيرۇيدىكەن، بېرىپ ئايغاچچىلىق قىلىپ، ئۇچۇرىنى ئېلىپ كېلىدىكەن ... (3)

بىز دىققەت قىلىدىغان مۇھىم نۇقتا شۇكى، «قۇجۇ پادىشاھلىرىنىڭ شەجەرە تاش پۈتۈكى» بويىچە، ئىككى دەريا ئوتتۇرىسىدىكى دەرەخ ئۈستىگە چۈشكەن نۇر، نۇردىن دەرەخنىڭ ھامىلىدار بولغانلىقى ۋە بۆكۈ تېگىن قاتارلىق بەش ئوغۇلنىڭ شۇ دەرەختىن تۇغۇلغانلىقى؛ «تارىخىي

جاھانگۇشاھى» بويىچە، ئىككى دەريانىڭ قوشۇلۇش ئېغىزىدىكى ئىككى تۈپ دەرەخ، دەرەخلەرنىڭ ئوتتۇرىسىدىكى دۆڭلۈكنىڭ پەيدا بولۇشى، دۆڭلۈككە نۇرنىڭ چۈشۈشى، نۇر سەۋەبلىك دەرەخنىڭ ھامىلىدار بولغانلىقى ۋە بۆكۈ تېگىن قاتارلىق بەش ئوغۇلنىڭ شۇ دۆڭلۈكتىن تۇغۇلغانلىقى، چوڭ بولۇپ دەرەخلەرنى ئۆز ئاتا - ئانىسى دەپ سەجدە قىلغانلىقىدۇر. بۇ ئەجدادلىرىمىز ئىپتىدائىي ئاڭ چۈشەنچىلىرىدىكى تەبىئەتكە چوقۇنۇش ئېڭى، قەھرىمانلىق ئېڭى ۋە توتېم ئېڭى چۈشەنچىلىرىنىڭ بىر - بىرىگە سىڭىشىپ كەتكەن ھالەتتىكى ئىپادىلىنىش شەكىللىرى بولۇپ ھېسابلىنىدۇ. «ئوغۇزنامە» دىمۇ بۇ خىل چۈشەنچە ساقلانغان بولۇپ: «ئوغۇز خاقان ئوۋغا چىقتى. ئالدىدىكى كۆلنىڭ ئوتتۇرىسىدا بىر تۈپ دەرەخنى كۆردى. بۇ دەرەخنىڭ كاۋىكىدا بىر قىز تەنھا ئولتۇراتتى. ئۇ ئىن ئايىن ساھىبجامال ئىدى. ئوغۇز خاقان ئۇنى ئالدى... تىلىكىگە يەتتى... ئۈچ ئوغۇللىق بولدى. ئوغۇللىرىغا كۆك، تاغ، دېڭىز دەپ ئات قويدى» (4)، دېگەن خاتىرىلەر بار.

لېكىن، بۇ يەردە دىققەتنى تارتىدىغىنى دەرەخنىڭ بىرەر ئىنساننى ئاپىرىدە قىلىشى بولماستىن، بەلكى كۆل ئىچىدىكى دەرەخنىڭ بىۋاسىتە ئوغۇز خاقانغا بىر قىزنى سوۋغا قىلىشى بولۇپ، مەيلى دەرەخنىڭ ئىنساننى ئاپىرىدە قىلىشى بولسۇن ياكى ئىنساننىڭ دەرەخ غولىدا پەيدا بولۇپ قېلىشى بولسۇن، بۇ ئەجدادلىرىمىزدىكى دەل - دەرەخ توتېمى چۈشەنچىلىرىنىڭ باشقىچىرەك شەكىلدىكى ئىپادىلىنىشى بولۇپ، يەنىلا ئىپتىدائىي ئاڭ - تەپەككۇرنىڭ مۇھىم ئالاھىدىلىكى سۈپىتىدە كۆرۈلىدۇ. دېمەك، بۇ يەردە تۆۋەندىكى بىرقانچە مەسىلە ئايدىڭلىشىدۇ:

1) ئەجدادلىرىمىزنىڭ ئىپتىدائىي ئاڭ چۈشەنچىلىرىدە ئۆز ئەجدادلىرىنى دەرەختىن ئاپىرىدە بولغان دەپ قارايدىغان دەرەخ توتېمى چۈشەنچىلىرى مەۋجۇت بولغان. يۇقىرىقى مەنبەلەر بۇ خىل چۈشەنچىلەرنىڭ ئەڭ ۋەكىللىك ئىپادىلىرى بولۇپ ھېسابلىنىدۇ.

2) «بۆكۈ خاقان ئەپسانىسى» (رىۋايىتى) دە مۇنداق دېيىلگەن:

«ئۇيغۇرلار ئۆزلىرىنىڭ ئەجدادلىرىنى ئۇرخۇن دەرياسىنىڭ بويىدا ياشاپ كەلگەن ۋە بۇ دەريانى ئاساس قىلىپ ئىككىگە بۆلۈنگەن دەپ قارايدىكەن. ئۇلارنىڭ نوپۇسى كۆپەيگەندە ئۇلار باشقىلارنى ئۆرنەك قىلىپ ئۆز ئىچىدىن بىرىنى باش قىلىپ سايلاپتۇ ۋە ئۇنىڭغا ئىتائەت قىپتۇ. شۇنداق قىلىپ بەش يۈز يىل ئۆتۈپتۇ. شۇنىڭدىن كېيىن بۆكۈ خاقان مەيدانغا كەپتۇ». بۇنىڭدىن كۆرۈۋېلىشقا بولىدۇكى، ئۇيغۇرلارنىڭ ئەڭ دەسلەپكى ئەجدادى «دەرەختىن تۆرەلمىگەن». گەرچە بۆكۈ خاقان ھۆكۈمرانلىقىغا ئۇيۇشقان كىشىلەر ئۆز پادىشاھىنىڭ دەرەختىن ئايرىدە بولغانلىقىنى بايان قىلىسىمۇ، لېكىن ئۆز تارىخىنى ئۇنىڭدىنمۇ بۇرۇن دەپ قارايدۇ. دېمەك، «بۆكۈ خاقان ئەپسانىسى» (رىۋايىتى) مەلۇم قەبىلە ياكى قەبىلە ئىتتىپاقىغا مۇناسىۋەتلىك بولۇپ، بۇ قەبىلە ئىككى ياكى ئۇنىڭدىن ئارتۇق ئۇرۇقتىن تەشكىل تاپقان.

يەنە بىر مەسىلە شۇكى، «بۆكۈ خاقان ئەپسانىسى» (رىۋايىتى) نىڭ ئىككىنچى ۋارىيانتىدا (يەنى «تارىخىي جاھانگۇشاھ» دا) بۆكۈ خاقان قالدۇرۇلغان بەش ئوغۇل دەرەختىن ئەمەس، بەلكى تۆپىلىكتىن تۆرەلمە بولسىمۇ، كېيىن قەبىلە باشلىقلىرى ئۇلارغا سىلەرنىڭ ئاتا-ئاناڭلار مۇشۇ دەپ دەرەخنى كۆرسىتىدۇ. بۇ يەردىكى مەسىلە شۇكى، ئۇلار گەرچە دۆڭ-لۈكتىن تۇغۇلغان بولسىمۇ، دەل - دەرەخنى ئاتا-ئانىسى دەپ قارايدۇ. بۇ شۇنى چۈشەندۈرىدۇكى، دۆڭلۈك بىلەن دەل - دەرەخنى ئوخشاش ئۇلۇغلاش ئەمەلىيەتتە تەبىئەت قاراشلىرىنىڭ توتېمىز قاراشلىرىغا مۇئەييەن تەسىر كۆرسەتكەنلىكى، يەنى ئۇلارنىڭ ئېڭىدا دۆڭلۈك بىلەن دەرەخ ئوخشاش فۇنكسىيەگە ئىگە ئىكەنلىكىنى كۆرسىتىدۇ.

3) «ئوغۇزنامە» ئېپوسىدىن قارىغاندا، ئۇيغۇرلار مىللەت ياكى سىياسىي ھاكىمىيەتتىن ئىبارەت ئومۇمىي گەۋدىگە ئۇيۇشقاندا «كۆك بۆرە» نى مىللەت توتېمى قىلغان. بۆرە توتېمى بىرقەدەر كېيىن، بىرقەدەر ئومۇملاشقان توتېم ئىدى دەپ قارىساق، دەل - دەرەخ توتېمى شۇ ئومۇمىي گەۋدە ئىچىدىكى بىرقانچە ئۇرۇقنىڭ ۋە شۇ ئۇرۇقتىن تۈزۈلگەن قەبىلە ياكى

قەبىلە ئىتتىپاقىنىڭ توتېمى بولۇپ، ئاساسلىق توتېم دەرىجىسىگە كۆ-
تۈرۈلمىگەن. چۈنكى، «بىر ئۇرۇقنىڭ ئاساسەن بىر توتېمى بولاتتى. لې-
كىن، بىر مىللەتنىڭ توتېمى كۆپ ئىدى... بىر مىللەتتە بىرقانچە توتېم
بولۇشى بىر مىللەتنىڭ بىرقانچە ئۇرۇقتىن بىرلىشىپ تەدرىجىي شە-
كىللەنگەنلىكىنى كۆرسىتىدۇ» (5). شۇنداقسىمۇ بىر مىللەتتە يەنە بىر
ئاساسلىق توتېم بولاتتى، بۇ توتېم ئەلۋەتتە شۇ خەلقنى بىرلىككە كەل-
تۈرگەن قەبىلىنىڭ توتېمىنىڭ ئاساسلىق ئورۇنغا چىققانلىقىدىن دېرەك
بېرىدۇ.

4) بەزى تەتقىقاتچىلار ئۇيغۇرلارنىڭ تاشقى توققۇز قەبىلىسىدىن
بىرى بولغان بۆكۈ قەبىلىسىدىن كېلىپ چىققان، ئىدىقۇت ئۇيغۇر خان-
لىقىنى قۇرغۇچى بۆكە قۇننى بۆكۈ خاقانىنىڭ ئەسلىي پروتوتىپى دەپ
قارايدۇ (6). بۇنداق قاراشنىڭ مەلۇم ئاساسى بار دېيىشكە بولىمىز، يەنى
«قۇجۇ پادىشاھلىرىنىڭ شەجەرە تاش پۈتۈكى» دە: «ئۇلارنىڭ ئەۋلادىدىن
30 ئەۋلاد پادىشاھ ئۆتۈپ يۈرۈن تېكىن دەۋرىگە كەلگەندە ئەلنى ئاپەت
بېسىپتۇ، خەلقى يۇرت - ماكانىنىز قاپتۇ. ئۇلار يارغول ئايىمىغا كېلىپ
ئولتۇراقلىشىپتۇ. ئۇ يەر بۈگۈنكى قۇجۇ ئىكەن» دېگەن قۇرلار ئۇچرايدۇ.
لېكىن، مىلادىيە IX ئەسىرلەردىكى ئۇيغۇرلاردا ئۆز ئەجدادلىرىنى دەرەخ-
تىن ئايرىدە بولغان دەيدىغان يېڭى ئەپسانىۋى چۈشەنچىلەرنىڭ يېڭى-
ۋاشتىن شەكىللىنىشى ئۇلارنىڭ تەپەككۈر سەۋىيىسى ۋە بىلىش ئىق-
تىدارىغا ماس كەلمەيدۇ. لېكىن، بىز كەم دېگەندىمۇ شۇنداق قارىيالايمىز.
مىزكى، قەدىمكى ئۇيغۇرلارنىڭ بۆكۈ قەبىلىسىدە ئۆز ئەجدادلىرىنى
دەل - دەرەخكە باغلاپ چۈشەندۈرىدىغان توتېم چۈشەنچىلىرى بولغان.
ئۇرخۇن ئۇيغۇر خانلىقى يىمىرىلگەندىن كېيىن، پانتېكىن باشچىلىقىدا
غەربكە كۆچكەن 15 قەبىلە ئىچىدە بۆكۈ قەبىلىلىرىمۇ بار بولۇپ، كېيىن
ئۇلار بېشبالىقتا ھاكىمىيەت قۇرغان ۋە كېيىنچە ھاكىمىيەت مەركىزىنى
قۇجۇغا كۆچۈرگەن. دېمەك، «بۆكۈ خاقان ئەپسانىسى» ئەڭ ئىپتىدائىي
توتېمىز چۈشەنچىلىرى، قەھرىمانلىق چۈشەنچىلىرى ۋە ھەر خىل ئا-

رىخىي قاراشلار بىرلىشىپ كەتكەن يىراق تارىخنىڭ چۆكەمە مەھسۇلى بولۇپ ھېسابلىنىدۇ.

2. قۇش تۈتېمى

قۇش تۈتېمى دەل - دەرەخ تۈتېمىغا قارىغاندا بىرقەدەر ئومۇملۇققا ئىگە ئېتىقاد شەكلى، ئىجتىمائىي تۈزۈم شەكلى ۋە تەپەككۈر شەكلى ئىدى.

ئۇيغۇرلار ئەجدادلىرى ۋېي - جىن، جەنۇبىي - شىمالىي سۇلالىلەر دەۋرىدە «قاڭقىللار» (高车) دېيىلگەن. لېكىن، «قاڭقىللار» دېگىنى جىن - خەن سۇلالىلىرى دەۋرىدىكى «تۇرالار» (丁零) لارنىڭ باشقىچە ئاتىلىشى ئىدى. «تۇرالار» شاڭ - جۇ سۇلالىلىرى مەزگىلىدە «翟» (دى) ياكى «狄» (دى) دەپ ئاتالغان. «翟» ۋە «狄» شۈبھىسىزكى، ئوخشاش بىر نامنىڭ ئوخشىمىغان خەنزۇچە خەت ئارقىلىق يېزىلىشى ئىدى. «翟» بىر خىل قۇشنىڭ نامى بولۇپ، «狄» خېتى ئۆز ئۆزىدە يەنە «翟» خېتى بىلەن يېزىلغان. «狄» مەزكۇر قۇشنىڭ ئۆز نامى بولۇپ، ئۇ «تۈرك» دېگەن سۆزنىڭ خەنزۇچە خەت بىلەن ئەڭ دەسلەپكى يېزىلىشى ئىدى. «翟» ئۇلارنىڭ تۈتېمى ئىدى. ئۇ يايلاق ئاسمىنىدا پەرۋاز قىلىدىغان بىر خىل يىرتقۇچ قۇش بولۇپ، بەزىلەر شۇڭقار دەپ قارايدۇ. دېمەك، قەدىمكى دى (狄) لار شۇڭقارنى تۈتېم قىلغان(7). ئۇ يايلاق خەلقلىرى كۆندۈرۈۋالغان بىر خىل سېرىق بۈركۈت بولۇپ، تۇمشۇقى ئەگرى، تىرناقلىرى ئۆتكۈر، ئوۋغا ماھىر قۇش ئىدى. تېزلىك بىلەن شۇڭغۇيالايتتى، كىچىك ھايۋانلار، قۇش تۈرىدىكىلەر ۋە بېلىقلارنى تۇتۇپ يەيتتى. قەدىمكى دىلار بۇ خىل قۇشنى تۈتېم قىلغان ۋە ئۆزلىرىنىڭ نامى قىلىپ قوللانغان. دېمەك، «قۇشنى ئۇرۇق نامى قىلىپ قوللىنىش تۈتېمىز ھادىسىسىنىڭ بىر خىل ئىپادىسىدۇر. يىراق قەدىمكى دەۋرلەردە ئۇرۇق - قەبىلىلەرنىڭ كۆپچىلىكىنىڭ نامى تۈتېم نامىدىن كەلگەن»(8). ئۇلارنىڭ بۇ خىل چۈشەنچىلىرى ئالدى بىلەن ئۆزلىرىگە يېقىن بولغان ئۇچار قۇشلارغا مەنپەئەتدارلىق نۇقتىسىدىن چوقۇنۇش،

بارا- بارا ئۇلارنىڭ نامىنى ئۆز ئۇرۇق نامىغا ئايلاندۇرۇش، يەنى ئۇرۇق نامىنى شۇ خىل توتېم نامى بىلەن ئاتاش، ئاخىرىدا ئۇرۇق ۋە توتېمنى بىر گەۋدىلەشتۈرۈشتىن ئىبارەت تەپەككۈر تەرەققىياتىنى بېشىدىن ئۆتكۈزگەن.

«يېڭى تاغنامە. ئۇيغۇرلار تەزكىرىسى» دە مۇنداق خاتىرىلەن: بار: 788 - يىلى ئۇيغۇر خانى تاڭ ئوردىسىغا ئىلتىماس قىلىپ ئۆز نامىنىڭ خەنزۇچە يېزىلىپ كېلىۋاتقان 回纥 دېگەن خەتنى «شۇڭقاردەك پەرۋاز قىلغۇچى» دېگەن مەنىدىكى 回鹘 خېتىگە ئۆزگەرتىشنى تەلەپ قىلغان (9). مەھمۇد قەشقەرى «تۈركىي تىللار دىۋانى» دا «ئۇيغۇر» دېگەن نامغا مۇنداق ئىزاھ يازغان: «ماڭا مۇھەممەت چاقىر ئۇتقاغان ئوغلى نىزامىدىن ئىسرافىل تۇغان تېگىن ئۆز ئاتىسىدىن ئاڭلىغانلىرىنى سۆزلەپ بېرىپ مۇنداق دېگەنىدى: ئىسكەندەر زۇلقەرنەين ئۇيغۇر ئېلىگە يېقىنلاشقاندا، تۈرك خاقانى ئۇ- نىڭغا قارشى 4000 ئادەم ئەۋەتكەن. ئۇلارنىڭ قالپاقلىرىنىڭ قاناتلىرى لاجىن قاناتلىرىغا ئوخشايدىكەن، ئوقنى ئالدىغا قانداق ئاتسا، كەينىگىمۇ شۇنداق ئۈستىلىق بىلەن ئاتىدىكەن، زۇلقەرنەين بۇلارغا ھەيران قاپتۇ ۋە inan huz hurend يەنى بۇلار باشقىلارغا موھتاج بولماي ئۆز ئوزۇقىنى ئۆزى تېپىپ يەيدىغانلار ئىكەن، بۇلارنىڭ قولىدىن ئوۋ قېچىپ قۇتۇلالمايدۇ، قاچان خالىسا شۇ چاغدا ئېتىپ يەيدۇ، دەپتۇ. شۇنىڭدىن تارتىپ بۇ ئىل huzhur دەپ ئاتىلىپتۇ...» (10). شۇنداق قاراش مۇمكىنكى، «ئۇيغۇر» نامى ھەقىقەتەن «شۇڭقار»، «لاجىن» قاتارلىق قۇشلارنىڭ ناملىرى بىلەن مۇناسىۋەتلىك بولۇپلا قالماستىن، ئۇلار ئۆزلىرىنىڭ باش كىيىملىرىنى ئۇنى شۇ قۇشلارنىڭ قاناتلىرىغا تەققاسلاپ ئۇلارغا ئوخشاش چەيدەس، چاققان بولۇشنى ئارزۇ قىلغان. بىز بۇنىڭدىن قەدىمكى ئۇيغۇرلارنىڭ قۇشلارغا چوقۇنۇش ئېڭىنىڭ، يەنى قۇش توتېمىنىڭ مەۋجۇت ئىكەنلىكىنى مۇئەييەنلەشتۈرىمىز. شۇ سەۋەبتىن ئۇلار ئۆز ناملىرىنىڭ توتېم قۇشلار ناملىرىغا يېقىن بولۇشنى ئويلىغان، كىيىم- كېچەكلىرىنى شۇ قۇشلارنىڭ شەكلىدە لايىھىلىگەن. «بۆكۈ خاقان ئەپسانىسى» دىمۇ مۇنداق:

داق بايانلار بارلىقىنى ئەسكەرتكەندۇق: «بۆكۈ خاقان تەختكە ئولتۇرغاندىن كېيىن ھەممىگە قادىر تەڭرى ئۇنىڭغا ھەرقانداق ئەلنىڭ تىلىنى بىلىدىغان ئۈچ قاغىنى ئانا قىپتۇ، نەدە ئىش بولسا ئۇ قاغىلارنى شۇ يەرگە بۇيرۇيدىكەن، بېرىپ ئايغا قىچلىق قىلىپ، ئۇچۇرىنى ئېلىپ كېلىدەكەن».

مەھمۇد قەشقەرى ئۆز دىۋانىدا خەلق ئارىسىدا «كۆك توپۇلغان» ئاتلىق بىر ئىلاھىي قۇش چۈشەنچىسىنىڭ ساقلانغانلىقىنى يازىدۇ. قۇش سۈرەتلىنىپ: «بۇ قۇش قانىتىدا پولات بار ئىمىش، قانىتى بىلەن تاغنى بىر ئۇرۇپ ئۆتۈپ كېتەر ئىمىش» (II) دېيىلگەن. ئۇنىڭدىن باشقا، كۆنچى دەريا ۋادىسىدىن ئېيىلغان «كىروران گۈزىلى» ئاتلىق ئايال جەسەتنىڭ ئاخىرەتلىك بۇيۇمى قاتارىدا بېشىغا قۇش پەيلىرى قانداغان بۆك چىققان. ئارخېئولوگلار ئىچكى موڭغۇلنىڭ ئىچۈ ئايىمىقىدىن ھون دەۋرىگە ئائىت ئالتۇن قارچىغا تاپقان. بۇ خىل مەنبەلەرمۇ ئەنە شۇ يىراق دەۋرلەردىكى توتېمىزم ھادىسىسى بىلەن تۇتاشسا كېرەك.

پارس تارىخچىسى رەشىدىن «جامىئۇل تەۋارىخ» ناملىق ئەسىرىدە قەدىمكى ئۇيغۇرلارنىڭ تارىخىي ئېپوسى «ئوغۇزنامە» نىڭ ئىسلاملاشقان ۋارىيانتىنى تولۇق خاتىرىلىگەن بولۇپ، بىز بۇنىڭدىن قۇش توتېمىنىڭ ئۇلارنىڭ ئىپتىدائىي ئالكا ۋە ئىجتىمائىي تەشكىلىي تۈزۈلمىسىدە ناھايىتى مۇھىم ئورۇنغا ئىگە ئىكەنلىكىنى بايقايمىز. بولۇپمۇ ئەجدادلىرىمىزنىڭ توتېمىزم چۈشەنچىسى توغرىسىدا ناھايىتى مۇھىم، ئېنىق ئۇچۇرلارغا ئىگە بولىمىز. ئەسەردە ئوغۇزخاننىڭ ئالتە ئوغلنىڭ بولغانلىقى، ھەم ھەربىر ئوغلنىڭ تۆتتىن جەمئىي 24 نەۋرىسىنىڭ بولغانلىقى خاتىرىلەنگەن. ئۇنىڭدىن باشقا، ئوغۇز خاقاننىڭ بىرىنچى ئوغلى كۈن، ئىككىنچى ئوغلى ئاي، ئۈچىنچى ئوغلى يۇلتۇزلارغا «بۇز ئوق» نامى بېرىلىدۇ؛ تۆتىنچى ئوغلى كۆك، بەشىنچى ئوغلى تاغ، ئالتىنچى ئوغلى دېڭىزلارغا «ئۈچ ئوق» نامى بېرىلىدۇ؛ كېيىن ئۆز قوشۇنىنى «ئوڭ قانات قوشۇن» ۋە «سول قانات قوشۇن» غا ئايرىپ، «ئوڭ قانات قوشۇن» نى «بۇز

ئوقلار» ۋە ئۇلارنىڭ ئەۋلادلىرىغا تەۋە، «سول قانات قوشۇن» نى «ئۈچ ئوق» لار ۋە ئۇلارنىڭ ئەۋلادلىرىغا تەۋە دەپ جاكارلايدۇ (12). شۇنداق قاراش مۇمكىنكى، «بۇز ئوق»، «ئۈچ ئوق» نىڭ شەكىللىنىشى ماھىيەتتە دەسلەپكى قەبىلىلەر بىرلەشمىسىنىڭ شەكىللىنىشى بولۇپ، ئۇلارنىڭ ھەربىي ئىشلار ئىستراتېگىيىلىك ئېگىنىڭ خېلى يۇقىرى دەرىجىدە تۇرۇۋاتقانلىقىنى كۆرسىتىدۇ. لېكىن، ئوغۇزخاننىڭ ئالتە ئوغلىنىڭ ئىسمىم ناملىرى دەسلەپتە ئۆزىگە ۋەكىللىك قىلغان بولسا بارا-بارا ئاشۇ قەبىلىلەرنىڭ نامىغا تەرىققىي قىلغان. بۇ ھەقتە خې شىڭلياڭ ئەپەندى مۇنداق دەپ قارايدۇ: «ئوغۇز خاقانىنىڭ ئالتە ئوغلى ئەمەلىيەتتە ئالتە ئۇرۇقداش قەبىلە (胞族) نىڭ نامى بولۇپ، قۇياش، ئاي، يۇلتۇز، كۆك، تاغ، دېڭىز قاتارلىقلار ئايرىم-ئايرىم ئالتە قەبىلىنىڭ توتېمىدۇر» (13).

دېمەك، بۇ قەبىلىلەر كۈن، ئاي، يۇلتۇز، كۆك، تاغ، دېڭىز قاتارلىق ناملار بىلەن بىر-بىرىنى پەرقلىنىدۇرۇپ، كېيىنچە بۇ ئالتە ئۇيۇشنى ئۆزلىرىنىڭ ئەجدادى، نەسلى دەپ قارىغان. شۇڭا، بۇ ناملار ئۇلارنىڭ توتېمىغا ئايلانغان دېيىشكە بولىدۇ. بۇ توتېم ناملىرى تەبىئەت جىسمىلىرىنىڭ نامىدىن كەلگەن بولۇپ، ئالدى بىلەن ئۇلارنىڭ تەبىئەت قارىشىنى، يەنى ئالەم قارىشىنى ئىپادىلەيدۇ (بۇ ھەقتە 4 - بابتىكى مۇناسىۋەتلىك جايلارغا قاراڭ). شۇ سەۋەبتىن ئەجدادلىرىمىزنىڭ تەبىئەت ئېڭى بىلەن توتېم ئېڭى بىر پۈتۈنلۈككە ئىگە بولغان دەپ قاراشقا بولىدۇ. ئوغۇز خاقانىنىڭ 24 نەۋرىسى ۋە ئۇنىڭ ئەۋلادلىرى ئايرىم-ئايرىم ھالدا 24 ئۇرۇقنى شەكىللەندۈرگەن. بۇ 24 ئۇرۇقنىڭ نامى ئەڭ دەسلەپتە ئوغۇزخاننىڭ 24 نەۋرىسىنىڭ ئىسمى بولغان بولسا، كېيىن ھەربىر قەبىلە ۋە تارماق ئۇرۇقلار مۇشۇ ناملار بىلەن ئاتىلىدىغان بولغان. مەلۇم مەنىدىن بۇ ئۇرۇق ناملىرىمۇ بىر ئۇرۇق بىلەن يەنە بىر ئۇرۇقنى پەرقلىتىدۇرۇشتىن ئىبارەت توتېمنىڭ فونكىسىيىسىنى ئورۇندىغان. ھەتتا بىرقىسىم ئۇرۇق ئاقساقاللىرى مۇقەددەسلەشتۈرۈلۈپ ئىلاھ دەرىجىسىگە كۆتۈرۈلگەن. مەسىلەن، «بايات» سۆزىنىڭ مەنە ئۆزگىرىشى بۇ خىل قارىشىمىزنى دەلىللەيدۇ.

(بۇ ھەقتە كېيىن توختىلىمىز).

«جامىئۇل تەۋارىخ» تا يەنە مۇنداق مۇھىم ئۇچۇرلار ئۇچرايدۇ: ئوغۇز-خان ئالەمدىن ئۆتۈپ كۈن خان تەختتە ئولتۇرغان مەزگىلدە ۋەزىر ئەرقىل خوجا بۇزئوق ۋە ئۈچ ئوقلارنىڭ ناملىرىنى قايتىدىن بېكىتتى، ئۇلارغا ئوك قانات قوشۇن، سول قانات قوشۇن ناملىرىنى قايتىدىن بەردى. ئەرقىل خوجا يەنە ئۇلارنىڭ ئوغۇللىرىنىڭ نامىنى، تاپغىسىنى، بەلگىسىنى بەلگىلەپ بەردى. يەنە بۇ 24 ئۇرۇقنىڭ ھەر بىرىگە مەلۇم ھايۋاننى «ئۇنغۇن» (ياكى «ئونقۇن»، ترانسكرىپسىيىلىك يېزىلىشى aūnqūn بولۇپ، مەزكۇر ئەسەرنىڭ خەنزۇچە تەرجىمىسىدە 汪浑 دەپ ئېلىنغان) قىلىپ بەلگىلەپ بەردى. بۇ سۆز «ئىناق» دېگەن سۆزدىن كەلگەن، «ئىناق» سۆزى تۈركىي تىلىدا «قۇت»، «قۇتلۇق» دېگەن مەنىگە ئىگە. مەسىلەن، «ئىناق بولسۇن—قۇتلۇق بولسۇن دېگەنلىكتۇر». ئۇلاردا شۇنداق بىر ئادەت بار، ئومۇمەن مەلۇم قەبىلىنىڭ ئونقۇنغا ئۇلار چېقىلمايدۇ، قار-شىلىق قىلمايدۇ، ئۇنىڭ گۆشىنى يېمەيدۇ. چۈنكى، ئۇلار شۇنداق قىلىنسا خەيرلىك بولىدىغانلىقىنى بىلگەن. ھازىرغا كەلگۈچە ئۇنىڭ بۇ خىل ئەھمىيىتى ساقلانغان بولۇپ، ھەرقايسى قەبىلىلەر ئۆز ئونقۇنىنى بىلىدۇ(14). ھەرقايسى ئۇرۇقلارنىڭ «ئونقۇن» (توتېم) ناملىرى تۆۋەندىكىچە كۆرسىتىلگەن: «كۈن خاننىڭ ئوغۇللىرىنىڭ ئاق قۇش (白鹰)، ئاي خاننىڭ ئوغۇللىرىنىڭ تازقارا (鵞)، يۇلتۇزخاننىڭ ئوغۇللىرىنىڭ لاچىن (猫兔之鹰)، كۆك خاننىڭ ئوغۇللىرىنىڭ شۇڭقار (隼 sunqur)، تاغ خاننىڭ ئوغۇللىرىنىڭ ئۆركى ياكى ئۆچكە، دېڭىزخاننىڭ ئوغۇللىرىنىڭ ئەۋلادى بۈركۈت (چاقىر 青鹰 caqir) لار ئىدى (15).

شۇنداق قاراشقا بولىدۇكى، ئوغۇز ئۇرۇقلىرىدا مەلۇم ھايۋانغا چېقىلماستىن، ئۇنىڭ گۆشىنى يېمەسلىكتەك پەرھىز چۈشەنچىسى شەكىللەنگەن. ئەگەر ئۇنىڭغا ئەمەل قىلىنسا ئىناقلىق بولىدۇ، قۇتلۇق، خەيرلىك ئىشلار يۈز بېرىدۇ، دەپ قارالغان. دەل يۇقىرىقى ئېتىبارغا ئىگە بولالغان مەلۇم ھايۋاننى ئۇلار ئۆزلىرىنىڭ «ئۇنغۇن» نى (ياكى «ئونقۇن» نى) دەپ چۈ-

شەنگەن. دېمەك، «ئۇنغۇن» ياكى «ئۇنقۇن» ئۇلارنىڭ توتېمى ئىدى. ئۇلار ئۆز «ئۇنغۇن»نى بەخت - ئاسايىشلىقنىڭ بەلگىسى دەپ قاراش بىلەن «ئۇنغۇن»لار ئۆزلىرىنى قوغدايدۇ، ئىناقلىق ئېلىپ كېلىدۇ دەپ ئۇلارغا چىقىلمىغان، گۆشلىرىنى يېمىگەن، ئىناقلىق، قۇتۇقلۇق، جەڭ - كىۋارلىقنىڭ سىمۋولى سۈپىتىدە ئىلاھلاشتۇرۇپ، ئۇنىڭغا چوقۇنغان. ئۇلارنى ئۆز نەسلىنى داۋاملاشتۇرغۇچى دەپ قارىغان.

قەدىمكى ئۇيغۇر قەبىلىلىرىنى تەشكىل قىلغۇچى ئوغۇز ئۇرۇقلىرىدا جەمئىي 20 ئۇرۇقنىڭ توتېمى ھەر خىل قۇشلار بولغان بولسا، تۆتىنىڭ ھايۋان بولغان. دېمەك، قەدىمكى ئۇيغۇرلار ۋە ئۇيغۇرلار قەبىلىسى ئىتتىپاقىدىكى ئوغۇزلار ئاق قۇش، تازقارا، لاپچىن، شۇڭقار، بۈركۈت قاتارلىق چەيدەس، ھەرىكەتچان، ئوۋ خۇمار، ھوشيار، جەڭگىۋار قۇشلارنى ئۆزلىرىنىڭ توتېملىرى دەپ بىلگەن.

كېزى كەلگەندە شۇنى قوشۇپ ئۆتۈش مۇمكىنكى، بەزى تەتقىقاتچىلىرىمىز بۇ ھەقتىكى تەتقىقاتلىرىدا مۇنداق خۇلاسە چىقىرىدۇ: ئالتاي تىللىرى سىستېمىسىدىكى مىللەتلەردىن تۈركىي قوۋملاردا، بولۇپمۇ موڭغۇللاردا كەڭ تۈردە قوللىنىلىدىغان «Ongon» سۆزى مەنە جەھەتتە «totem» سۆزى بىلەن تەڭداش كېلىدىغان ئاتالغۇدۇر، دۇنيادا توتېم ئېتىقادىنى بېشىدىن كەچۈرگەن بارلىق مىللەتلەردە «totem» ئاتالغۇسى بىلەن تەڭداش كېلىدىغان تۈرلۈك ئاتالغۇلار بولغان. بولۇپمۇ ئالتاي تىللىرى سىستېمىسىغا مەنسۇپ تۈركىي تىللىق خەلقلەردە بۇ ئاتالغۇلار ئىزچىل قوللىنىلغان بولۇپ، يۇقىرىدا تىلغا ئېلىپ ئۆتكەن موڭغۇللاردىكى «Ongon»، ئۇيغۇر قاتارلىق تۈركىي خەلقلەردىكى «töz / tös» ۋە «iduk / izuk» سۆزلىرى دەل شۇنىڭ جۈملىسىدىندۇر، ئىندىئان تىلىدىكى «totem» سۆزى ئەڭ دەسلەپ ياۋروپا ئىلىم ساھەسىدىكىلەرنىڭ بىردەك قوبۇل قىلىشىغا ئېرىشكەنلىكى ئۈچۈنلا، بۈگۈنكى كۈندە بىزنىڭ ھەم دۇنيادىكى نۇرغۇنلىغان مىللەتلەرنىڭ تىللىرىدىكى سۆز - ئاتالغۇلار «totem» سۆزىگە ئورۇن بەرگەن(16).

دېمەكچى بولغىنىمىز شۇكى، (1) موڭغۇل تىلىدىكى ئاتالغۇ دەپ قالغان «Ongun» سۆزى «جامىئۇل - تەۋارىخ» تا «aūnqūn»، «ئون - غۇن» (ياكى «ئونقۇن») شەكلىدە كەلگەن بولۇپ، بۇ سۆز تۈركىي سۆزدۇر. چۈنكى، بۇ سۆز ئەسەردە ئېنىق قىلىپ «ئىناق» سۆزىدىن كېلىپ چىققان دەپ ئىزاھلىنىدۇ. تۈركىي تىلىدىكى مەنىسى «قۇت» ياكى «قۇتلۇق» تۇر دەيدۇ. مىسال ئېلىپ «ئىناق بولسۇن - بۇ قۇتلۇق بولسۇن دېگەنلىكتۇر دەپ ئىزاھلايدۇ» (17).

«قۇت» ئىبارىسىگە كەلسەك، قەدىمكى ئەجدادلىرىمىزنىڭ چۈشەن - چىلىرىدە ئاساسەن بەخت - سائادەت، مۇقەددەس، روھ، ئۇلۇغلۇق، ھەيۋەت، مۇبارەك، بەخت - تەلەي، تەقدىر، بەرىكەت، ئەزىز دېگەندەك مەنىلەردە ئىستېمال قىلىنغان (18). دېمەك، «ئۇنغۇن» سۆزى «ئىناق» سۆزىدىن كېلىپ چىققانىكەن، شۇنداقلا «قۇت» مەنىسىگە ئىگە ئىكەن، ئۇنداقتا ئۇنغۇن موڭغۇل تىلىدىكى بىرەر ئىبارە بولۇشتىن ئاۋۋال ئەجدادلىرىمىزنىڭ ئېڭىدىكى ئەنە شۇ قۇت، مۇقەددەس، ئۇلۇغ، بەخت - تەلەي مەنىلىرىنى بىلدۈرگەن قەدىمىي بىر ئىبارىدۇر.

(2) مەلۇم مەنىدىن ئېيتقاندا، ئەينى ۋاقىتتىكى ئوغۇز قەبىلىلىرى ئىتتىپاقى بىرقەدەر مۇكەممەل ئىجتىمائىي تەشكىلىي قۇرۇلمىغا ئىگە بولغان بولۇپ، ئۇلار بىر قەبىلىلەر بىرلەشمىسى ياكى ئىتتىپاقى سۈپىتىدە، ئىككى ھەربىي تەشكىلىي گۇرۇھ (بۇز ئوقلار ئوڭ قانات قوشۇنى، ئۈچ ئوقلار سول قانات قوشۇنى)، ئالتە ئۇرۇقداش قەبىلە، 24 ئۇرۇقتىن تەشكىل تاپقان. ئالتە ئۇرۇقداش قەبىلىنىڭ قەبىلە تۈتېمى، 24 ئۇرۇقنىڭ ئۇرۇق تۈتېمى بولغان. يۇقىرىدا ئەسكەرتىپ ئۆتكەنگە ئوخشاش، ئۇلارنىڭ ئۇرۇقداش قەبىلىلىرىنىڭ تۈتېمى ئۇلارنىڭ تەبىئەت قاراشلىرى، ئالەم قاراشلىرى ئاساسىدا شەكىللەنگەن بولسا، ھەرقايسى ئۇرۇقلارنىڭ تۈتېمىمۇ ئەلۋەتتە ئۆزلىرى ياشاپ تۇرغان جۇغراپىيىۋى مۇھىت ئاساسىدا، ئۇلارنىڭ ئىگىلىك شەكلىگە ماسلاشقان ئاساستا تاللانغان. ئۇلارنىڭ ئىچىدە قۇش تۈتېمى 20 خىل، ھايۋان تۈتېمى تۆت خىل بولۇپ، قۇش تۈ-

تېمى ئاساسىي ئورۇندا تۇرىدۇ. توتېم ئوبيېكتلىرى ھوشيار، پۇراش، كۆ-
رۇش سەزگۈسى ناھايىتى ئۆتكۈر، ھەرىكەتچان، سۈرلۈك قۇشلاردىن تەش-
كىل تاپقان. دېمەك، توتېم ئوبيېكتلىرى ئۇلارنىڭ قىممەت قارىشى،
ئېستېتىك قارىشى ئاساسىدا تاللانغان. يۇقىرىدا مۇلاھىزە قىلىپ ئۆتكەن-
دەك، كۈچلۈك ماددىي ۋە مەنىۋى ئاساسلار ئاساسىدا شەكىللەنگەن، بىر
ئۇرۇق يەنە بىر ئۇرۇقنى ئۆزلىرىدىن پەرقلەندۈرۈش ئۈچۈن قوبۇل قىلغان؛
بەخت، دۆلەت، توقچىلىقنىڭ بەلگىسى بولغان قۇت بەرگۈچى، ئىناقلىق،
ئۆملۈك ئېلىپ كەلگۈچى ھېسابلانغان مۇقەددەس روھىي كۈچ دەرىجى-
سىگە، ئابىستىراكتلىققا كۆتۈرۈلگەن بۇ خىل روھىي ئوبيېكت چوقۇم ئۆز-
لىرىنىڭ ئەنئەنىۋى تىل ئىبارىلىرى ئاساسىدا ئەنئەنىۋى چۈشەنچىلىرى،
تەپەككۈرى ئارقىلىق ئابىستىراكتسىيىلىنىپ ئاندىن مۇشۇ ساھەنى ئىپادى-
لەيدىغان ئاتالغۇ ياكى نامغا ئايلىنىدۇ. بىز مۇھاكىمە قىلىۋاتقان «ئونى-
قۇن» ئاتالغۇسى دەل مۇشۇنداق ئاساستا شەكىللەنگەن ياكى مۇشۇ تەرەق-
قىيات جەريانىلىرىنى بېسىپ ئۆتكەن.

(3) يەنە بىر تەرەپتىن ئېلىپ ئېيتقاندا، مەيلى باشلانغۇچ تەبىئەت
قاراشلىرىدا بولسۇن ياكى توتېمىز چۈشەنچىلىرىدە بولسۇن ۋە ياكى
ئىپتىدائىي دىنىي ئېتىقاد دائىرىسىدە بولسۇن، ھاياتلىق پائالىيەت سەھ-
نىسىنىڭ ئوخشاش بولۇشى تۈپەيلىدىن ئالتاي تىللىرى سىستېمىسىغا
تەۋە خەلقلەردە نۇرغۇن ئورتاق تەرەپلەر بولسىمۇ، مۇھىمى يۇقىرىقى مە-
دەنىيەت ھادىسىلىرىنىڭ شەكىللىنىش تارىخىدىن قارىغاندا موڭغۇللارغا
قارىغاندا تۈركىي خەلقلەردە بۇ خىل مەدەنىيەت ھادىسىلىرى ئاۋۋال شە-
كىللەنگەن ۋە بىرقەدەر تۇراقلىق شەكىلگە كىرگەن ياكى بىرقەدەر
سىستېمىلىق ھالەتكە ئۆتكەن. تۈركىي تىللىق خەلقلەرنىڭ موڭغۇل
ئېگىزلىكىدىن بارا - بارا كۆچۈپ كېتىشى تۈپەيلىدىن بۇ خىل مەدەنىيەت
تىپلىرىنىڭ ئەسلىي ھالىتى ياكى تىپى موڭغۇل تىللىق خەلقلەرگە تە-
ۋەرۈك بولۇپ قالغان (مەسىلەن، كۆك تەڭرى توغرىسىدىكى ئېتىقاد ۋە
چۈشەنچىلەر، بۆرە توتېمى توغرىسىدىكى ئېتىقاد ۋە چۈشەنچىلەر قاتار-
لىرى).

لىقلار)، مۇھىمى ئۇلار بۇ خىل مەدەنىيەت ھادىسىلىرىنى قەدىمىي تۈس-تىن شۇ زاماننىڭ ئېھتىياجىغا تېخىمۇ مۇۋاپىقلاشتۇرغان، بېيىتقان ياكى ئۇنىڭغا يېڭى مەزمۇنلارنى سىڭدۈرگەن. دېمەك، يۇقىرىقىغا ئوخشاش ساھەلەردىكى مەدەنىيەت تەركىبلىرىنىڭ شەكىللىنىشى مۇئەييەن ئېھتىياجغا ئايلانغاندا ياكى ئىجاد قىلىنىشى مۇمكىنچىلىككە ئېرىشكەندە، ھامان ئۆزلىرىنىڭ يېڭى «ئىختىراى»نى مۇشۇ تۇپراقتا ئاللىبۇرۇن شەكىللىنىپ بولغان ئىلگىرىكى مەدەنىيەت تىپلىرىغا، ئۆلگىلىرىگە تەقلىد قىلغان. يۇقىرىقى مۇھاكىمىلەردىن شۇنداق قاراش مۇمكىنكى، «ئۇنغۇن»(ئونسۇن) ئىبارىلىرى ۋە ئۇنىڭغا مۇناسىۋەتلىك مەدەنىيەت تىپلىرى ئەسلىي تۈركىي خەلقلەر ئىپتىدائىي ئاڭ چۈشەنچىلىرىدە شەكىللەنگەن بولۇپ، كېيىنچە موڭغۇل تىللىق خەلقلەر مەنىۋى چۈشەنچىلىرىدە كۆرۈلۈشكە باشلىغان.

4) tüz / tös ئىبارىلىرىگە كەلسەك، بۇ سۆزلەر بىلەن مۇناسىۋەتلىك چۈشەنچىلەر ئىجاد روھىغا تېۋىنىش بىلەن زىچ مۇناسىۋەتلىك چۈشەنچىلەر بولۇپ، ئۇنى توتېم چۈشەنچىسى بىلەن تەڭ دەپ قاراشقا بولمايدۇ (بۇ ھەقتە كېيىنكى مەزمۇندا توختىلىمىز). iduk / izuk ئىبارىلىرىگە كەلسەك، گەرچە بۇ ئۇقۇملار تەبىئەتتىن ھالقىغان، ئىنساندىن ھالقىغان كۈچ، مۇقەددەس بارلىق، ئىلاھ، تەڭرى مەنىسىدە كەلسىمۇ، يەنىلا توتېم مەنىسى بىلەن تەڭداش ئۇقۇم ئەمەس، ئۇ كۆپىنچە ھاللاردا يەر ئىلاھى، يەنى يەر - سۇ تەڭرىسى شەكلىدە كېلىدۇ (بۇ ھەقتىكى مەزمۇنلار مۇشۇ بابنىڭ 1 - پاراگرافىدا مۇھاكىمە قىلىنغان).

3. ھايۋانات توتېمى

تۈركىي تىللىق خەلقلەردە ھايۋانات توتېمى ئېتىقادىنىڭ مەۋجۇت ئىكەنلىكى توغرىسىدىكى مەنبەلەر ۋە بۇ ھەقتىكى تەتقىقاتلار بىرقەدەر كۆپ، بۆرە، شىر، بۇغا، ئات قاتارلىق ھايۋاناتلارنى ئۇلۇغلاش، چوقۇنۇش، ئۇلارنىڭ بەزىلىرىنى توتېم سۈپىتىدە چۈشىنىش ئىجادلىرىمىزدا بىر-قەدەر ئومۇملۇققا ئىگە. بولۇپمۇ بۆرە توتېمى تارىخى بىرقەدەر ئۇزۇن،

تارقىلىش دائىرىسى نىسبەتەن كەڭ بولغان ئىپتىدائىي ئېتىقاد تىپىدۇر. ئەجدادلىرىمىز بۇرىدىن ئىبارەت بۇ ۋەھشىي ھايۋاننى ئۆزلىرىنىڭ نەسلى، ئەجدادى، قوغدىغۇچى ئىلاھى، ھەتتا جەڭ ئىلاھى دەپ قاراپ ئىلاھلاش-تۇرغان ۋە مۇقەددەسلەشتۈرگەن.

قەدىمكى جۇڭگو مەنبەلىرىدە ھونلار، كۆك تۈركلەر، ئۇيسۇنلار، ئۇي-خۇرلارنىڭ ھەممىسىدە بۆرە توتېمى مەۋجۇت ئىكەنلىكى مەلۇم. ئەجدادلىرىمىزنىڭ بۆرە توتېمى توغرىسىدىكى ئەپسانە - رىۋايەتلەرمۇ بىر قەدەر كۆپ بولۇپ، نوپۇزلۇقلىرى قەدىمكى خەنزۇچە مەنبەلەر ۋە قەدىمكى تۈركىي تىلىدىكى مەنبەلەردە كۆپرەك ئۇچرايدۇ.

«ۋېي سۇلالىسى تارىخى. قاڭقىللار تەزكىرىسى» دە قاڭقىللار (ئېگىز ھارۋىلىقلارمۇ دېيىلىدۇ) نىڭ ئەجدادى ھېسابلانغان ھونلارنىڭ مەلىكىسى بىلەن كۆك بۆرىنىڭ جۈپلەشكەنلىكى مۇنداق تەسۋىرلىنىدۇ: «ھون تەڭرىقۇتنىڭ خانىشى ئىككى قىز تۇغقان بولۇپ، بۇ قىزلار ناھايىتى چىرايلىق بولغاچقا ھونلار ئېلىدىكى كىشىلەر ئۇنى ئىلاھ (پەرىزات) دېيىشىدىكەن. ھون تەڭرىقۇتى: «قىزلىرىم قانداق كىشىلەر بىلەن جورا بولسا بولاركىن؟ ئۇلار تەڭرى بىلەن جورىلاشسا بولىدۇ» دەپتۇ. شۇنىڭ بىلەن ھون تەڭرىقۇتى ھونلار ئېلىنىڭ شىمالىدىكى ئادەم قەدىمى يەتەكلىگەن بىر جايغا تاملارنى ئېگىز بىر قورغان سالدۇرۇپتۇ ھەم قىزلىرىنى قورغانغا جايلاشتۇرۇپ: «قىزلىرىمنى تەڭرىنىڭ ئۆزى كېلىپ قوبۇل قىلىشىنى ئۈمىد قىلىمەن» دەپتۇ. ئۈچ يىل ئۆتكەندىن كېيىن، قىزلارنىڭ ئانىسى ئۇلارنى سېغىنىپ كەتكەنلىكتىن قىزلىرىنى كۆرمەكچى بولۇپتۇ. يەنە بىر يىل ئۆتكەندىن كېيىن قورغان ئەتراپىغا بىر ئەر كەك بۆرە پەيدا بولۇپ قورغاننى ياقىلاپ ھۇۋلايدىغان بوپتۇ. بۆرە قورغان تېمىنىڭ تۈۋىنى كولاپ ئۇۋا ياساپتۇ. كۈنلەر ئۆتۈۋېرىپتۇ، بۆرە كەتمەپتۇ. كۈنلەرنىڭ بىرىدە قىزلارنىڭ كىچىكى ئاچىسىغا: «دادام بىزنى مۇشۇ قورغانغا جايلاشتۇرۇپ قويغاندا، تەڭرى بىلەن جورا بولۇشىمىزنى ئارزۇ قىلغان. بۈگۈنكى كۈنگە كەلگەندە بۆرە پەيدا بولدى. ئۇ بىر ئىلاھىي مەخلۇق ياكى

بۆرە قىياپىتىدىكى تەڭرىنىڭ ئۆزىدۇر، دەپتۇ ۋە قورغاندىن چىقىپ بۆرىگە جورا بولماقچى بوپتۇ. ئاچىسى قاتتىق چۆچۈپ كېتىپ: «بۆرە ھايۋان تۇرسا، ئۇنىڭغا جورا بولسەن دېيىش ئاتا-ئانىمىزغا قىلغان ھاقارەت ئەمەسمۇ؟» دەپتۇ. سىڭلىسى بۆرىنى شۇ قىياپەتتە كەلگەن تەڭرى دەپ تو-نۇپ قورغاندىن چىقىپ، بۆرىگە جورا بوپتۇ. كېيىن ئۇلارنىڭ ئەۋلادلىرى كۆپىيىپ بىر دۆلەتنى ۋۇجۇدقا كەلتۈرۈپتۇ. بۇ ئەلنىڭ ئادەملىرى ناخشا ئېيتىشقا ماھىر بولۇپ، بۆرىگە ئوخشاش ھەم ئۇزۇن، ھەم ياڭراق ئاۋاز چىقىرالايدىغان بوپتۇ» (19).

بۇ تىپىك بۆرە توتېمى ھەققىدىكى، يەنى ئۆز ئۇرۇقىنىڭ بۆرىنى مەنبە قىلغانلىقى توغرىسىدىكى ئەپسانە بولۇپ، قاڭقىللار ئۆزلىرىنى ھون تەڭرىقۇتىنىڭ بۆرە بىلەن جۈپلەشكەن قىزىدىن ئاپىرىدە بولغان خەلق دەپ قارىغان. ئەينى ۋاقىتتىكى قاڭقىللار (ئېگىز ھارۋىلىقلار) ئۇيغۇرلارنى ئۆز-ئىچىگە ئالغان بىر قەبىلىلەر ئىتتىپاقى ئىدى. شۇنىڭ ئۈچۈن بۇ ئەپسانىنى ئۇيغۇرلارنىڭ بۆرە توتېمىغا مۇناسىۋەتلىك ئەڭ قەدىمكى ئەپ-سانىسى دېيىشكە بولىدۇ.

بۇ ئەپسانىنىڭ يەنە بىر ۋارىيانتىدا مۇنداق دېيىلىدۇ: «قەدىمكى ھون ھۆكۈمدارلىرىنىڭ بىرىنىڭ بەك چىرايلىق ئىككى قىزى بار ئىكەن. بۇ قىزلار شۇنچىلىك چىرايلىق ئىكەنكى، پەقەت تەڭرىلەر بىلەن جۈپ بو-لۇش ئۈچۈن يارىتىلغاندەك ئىكەن. قىزلارنىڭ دادىسى بولغان ھون ھۆ-كۈمدارى مۇنداق قىپتۇ: قىزلىرىنى ئىنسانلاردىن يىراق تۇتۇش ئۈچۈن مەملىكىتىنىڭ شىمالىي تەرىپىگە ناھايىتى ئېگىز بىر راۋاق ياسىتىپتۇ-دە، قىزلىرىنى بۇ راۋاققا ئورۇنلاشتۇرۇپتۇ. ھۆكۈمدارنىڭ قىزلىرى بىلەن ئۆيلىنىش ئۈچۈن يالۋۇرۇپ چاقىرىلغان تەڭرى ئاخىرىدا بىر كۆك بۆر-نىڭ شەكلىگە كىرىپتۇ، كۆك بۆرە بۇ قىزلارغا ئۆيلىنىپتۇ. بۇلاردىن توققۇز ئوغۇز، ئون ئۇيغۇر تۇغۇلۇپتۇ. توققۇز ئوغۇز بىلەن ئون ئۇيغۇرلارنىڭ بالىلىرى كۆپىيىپتۇ» (20).

بۇ ئەپسانىدىن شۇنى مۇئەييەنلەشتۈرۈش مۇمكىنكى، «توققۇز ئو-

غۇز»، «ئون ئۇيغۇر» بىر تۇغقان ئانىدىن تۇغۇلغان قېرىنداشلار بولۇپ، تارىخشۇناسلار ئۇزاقتىن بۇيان تالاش-تارتىش قىلىپ كەلگەن «توققۇز ئوغۇز»، «ئون ئۇيغۇر» ياكى «توققۇز ئوغۇز»، «توققۇز ئۇيغۇر» ئوتتۇرىسىدىكى مۇناسىۋەتنى ئېنىقلىۋېلىشىمىزغا مۇئەييەن پىكىر ئاساسى ھازىرلاپ بېرىدۇ.

«جۇنامە. تۈركلەر تەزكىرىسى» 50 - جىلدتا بىرقەدەر مۇكەممەل بولغان بۆرە ئەپسانىسى خاتىرىلەنگەن:

«تۈركلەر ھونلارنىڭ باشقا بىر ئۇرۇقى بولۇپ، فامىلىسى ئاشنا ئىدى. ئۇلار ئايرىم قوۋم بولغاندىن كېيىن، قوشنا ئەل بىلەن بولغان بىر قېتىملىق ئۇرۇشتا پۈتۈنلەي قىرىلىپ كېتىپ، پەقەت 10 ياشلىق بىرلا ئوغۇل بالا ھايات قاپتۇ. يات ئەلنىڭ ئەسكەرلىرى بالىنىڭ كىچىكلىكىنى نەزەرگە ئېلىپ ئۆلتۈرمەپتۇ ۋە ئۇنىڭ پۇتىنى كېسىۋېتىپ سۇ بار سارلىققا تاشلىۋېتىپتۇ. ئۇزاق ئۆتمەي بالىنىڭ قېشىغا بىر چىشى بۆرە كەپتۇ ۋە بالىنى گۆش بىلەن بېقىپتۇ. بالا چوڭ بولغاندىن كېيىن بۆرە بىلەن بىللە يېتىپتۇ. نەتىجىدە چىشى بۆرە قورساق كۆتۈرۈپ قاپتۇ. يات ئەلنىڭ خاقانى ھېلىقى بالىنىڭ تېخىچە ھايات ئىكەنلىكىنى ئاڭلاپ، ئەسكەرلىرىنى ئەۋەتىپ بالىنى ئۆلتۈرۈۋېتىپتۇ. ھامىلىدار بۆرە ئىدىقۇت ئېلىنىڭ شىمالىدىكى تاغقا قېچىپ كەپتۇ. بۇ تاغدا بىر ئۆڭكۈر بار بولۇپ، ئۆڭكۈر ئالدىدا ياپيېشىل جىلغا بار ئىكەن. بۆرە جىلغىنىڭ باش تەرىپىدىكى ئۆڭكۈرنى ماكان تۇتۇپتۇ ھەم ئون ئوغۇل تۇغۇپتۇ، ئوغۇللار چوڭ بولغاندىن كېيىن، سىرت بىلەن ئالاقىلىشىپ، توي قىلىشىپتۇ ۋە نۇرغۇن پەرزەنتلىك بوپتۇ. ئۇلارنىڭ ئىچىدە بىرىنىڭ ئىسمى ئاشنا ئىكەن. مانا مۇشۇ جەمەتتىكىلەر ھەممىدىن تېز كۆپىيىپ، جىلغىدىن چىقىپ ئالتاي تاغلىرىنىڭ كۈنگەي تەرىپىدە ئولتۇراقلىشىپ، ئاۋارلار ئۈچۈن تۆمۈرچىلىك قىپتۇ» (21).

يۇقىرىقى ئىككى ئەپسانىدىن شۇنى كۆرۈۋېلىش مۇمكىنكى، مەيلى تۈركلەر بولسۇن ياكى ئۇيغۇرلار بولسۇن، ئۆزلىرىنىڭ ئەڭ بۇرۇنقى

ئەجدادلىرىنى بۆرە بىلەن ئىنساننىڭ جۈپلىشىشى ئارقىلىق ئاۋۇغان دەپ قارىغان. لېكىن، پەرقلىق تەرەپلەر شۇكى، تۈركلەرگە مۇناسىۋەتلىك ئەپسانىلەردە ئەڭ دەسلەپكى ئۇرۇق نەسلى ئانا بۆرە بىلەن ئوغۇل بالىنىڭ جۈپلىشىشىدىن ئاۋۇيدۇ (ئۇيسۇنلارنىڭ بۆرە توتېمى ئەپسانىلىرىدىمۇ مۇشۇنداق ئەھۋال ئۇچرايدۇ)، بۇنىڭدا ئىنسانغا قارىغاندا بۆرە تەشەببۇسكار ھالەتتە كۆرۈلىدۇ. لېكىن، ئىنسان بالىسى پاسسىپ ھالەتتە كۆرۈلىدۇ، ھەتتا كېيىن يەنە ئۆزلىرىنىڭ دۈشمەنلىرى تەرىپىدىن ئۆلتۈرۈپ تاشلىنىدۇ. ئۇيغۇرلارنىڭ بۆرە توتېمى ئەپسانىلىرىدە بولسا ئەڭ دەسلەپكى ئۇرۇق نەسلى ئەركەك بۆرە بىلەن ئايال (ئىنسان) نىڭ جۈپلىشىشىدىن ئاۋۇيدۇ. (كۆك) تەڭرى ئالاھىدە تەكلىپ ئارقىلىق چاقىرتىلىپ، بۆرە سىياقىدا ھون تەڭرىقۇتنىڭ مەلىكىسى بىلەن توي قىلىدۇ ۋە پاسسىپ ئورۇندا، يەنى ھون تەڭرىقۇتنىڭ تەلىپىنى ئورۇندىغۇچى ئورۇندا كۆرۈلىدۇ؛ قىز ئاكتىپ، تەشەببۇسكار ئورۇندا تۇرىدۇ. بۇ خىل تەپەككۈر ۋە تەسەۋۋۇر توقۇلمىلىرىدىن شۇنداق قاراش مۇمكىنكى، تۈركلەرنىڭ بۆرە توتېمى ئەپسانىلىرى ئۇلارنىڭ ئىجتىمائىي - تارىخىي تەرەققىياتىدىكى ئاياللىق ھوقۇق تۈزۈمى بىلەن مۇناسىۋەتلىك ياكى ئائىلىق ئۇرۇقداشلىق تۈزۈمىنىڭ ئەڭ دەسلەپكى دەۋرىگە مەنسۇپ دەپ قاراش مۇمكىن. ئۇيغۇرلارنىڭ بۇ ھەقتىكى ئەپسانىلىرى بولسا ئۇلارنىڭ ئىجتىمائىي - تارىخىي تەرەققىياتىدىكى ئائىلىق ھوقۇق تۈزۈمىنىڭ ئائىلىق ھوقۇق تۈزۈمىگە ئالمىشىش دەۋرى بىلەن مۇناسىۋەتلىك، يەنى ئائىلىق ئۇرۇقداشلىق تۈزۈمىنىڭ ئاخىرقى دەۋرى ئائىلىق ئۇرۇقداشلىق تۈزۈمىنىڭ بىخ ئۇرۇش دەۋرى بىلەن مۇناسىۋەتلىك دەپ قاراش مۇمكىن. شۇ نۇقتىدىن قارىغاندا، تۈركلەرنىڭ بۆرە توتېمى ئەپسانىسى قەدىمىيەرك بولغان بولىدۇ. ئۇيغۇرلارنىڭ كېيىنەرك بولغان بولىدۇ. «ئوغۇزنامە» دە بۆرە پۈتۈنلەي ئەركەك بۆرە سىياقىدا مەيدانغا چىقىدۇ. بۇ خىل ھادىسىلەرنى ئەلۋەتتە ئائىلىق ئۇرۇقداشلىق دەۋرى ياكى ئۇنىڭدىنمۇ كېيىنكىەرك دەۋرىنىڭ مەھسۇلى دەپ قاراشقا بولىدۇ. ئۇنىڭدىن باشقا، كۆك تەڭرىنىڭ كۆك بۆ-

رىنىڭ سىياقىدا مەلىكلەر بىلەن توي قىلغانلىقى بۆرە توتېمى چۈشەندۈرۈشچىسى بىلەن كۆك تەڭرى چۈشەنچىسىنىڭ بىر - بىرىگە ناھايىتى يېقىن تۇرىدىغانلىقىنى، ھەتتا بىر - بىرىگە مۇناسىۋەتلىك چۈشەنچىلەر ئىكەنلىكىنى چۈشەندۈرىدۇ.

«ئوغۇزنامە» ئېپوسىدا ئۇيغۇرلارنىڭ توتېمىز چۈشەنچىلىرى ئەڭ يۇقىرى قىممەت نىشانى ۋە ئېستېتىك يۈكسەكلىككە كۆتۈرۈلگەن. ئۇنىڭدا مۇنداق يېزىلىدۇ: «تاڭ سۈزۈلگەندە ئوغۇز خاقاننىڭ چېدىرىغا كۈندەك بىر يورۇق چۈشتى. ئۇ يورۇق نۇر ئىچىدىن كۆك تۈكلۈك، كۆك يايلىق بىر ئەركەك بۆرە چىقتى. بۇ بۆرە ئوغۇز خاقانغا مۇنداق دېدى: «ئەي ئوغۇز، سەن ئورۇمغا ئەسكەر چىقارساڭ مەن ئالدىڭدا يول باشلاپ ماڭمەن... شۇنىڭدىن كېيىن ئوغۇز خاقان چېدىرلىرىنى يىغىپ ئاتلاندى. قارىسا، لەشكەرلىرىنىڭ ئالدىدا كۆك تۈكلۈك، كۆك يايلىق بىر ئەركەك بۆرە يول باشلاپ مېڭىۋاتقان. بۇنىڭ بىلەن ئۇلار بۆرىنىڭ كەينىدىن ئەگىشىپ ئىلگىرىلىدى. بىرنەچچە كۈندىن كېيىن كۆك تۈكلۈك، كۆك يايلىق بۇ چوڭ ئەركەك بۆرە يولىدىن توختىدى. ئوغۇزمۇ لەشكەرلىرى بىلەن بىرگە يولىدىن توختىدى. بۇ يەردە ئېتىل دېگەن بىر يەر بار ئىدى. ئېتىل دەرياسىنىڭ قىرغىقىدىكى قارا تاغ باغرىدا قاتتىق ئۇرۇش بولدى» (22).

كۆرۈنۈپ تۇرۇپتۇكى، تاڭ سۈزۈلگەندە ئوغۇز خاقاننىڭ چېدىرىغا چۈشكەن يورۇقلۇق، يورۇقلۇق ئىچىدىن چىققان كۆك تۈكلۈك، كۆك يايلىق ئەركەك بۆرە ئۇلارنىڭ توتېم چۈشەنچىسىدىكى بىر بالداق يۈكسەكلىك بولۇپ، ئۇ ئاددىيغىنە توتېم ئوبيېكتى ھايۋاندىن ھالقىپ ئۇلارنى قەيەرگە بېرىشقا، قەيەردە تۇرۇشقا يېتەكلەيدۇ. قاچان ئۇرۇشقا ئاتلىنىشنىڭ زۆرۈرلۈكى، ئۇرۇشنى قاچان، قەيەردە قىلىشنىڭ كېرەكلىكى توغرىسىدا ئۇلارغا ئالدىن بېشارەت بېرىدۇ. دېمەك، بۇ يەردە كۆك بۆرە ئۇلارنىڭ توتېملا ئەمەس، ئۇلارنىڭ دىنىي ئېتىقاد چۈشەنچىسىدىكى كۆك تەڭرى ئوغۇزخانغا ئەۋەتكەن ئەلچى، جەڭ ئىلاھى سۈپىتىدە مەيدانغا

چىقىدۇ. بۇ خىل پىكرىمىز تۆۋەندىكى باياندا تېخىمۇ روشەنلىشىدۇ.
«ئۇيغۇرلار بىر ئۇرۇشتا دۈشمەندىن مەغلۇپ بولۇپ بىر تاغ قاپتىلىدا قاپسىلىپ قاپتۇ. ماڭىدىغان يول تاپالماي ھالاك بولۇش خەۋپىگە دۇچ كەپتۇ. شۇنداق قىيىن ئەھۋالدا قالغاندا ئۇلار ئۈستۈمۈت بىر بۆرىنىڭ تاغ تەرەپكە كېتىۋاتقانلىقىنى كۆرۈپ قاپتۇ. خەۋپتە قالغان ئۇيغۇرلار بۆرىنىڭ كەينىدىن مېڭىپتۇ. تاغنىڭ تۈۋىگە يېتىپ بارغان بۆرە ناھايىتى چوڭ بىر غارغا كىرىپ كېتىپتۇ. ئۇيغۇرلار بۆرە كىرىپ كەتكەن غارغا كىرىپ مېڭىپتۇ. قاپقاراڭغۇ غار ئىچىدە بىردەم ماڭغاندىن كېيىن، غارنىڭ ئۇ بېشىدا بىر ئوچۇقچىلىق كۆرۈنۈپتۇ. بۆرە غارنىڭ ئۇ بېشىدىكى چوڭ تۈشۈكتىن ئوتلار يەلپۈنۈپ تۇرغان، سۇلار شارقىراپ ئېقىپ تۇرغان جەننەتتەك بىر يايلاققا چىقىپتۇ. ئۇيغۇرلارمۇ بۆرىنىڭ كەينىدىن مېڭىپ شۇ يايلاققا چىقىپ، ھالاكەتتىن قۇتۇلۇپ قالغانىكەن. شۇڭا، ئۇيغۇرلار بۆرىنى مۇقەددەس ئىلاھ ھېسابلاپ ئۇنىڭغا چوقۇنىدىغان بولۇپتۇ» (23).

شۇنداق قاراش مۇمكىنكى، كۆك بۆرە ئۇلارنىڭ توتېم ئېگىلىكى ئۇرۇشتا غەلىبىگە يېتەكلەيدىغان، بېشىغا كۈن چۈشكەندە خەۋپتىن قۇتۇلدۇرىدىغان قوغدىغۇچى جەڭ ئىلاھى ئىدى.

يەنە «ئوغۇزنامە» دە قەھرىمانلىق چۈشەنچىلىرى بىلەن توتېمىزم چۈشەنچىلىرى ئۆزئارا زىچ مۇناسىۋەتلىك ھالەتتە مۇنداق ئۇچرايدۇ: «بىر كۈنى ئايخاننىڭ كۆزى يورۇدى، ئۇ بىر ئوغۇل تۇغدى، بۇ ئوغۇلنىڭ كۆزلىرى كۆك ئىدى، ئاغزى چوڭ قىزىل، يۈزلىرى ھال، چاچلىرى، قاشلىرى قارا ئىدى. ئۇ ھۆر - پەرىلەردىنمۇ چىرايلىقراق ئىدى... ئۇنىڭ پۇتى بۇقا پۇتىدەك، بېلى بۆرە بېلىدەك، مۈرىسى قارا بۇلغۇن مۈرىسىدەك، كۆكسى ئېيىق كۆكسىدەك ئىدى. پۈتۈن بەدىنىنى قويۇق تۈك باسقانىدى» (24).

دېققەت قىلىدىغان بولساق، «ھۆر - پەرىلەردىنمۇ چىرايلىق» بۇزاتىنىڭ سىياقى پۇتى بۇقا پۇتىدەك، بېلى بۆرە بېلىدەك، مۈرىسى قارا بۇلغۇن مۈرىسىدەك، كۆكسى ئېيىق كۆكسىدەك بولۇپ، پۈتۈن بەدىنىنى قويۇق

تۈك باسقاندى. «توتېم تۈزۈمىدە، ھەربىر ئۇرۇق ئەزالىرىنىڭ ھەممىسى مۇقەددەسلىككە ئېرىشكەن. يەنى، بۇ ئەمەلىيەتتە بىز توتېم ھايۋاندا كۆ-رەلەيدىغان مۇقەددەس ئالاھىدىلىكلەردىن قىلچە پەرقسىز ئىدى. چۈنكى، كىشىلەر ئۆزلىرىنى ئادەتتىكى مەنىدىكى ئادەم دەپ ھېسابلىغاندىن باشقا، يەنە مەلۇم بىر توتېمغا تەۋە ھايۋان ياكى ئۆسۈملۈك (دەل - دەرەخ) دەپ قارىغان. شۇڭا، ھەربىر شەخس ئىككى خىل تەبىئەتنى ھازىرلىغان بولۇپ، ئۆز - ئۆزىدىن ئىككى خىل مەۋجۇدىيەت ئىدى؛ بىرى ئادەم، يەنە بىرى ھايۋان ئىدى. بۇ خىل ئىككى خىل خاراكتېر ياكى تەبىئەتنى چۈشەندۈ-رۈش ئۈچۈن ئىپتىدائىي ئادەملەر ئەپسانىلەرنى ئىجاد قىلدى. ئۇنىڭ مەقسىتى ئىنسان ۋە توتېم ھايۋان ئوتتۇرىسىدا نەسەبداشلىق مۇناسىۋ-تىنى ئورنىتىپ، بىر تەرەپ يەنە بىر تەرەپنىڭ قېرىندىشىغا ئايلىنىش ئىدى» (25).

دېمەك، ئوغۇز خاقان سىياقىنىڭ يۇقىرىقى ھايۋانلارغا ئوخشىتىلىشى تاسادىپىي تەسۋىر بولماستىن، قەدىمكى ئۇيغۇرلارنىڭ بۆرىدىن باشقا يۈ-قىرىقى ھايۋانلارنىڭ ھەربىرىنى ئايرىم - ئايرىم توتېم قىلغانلىقىنى كۆرسىتىدۇ. چۈنكى، ئۇلارنىڭ ئىپتىدائىي تەپەككۈرى بويىچە ئۆزلىرى ۋە توتېم ئۆزئارا ئورتاقلىققا ئىگە. شۇنداقلا فىزىئولوگىيىلىك نۇقتىسىدىن بىر - بىرى بىلەن ئوخشاشلىققا ئىگە ئىدى. ئۇنداقتا ئوغۇز خاقاننىڭ بىرلا ۋاقىتتا يۇقىرىقى ھايۋاناتلارغا ئوخشىتىلىشى نېمىنى چۈشەندۈرىدۇ؟ «ئوغۇزنامە» دە مۇنداق مەزمۇنلار ئۇچرايدۇ: «مەن سىلەرگە بولدۇم خاقان، ئېلىڭلار يا بىلەن قالغان، تامغا بولسۇن بىزگە بۇيان، كۆك بۆرە بولسۇن بىزگە ھەم ئوران (شوتار)؛ تۆمۈر نەيزىلەر بولسۇن ئورمان، ئوۋ-لىقتا يۈرۈشسۇن مال - ۋاران؛ ھەم ئاقسۇن دەريا ۋە ئېقىن، قۇياش تۇغ بولسۇن، ئاسمان قورغان... مەن ئۇيغۇرلارنىڭ خاقانىمەن، مەن پۈتكۈل جاھاننىڭ خاقانى بولۇشۇم كېرەك...» (26). شۇنىسى ئاينىكى، «ئوغۇزنا-مە» نىڭ بىر پۈتۈن مەزمۇنى ۋە ۋەقەلىكلىرىنى ئۇيغۇرلارنىڭ قەھرىمانلىق دەۋرىنىڭ مەھسۇلى دەپ قارىساق، ئوغۇز خاقاننى ئۇيغۇر ئۇرۇقلىرى ۋە

قەبىلىلىرىنى بىرلەشتۈرۈپ سىياسىي - ئىجتىمائىي گەۋدىگە ئايلاندۇر-
غۇچى تارىخىي قەھرىماننىڭ سىمۋوللۇق ئوبرازى دەپ قاراش مۇمكىن.
ئۇنداقتا ئوغۇز خاقان ئۇيغۇر - ئوغۇزلار تارىخىدىكى تۇنجى مىللەت
ئېتىنىڭ گەۋدىسىنى ۋۇجۇدقا كەلتۈرگۈچى قەھرىمان بولغان بولىدۇ.

يەنە بىر نۇقتىدىن ئېلىپ ئېيتقاندا، ئوغۇزخان يۈرۈشىدە «كۆك
بۆرە» ئوبرازى جەڭگىۋار شوتار سۈپىتىدە قوشۇننىڭ روھىي تۈۋرۈكىگە
ئايلىنىدۇ. شۇنداق دېيىشكە بولىدۇكى، ئوغۇز بايرىقى ئاستىغا ئۇيۇشقان
قەبىلىلەر ئىتتىپاقى ئاساسىدىكى مىللەت گەۋدىسىنىڭ ئەينى ۋاقىتتىكى
باش توتېمى يەنىلا «كۆك بۆرە» ئىدى. «تاك دەرۋىدىكى ئۇيغۇر خانلىق-
قىنىڭ بايرىقىغا ئالتۇن ھەل بېرىلگەن بۆرە بېشى چۈشۈرۈلگەن بولۇپ،
بۇ بۆرە باشلىق بايراق، دېيىلگەن. بۇ بايراق خان ئوردىسى ئالدىغا ئې-
سىلىدىغان بولۇپ، مۇھىم يىغىلىشلاردا ئۇنىڭغا تەزىم قىلىنغان، ھەتتا
چەت ئەل ئەلچىلىرىمۇ ئالدى بىلەن بۇ بايراققا سالام بەرگەندىن كېيىن،
ئاندىن خان بىلەن كۆرۈشۈشكە رۇخسەت قىلىنغان» (27). دېمەك، ئۇي-
غۇرلار تارىخىدىكى تۇنجى ھاكىمىيەت گەۋدىسى ھېسابلىنىدىغان ئۇرخۇن
ئۇيغۇر خانلىقىدا بۆرە يەنىلا باش توتېم قىلىنغان ھەم ئۇنىڭ سۈرىتى
دۆلەت بايرىقىغا چۈشۈرۈلگەن، شۇنداقلا دۆلەت بەلگىسى دەرىجىسىگە
كۆتۈرۈلگەن.

شۇنداق قاراش مۇمكىنكى، ئوغۇز خاقاننىڭ بىرلا ۋاقىتتا يۇقىرىقى ھاي-
ۋانلارغا ئوخشىتىلىشى ئالدى بىلەن ئەينى ۋاقىتتىكى ئوغۇز خاقان باشچى-
لىقىدىكى ئۇيغۇرلارنىڭ ئاساسلىقى يۇقىرىقى ھايۋانلارنى توتېم قىلغان قە-
بىلىلەردىن تەشكىللەنگەنلىكىنى؛ ئۇنىڭدىن قالسا ئەينى دەۋردىكى ئۇي-
غۇرلار ئارىسىدىمۇ بۇقا، قارا بۇلغۇن، ئېيىق قاتارلىق ھايۋانلارنى توتېم
قىلىۋاتقان قەبىلىلەرنىڭ يەنىلا مەۋجۇت ئىكەنلىكىنى ۋە ئۇلارنىڭ شۇ
توتېم ناملىرىنى ئەمەلدىن قالدۇرۇۋەتمەستىن داۋاملىق ساقلاپ قالغانلىقىنى
كۆرسىتىدۇ.

دېمەك، ئەجدادلىرىمىز ئۆز تارىخىدا بۆرىدىن باشقا يەنە بىر قىسىم

ھايۋانلارنىمۇ توتېم قىلغان. بۇنىڭ ئۈچۈن بىز ئەينى ۋاقىتلاردىن خېلى كېيىن دۆلەت قۇرغان ئۇيغۇرلارنى تەشكىل قىلغان ئۇرۇق ۋە قەبىلىلەرگە قاراپ ئۆتەيلى. «كونا تاغنامە. ئۇيغۇرلار تەزكىرىسى»، «يېڭى تاغنامە. ئۇيغۇرلار تەزكىرىسى» دىدىن قارىغاندا، ئۇيغۇرلار دۆلەت قۇرغاندىن كېيىن «ئىچكى توققۇز ئۇرۇق» ۋە «تاشقى توققۇز قەبىلە»لەرگە ئاجرىتىلغان. «ئىچكى توققۇز ئۇرۇق» بولسا قانداشلىق مۇناسىۋىتى يېقىن بولغان قەبىلىلەردىن تەشكىل تاپقان قەبىلىلەر گۇرۇھى بولۇپ، ئۇلار ئۇيغۇرلارنىڭ يادروسىنى تەشكىل قىلغان. يۇقىرىقى ئىككى مەنبە بويىچە ئۇلارنى مۇنداق كۆرسىتىشكە بولىدۇ: «ياغلاقلار، ئوتۇرقار، دېرمار، بۇقاسقىر، ئۆۋ-چاق، قازار، قوغۇرسۇ، ياماقار، ئاياۋىر»لاردۇر. بۇ توققۇز قەبىلە قاڭقىللار بىرلەشمىسىدىكى ئۇيغۇر قەبىلىلىرىدىن بۆلۈنۈپ چىققان. قېرىنداش قەبىلىلەردۇر، كېيىن ئۇيغۇرلار باسمىلار بىلەن قارلۇقلارنى بويسۇندۇرغاندىن كېيىن، جەمئىي 11 ئۇرۇق بولۇپ شەكىللەنگەن» (28). بۇنىڭ ئىچىدىكى ياغلاقلار قەبىلىسى يادرولۇق قەبىلە بولۇپ، خان جەمەتكە ۋە كىلىك قىلاتتى. ئۇلارنىڭ خانلىرى مۇشۇ قەبىلىدىن چىقاتتى. تاشقى توققۇز قەبىلىنىڭ نامى مۇنداق خاتىرىلەنگەن: «ئۇيغۇر، بۆكۈ، ھون ياكى قۇن، بايىرقۇ، توڭرا، ئىزگىل، چۈبە، باسمىل، قارلۇق» (29). تەتقىقاتلارغا كۆرە ئىچكى توققۇز ئۇرۇق توققۇز ئۇيغۇرلارنى، تاشقى توققۇز قەبىلە توققۇز ئوغۇزلارنى كۆرسىتىدىغان بولۇپ توققۇز ئۇيغۇرلار ئارىسىدا قانداشلىق ياكى ئۇرۇقداشلىق بىرلىك قىلىنسا، توققۇز ئوغۇزلار ئارىسىدا سىياسىي ۋە ھەربىي مۇناسىۋەت بىرلىك قىلىنغانىدى. دېمەك، ئۇلار ئەنە شۇنداق مۇرەككەپ قەبىلە، ئۇرۇقلاردىن تەشكىل تاپقان. شۇڭا، ھەربىر قەبىلە، ھەربىر ئۇرۇقنىڭ توتېمىنى ئايرىم-ئايرىم كۆرسىتىشمۇ تەسكە توختايدۇ. لېكىن، بۇ ھەقتە ئازدۇر-كۆپتۇر مەنبەلەرمۇ يوق ئەمەس.

قۇجۇ ئۇيغۇر خانلىقى قۇجۇ ئۇيغۇرلىرى ۋە كۈسەن ئۇيغۇرلىرىدىن تەشكىل تاپقان بولۇپ، خانلىقتا قوش خانلىق تۈزۈمى يولغا قويۇلغان. قۇجۇ ئۇيغۇرلىرىنىڭ خانى «ئارسلانخان» (شىرخان دېگەن مەنىدە) دەپ

ئاتالغان، كۈسەن ئۇيغۇرلىرىنىڭ خانى «شرخان» دەپ ئاتالغان. ئالدىنقى مۇھاكىمىلەردە بىز قۇجۇ ئۇيغۇرلىرى خان جەمەتىنىڭ بۆكۈ قەبىلىسى بىلەن مۇناسىۋەتلىك ئىكەنلىكىنى تىلغا ئالغانىدۇق، ئۇنداقتا ئۇلاردا دە- رەخ توتېمىدىن سىرت يەنە ھايۋانات توتېمىمۇ مەۋجۇت بولغان بولىدۇ. قاراخانىيلار سۇلالىسىدىمۇ «ئارسلانخان»، «بۇغراخان» دېگەندەك ناملار بولغان. بەزى ئالىملار ئارسلان ۋە بۇغرا لار قارلۇق قەبىلىلىرى ئىچىدىكى ئىككى مۇھىم قەبىلىنىڭ (ئۇرۇقنىڭ) توتېملىرىدۇر، ئارسلان چىگىل لارنىڭ، بۇغرا بولسا ياغمىلارنىڭ توتېم ناملىرىدۇر، دەپ قارايدۇ (30).

«شىمالىي سۇلالىلەر تارىخى. غەربىي يۇرت تەزكىرىسى» دە: «كۈسەن خانى شىر شەكىللىك ئالتۇن كۇرستى ئولتۇرىدۇ، شەھىرى بەش - ئالتە چاقىرىم كۆلەمدە كېلىدۇ»، «سولى خانىمۇ شىرسىمان ئالتۇن تاج تاقايدۇ» دەپ خاتىرىلەنگەن. يۇقىرىقىلاردىن شۇنى كۆرۈۋېلىشقا بولىدۇكى، تارىم ئويمانلىقى ئەتراپىدا ياشىغان ئەجدادلىرىمىزنىڭ باشلانغۇچ ئېڭىدا شىرغا بولغان يۈكسەك ھۆرمەت، چوقۇنۇش ھەتتا ئۇلارنى توتېم قىلىش چۈ- شەنچىلىرى بولغان. بەزى تەتقىقاتچىلارنىڭ قارىشىچە، قەدىمكى ئۇي- خۇرلارنىڭ شىرنى توتېم قىلىشى غەربىي ئاسىيادىن كەلگەن. ئاسىيانىڭ غەربىدىكى شىر توتېملىق مىللەتلەر قەدىمكى ئوتتۇرا شەرق رايونىدا نا- ھايىتى كەڭ تەرەققىياتقا ئېرىشكەن. مىسىرنىڭ داڭلىق شىر تەنلىك ئادەم باشلىق ھەيكىلىمۇ مۇشۇ خىل توتېم قاراشلىرى ئاساسىدا يارىتىلغان. كېيىن ياۋروپا - ئاسىيا ئىرقىغا مەنسۇپ كىشىلەر ئوتتۇرا شەرقنىڭ شىر توتېمى مەدەنىيىتىنى شەرققە، ھىندىستانغا ئېلىپ كىرگەن. كېيىنچە ئۇ ھىندىستاننىڭ شىمالىدىكى تۈركىي خەلقلەر رايونىغا تارقىلىپ كىرگەن (31).

قوشلار ياكى قوسلار دەپ ئاتالغان خەلقلەرمۇ ئۆكۈزنى توتېم قىلغان، پېشقەدەم تەتقىقاتچى ئىمىن تۇرسۇن ئەپەندى مۇنداق يازىدۇ: «تەڭرىتاغنىڭ شەرقىي قىسمىنىڭ شىمالىي ۋە جەنۇبلىرىدا ياشىغان «قوش» ئېلى ئۆ- كۈزنى خاسىيەتلىك ھېسابلايتتى. ئۇلار بىرەر ھەرىكەت قىلماقچى

بولغاندا ئاۋۋال قوش (بىر جۈپ ئۆكۈز)نى قويۇپ بېرىدىكەن، قوش بېرىپ چۆككەن يەردە ماكان تۇتىدىكەن، جەڭدە قوش ئالغا ئىلگىرىلىسە يۈرۈش قىلىۋېرىدىكەن. شۇڭا، ئۇلار «قوش قويارلار» دەپ ئاتالغانىكەن... بۇنىڭدىن مەلۇمكى، «قوش قويارلار»نىڭ قەدىمكى توتېمى «ئۆكۈز» بولسا كېرەك» (32)، دەپ قارايدۇ. بۇ ھەقتە سابىق سوۋېت ئىتتىپاقى ئالىمى باسكاكوف مۇنداق دەيدۇ: «تۈركىي تىللىق خەلقلەرنىڭ ئوغۇز قەبىلىسىنىڭ نامى، «ئۆكۈز» مەنىسىنى بىلدۈرىدىغان $oguz \leftarrow h\ddot{o}k\ddot{o}z$ دىن ئۆزگىرىپ كەلگەن. بۇ ئۇلارنىڭ ئۆكۈز (بۇقا)نى توتېم قىلغان قەبىلە ئىكەنلىكىنى چۈشەندۈرىدۇ» (33).

فرانسىيىلىك خامىلتون ئەپەندى بۇقاسقىر قەبىلىسىنىڭ نامى قەدىمكى ئۇيغۇر تىلىدىكى Buqa (بۇقا) بىلەن Siyir (سىيىر) سۆزىنىڭ قوشۇلۇشىدىن كەلگەن، دەپ قارايدۇ (34).

مۇشۇنداق بولغاندا، بۇقاسقىر قەبىلىسىنىڭ كالا (بۇقا بىلەن سىيىر)نى توتېم قىلغانلىقىنى جەزملەشتۈرۈش مۇمكىن (35). يەنە بەزى تەتقىقاتچىلار مۇنداق دەپ قارايدۇ: «ئۇيغۇرلار <Tonga> (同罗) (نوڭا) دەپ ئاتىلىدىغان ھايۋانغىمۇ چوقۇنغانىدى. بۇ ھايۋان قاپلاننىڭ بىر خىلى ئىدى. ئۇلار بۇنداق ھايۋان پىلىنىمۇ ئۆلتۈرۈپ قويالايدۇ دەپ قارايتتى. رىۋايەتتىكى تۈركلەرنىڭ بىر خاقانى ئالىپ ئەر توڭا <tongaalpar> يەنى «قاپلانغا ئوخشاش كۈچتۈڭگۈر ئادەم» دەپ تەرىپلەنگەنىدى. ئۇيغۇرلار ئىتتىپاقىدىكى توڭرا قەبىلىسى ئۆز نامىنى مۇشۇ نام بىلەن ئاتىغان بولۇشى مۇمكىن، شۇنداقلا توڭرا قەبىلىسىنىڭ ئەجدادلىرىنىڭ قاپلاننى توتېم قىلغانلىقىمۇ ئېھتىمالدىن يىراق ئەمەس» (36). ئومۇمەن، ئوغۇز - ئۇيغۇر قەبىلىلىرىدە ئۆكۈز، بۇقا، سىيىر، توڭا دېگەندەك كۈچتۈڭگۈر ھايۋانلارنى ئۆزىگە توتېم قىلغان ئەھۋال مەۋجۇت دەپ قاراشقا بولىدۇ.

بەزى تەتقىقاتلاردىن كۆرە، قەدىمكى ئۇيغۇرلارنىڭ مەلۇم قەبىلىسى ئېپىقنىمۇ توتېم قىلىپ تاللىغان. «باتۇر ئەلى قۇربان» ناملىق چۆچەكتە

مۇنداق بايانلار ئۇچرايدۇ: بىر كۈنى بىر موماي بىلەن قىزى تاغقا ئوتۇن كەسكىلى چىقىپتۇ، بەختكە قارشى موماينىڭ قىزىنى بىر ئېيىق ئېلىپ قېچىپ كېتىپ ئۇنى خوتۇن قىلىۋاپتۇ، بىر يىل ئۆتكەندىن كېيىن بىر ئوغۇل تۇغۇپتۇ، ئۇ ئەلى قۇربان ئىكەن. ئۇنىڭ تەقى - تۇرقى ئادەمگە ئوخشىسىمۇ، بەدەنلىرى تۈكلۈك ئىكەن. ئېيىقتەك كۈچلۈك ئىكەن، ئۇ داۋاملىق ئېيىق دادىسى بىلەن تاغقا ئوۋغا چىقىدىكەن. ئۇ كېيىن، ئاپ - سىنىڭ بېشىغا كەلگەن كۈلپەتلەرنى ۋە ئۆزىنىڭ كەچمىشىنى بىلگەندىن كېيىن، ئېيىق دادىسىنى ئۆلتۈرۈۋېتىپ ئانىسىنى ئېلىپ يۇرتىغا قايتىپ كەپتۇ. ئۇ ناھايىتى ئاق كۆڭۈل بولۇپ، يۇرتىنى رەزىللىكتىن ئامان قىپتۇ. يالماۋۇز دېۋە - پېرىلەر بىلەن ئېلىشىپ، ئۇلارنىڭ جېنىنى ئاپتۇ. يۇقىرىقى ئەپسانە شەرقىي شىمالدىكى ئېلىنچۇن قاتارلىق مىللەتلەر ۋە ياپون - نىپوننىڭ كۈيى ئارىلىدىكى ئاينۇلارنىڭ ئېيىق توتېمى ئەپسانىسىگە ناھايىتى ئوخشايدۇ (37).

سىبىرىيە قەدىمدە ئېيىق توتېمى ناھايىتى كۆپ رايون ئىدى. قەدىمكى ئۇيغۇرلار ئەسلىدە چۆللۈكنىڭ شىمالى، بالقاش كۆلىنى ئۆز ئىچىگە ئالغان كەڭ رايونلاردا ئولتۇراقلاشقان، ئېيىق توتېمى ئۇلارنىڭ بىرەر ئۇرۇقىنىڭ ياكى قەبىلىسىنىڭ توتېمى بولۇشى ئېھتىمالغا يېقىن. 840 - يىللىرى ئېيىقنى توتېم قىلىدىغان ئۇرۇق، قەبىلىلەر غەربكە كۆچكەندىن كېيىن، جەمئىيەت ۋە مەدەنىيەت ئەھۋالىنىڭ ئۆزگىرىشىگە ئەگىشىپ ئېيىق توتېمى ئادەتلىرى ئاللىقاچان مەۋجۇتلۇقتىن قالغان، لېكىن ئېيىق توتېمىغا مۇناسىۋەتلىك ئەپسانىلەر داۋاملىق ساقلىنىپ قالغان (38).

شۇنداق قاراشقا بولىدۇكى، ئوغۇزخاننى سۈرەتلەشتە تىلغا ئېلىنغان ھايۋاناتلار ھەقىقەتەن ئۇلارنىڭ ئاساسلىق قەبىلىلىرىنىڭ توتېملىرى ئىدى. ئوغۇزخان باشچىلىقىدىكى ھەرقايسى قەبىلىلەر ئىتتىپاقى ياكى دەسلەپكى مىللەت گەۋدىسى ئەنە شۇنداق ھايۋاناتلارنى توتېم قىلغان قەبىلىلەردىن تەشكىل قىلىنغاچقا، ئۇلارنىڭ بىرلىككە كەلگەن توتېم ئېگى، بىرلىك، ئىتتىپاقلىق چۈشەنچىسى ئىپتىدائىي تەپەككۈر ئاساسىدا ئۆز

قەھرىماننى ئۆز ئارزۇلىرى، قىممەت قارىشى، ئېستېتىك چۈشەنچىسى بويىچە يېرىم ھايۋان، يېرىم ئىنسان قىياپىتىدە مەيدانغا چىقارغانىدى. مۇشۇ مەنىدىن قارىغاندا، ئۇلارنىڭ ئىپتىدائىي ئاڭ چۈشەنچىلىرىدە توتېئىزم چۈشەنچىلىرى ئاساسىدا ئەجداد ئېڭى ۋە قەھرىمانلىق چۈشەنچىلىرى ئاللىقاچان شەكىللىنىپ بولغانىدى.

يۇقىرىقىلاردىن قارىغاندا، قەدىمكى ئۇيغۇرلارنى تەشكىل قىلغان باشقا ھەرقايسى قەبىلىلەر ياكى شۇ قەبىلىلەرگە قاراشلىق ئۇرۇقلار ئۆز-لىرىنىڭ ياشاش شارائىتىغا يېقىپ ئۆزلىرىنىڭ ئەتراپىدىكى، ئورمانلىق لاردىكى، يايلاقلاردىكى ھەر خىل ئۇچار قۇشلارنى، مەزمۇت دەرەخلەرنى، كۈچلۈك، ئۆم، چەبدەس، جەلپكار، يىرتقۇچ ھايۋاناتلارنى ئۆزلىرىنىڭ نەسلى، يەنى توتېئى قىلىپ ئاللىغان، ئۇلارنىڭ ناملىرىنى ئۇرۇق - قەبىلە ناملىرى قىلغان. ئۇيغۇرلارنىڭ ئەڭ دەسلەپكى ئۇرۇقلىرى ھېسابلانغان ئوغۇزلارنىڭ 20 ئۇرۇقىنىڭ قوشلارنى توتېئى قىلىشى ئۇلارنىڭ كەڭ كەتكەن يايلاق، ئورمانلىقلاردا ئوۋچىلىق بىلەن ياشىغانلىقىنى ئەكس ئەتتۈرسە، بۆكۈ قەبىلىسى قاتارلىق قەبىلىلەرنىڭ دەل - دەرەخ لەرنى توتېئى قىلغانلىقى ئۇلارنىڭ ئورمانلىقلاردا ھايات كەچۈرۈشكە ماسلىشىۋاتقانلىقىنىڭ، ئورمان، دەل - دەرەخلەرنىڭ ئۆز تۇرمۇشىدا يەنىلا مۇھىم ئورۇندا تۇرۇۋاتقانلىقىنىڭ ئىنكاسى ئىدى. كۈچلۈك، يىرتقۇچ ھايۋانلارنى توتېئى قىلىشى بولسا ئۇلارنىڭ چارۋىچىلىق، شۇنداقلا قىسمەن دېھقانچىلىق تۇرمۇشىغا ئۆتكەنلىكىنىڭ ئىپادىسى ئىدى.

بۆرە توتېئى ئۇيغۇرلار مىللەت بولۇپ ئۇيۇشقان دەۋرلەردە مىللەت ئومۇمىي گەۋدىسىگە ۋەكىللىك قىلغۇچى توتېئىغا ئايلانغان. بۆرنىڭ توتېئى قىلىپ ئاللىنىشى ئۇنىڭ فىزىئولوگىيىلىك ۋە بىئولوگىيىلىك ئالاھىدىلىكى، ئەجدادلىرىمىز ياشاپ تۇرغان جۇغراپىيىۋى مۇھىت، ئەجدادلىرىمىزنىڭ مىللىي پىسخىكىسى، قىممەت قارىشى، ھاياتلىق ئېڭى، ئىجتىمائىي - سىياسىي ئېھتىياجى، ئۇلارنىڭ باشلانغۇچ دىنىي چۈشەنچىسى بولغان تەڭرى دىنىنىڭ ئۇلارنىڭ مەنىۋىيىتىگە بەلگىلىك

تەسىر كۆرسىتىشى قاتارلىق ھەرقايسى تەرەپلەرنىڭ بۆرە ئوبرازىغا سىڭدۈرۈلۈشىنىڭ ئەجدادلىرىمىز سۈبېيىكتىپ ئېڭىدا ئىپادىلىنىشى بولۇپ ھېسابلىنىدۇ («بۆرە توتېمىنىڭ تەپەككۈر ئاساسى توغرىسىدا»، 4 - باب 4 - پاراگرافقا قاراڭ).

ئەجدادلىرىمىز تارىخىدىكى توتېمىزنىڭ مەنىسى ۋە ئىجتىمائىي فۇنكسىيىسىدىن شۇنداق قاراشقا بولىدۇكى:

(1) قەدىمكىلەرنىڭ قارشى بويىچە توتېم قىلىنغان ھايۋانات ياكى دەل - دەرەخ ئۆزلىرىنىڭ ئەجدادى ياكى كېلىپ چىقىش مەنبەسى دەپ قارالغانىڭ سىرتىدا، ئۆزلىرى بىلەن توتېم ئوبېيىكتلىرى ئورتاق ماھىيەتكە ئىگە ھەممەنەپەس قېرىنداش دەپ قارالغان. شۇڭا، بىر ئائىلىنىڭ توتېمى، بىر ئۇرۇقنىڭ توتېمى، بىر قەبىلىنىڭ توتېمى ۋە قوۋمنىڭ توتېمى بىرلىرى تەڭ مەۋجۇت بولۇپ تۇرغان. لېكىن قوۋم، قەبىلە، ئۇرۇق بويىچە مۇئەييەن نەسەب ۋە توتېم دەرىجىسى شەكىللەنگەن. بىر مىللەتتە ياكى قوۋمدا بىر ئاساسىي توتېملا بولغان، شۇنداقلا قوشۇمچە بىرقانچە توتېمىنىڭ بولۇشىغا يول قويۇلغان. قوشۇمچە توتېمىنىڭ كۆپ بولۇشىمۇ ئۇلارنىڭ نۇرغۇنلىغان ئۇرۇق ۋە قەبىلىلەردىن تەشكىللەنگەنلىكىنىڭ بەلگىسى بولۇپ قالغان. بۇ ئەلۋەتتە ئۇلارنىڭ ئىجتىمائىي ئىشلەپچىقىرىش تەرەققىياتى، ئىجتىمائىي - تەشكىلىي شەكىلى، سىياسىي مۇددىئالىرىنىڭ توتېم ئېڭى ۋە تۈزۈمىدە ئەكس ئېتىشى ئىدى، خالاس.

(2) توتېم ئوبېيىكتلىرى نوقۇل مەلۇم ئۇرۇق ياكى قەبىلىنىڭ ئۆزئارا بىر - بىرىنى پەرقلەندۈرۈشتىكى ۋاسىتىسى، ناملىرى، ئەجدادلىرى، بەلگىسى دەپ چۈشىنىلىشتىن ھالقىپ، توتېم بىلەن مۇئەييەن ئۇرۇق ئۆزئارا مەنبەداش، نەسلىداش دەپ قارالغان. شۇڭا، توتېم ئوبېيىكتى ئەجدادلىرىمىزنىڭ ئورتاق مىللىي پىسخىكىسى، مىللىي روھ، مىللىي خاراكتېرىنىڭ تۇراقلىشىشىغا مۇئەييەن تەسىرلەرنى كۆرسەتكەن. يەنى، ئۇلار ئۆزلىرىنىڭ قىممەت ۋە ئېستېتىك قاراشلىرى، مەجەزى، قىزىقىشى بويىچە ئۆز پائالىيەت دائىرىسىدىكى مەلۇم ئوبېيىكتنى توتېم قىلىپ تاللىغان. توتېم ئوبېيىكتىدىن پەخىرلىنىش پىسخىكىسى تەدرىجىي شەكىللەنگەن،

ئۇنى مەلۇم پائالىيەتلەردە تەقلىد قىلىش، دوراش ئارقىلىق توتېم ئوب-
يېكتىلىرى ئىكەن بولغان ئالاھىدىلىكلەرنى ئۆز ۋۇجۇدىدا يېتىلدۈرمەكچى
بولغان. سۈيىيەكتىنىڭ ئوبىيەكتلىشىشى ۋە يەنە ئوبىيەكتىنىڭ قايتا سۈي-
يېكتىلىشىشى تەرىقىسىدىكى پىسخىك روھىي ئۆتۈشۈش ئۇلارنىڭ ئۆ-
يۇشاق، ھوشيار، سەزگۈر «جەڭدە ئۆلۈشنى شەرەپ، كېسەل بىلەن ئۆ-
لۈشنى نومۇس دەپ بىلىدۇ» (39) غان باتۇر، جەڭگىۋار مىللىي روھى ۋە
مىللىي پىسخىكىسىنىڭ شەكىللىنىشىنى تېخىمۇ ئىلگىرى سۈرگەن.

(3) توتېمىزنىڭ مۇھىم بىر تەرىپى توتېم تۈزۈمى بولۇپ، ئۇلار مۇ-
ئەييەن ئۇرۇق ياكى قەبىلە، قەبىلىلەر ئىتتىپاقى قاتارلىق ئىجتىمائىي
تەشكىلىي قۇرۇلمىسىغا ئاساسەن مۇئەييەن چەكلەش، يېتەكلەش خارا-
كتېرىنى ئالغان پەرھىزلەر، ئەخلاق تۈرۈلىرىنى بارا - بارا شەكىللەندۈرۈشكە
قاراپ يۈزلەنگەن. ئومۇمەن، بىر ئۇرۇق ئىچىدىكىلەرنىڭ ئۆزئارا نىكاھ-
لىنىشى چەكلەنگەن. توتېم ئوبىيەكتلىرىغا چېقىلىش، ئۇنى ئۆلتۈرۈش،
ھۆرمەتسىزلىك قىلىش قاتتىق چەكلەنگەن. مەسىلەن، «جامىئۇل ئەۋا-
رىخ» تا ئوغۇز ئۇرۇقلىرىغا ئائىت يەنە مۇنداق بايانلار ئۇچرايدۇ: «ۋەزىر
ئەرقىل خوجا يەنە تۆۋەندىكىلەرنىمۇ ناھايىتى ئېنىق بېكىتتى. ھېيت -
بايراملاردا غىزالانغاندا، ھەربىر ئۇرۇقنىڭ ئېلىشقا تېگىشلىكى، گۆشنىڭ
قايسى قىسمىنى يېيىش كېرەكلىكى ھەمدە ئۇلار قايسى دۆلەتتە، رايوندا،
نەدە بولسۇن ئالدىغىنى، يەيدىغىنى، ئۆلۈشى ناھايىتى ئېنىق بولدى.
ئۇنداق بولمىغاندا ئازراق ھۇزۇر - ھالاۋەتنى دەپ ئۆزئارا ئۇرۇش - تالاش
ياكى كۆڭۈلسىزلىكلەر كېلىپ چىقاتتى» (40). يەنى، ھەربىر ئۇرۇق ئەزا-
سىنىڭ زىياپەتكە ئولتۇرغاندا يەيدىغىنى ئۆز ئۇرۇقى بىلەن زىچ مۇناسى-
ۋەتلىك بولۇپ، ئەسەردە 24 ئۇرۇق يېيىشكە تېگىشلىك گۆشنىڭ مالنىڭ
قايسى قىسمى بولىدىغانلىقى ناھايىتى ئېنىق يېزىلغان. بىز بۇنىڭدىن
ئۇلارنىڭ ئۇرۇقداشلىق - توتېمىز تۈزۈمىنىڭ يېمەك - ئىچمەك ئادەت-
لىرىگىچە سىڭىپ كىرگەنلىكىنى بىلىمىز.

(4) توتېمىز مۇئەييەن ئۇرۇق ياكى قەبىلىنىڭ ئىچكى بىرلىكىنى
كۈچەيتىش فونكىسىيىسىگە ئىگە بولغان. توتېم بەلگىلىرى خاقانلىقنىڭ

تۇغ - ئەلەملىرىگە، ئەسكەرلەرنىڭ كىيىم - كېچەكلىرىگە، كەمەر توقىلىرىغا كەشتىلەش، چۈشۈرۈلۈش ئارقىلىق ئۇلار بۇلاردىن پەخىرلەنگەن، شۇنىڭ بىلەن ئۇلارنىڭ جەڭگىۋارلىقى، بىرلىكى، ئۆملۈكى ئىلگىرى سۈرۈلگەن. مۇھىم يىغىلىشلاردا توتېم بەلگىلىرىنى ئىپادىلەش ئارقىلىق ئۆزلىرىنىڭ قايسى توتېمغا تەئەللۇق ئىكەنلىكىنى بىلدۈرگەن. بىرقىسىم كىشىلەر توتېم نامى بىلەن ئۆز نامىنى ئاتاش ئارقىلىق بىر تەرەپتىن توتېمغا بولغان ھۆرمەت ياكى سادىقلىقىنى بىلدۈرسە، يەنە بىر تەرەپتىن توتېم ئىكەن بولغان كۈچ - قۇدرەت، جاسارەت ياكى ھەر خىل ئالاھىدەلىكلەرگە ئېرىشمەكچى بولغان. مەسىلەن، توڭا ئالىپ ئەر، بۆرە بەگ، ئارسلان تېگىن، بۇغراخان، شىرخان، توغرىل بەگ دېگەندەك ئىسىملار دەل مۇشۇ خىل چۈشەنچىنىڭ ئىپادىسىدۇر.

(5) توتېم ناملىرى پەقەت ئۇرۇق، قەبىلە ناملىرىنى ئىپادىلەپلا قالماستىن، يەنە ئىپتىدائىي فامىلە، نەسەب رولىنىمۇ ئوينىغان. كۆپچىلىك ئائىلەلەرنىڭ قارىشىچە، ئۇرۇق ۋە توتېمىز دەۋرىدە ئۇرۇق ياكى قەبىلە ئەزالىرىنىڭ كۈللۈك ئىسمىلا بولغان، ئادەملەرنىڭ يەككە، شەخسىي ئىسىملىرى كېيىنچىلەن شەكىللەنگەن بولۇپ، ئەنە شۇ توتېم ناملىرىنىڭ ئاساسىدا بارلىققا كەلگەن. خۇددى ھازىرقى زامان كىشىلىرى مۇئەييەن جەمەت، نەسەبلىرىنى فامىلە (كۆپىنچە خەنزۇلاردا، ياۋروپالىقلاردا)، جەمەت لەقەبلىرى (كۆپىنچە ئۇيغۇرلاردا) ئارقىلىق پەرقلىنىدۇرگەنلىكىگە ئوخشاش، قەدىمدە ئۆز ئۇرۇقلىرى، نەسەبى، كېلىپ چىقىش يىلتىزلىرىنى ئەنە شۇ توتېم ناملىرى ئارقىلىق ئىپادىلىگەن. شۇ سەۋەبتىن نۇرغۇن مىللەتلەردە ئەنە شۇ فامىلە قاتارلىق مەدەنىيەت تەركىبلىرىمۇ توتېم ناملىرىدىن بارا - بارا ئۆزگىرىپ كەلگەن. توتېم ناملىرى يەنە ئۇرۇق ۋە قەبىلىلەرنىڭ ناملىرىنى تۇراقلاشتۇرۇش رولىنىمۇ ئۆتىگەن. مەسىلەن، يىنسەي مەڭگۈ تاشلىرىدا: «مەن يەتتە بۆرىنى ئۆلتۈردۈم... قاپلان بىلەن ئىككى ياشلىق بۇغىنى ئاتىدىم» دېگەن بايانلار ئۇچرايدۇ، بۇ يەردىكى قاپلان ۋە بۇغا قىرغىزلارنىڭ توتېمى بولۇپ، ئۇلار بىلەن قانداشلىق مۇناسىۋەتكە ئىگە ئىدى. ئېنىقكى، «يەتتە بۆرىنى ئۆلتۈردۈم» دېگىنى، «بۆرىنى توتېم

قىلغان يات قەبىلىلەرنى قىردىم» دېگىنى ئىدى، «قايلان بىلەن بۇغىنى ئاتىدىم» دېگىنى، «ئۆز ئۇرۇقتىكىلەرگە چىقىلىدىم» دېگىنى ئىدى. يەنە ئۇلار ئۆز قەبىلىسى - ئۇرۇق ناملىرىنى بىۋاسىتە توتىپ ناملىرى بىلەن تۇراقلاشتۇرغان.

كىتابلار:

- (1) سىمۇند فېرېتۇد: «توتېم ۋە پەرھىز»؛ سۈن يىپىڭ باشچىلىقىدا نۇزۇلگەن «غەرب دىنشۇناسلىقى مەشھۇر ئىسەرلىرىنىڭ مۇھىم مەزمۇنلىرى»، جياڭشى خەلق نەشرىياتى، 2002 - يىل نەشرى، 189 - بەت.
- (2) ئىسلىي تاش پۈتۈك ھازىرقى گەنسۇ ئۆلكىسىنىڭ ۋۇشەن ناھىيىسىنىڭ شىمالىدىن 30 چاقىرىم يىراقلىقتىكى تاش غارغا خەنزۇچە، قەدىمكى ئۇيغۇرچە ئىككى خىل تىلدا يېزىلغان. بۇ ھەقتىكى باشقا ئۇچۇرلار ۋە تەتقىقاتنى تىيەن ۋېيىچاڭ يازغان «قۇجۇ ئۇيغۇرلىرى تارىخى تىزىملىرى» ناملىق ئىسەردىن كۆرۈڭ، شىنجاڭ خەلق نەشرىياتى، 2006 - يىل نەشرى، 116 - بەتتىن 130 - بەتلەرگىچە قارالسۇن.
- (3) جۇۋەينى (بېرسىيە): «تارىخى جاھانگۇشاى» (جاھاننى ئىستېلا قىلغۇچىلار تارىخى)، ئىچكى موڭغۇل خەلق نەشرىياتى، 1981 - يىل نەشرى، 62 - ، 64 - بەتلەر.
- (4) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخىي داستانى ئوغۇزنامە»، مىللەتلەر نەشرىياتى، 1980 - يىل نەشرى، 45 - بەت.
- (5) شياۋ ۋەنيۈەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، 10 - بەت، ئىنخۇي خەلق نەشرىياتى، 1992 - يىل نەشرى.
- (6) تىيەن ۋېيىچاڭ: «قۇجۇ ئۇيغۇرلىرى تارىخىي تىزىملىرى»، شىنجاڭ خەلق نەشرىياتى، 2006 - يىل نەشرى، 121 - ، 122 - بەتلەرگە قارالسۇن.
- (7) غەيرەتجان ئوسمان: «قەدىمكى ئۇيغۇرلارنىڭ شۇڭقار ئېتىقادچىلىقى»، شىنجاڭ ئۇنىۋېرسىتېتى ئىلىمى زۇرنىلى، 1994 - يىللىق 4 - سان، 115 - بەت.
- (8) خې شىڭلياڭ: «شىنجاڭدىكى مىللەتلەرنىڭ ئىنتايىن جەمئىيىتى ۋە مەدەنىيىتى»، سودا نەشرىياتى، 2003 - يىل نەشرى، 209 - بەت.
- (9) «يېڭى تاڭنامە. ئۇيغۇرلار تەزكىرىسى».
- (10) مەھمۇد قەشقەرى: «تۈركىي تىللار دىۋانى»، 1 - توم، 151 - بەت.
- (11) يۇقىرىقى كىتاب: 1 - توم، 674 - بەت.
- (12) رەشىددىن فەزلۇللاھ (ئىران): «جامىئۇل تەۋارىخ»، سودا نەشرىياتى، 1992 - يىل نەشرى، 1 - جىلد، 1 - كىتاب، 140 - بەت.

- (13) خې شىڭلياڭ: «شىنجاڭدىكى مىللەتلەرنىڭ ئەنگەنىۋى جەمئىيىتى ۋە مەدەنىيىتى»، سودا نەشرىياتى، 2003 - يىل نەشرى، 300 - بەت.
- (14) رەشىددىن فەزلۇللاھ (ئىران): «جامائۇل تەۋارىخ»، سودا نەشرىياتى، 1992 - يىل نەشرى، 1 - جىلد، 1 - كىتاب، 141 - بەت.
- (15) يۇقىرىقى ئىسىم، 142 - بەتلەردىن 145 - بەتلەرگىچە قاراڭ.
- (16) ئەسئەت سۇلايمان: «ئۇيغۇر توتېم مەدەنىيىتى»، شىنجاڭ خەلق نەشرىياتى، 2001 - يىل نەشرى، 247 - ، 252 - بەتلەر.
- (17) رەشىددىن فەزلۇللاھ (ئىران): «جامائۇل تەۋارىخ»، 141 - بەت.
- (18) ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىل نەشرى، 70 - بەتتىن 74 - بەتلەرگىچە قارالسۇن.
- (19) «شىمالىي سۇلالىلەر تارىخى، قاڭقىللار تەزكىرىسى»
- (20) بۇ ئەپسانە «بۈيۈك تۈرك تارىخى» دېگەن ئىسىمدە خاتىرىلەنگەن. ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر»، شىنجاڭ خەلق نەشرىياتى، 1985 - يىل نەشرى، 1999 - يىل باسمىسى، 58 - بەت.
- (21) «جۇنامە، تۈركلەر تەزكىرىسى».
- (22) «ئوغۇزنامە»، 48 - ، 49 - بەتلەر.
- (23) ئەبۇلغازى باھادىرخان: «شەجەرەئى تۈرك»: ئابدۇكېرىم راخمان تۈزگەن «يىپەك يۇرتىدىكى ئەپسانە - رىۋايەتلەر»، 38 - بەت، شىنجاڭ خەلق نەشرىياتى، 1985 - يىل نەشرى، 1999 - يىلى باسمىسى.
- (24) «ئوغۇزنامە»، 40 - ، 41 - بەتلەر.
- (25) ئېمىلىي دۈركىم (فرانسىيە): «دىنىي تۇرمۇشنىڭ ئاساسلىق شەكىللىرى»: سۇن يىپىڭ باشچىلىقىدا تۈزۈلگەن «غەرب دىنشۇناسلىقى مەشھۇر ئەسەرلىرىنىڭ مۇھىم مەزمۇنلىرى»، جياڭشى خەلق نەشرىياتى، 2002 - يىل نەشرى، 159 - بەت.
- (26) «ئوغۇزنامە»، 46 - بەت.
- (27) «يېڭى تاڭنامە، ئۇيغۇرلار تەزكىرىسى».
- (28) «كونا تاڭنامە، ئۇيغۇرلار تەزكىرىسى»، «يېڭى تاڭنامە، ئۇيغۇرلار تەزكىرىسى».
- (29) «كونا تاڭنامە، ئۇيغۇرلار تەزكىرىسى»، «يېڭى تاڭنامە، ئۇيغۇرلار تەزكىرىسى».
- (30) گېڭ شىمىن: «قاراخانىيلار تارىخىدىن قىسقىچە بايان»، «شىنجاڭ ئىجتىمائىي پەنلىرى» ژۇرنىلى، 1982 - يىللىق 1 - سان.

- (31) بىچاڭ پۇ: «قەدىمكى ئۇيغۇرلار ۋە ئۇيغۇرلار» («回纥人与维吾尔人») 70 - ، 77 - بەتلەر؛ خې شىڭلياڭ: «شىنجاڭدىكى مىللەتلەرنىڭ ئەنئەنىۋى جەمئىيىتى ۋە مەدەنىيىتى»؛ سودا نەشرىياتى، 2003 - يىل نەشرى، 303 - ، 304 - بەتلەردىن ئېلىندى.
- (32) ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىل نەشرى، 64 - بەت.
- (33) باسكاكوف: «ئوغۇز ۋە ئوغۇزخان سۆزلىرىنىڭ مەنىسى توغرىسىدا»، «مىللەتلەر تەرجىمىلىرى» ژۇرنىلى، 1982 - يىللىق 1 - سان؛ ئەسئەت سۇلايمان: «ئۇيغۇر توتېم مەدەنىيىتى»، شىنجاڭ خەلق نەشرىياتى، 2001 - يىل نەشرى، 263 - بەتكە ئېلىنغان نەقىل.
- (34) خامىلتون (فرانسىيە): «بەش دەۋر ئۇيغۇر تارىخى ماتېرىياللىرى»، 5 - بەت؛ ئەسئەت سۇلايمان: «ئۇيغۇر توتېم مەدەنىيىتى»، شىنجاڭ خەلق نەشرىياتى، 2001 - يىل نەشرى، 141 - بەتكە ئېلىنغان نەقىل.
- (35) ئەسئەت سۇلايمان: «ئۇيغۇر توتېم مەدەنىيىتى»، شىنجاڭ خەلق نەشرىياتى، 2001 - يىل نەشرى، 141 - بەت.
- (36) ياك شېگىمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل نەشرى، 297 - بەت.
- (37) رەيھان: «ئۇيغۇرلارنىڭ ئېپىق توتېمى ئېتىقادى ئۈستىدە ئىزدىنىش»، «ئالتاي تىللىرى سىستېمىسىدىكى مىللەتلەرنىڭ بايانىي ئەدەبىياتى ۋە شامان مەدەنىيىتى»، ئىچكى موڭغۇل خەلق نەشرىياتى، 1990 - يىل نەشرى.
- (38) خې شىڭلياڭ: «شىنجاڭدىكى مىللەتلەرنىڭ ئەنئەنىۋى جەمئىيىتى ۋە مەدەنىيىتى»، سودا نەشرىياتى، 2003 - يىل نەشرى، 304 - بەت.
- (39) «شىمالىي سۇلالىلەر تارىخى. 990 - جىلد تۈركلەر، تېلار تەزكىرىسى».
- (40) رەشىددىن فەزلۇللاھ (ئىران): «جامىئۇل تەۋارىخ»، سودا نەشرىياتى، 1992 - يىل نەشرى، 1 - جىلد، 1 - كىتاب، 141 - ، 142 - بەتلەر.

3 § ئەجدادلارغا چوقۇنۇش

ئەجدادلىرىمىزنىڭ قەدىمكى دەۋرلەردىكى ئىپتىدائىي چوقۇنۇش ئېگىدا ئەجدادلار روھىغا چوقۇنۇش ئاساسىدا شەكىللەنگەن ئەجدادلارغا چوقۇنۇش ۋە قەھرىمانلارغا چوقۇنۇش ئېگى يەنىلا مۇھىم ئورۇندا تۇرىدۇ. ئۇ ئانىمىز قاراشلىرىنىڭ يۇقىرى دەرىجىدىكى تەرەققىيات شەكلى، شۇنداقلا ئىلگىرىكى چوقۇنۇش شەكىللىرىگە قارىغاندا ئەجدادلىرىمىز ئىپتىدائىي تەپەككۇرىدىكى بىر خىل يۈكسىلىش ئىدى. ئۇنىڭ تۈپ سەۋەبى چوقۇنۇش ئوبيېكتلىرى تەبىئەت دۇنياسىدىكى مەلۇم شەيئى بولماستىن، بەلكى ئىنسان ۋە ئۇنىڭ بىلەن مۇناسىۋەتلىك بولغان شەيئىلەر بولغان ياكى ئىنساننىڭ ئۆزىگە مەركەزلەشكەن.

ئەنگىلىيەلىك ئالىم سىپىنسىر ئۆزىنىڭ دىنشۇناسلىققا بېغىشلانغان ئەسەرلىرىدە ئەجدادلار روھىغا چوقۇنۇش ھادىسىسىنىڭ ئىپتىدائىي دىنلارنىڭ تەرەققىيات تارىخىدىكى ئورنىغا ناھايىتى ئەھمىيەت بىلەن قارىغان، ھەتتا ئۇنى بارلىق دىنلارنىڭ كېلىپ چىقىش مەنبەسى، دەپ قارىغان. ئۇ ئۆزىنىڭ «بىرىنچى قائىدە» دېگەن ئەسىرىدە مۇنداق دەيدۇ:

«بارلىق قەدىمكى كىتابلار ۋە ئەنئەنىلەرنىڭ ئىسپاتلىغىنىغا ئوخشاش، ئەڭ دەسلەپكى ھۆكۈمرانلارنىڭ ھەممىسى مۇقەددەس كىشىلەر دەپ قارالغان. ئۇلارنىڭ ھاياتلىقىدا دېگەن ئەقلىيە سۆزلىرى، بۇيرۇقلىرى ئۇلار ئۆلگەندىن كېيىنمۇ مۇقەددەس دەپ قارالغان. ئۇلارنىڭ مۇقەددەس شەجەرىسى كېيىنكىلەر تەرىپىدىن ئامالنىڭ بارىچە ياد ئېتىپ كېلىنگەن. كىمكى ئۇلارنىڭ ئىچىدە ئەڭ يۇقىرى مەرتىۋىگە ئېرىشكەن بولسا، ئۇ ئۇلارنىڭ ئەجدادلىرى بىلەن بىللە تېۋىنىش ئوبيېكتىغا ئايلانغان ۋە كەڭ ئىلتىپاتقا ئېرىشكەن. ئۇلارنىڭ ئىچىدىكى ئەڭ قەدىمكىسى قادىر تەڭرى، باشقىلىرى بولسا قارام تەڭرىلەر ھېسابلانغان» (1). شۇنداق قاراشقا بولمىدۇكى، ئەجدادلارغا چوقۇنۇش ئېگىدا چوقۇنۇلغان ئوبيېكتلار ھەقىقەتەن ئىنسانلار تارىخىدىكى «ھەقىقىي ئۆتكەن كىشىلەر» بولۇپ، ئۇلار

كېيىنكىلەرنىڭ نەزىرىدە ئىلاھ دەرىجىسىگە كۆتۈرۈلگەن ياكى مۇقەددەسلەشتۈرۈلگەن، سىمۋوللاشتۇرۇلغان كىشىلەر ئىدى. سېپىنسىرنىڭ قارىشىچە، ئەجدادلارغا چوقۇنۇش تۆۋەندىكى ئۈچ تەرەپتىكى مەزمۇنلارنى ئۆز ئىچىگە ئالىدۇ:

بىرىنچى، ئەجدادلارغا چوقۇنۇشنىڭ مەزمۇن ئەھمىيىتى. سېپىنسىر ئېيتقان «ئەجدادلارغا چوقۇنۇش» نىڭ مەزمۇنى ۋە ئۇنىڭ ئەھمىيىتى ئۇ. رۇقادىلار ئارىسىدىكى ئەجدادلار ئارىسىدىلا چەكلەنمەستىن، يەنە ئۇرۇق ۋە ئۇرۇقداشلارنىڭ ھۆكۈمرانلىرى، مەدەنىيەت قەھرىمانلىرى (يېڭى نەرسىلەرنىڭ ئىختىراچىلىرى) پېرىخون، ئۇرۇش قەھرىمانلىرى ئىدى. بۇ كەڭ دائىرىدىكى ئەجدادلارغا ۋەكىللىك قىلاتتى.

ئىككىنچى، ئەجدادلارغا چوقۇنۇشنىڭ شەكىللىنىش سەۋەبلىرى. سېپىنسىرنىڭ قارىشىچە، يۇقىرىقى بىرنەچچە خىل تىپتىكى كىشىلەر ئۆلگەندىن كېيىن چوقۇنۇش ئوبيېكتلىرىغا ئايلىنىدۇ. چۈنكى، ئۇلار ھايات ۋاقتىدا ئىپتىدائىي كىشىلەر تەرىپىدىن «ئادەتتىكىدىن ھالقىغان» ئورۇن ۋە نوپۇزغا ئېرىشكەن. شۇ سەۋەبتىن ئۇلار «مۇقەددەس كىشىلەر»، «تەبىئەتتىن ھالقىغان»، «ئىلاھىي» دەپ قارالغان. ئۇلار ھاياتلىقىدا ھۆرمەتلەنگەن، ئۆلگەندىن كېيىن تېخىمۇ ھۆرمەتلەنگەن. شۇنداق قىلىپ دىنىي چوقۇنۇشنىڭ ئوبيېكتىغا ئايلانغان.

ئۈچىنچى، ئەجدادلارغا چوقۇنۇش بارلىق دىنلارنىڭ مەنبەسىدۇر. ھەرقايسى ئۇرۇقلارنىڭ تەڭرىلىرى ئارىسىدا ئەڭ قەدىمكىسى قادىر تەڭرى بولۇپ، ئۇنىڭدىن باشقىلىرى قارام تەڭرىلەردۇر (2). ئومۇمەن ئېيتقاندا، سېپىنسىرنىڭ قاراشلىرى بىرقەدەر ئومۇملۇققا ئىگە بولۇپ، ئىلىم ساھەسىدە ئاساسەن ئېتىراپ قىلىنغان قاراشلاردۇر. لېكىن، ئەجدادلار روھىغا چوقۇنۇش بارلىق دىنلارنىڭ باشلىنىش نۇقتىسىمۇ – يوق؟ دېگەن مەسىلە يەنىلا تالاش – تارتىش قىلىنىۋاتقان مەسىلىلەرنىڭ بىرىدۇر.

ئومۇمەن قىلىپ ئېيتقاندا، ئەجدادلار روھىغا چوقۇنۇش ھادىسىسى ئۆلۈپ كەتكەنلەرنىڭ روھىنىڭ ئۆلمەيدىغانلىقىغا ئىشىنىش، بولۇپمۇ

ئۆلۈپ كەتكەنلەرنىڭ روھلىرىنىڭ ئادەملەر بىلەن ئۇنداق - مۇنداق ھالەتتە يەنىلا ئالاقىلىشىپ تۇرالايدىغانلىقىغا ئىشىنىشتۇر. ئۇلارنىڭ ئوبىيېكتىنى ئۇرۇق، قەبىلە، جەمئىيەتنىڭ ئىلگىرىكى تۇغقانلىرى دەپ قاراشقا بولىدۇ. يەنى، ئۇرۇق ۋە قەبىلە جەمئىيىتىدە ئۇرۇقلارنىڭ قانداش ئەجدادلىرى، قەبىلە باشلىقلىرى ياكى ئاقساقاللىرى، مەلۇم نەرسە ئىجاد قىلغان، خىزمەت كۆرسەتكەن ياكى مەدەنىيەت جەھەتتە تۆھپىسى بارلار، ئورتاق ھاياتىي پائالىيەت جەريانىدىكى ھەرخىل تەشكىللىكۈچىلەر، دا-ھىيلار شۈبھىسىزكى، ھايات ۋاقتىدا ناھايىتى يۇقىرى مەرتىۋىگە ئىگە بولغان بولۇپ، ئادەتتىكى كىشىلەردىن پەرقلەندۈرۈلۈپ، «مۇقەددەس زات»، «مۇبارەك زات»، «خىزىر» دېگەندەك ناملار بىلەن ئۇلۇغلىنىپ، كىشىلەر چوقۇنىدىغان مۇبارەك زاتقا ۋە جەمئىيەت ئەزالىرىنىڭ ھۆرمەت ۋە ئىززەت ئوبىيېكتىغا ئايلانغان.

ئەينى دەۋردە كىشىلەرنىڭ كوللېكتىپ ئېڭىدا ئومۇمىي جەھەتتىن ئادەم ئۆلۈشىمۇ روھ ئۆلمەيدۇ دەيدىغان قاراشلار ھۆكۈمران ئورۇندا تۇرىدىغانلىقى ئۈچۈن، بۇ خىلدىكى كىشىلەرنىڭ ئەرۋاھلىرى تىرىك روھ سۈپىتىدە قارىلىپ چوقۇنۇش ئوبىيېكتىغا ئايلىنىپ قالغان. بارا - بارا بۇ خىل روھلار تەرەققىي قىلىپ ئۇرۇق ۋە قەبىلە، ھەتتا مىللىي دۆلەتلەرنىڭ قوغدىغۇچى ئىلاھلىرىغا ئايلانغان.

ئۇنىڭدىن باشقا، ئىنسان تەبىئىتىدىن قارىغاندا، ئۇلار ئالدى بىلەن ئۆز مەۋجۇتلۇقىغا ۋە ھاياتىغا كۆڭۈل بۆلۈشى؛ شەخسىي ھاياتىنى داۋاملاشتۇرۇشى ۋە ئۇرۇق نەسلىنى چوقۇم داۋاملاشتۇرۇشى كېرەك ئىدى. شۇنىڭ ئۈچۈن ئۇلاردا ئىشلەپچىقىرىش ۋە كۆپىيىش ئېھتىياجى تۇغۇلغان. بۇ ئېھتىياجنىڭ قاندۇرۇلۇشى بىلەن ئۇلار ھەرخىل تۇرمۇش بۇيۇملىرىنى ئىشلەپچىقارغان ۋە جان سانىنى كۆپەيتىپ بارغان. ئەگەر ئۇنداق بولمايدىكەن، ئۇلارنىڭ ھاياتلىقى ۋە نەسلى ئېغىر خەۋپكە ئۇچرىغان. بۇ خىل مۇرەككەپ مەسىلىلەرگە ئۇلار ئۆز تەپەككۈرى ۋە بىلىش سەۋىيىسى بويىچە جاۋاب تېپىشقا يۈزلەنگەندە، ھامان ئۆزىنىڭ ئىلگىرىكى بىلىش ئاساسلىرى

ۋە ياشاۋاتقان مۇھىت ئاساسىدا سىرلىقلاشتۇرۇلغان جاۋابقا ئېرىشكەن، مانا بۇنىڭدىن توتېم چۈشەنچىسى شەكىللەنگەن. ئۇلارنىڭ ئاياللارغا بولغان ھۆرمىتى ۋە ئۇلارنىڭ ئالاھىدە كۆپىيىش ئىقتىدارىنى سىرلىقلاشتۇرۇۋېتىش ئاياللىق جىنسىغا چوقۇنۇش شەكىللەنگەن بولسا، ئەرلەرگە ھۆرمىتى ۋە ئەرلەرنىڭ ئالاھىدە كۆپىيىش ئىقتىدارىنى سىرلىقلاشتۇرۇۋېتىش ئەرلىك جىنسىغا چوقۇنۇش شەكىللەنگەن. جىنسىغا چوقۇنۇشمۇ ئەنە شۇ ئەجداد ئۇرۇق نەسلىنىڭ كۆپىيىشىگە كۆڭۈل بۆلۈشنىڭ ئالاھىدە بىر خىل شەكلى بولغانلىقى ئۈچۈن، شۇ مەنىدىن ئۇنى ئەجدادلارغا چوقۇنۇشنىڭ دائىرىسىدە چۈشىنىش مۇمكىن. توتېمغا چوقۇنۇش ئۆز نەسلىنىڭ مەۋجۇتلۇقىنى ھايۋاناتلاردىن ئىزدەش بولسا، ئەجدادلارغا چوقۇنۇش ئۇرۇق نەسلىنى ۋە ھاياتلىقىنى، مەۋجۇتلۇقىنى ئىنسانغا مۇناسىۋەتلىك دەپ قاراش بولۇپ ھېسابلىنىدۇ.

ئائىلەلەرنىڭ ئورتاق قارىشىچە، بۇ خىل چوقۇنۇش شەكىللىرى ئالدى بىلەن ئانا ئۇرۇق ئەجدادلىرىغا چوقۇنۇش شەكلىدە ئائىلىق ئۇرۇقداشلىق تۈزۈمى ئاستىدا بارلىققا كەلگەن. كېيىن ئائىلىق ئۇرۇقداشلىق تۈزۈمىنىڭ ئائىلىق ئۇرۇقداشلىق تۈزۈمىنىڭ ئۇرۇقداشلىق تۈزۈمىنى ئېلىشىغا ئەگىشىپ، ئانا ئۇرۇق ئەجدادلىرىغا ۋە ئەر قەھرىمانلارغا چوقۇنۇش بارلىققا كەلگەن.

ئەجدادلار روھىغا چوقۇنۇش ھادىسىسىگە ئەجدادلىرىمىزنىڭ ئائىلىق ئۇرۇقداشلىق تۈزۈمى، ئائىلىق ئۇرۇقداشلىق تۈزۈمىنىڭ ئىزنالىرى روشەن بېسىلغان. ئۇيغۇرلار ۋە تۈركىي قوۋملاردا ئانا ئۇرۇقىنىڭ چوقۇنغۇچى مەبۇدى سۈپىتىدە ئايال تەڭرى، ئەسماپەرى، ئوماي ئانا، تۇمارىس؛ ئائىلىق ئۇرۇقداشلىق تۈزۈمى دەۋرىنىڭ مەھسۇلى سۈپىتىدە بايات، ئالىپ ئەر توڭا (ئاپراسىياپ)، شىراق، بۆكۈ خاقان، ئوغۇزخان، قورقۇت ئاتا قاتارلىق شەخسلەر، ئىلاھلار مەيدانغا كەلگەن. ئۇلار غايىۋى، ئىجابىي شەخسلەر ۋە رېئال قەھرىمانلار ھەمدە بەزىلىرى مۇقەددەس ئىلاھلار سۈپىتىدە ئەپسانە، ئېپوس ۋە كېيىنكى يازما يادىكارلىقلاردا ئەجدادلارنىڭ بۈيۈك نەمۇنىسى، قەھرىمانلار ئابىدىسى قاتارىدا ھۆرمەتلىنىدۇ، غايىۋى تۈستە سۈرەتلىنىدۇ.

تارىخىي مەنبەلەرگە قارايدىغان بولساق، ھونلار، كۆك تۈركلەر ۋە ئۇيغۇرلارنىڭ تارىخىدا ئوخشاشلا ئەجدادلار روھىغا چوقۇنۇش چۈشەنچىلىرى ساقلانغان. «تارىخىي خاتىرىلەر» ۋە «خەننامە» قاتارلىق ئەسەرلەردىمۇ تۆۋەندىكىگە ئوخشاش مەلۇماتلار بار: «... ھەر يىلى بىرىنچى ئايدا ھونلارنىڭ ئاقساقاللىرى تەڭرىقۇت ئوردىسىدا كىچىك مەرىكە ئۆتكۈزۈپ نەزىر - چىراغ قىلاتتى. 5 - ئايدا ئەۋدەربالىق شەھىرىدە چوڭ مەرىكە ئۆتكۈزۈپ ئەجدادلارغا، يەر - ئاسمان ۋە روھ - ئەرۋاھلارغا نەزىر - چىراغ قىلاتتى...» (3). بىز بۇنىڭدىن ھونلارنىڭ چوقۇنۇش ئوبيېكتلىرىنىڭ بىرقەدەر كۆپ ئىكەنلىكىنى، شۇنداقلا ئەجدادلار روھىغا چوقۇنۇش چۈشەنچىسىنىڭ ئۇلارنىڭ باشقا چوقۇنۇش ئوبيېكتلىرىغا قارىغاندا ئالدىنقى ئورۇندا تۇرىدىغانلىقىنى بايقايمىز.

«شىمالىي سۇلالىلەر تارىخى» دا ئۇيغۇرلار تەۋە بولغان قاڭقىللار قەبىلىلە ئىتتىپاقىنىڭ دەپنە ئادەتلىرى مۇنداق خاتىرىلەنگەن: «ئۆلگەنلەرنى دەپنە قىلىشتا، گۆر كولاپ، جەسەتنى گۆردە ئولتۇرغۇزۇپ، ئىككى قولىنى كېرىپ ساداق تۇتقۇزۇپ، خەنجەر ئېسىپ قويىدۇ ھەمدە بېلىگە نەيزە قىستۇرۇپ قويىدۇ، ھالىتى تىرىك ئادەملەردىن پەرقلىنمەيدۇ. لېكىن، گۆرنى ياپمايدۇ، چاقماق تېكىپ ياكى كېسەل بولۇپ ئۆلگەنلەر بولسا، ئۇنىڭغا ئاتاپ نەزىر - چىراغ ئۆتكۈزىدۇ، كۆپىنچە ئالسىچىلار ماللارنى ئۆلتۈرىدۇ. ئۇلارنىڭ سۆڭەكلىرىنى كۆيدۈرۈپ تەڭرىگە نەزىر - چىراغ قىلىدۇ. ئۆلۈم - يېتىم بولغان ئۆيىدىكىلەر ھەسرەت بىلەن ئۆلۈك يىغلىشىدۇ» (4). شۇنداق قاراشقا بولىدۇكى، ئەجدادلىرىمىز ئەجدادلار ئۆلگەندىن كېيىن ئۇنىڭ روھىنىڭ ئۆلمەيدىغانلىقىغا ئىشەنگەن ۋە بۇ روھلار ھەمدەپنە قىلىنغان ساداق، خەنجەر، نەيزىلەر بىلەن ئۆلۈك تەننى قوغدايدۇ دەپ قارىغان. ئۆلۈپ كەتكەن ئاتا - بوۋىلار روھلىرىغا ئاتاپ ھەرخىل دۇئا - تىلاۋەتلەرنى ئۆتكۈزۈش بىلەن ئۇلارغا ئالسىچىلار ماللارنى سويۇپ نەزىر - چىراغ بەرگەن. ئاخىرىدا نەزىر قىلىنغان ماللارنىڭ سۆڭىكى بىلەن تەڭرىگە نەزىر - چىراغ بەرگەن. بۇ يەردە يەنە بىر مۇھىم مەسىلە ئايدىڭ

بولىدۇ، يەنى گەرچە ئۇلار ئۆلۈپ كەتكەن ئاتا - بوۋىلار روھلىرىغا ئاتاپ ھەرخىل نەزىر - چىراغلارنى بەرسىمۇ، مۇشۇ ماللارنىڭ روھى ئاتا - بوۋىلار روھلىرىغا ئۆلىشىدۇ، ئۇنى قوغدايدۇ دەپ قارىسىمۇ، يەنىلا نەزىر - چىراغ قىلىنغان ماللارنىڭ سۆڭىكى بىلەن تەڭرىگە نەزىر - چىراغ قىلىشنى ئۇنتۇمىغان. دېمەك، ئۇلارنىڭ ئاتا - بوۋىلارغا سېغىنىش ئەجدادلار روھىغا چوقۇنۇش چۈشەنچىسىدە تەڭرىگە سېغىنىش چۈشەنچىسى ئارىلاش مەۋجۇت بولۇپلا قالماي، يەنە بىر پۈتۈن ئەجدادلار روھىغا چوقۇنۇش چۈشەنچىسىدە مۇھىم ئورۇندا تۇرغان.

ئەجدادلىرىمىزنىڭ بۇ خىل چوقۇنۇش شەكىللىرىنى ئىنچىكىرەك كۆزەتكەندە: (1) ئانا ئەجدادلار روھىغا چوقۇنۇش؛ (2) ئاتا ئەجدادلار روھىغا چوقۇنۇش ۋە ئۇلار بىلەن مۇناسىۋەتلىك بولغان روھىناتلارغا چوقۇنۇش؛ (3) ئۇرۇق ئاقساقاللىرىغا چوقۇنۇش؛ (4) قەبرىستانلارغا چوقۇنۇش قاتارلىق تەرەپلەرگە بۆلۈش مۇمكىن.

1. ئانا ئەجدادلار روھىغا چوقۇنۇش

«ئانا ئەجدادقا چوقۇنۇش قاراشلىرى ئادەتتە دۇنيادىكى ھەرقايسى مىللەتلەرنىڭ، ئۇرۇقلارنىڭ كېلىپ چىقىشى توغرىسىدىكى ئەپسانىلەردە كۆرۈلىدۇ. بۇ خىل ئەپسانىلەر توتېم ئەپسانىلىرىگە ھەم ئوخشايدۇ، ھەم ئۇلار بىلەن مۇناسىۋەتلىكتۇر. ئومۇمەن، توتېم ئەپسانىلىرىدە ئۇرۇق ئەزالىرىنىڭ مەزكۇر ئۇرۇقنىڭ ئىلاھلاشتۇرۇلغان توتېم ئەجدادىدىن قانداق كېلىپ چىققانلىقى چۈشەندۈرۈلىدۇ. ئانا ئەجدادلارغا مۇناسىۋەتلىك ئەپسانىلەردە بولسا مەلۇم ئايالنىڭ مەلۇم ئىلاھىي شەيىسى (ھايۋانات، دەل - دەرەخ، ياكى كۈن، ئاي، يۇلتۇز قاتارلىق تەبىئىي شەيىلىەر) بىلەن ئۇچرىشىپ ياكى جۈپلىشىپ، ئۇنىڭدىن كېيىنكى ئەۋلادلىرىنىڭ كۆپەيگەنلىكى، ئىنسانلارنىڭ ئاپىرىدە بولغانلىقى بايان قىلىنىدۇ» (5).

توتېم ئەپسانىلىرىدە، پۈت - قولى كېسىۋېتىلگەن بىر ئوغۇل بىلەن بىر چىشى بۆرىنىڭ جۈپلىشىپ تۈركلەرنىڭ كۆپەيگەنلىكى، ھون قىزىنىڭ ئەركەك بۆرى سىياقىدا كەلگەن كۆك بۆرى بىلەن جۈپلەشكەنلىكى

ۋە ئۇيغۇر ئۇرۇقى نەسلىنىڭ شۇنىڭدىن كۆپەيگەنلىكى بايان قىلىنىدۇ (تەپسىلاتىنى ئالدىنقى پاراگرافتىن كۆرۈڭ). بۇ يەردىكى مۇھىم مەسىلە شۇكى، چىشى بۆرە ياكى ئەركەك بۆرە ئۇلارنىڭ توتېم چۈشەنچىلىرىنىڭ ئىپادىلىرى بولسا، پۇت - قولى كېسىپ تاشلىۋېتىلگەن ئوغۇل ۋە ئەركەك بۆرە بىلەن جۈپلەشكەن مەلىكە ئۇلارنىڭ ئەجداد ئېگىنى، يەنى ئانا ئەجدادىغا چوقۇنۇش چۈشەنچىسىنى ئىپادىلەيدۇ. ئېنىقكى، تۈركلەرنىڭ بۆرە توتېمى ئەپسانىسىدىكى بۆرىنىڭ چىشى بۆرە بولۇشى ئاياللىق ھو - قۇق تۈزۈمى ئاستىدىكى ئاياللىق جىننىنىڭ ئەز جىنىستىن ئۈستۈن تۇرۇشىدە رېئال ئەھۋالنىڭ ئىنكاسى ھېسابلىنىدۇ. ئۇيغۇرلارنىڭ بۆرە توتېمى ئەپسانىلىرىدە بولسا ئەڭ دەسلەپكى ئۇرۇق نەسلى ئەركەك بۆرە بىلەن ئايال (ئىنسان) نىڭ جۈپلىشىشىدىن ئاۋۇيدۇ. بۆرە ئالاھىدە تەكلىپ ئارقىلىق چاقىرتىلىپ، (كۆك) تەڭرى سىياقىدا ھون تەڭرىقۇتىنىڭ مەلىكىسى بىلەن توي قىلىدۇ، يەنى ھون تەڭرىقۇتىنىڭ تەلىپىنى ئورۇندىدىغۇچى ئورۇندا كۆرۈلىدۇ، قىز ئاكتىپ، تەشەببۇسكار ئورۇندا تۇرىدۇ. لېكىن، ئۇ ئەركەك بۆرە بىلەن جۈپلىشىدۇ. بۇ خىل ھالەتنى بىز ئالدىنقى تېمىمىزدا ئائىلىق ھوقۇق تۈزۈمىنىڭ ئائىلىق ھوقۇق تۈزۈمىگە ئالمىش شىش دەۋرى بىلەن مۇناسىۋەتلىك دەپ قارىغانىدۇق. بۇ خىل ئەھۋالنى يەنىمۇ چوڭقۇرراق تەھلىل قىلساق، ئۇنىڭ ئائىلىق ئۇرۇقداشلىق تۈزۈمىنىڭ ئاخىرقى دەۋرىدە شەكىللەنگەن ئانا ئۇرۇقىغا بولغان ھۆرمەت - چوقۇنۇشنىڭ يەنىمۇ مەۋجۇت ئىكەنلىكىنى، ئەڭ مۇھىمى ئانا ئەجدادقا چوقۇنۇش چۈشەنچىسىنىڭ توتېم چۈشەنچىلىرى بىلەن سىغىشىش ھالەتلىق قىلىۋاتقانلىقىنى بايقايمىز.

دېمەك، ئانا ئۇرۇقداشلىق تۈزۈمى شارائىتىدا ئانىلارنىڭ كۆپىيىش ۋە باشقا جەھەتلەردىكى ئالاھىدە ئىقتىدارلىرى ئۇلارنى شۇ جەمئىيەتتىكى مۇناسىپ ئورۇننىڭ ساھىبىغا ئايلاندۇرغان. ئۇلار چوقۇنۇلۇش، ھۆرمەتلىش نىش دەرىجىسىگە كۆتۈرۈلۈپ ئۇرۇقنىڭ ئەڭ دەسلەپكى نەسلى سۈپىتىدە چۈشىنىلگەن.

يەنە «ئەسما پەرى ئەپسانىسى» دە مۇنداق بايانلار بار: «ئاسمان مالا-ئىكلىرىنىڭ پادىشاھى ھەممە پەرىشتىلەردىن چىرايلىق بولۇپ، يەتتىنچى ئاسماندا تۇرارمىش. تەبىئەتتىكى بارلىق ھادىسىلەر شۇ پەرىشتىنىڭ كەيپىياتىدىكى ئۆزگىرىشلەردىن كېلىپ چىققانىمىش؛ يەنى پەرىشتە كۆ-زىنى ئاچسا قۇياش چىقىپ پۈتۈن كائىنات يورۇيدىكەن. ئۇ ئۇخلىسا جال ھانى زۇلمەت باسىدىكەن، يىغلىسا يامغۇر ياغىدىكەن، كۈلسە قار ياغىدىكەن. ئاغزىنى ئاچسا بوران چىقىدىكەن، نەپەس ئالسا شامال چىقىدىكەن، قاپقىنى تۇرسە ھاۋا بۇزۇلىدىكەن، غەزەپلەنسە يەر تەۋرەيدىكەن، قېشىنى ئاتسا ھەسەن - ھۈسەن پەيدا بولىدىكەن، شۇنىڭ ئۈچۈن ئۇنىڭ ئىسمىنى ئەسما پەرى دەپ ئاتايدىكەن» (6).

ئەسما پەرى توغرىسىدىكى بۇ ئەپسانىدىن قارىغاندىمۇ پەرىشتىنىڭ كەيپىياتىدىكى ئۆزگىرىشلەر تەبىئەتتىكى بارلىق ھادىسىلەر ئۆزگىرىشىنىڭ مەنبەسى قىلىپ تەسۋىرلىنىدۇ. دېمەك، ئەسما پەرىمۇ ئەجداد سۈپىتىدە چوقۇنۇلغان بىرەر ئانا ئەجداد بولسا كېرەك. شۇنىڭ ئۈچۈن ئەجدادلارنىڭ ئاسمان جىسىملىرىنىڭ ھەرخىل ھالەتلىرى توغرىسىدىكى ئىزدىنىش ۋە تەسەۋۋۇرلىرى كېيىنچە ئەنە شۇ قۇدرەتلىك ئەسما پەرىگە يۈكلەنگەن بولسا كېرەك.

تۇمارىس توغرىسىدىكى ئەپسانىدە قەدىمكى ئوتتۇرا ئاسىيادا ياشىغان ساك - ماساگىت خەلقلەرنىڭ ئايال پادىشاھى — قەھرىمانى تۇمارىسنىڭ پەم - پاراسەت بىلەن ئۆز يۇرتىغا تاجاۋۇز قىلىپ كىرگەن ئىران پادىشاھى كەي خۇسراۋنى قانداق يەڭگەنلىكى توغرىسىدىكى ۋەقەلىكلەر بايان قىلىنىدۇ (7).

دېمەك، ئائىلىق ھوقۇق ئۇرۇقداشلىق تۈزۈمى شارائىتىدا، ئاياللار قانداشلىق مۇناسىۋەتلىرىنىڭ ھالقىسى بولۇپلا قالماستىن، يەنە جەمئىيەت ئىجتىمائىي، ئىقتىسادىي، سىياسىي تۇرمۇشىنىڭ يېتەكچىسى ۋە مەركەزىگە ئايلانغان. بولۇپمۇ ئۇلار ئۇرۇق نەسلىنىڭ كۆپىيىشىدە ھەل قىلغۇچ كۈچ بولۇپ قالغان. شۇنىڭ ئۈچۈن ئاياللار ئەرلەرگە قارىغاندا

تېخىمۇ كەڭ ھوقۇقتىن بەھرىمەن بولغان، ئۇلارنىڭ ئورنى ئەرلەرنىڭ كىدىن يۇقىرى بولغان. ئالاھىدە بولغىنى، ئايال ئۇرۇق باشلىقلىرى ۋە نۇرغۇن پەرزەنتلەرنىڭ ئانىسى ھېسابلانغان ئايال ئەجدادلار ھاياتلىقىدا ئىللىق مۇئامىلىگە ۋە چوڭقۇر ھۆرمەتكە سازاۋەر بولغان بولسا، ئۇلار ئۇ ئالەمگە سەپەر قىلغاندىن كېيىنمۇ ئۇلارنىڭ روھلىرى، ئوبرازى بىر پۈتۈن ئۇرۇقنىڭ تىنچلىق، بەخت - ئاسايىشلىق تۈرلۈك خېيىمخەتەردىن خالاس قىلىش ئوبيېكتىغا ئايلانغان. ئۇلار تەدرىجىي ئىلاھلاشتۇرۇلۇپ «ئۇرۇق-لارنى قوغدىغۇچى ئىلاھ» شەرىپىگە ئېرىشكەن. شۇنىڭ بىلەن ئايال ئەجدادلارغا چوقۇنۇش شەكىللەنگەن. ئەسما پەرى، ئوماي ئانا(8)، تۇمال-رىسلارنىڭ شەكىللىنىش جەريانى ئەنە شۇنداق ئىدىيىۋى ئۆزگىرىش تەرەققىياتىنى بېشىدىن ئۆتكۈزگەن.

2. ئانا ئەجدادلار روھىغا چوقۇنۇش ۋە ئۇلار بىلەن مۇناسىۋەتلىك بولغان روھىياتلارغا چوقۇنۇش

ئۇرۇقداشلىق جەمئىيىتى ئائىلىق ھوقۇق تۈزۈمىدىن تەرەققىي قىلىپ ئائىلىق ھوقۇق تۈزۈمىگە ئۆتكەندىن كېيىن، ئەجدادلارغا چوقۇنۇشمۇ ئانا ئەجدادلارغا چوقۇنۇش شەكىلىنى ئاساس قىلىشتىن تەدرىجىي ئاتا ئەجدادلارنى مەركەز قىلغان چوقۇنۇش شەكىلىگە قاراپ تەرەققىي قىلدى. بۇ خىل چوقۇنۇش شەكىللىرى ئەجدادلىرىمىزدا (ئەر جىنسلىق) ئەجدادلارغا، ئانا - بوۋىلارغا چوقۇنۇش ۋە ئۇلار بىلەن مۇناسىۋەتلىك بولغان روھىياتلارغا چوقۇنۇش، ئۇرۇق ئاقساقاللىرىغا چوقۇنۇش ۋە قەھرىمانلارغا چوقۇنۇش شەكىللىرىدە ئۇچرايدۇ.

ئەر ئەجدادلار روھىغا سېغىنىشنىڭ ئالاھىدە ئۈلگىسى سۈپىتىدە ئوتتۇرا ئاسىيا خەلقلىرىدىن، جۈملىدىن ئۇيغۇرلارنىڭ ئېتىقادى تەركىبىي قىسىملىرىدىن بىرى بولۇپ ھېسابلانغان قەدىمكى ساك خەلقلىرىدە كەڭ تارقالغان «شراق رىۋايىتى»نى مىسال ئېلىش مۇمكىن.

ئىران پادىشاھى دارا ئوتتۇرا ئاسىيانىڭ كەڭ زېمىنلىرىنى بېسىۋېلىش ئۈچۈن كەڭ كۆلەملىك ئەسكەر باشلاپ ئوتتۇرا ئاسىياغا كەلگەندە، شراق

ئىسىملىك ئاددىي بىر چوپان تەشەببۇسكارلىق بىلەن ئاقساقاللارغا ئۆزىنىڭ دارا ئەسكەرلىرىگە قارشى تۇرالايدىغانلىقىنى ئېيتىدۇ ھەمدە دارا ئەسكەرلىرىنى دەشتى باياۋانغا باشلاپ ئۇلارنى يولدىن ئېزىقتۇرۇپ پۈتۈن لەي نابۇت قىلىدۇ. ئاخىر ئۆزىنىڭ ئىسسىق قېنى بەدىلىگە ساك قەيىلىرىنى زور بىر مەيدان تالاپەتتىن ساقلاپ قالىدۇ(9).

«شىراق رىۋايىتى» بىزگە «ئاددىي بىر چوپاننىڭ ئۆز ھاياتى بەدىلىگە مىڭلىغان كىشىلەرنىڭ ھاياتىنى ساقلاپ قالغانلىقىدەك تەسىرلىك ۋەقەلىك ئارقىلىق شۇ ۋەتەن، شۇ قوۋمغا مەنسۇپ ھەر بىر ئەزانىڭ ۋەتەن، خەلقنىڭ بېشىغا ھەرقانداق بىر كۈلپەت، قىيىنچىلىق كەلگەندە ئۇنى قوغداش، ھىمايە قىلىش، ئۆزىنى ئۇنىڭغا ئاتاش مەجبۇرىيىتى ۋە ۋىجدانەن قەرزىنى ئادا قىلالايدىغانلىقىنى چۈشەندۈرۈپ بېرىدۇ». بۇ ئەينى دەۋر كىشىلىرىنىڭ قەھرىمانلىق ئېڭىدا ئاللىبۇرۇن شەكىللەنگەن بىر دۇنيا قاراش ۋە مەنىۋى تۈرۈ شەكىلىدىكى قىممەت قارىشى ئىدى، خالاس. دېمەك، ئەجدادلارنىڭ ھاياتلىقتىكى ھەر بىر ھەرىكىتى، ئىش - ئىزلىرى ئەۋلاد مەنۋىيىتىگە چوڭقۇر ئورناپ، ئەۋلادلارنىڭ قىممەت مىزانىغا ئايلىنغان بولىدۇ. ئەجدادلارنىڭ ھاياتلىقتىكى ئىش - ئىزلىرىنى ياد ئېتىش شەكىلىدىكى بۇ خىل ئەجداد روھىغا سېغىنىش كېيىنكى دەۋرلەردىكى قەھرىمانلىق ئېڭى ۋە ۋەتەنپەرۋەرلىك ئېڭىنىڭ شەكىللىنىشىگە بەلگىلىك ئۇل بولدى دەپ قاراش مۇمكىن.

ئۇنىڭدىن باشقا، ئەجدادلىرىمىز ئەجدادلار بۇ دۇنيادىن كەتكەندىن كېيىنمۇ، ئۇلارنىڭ روھىناتلىرى يەنىلا بۇ دۇنيادا مەۋجۇت بولۇپ تۇرىدۇ ۋە ئاۋۋالقىدەك پائالىيەتلەر بىلەن شۇغۇللىنىپ تۇرىدۇ دەپ قارىغان. مەھمۇد قەشقەرى بۇ توغرىدا مۇنداق يازغان: «تەڭرى — كېچىلىرى گۈڭ - گۈڭ ئاڭلىنىدىغان ئاۋاز. تۈركلەر شۇنداق قارايدۇكى، ئۆلۈكلەرنىڭ روھلىرى ھەر يىلى بىر يەرگە توپلىشىپ ئۆزلىرى ھايات ۋاقتىدا ياشىغان شەھەر - لىرىگە كېلىپ شەھەر ئاھالىسىنى زىيارەت قىلىدۇ، كېچىلىرى گۈڭ - گۈڭ ئاۋازغا كىم يولۇقۇپ قالسا شۇ ئۆلىدۇ، بۇ تۈركلەردە كەڭ تارقالغان بىر

خىل چۈشەنچە» (10). دېمەك، ئۇلار شۇ ئۆلۈپ كەتكەن ئەجدادلاردىن ھەر دائىم قورقۇپ، ئېھتىيات قىلىپ تۇرغان ۋە ھەرخىل شەكىللەردە ئۇنىڭغا چوقۇنغان. بۇنىڭ ئالاھىدە بولغان بىر شەكلى «تۆز / تۆس» (töz / tös) لەرگە چوقۇنۇشتۇر. بۇ توغرىدا ئەبۇلغازى باھادىرخان مۇنداق يازغان: «ئۇ زامانلاردا (تۈركلەردە) بىر ئادەت بار بولۇپ، ئەگەردە مەلۇم كىشىنىڭ ئوغلى، قىزى، ئاكىسى، ئۇكىسى ۋە باشقا بىر ئادىمى ئۆلۈپ كەتسە، ئۆلگۈچىنىڭ رەسمىنى قوغۇرچاق قىلىپ ئۆيىدە ساقلايتتى، دائىم ئۇنى سىلاپ، سۆيۈپ تۇراتتى، ئۇنىڭ ئالدىغا بىرىنچى لوقما تائامنى قوياتتى، يۈزلىرىنى، كۆزلىرىنى ئۇنىڭغا سۈركەپ تەزىم قىلاتتى، شۇنداق قىلىپ ئۇلاردا ئۆزلىرىمۇ سەزمەستىنلا مەيۇد (töz) قا ئېيىنىش باشلىناتتى» (11).

بۇنىڭدىن شۇنى كۆرۈۋېلىش مۇمكىنكى، ئۇلارنىڭ تۆسكە چوقۇنۇشى ئۆلۈپ كەتكەن ئەجدادنىڭ روھىغا چوقۇنۇش بولۇپ، ئۇلار ئۇنى مۇئەييەن مەيۇد، يەنى قوغۇرچاق (قونچاق) ئارقىلىق ئەمەلگە ئاشۇرغان. ھەرخىل قونچاقلارنى ياساش ئارقىلىق ئۇنى تۆسكە چوقۇنۇشنىڭ ۋاسىتىسى قىلىشقان. مەيۇد قەشقەرى تۆس توغرىسىدا مۇنداق يازغان: «töz — تۈپ، ئەسلى، يىلتىز، مەسىلەن، ئۇنىڭ ئەسلى، نەسلى كىم» (12). بىز بۇنىڭدىن شۇنداق قاراشقا كېلىمىزكى، تۆس ئۇلارنىڭ چۈشەنچىسىدە ئۆلۈپ كەتكەن ئاتا - بوۋىلار بىلەن ئەجدادنى باغلىغۇچى، نەسلى يىلتىزى دەپ قارالغان. چۈنكى، قەدىمكىلەر ئۆلگەنلەرنىڭ روھىناتلىرى مەڭگۈ مەۋجۇت بولۇپ قالماستىن، يەنە ئەۋلادلىرىنى قوغداپ تۇرىدۇ ۋە ئۇرۇق نەسلىنى داۋاملاشتۇرۇشقا مەدەت ۋە ئوزۇق بولىدۇ، دەپمۇ قارىغان (مەسىلەن، ئوماي ئىلاھ شۇنداق دەپ چۈشىنىلگەن. بۇ ھەقتە كېيىنكى مەزمۇنلارغا قاراڭ). ئېنىقراق دېگەندە، تۆسنىڭ كىم؟ دېگەنلىك، سېنىڭ نەسلىڭنى قايسى تۆس داۋاملاشتۇرىدۇ، ئەجدادىڭنىڭ تۆسى نېمە؟ يەنى، ئەجداد روھى نېمە؟ دېگەن شەكىلدىكى چۈشەنچىدىن باشقا نەرسە ئەمەس.

غەربكە كۆچكەن ئۇيغۇرلار قەدىمكى ئۇرخۇن ئۇيغۇر دۆلىتىنىڭ يىمىرىلىش سەۋەبلىرى توغرىلىق مۇنداق ھېكايىلەرنى توقۇشقان: «ئۇيغۇر

خاقانلىقنىڭ قارارگاھىغا يېقىن بىر جايدا «قۇتتاغ» دېگەن بىر تاغ بار ئىكەن، تاڭ سۇلالىسىنىڭ ئەلچىسى يەر تونۇيدىغان بىر مۇنەججىم بىلەن خاقانلىقنى چۆرگىلەپ يۈرۈپ: «قارا قۇرۇم (ئۇيغۇرلارنىڭ قارارگاھى ئو-رۇنلاشقان يەر) نىڭ مۇنچە كۈچلىنىپ كېتىشى مۇشۇ تاغ بىلەن مۇنا-سۈۋەتلىك، ئەگەر بۇ تاغنى بۇزۇۋەتسە، دۆلەتمۇ ئاجىزلايدۇ» دەپتۇ. ئاندىن ئۇلار تېكىنلەرگە: «سېلەر بىلەن قۇدا چۈشۈشكەن بولغاچقا، ئاز - پاز تە-لىپىمىز بار، ئورۇندىيالا مىسلەر؟ قۇتتاغنىڭ تېشى دۆلىتىڭلارغا (ئۇيغۇر خانلىقىغا) نەپ بەرمەيدۇ. بىراق، تاڭ زېمىنىدىكىلەرگە لازىم بولۇپ قال-دى» دەپتۇ. تېكىنلەر ئۇلارغا تاش بەرمەكچى بولۇپتۇ، بىراق تاش ناھايىتى چوڭ بولغاچقا مىدىرلىتالماپتۇ، تاڭ زېمىنىدىن كەلگەنلەر بۇ تاشنى ئاۋۋال ئوتتا كۆيدۈرۈپ، ئارقىدىن ئۈستىگە قويۇق سىركە تۆكۈپتۇ، تاش پارچى-لانغاندىن كېيىن ئۇلار ئۇنى ھارۋىغا قاچىلاپ ئېلىپ كېتىپتۇ. بۇنى كۆرگەن ئۇچار قۇشلار، ھايۋانلار، زار - زار يىغلاپتۇ. ئارىدىن يەتتە كۈن ئۆتۈپ ئوغۇن تېگىن (خاقان) ئالەمدىن ئۆتۈپتۇ. ئارقا - ئارقىدىن ئاپەت يۈز بېرىپ، پۇقرالار ساراسىمىگە چۈشۈپتۇ. تەخت ۋارىسى بولغانلارمۇ ئارقا - ئارقىدىن ئۆلۈشكە باشلاپتۇ ۋە ئاخىرىدا يارغول (تۇرپان) ئايىقىغا كۆچۈپتۇ» (13).

ئۇلار ئەجداد روھلىرىنىڭ ئۆزلىرىنى قوغدايدىغانلىقىغا ئىشىنىپلا قالماستىن يەنە، ئەجداد روھلىرىنىڭ تۇرار جايى، ئۇلارنىڭ بىخەتەرلىكى ئۆزلىرىگە بىۋاسىتە تەسىر كۆرسىتىدۇ دەپ قاراشقان. ئەگەر ئەجداد روھ-لىرىنىڭ تۇرار جايى بۇزغۇنچىلىققا ئۇچرىسا، ئۆزلىرىنىڭ بىخەتەرلىكىگە تەھدىت ئېلىپ كېلىدىغانلىقىغا، پالاكەت باسىدىغانلىقىغا ئىشەنگەن.

3. ئۇرۇق ئاقساقاللىرىغا چوقۇنۇش

ئاتا ئۇرۇق ئەجدادىغا چوقۇنۇشنىڭ يەنە بىر شەكلى ئۇرۇق ئەزالى-رىنىڭ بىۋاسىتە ئۇرۇق ئاقساقىلىغا چوقۇنۇشى بولۇپ ھېسابلىنىدۇ. ئەجدادلىرىمىزدا ئۇرۇق ئەزالىرى ئۇرۇق ئاقساقاللىرىغا چوقۇنۇش ۋە ئۇنى ئۇلۇغلاشتىن سىرت، ھەتتا ئۇنى مۇقەددەسلەشتۈرۈپ ئىلاھ دەرىجىسىگە

كۆتۈرۈپ چوقۇنۇش ئەھۋاللىرى ئۇچرايدۇ. «بايات» نامىنىڭ مەنە ئۆزگەرىشى مۇشۇ پىكىرىمىزنى دەلىللەيدۇ.

«بايات» ئەسلىي ئوغۇز ئۇرۇقلىرىنى تەشكىللىگۈچى ئۇرۇق ئاقساقىلىمىنىڭ نامى ئىدى. رەشىدىدىنىڭ «جامىئۇل تەۋارىخ» ۋە ئەبۇلغازى باھا-دىرخانىنىڭ «شەجەرەئى تۈرك» ناملىق ئەسىرىدە ئوغۇزلارنىڭ 24 ئۇرۇقى تىلغا ئېلىنغان. يۇقىرىقى ئەسەرلەردە مۇنداق مەلۇماتلار بار: «ئوغۇزخاننىڭ تۆت ئوغلى بار. ئۇنىڭ بىرىنچىسى كۈن خان، كۈن خاننىڭ يەنە تۆت ئوغلى بار بولۇپ، ئۇلار: قاى، بايات، ئال قارا ئول (ئالقا ئەۋلى)، قا-رايائول (قارا ئەۋلى) لاردۇر. يەنى، بايات كۈن خاننىڭ ئىككىنچى ئوغلىنىڭ ئىسمى، ئۇنىڭ مەنىسى دۆلەتمەن دېگەنلىك بولۇپ، توتېمى ئاق قۇش. بايات ئەسلىي ئوغۇز ئۇرۇقلىرىنىڭ ئىچىدىكى بايات ئۇرۇقىنى تەشكىللىگۈچى ئۇرۇق ئاقساقىلىدۇر» (14).

«تۈركىي تىللار دىۋانى» دا «بايات» نامى مۇنداق شەكىللەردە ئۇچرايدۇ: «ئوغۇزلارنىڭ ئاساسلىق ئۇرۇقلىرى جەمئىي 22، ئۇلارنىڭ ئىچىدىكىلەر ... توققۇزىنچىسى، بايات — ئوغۇز ئۇرۇقلىرىنىڭ نامى» (15). «بايات — ئۇلۇغ تەڭرىنىڭ ئېتى، ئارغۇچە» (16)، «بايات — ئوغۇز قەبىلىلىرىنىڭ بىرىنىڭ ئېتى» (17). بۇ يەردە «بايات» ھەم ئوغۇز ئۇرۇقلىرىنىڭ نامى سۈپىتىدە ھەم تۈركىي خەلقلەرنىڭ دىنىي ئىلاھىيەت چۈشەنچىسىدىكى تەڭرى سۈپىتىدە مەيدانغا چىقىدۇ.

يۈسۈپ خاس ھاجىپنىڭ «قۇتادغۇبىلىك» ناملىق ئەسىرىدە يەنە «بايات» نامى كۆپ قېتىم تىلغا ئېلىنغان. بىرقىسىم تەتقىقاتچىلارنىڭ ستاتىستىكىسىغا ئاساسلانغاندا، ئىسلام دىنى ئىلاھى «قۇتادغۇبىلىك» تەجەمىي 235 ئورۇندا ئۇچرايدىغان بولۇپ، بۇنىڭدا 173 ئورۇندا «بايات» نامى تىلغا ئېلىنغان. ئۇنىڭدىن باشقىلىرى «تەڭرى»، «ئىدى» ياكى «ئىزى» (ئىكە)، «ئىلاھ»، «ئەل ئىلاھ»، «ئاللا»، «رەب» ھالىتىدە ئۇچرايدۇ.

گەرچە ئەسەردە ئىلاھ نامى «بايات»، «تەڭرى»، «ئىدى»، «رەب»، «ئىلاھ» دېگەندەك شەكىللەردە كەلسىمۇ، يەنىلا ئۇ ئىنساندىن، تەبىئەت

تىن ھالقىغان بىرلا «ئىلاھ» نى ئىپادىلىگەن. ئۇ يەرۈ كۆكنى ياراتقۇچى، يەنى زامان ماكاننىڭ ئىختىراچىسى، ئىنساننىڭ بەخت - سائادىتى ۋە ھەرخىل كۈلپەتلىرىنىڭ مەنبەسى، ئىلاھىي خۇسۇسىيەتكە ئىگە ياراتقۇ-چى ئىدى. يەنى، ئۇ ئىسلام ئىلاھى «ئاللا» نىڭ ئورنىدا كەلگەن (18).

بۇ يەردە شۇنداق بىر مەسىلە شەكىللىنىدۇ، يەنى بايات: A، ئوغۇز-خاننىڭ ئوغلى كۈن خاننىڭ ئىككىنچى ئوغلى باياتنىڭ نامى؛ B، ئۇرۇق ئاقساقىلىنىڭ نامى؛ C، ئوغۇز ئۇرۇقلىرىنىڭ ئىچىدىكى بايات ئۇرۇقىنىڭ نامى؛ D، تۈركىي خەلقلەرنىڭ دىنىي ئىلاھىيەت چۈشەنچىسىدىكى تەڭرى ياكى ئىسلام ئىلاھىيەت چۈشەنچىسىدىكى ئىلاھنىڭ نامى. ئۇنداقتا بۇ چىكىش مەسىلىنىڭ تۈگۈنى قەيەردە؟

بىز ئەڭ دەسلەپ «بايات» نامىنى ئادەم سىياقتا ئۇچراتقانىدۇق. ئۇ كۈن خاننىڭ ئىككىنچى ئوغلى ئىدى، كېيىن ئۇ بايات ئۇرۇقىنى تەشكىللەپ بايات نامىنىڭ ئۇرۇق نامىغا ئۆزگىرىشىنى ئىلگىرى سۈرىدۇ. دىۋاندىمۇ شۇنداق دېيىلىدۇ: «بۇ ئېيتىلغان ئۇرۇقلارنىڭ ناملىرى ئۇلارنى قۇرغان ئەڭ قەدىمكى بوۋىلىرىنىڭ ئىسىملىرىدۇر» (19). مەسىلە شۇكى، نېمە ئۈچۈن «بايات» نامى دىۋاندا ھەم «قۇتادغۇبىلىك» تە تەڭرى - ئىلاھ نامىغا ئۆزگىرىپ قالدى؟

بىز يەنىلا مەسىلىنىڭ مەنبەسىنى قەدىمكىلەرنىڭ ئەجدادلار روھىغا چوقۇنۇش ئېڭىغا يۆتكەيمىز. شۇنىسى ئېنىقكى، ئاتىلىق ئۇرۇقداشلىق مەزگىلىدە ئەڭ دەسلەپكى چوقۇنۇش ئوبيېكتلىرى ئۇرۇق ئىچىدىكى مەشھۇر كىشىلەر، باھادىرلار، ئۇرۇق ياكى قەبىلىنىڭ مەۋجۇتلۇقى، تەرەققىياتى ئۈچۈن تۆھپە قوشقان مەشھۇر شەخسلەر، ئۇرۇق ئاقساقاللىرى ئىدى، ھەتتا بەزىدە يۇقىرىقى ۋەزىپىلەرنىڭ ھەممىسىنى ئۇرۇق ئاقساقىلى يالغۇز ئۈستىگە ئالاتتى. ئۇنىڭ ئۈستىگە ئۇرۇق ئاقساقىلى پۈتكۈل ئۇرۇقنىڭ بارلىق ئىشلىرىدا يەنىلا يېتەكچى، تەشكىللىگۈچىلىك ئورۇندا تۇراتتى. شۇنىڭ ئۈچۈن ئۇنىڭ ئورنى ھامان ھەممىنىڭ ئۈستىدە بولاتتى. ئىپتىدائىي ئائىمىزلىق چۈشەنچىلەر بويىچە، ئىنسان ئۆلىمىمۇ ئۇنىڭ

روھى ئۆلمەيدۇ، مەڭگۈ ياشايدۇ. ئۇرۇق ئاقساقاللىرىنىڭ ئۆزى ئۆلسىمۇ، ئۇنىڭ مۇقەددەس روھلىرى ئۇرۇق ئاقساقىلىنىڭ ھاياتلىقتىكى سىيما-سىدەك ئۆز ھەيۋىنىنى يوقاتمايدۇ، دەپ قارىلاتتى. شۇنداق قىلىپ گەرچە ئۇرۇق ئاقساقىلى ۋاپات بولسىمۇ، ئۇنىڭ روھى تەدرىجىي شۇ ئۇرۇقنى قوغدىغۇچى، مۇھاپىزەت قىلغۇچى ئۇرۇق ئىلاھىغا ئايلىغان ۋە شۇ ئۇرۇق ئىچىدە ئومۇميۈزلۈك شۇ ئۇرۇق ئىلاھىغا چوقۇنۇش شەكىللەنگەن. كېيىنچە بۇ خىل چوقۇنۇش شەكىلىدىن يەنە قەھرىمانلارغا چوقۇنۇش بارلىققا كەلگەن.

يۇقىرىقى تەھلىللەردىن شۇنداق خۇلاسە قىلىش مۇمكىنكى، بايات — ئەجدادلىرىمىزنىڭ ئىجتىمائىي ھايات تەرەققىيات مۇساپىسىنىڭ، بولۇپمۇ ئىپتىدائىي ئېڭى ۋە تەپەككۇرىنىڭ يۇقىرىقىدەك ئۆزگىرىشلىرىنىڭ ھاسىلاتى، تىپىك «ئۇرۇق تەڭرىسى» بولۇپ، ئۇ ئاتىلىق ئۇرۇقداشلىق تۈزۈمىنىڭ، بولۇپمۇ ئەجدادلىرىمىزنىڭ ئەجدادقا چوقۇنۇش ئېڭىنىڭ مەھسۇلى سۈپىتىدە شەكىللەنگەن ۋە «بايات تەڭرى» تۈسكە كىرگەن. ئۇ تۈركىي خەلقلەرنىڭ باشلانغۇچ دۇنيا قارىشى بولغان دىنىي ئىلاھىيەت چۈشەنچىسىنىڭ ئابستىراكتلاشقان شەكىللىرى كۆك تەڭرى، ئوماي، يەر — سۇ تەڭرىسى بىلەن بىر قاتاردا تۇرىدۇ.

گەرچە ئۇرخۇن دەۋرىدىكى مەڭگۈ تاش تېكىستلىرىدە ئەجدادلىرىمىزنىڭ ئىپتىدائىي دۇنيا قارىشى، دىنىي چۈشەنچىلىرى سۈپىتىدە كۆك تەڭرى، ئوماي، يەر — سۇ تەڭرىسى تەرتىپ بىلەن تىلغا ئېلىنسىمۇ، «بايات» نامى ئۇچرىمايدۇ. لېكىن، بىز مەڭگۈ تاش تېكىستلىرىنى ئەينى دەۋردە ئۇلارنىڭ دىنىي ئىدىيىۋى چۈشەنچىلىرىدە باياتتىن ئىبارەت ئۇرۇق تەڭرىسىنىڭ مەۋجۇت ئەمەسلىكىگە پۈتۈنلەي ئاساس بولالايدۇ دەپ قارىمايمىز. بەلكىم ھەرخىل ئىجتىمائىي سەۋەبلەر، ئوبيېكتىپ، سۈبېيېكتىپ سەۋەبلەر مەڭگۈ تاش تېكىستلىرىدە بايات نامىنىڭ ئۇچرىماسلىقىغا سەۋەب بولغان بولۇشى مۇمكىن. ھەتتا بايات بىلەن تەڭ تۇرىدىغان يەنە بىر قانچە تەڭرىلەر زامان قاينىمىغا غەرق بولغان بولۇشى مۇمكىن.

دېمەك، مەھمۇد قەشقەرى ۋە يۈسۈپ خاس ھاجىپ تىلغا ئالغان «با-
يات» چۈشەنچىسى ئەينى ۋاقىتتىن ئىلگىرىكى دەۋرلەردىمۇ تۈركىي
خەلقلەر باشلانغۇچ دىنىي چۈشەنچىلىرىدە مەۋجۇت بولغان ئۇرۇق تەڭ-
رىسى بولۇپ، ئىسلام دىنىنىڭ تەسىرى بىلەن تەدرىجىي ھالدا خۇددى
ئەجدادلىرىمىزنىڭ باشلانغۇچ دىنىي چۈشەنچىلىرىدە ھەممىگە قادىر «-
كۆك تەڭرى» نىڭ گەرچە «تەڭرى» شەكلى ساقلىنىپ قالغان بولسىمۇ،
«ئاللا» مەنىسىنى ئىپادىلىگىنىگە ئوخشاش يەنىلا «ئاللا» مەنىسىنى ئى-
پادىلەۋەرگەن. پەقەت ئۇنىڭدا خەلقىمىزنىڭ ئەجدادلار روھىغا سېغىن-
شنىڭ باشقىچە بىر يېڭى شەكلى ئىپادىلەنگەن بولۇپ، مىللىي ئەنئە-
نىنى قەدىرلەش، ئەنئەنىۋى مەدەنىيەت شەكلى ۋە بىلىش شەكلىنى يې-
ڭىچە ئۇسلۇبتا، يېڭى مەدەنىيەت مۇھىتىغا ماسلاشتۇرۇپ ئىپادىلەشتەك
يېڭىچە بىر خىل قىممەت قارىشىنىڭ ئىنكاسى ئەكس ئەتكەن.

يىغىنچاق قىلىپ ئېيتقاندا، «بايات» ئۇقۇمىنىڭ ئىدىيىۋى ئۆزگى-
رىشى ئەجدادلىرىمىزنىڭ ئەجدادلار روھىغا چوقۇنۇش شەكلىنىڭ ئالاھىدە
بىر شەكلى بولۇش سۈپىتىدە، ئەڭ قەدىمكى ئۇرۇق ئاقساقلىنىڭ نامى
بولۇش، ئۇرۇقنىڭ نامى بولۇش، ئۇرۇقنىڭ مۇقەددەس قوغدىغۇچى تەڭ-
رىسى بولۇش، كېيىنكى سىنىپىي دىنلار ئىلاھلىرىنىڭ نامىنى ئىپادى-
لەش قاتارلىق ئىدىيىۋى ئۆزگىرىش باسقۇچلىرىنى بېسىپ ئۆتكەن.

4. قەھرىمانلارغا چوقۇنۇش

قەھرىمانلارغا چوقۇنۇش ئاتىلىق ئۇرۇقداشلىق جەمئىيىتىنىڭ ئوت-
تۇرا ۋە ئاخىرقى دەۋرىنىڭ مەھسۇلىدۇر، ئۇ ئەجداد روھىغا چوقۇنۇشنىڭ
يۈكسەك پەللىسىنى ياراتتى. قەھرىمانلارغا چوقۇنۇش ئىنساننى ئىلاھىي
كۈچ سۈپىتىدە ئەمەس، بەلكى تەبىئەتتىن ھالقىغان روھىي كۈچ سۈپىتىدە
يەنى، ئىنسانىيەت ئىجتىمائىي - تارىخىي تەرەققىيات جەريانىدىكى ئالا-
ھىدە ئىنسانىي تىپ، غايىۋى شەخس، باھادىر، قەھرىمانلارنىڭ نەمۇنىسى؛
ئەينى دەۋر كىشىلىرىنىڭ قىممەت قارىشى ۋە ئېستېتىك ئېڭى، مەدەنىي-
يەت پىسخىكىسى ئۆلچەملىرى بويىچە ئوبرازلاشتۇرۇلغان، دىستىرلەنگەن

شەخسلەرنىڭ ئۆلگىسى سۈپىتىدە مەيدانغا چىقاردى. قەھرىمانلارغا چوقۇم-
نۇش ھادىسىسىنىڭ مەيدانغا چىقىشى — ئىنساننىڭ جەمئىيەتتىكى رولى-
نىڭ باشقا چوقۇنۇش ئوبيېكتلىرىغا قارىغاندا ھەقىقىي مۇئەييەنلەشتۈر-
رۈشكە قاراپ يۈزلەنگەنلىكىنىڭ مەھسۇلىدۇر. شۇڭا ئۇلارنىڭ بەزىلىرى-
نىڭ تارىخىي شەخسلەردىن بولۇشى ئېھتىمالدىن يىراق ئەمەس.

قەھرىمان ئالىپ ئەرتوڭا (ياكى ئاپراسىياپ) ئوتتۇرا ئاسىيا خەلقلەرگە
كەڭ تونۇلغان مىللىي قەھرىماندۇر. ئالىپ ئەرتوڭا توغرىسىدىكى بىر قىس-
سىم قوشاقلاردا (بەزى تەتقىقاتچىلار ئەينى ۋاقىتتا ئوتتۇرا ئاسىيا رايونىدا
ئالىپ ئەرتوڭاغا بېغىشلانغان مۇكەممەل بىر ئېپوس مەۋجۇت دەپ قارايدۇ)
قەدىمكى تۈركىي خەلقلەرنىڭ ئۆزلىرىنىڭ مىللىي قەھرىمانى ئالىپ ئەرتو-
ڭاغا بولغان سېغىنىش، ھۆرمەتلەش، ئۇلۇغلاش، چوقۇنۇش ھېسسىياتى ئىد-
پادىلەنگەن. «تۈركىي تىللار دىۋانى»دا بۇ خىل چوقۇنۇش ئېڭى تۆۋەندىكى
قوشاقلار ئارقىلىق خاتىرىلەنگەن:

ئالىپ ئەرتوڭا ئۆلدىمۇ،

ئەسىز ئازۇن قالدىمۇ،

ئۆزلەك ئۆچىن ئالدىمۇ،

ئەمدى يۈرەك يىرتىلۇر.

(مەنىسى: خاقان ئاپراسىياپ ئۆلدىمۇ؟ بىۋاپا دۇنيا ئۇنىڭدىن قۇتۇل-
دىمۇ؟ پەلەك ئۆچىنى ئالدىمۇ؟ ئەمدى ئۇنىڭ ئۈچۈن زامانغا نەپرەتلىنىپ،
يۈرەكلەر پارە — پارە بولماقتا) (20).

بەگلەر ئاتىن ئارغۇرۇپ،

قازغۇ ئانى تۇرغۇزۇپ،

مەڭزى يۈزى سارغارىپ،

كۆركۈم ئاڭا تۇرتۇلۇر.

(مەنىسى: ئاپراسىياپنىڭ ئۆلۈمىگە ئېچىنىپ شۇنداق دېيىلىدۇ،
بەگلەر ئاتلىرىنى ھارغۇزۇپ چېپىپ كېلىشتى، ئۇلارنى قايغۇ بېسىۋالدى،
ئۇلارنىڭ يۈزلىرى زەپىرەڭدەك سارغايىدى) (21).

ئۆلىشىپ ئەرەن بۆرلەيۇ،

يىرتىپ ياقا ئۇرلايۇ.

سىقىرىپ ئۇنى يۇرلايۇ،

سىغىتاپ كۆزى ئۆرتۈلۈر.

(مەنىسى: ئادەملەر، ئاپراسىياپنىڭ ئۆلۈمىگە ئېچىنىپ بۆرىلەردەك

ھۇۋلاشتى، ئاھ ئۇرۇپ ياقىلىرىنى يىرتىشتى، بەزىدە مۇڭلۇق نەغمىدەك

ئۇن سېلىپ پەرياد چېكىشتى، كۆپ يىغلاپ كۆزلىرى كۆرمەس بولۇپ

كەتتى) (22).

ئۆزلەك قامۇغ كۈفرەدى،

ئەردەم ئارىغ ساۋرادى.

يۈنچىخ ياۋۇز تاۋرادى،

ئەردەم بەگى چەرتىلۈر.

(مەنىسى: زامان زەئىپلەندى، ئەردەم - پەزىلەت ئازايدى، بۇزۇق - يامان

ئادەملەر تەۋرەپ باش كۆتۈردى. پەزىلەت بېگى، يەنى ئاپراسىياپ ئۆلگەن.

لىكى ئۈچۈن شۇنداق بولدى) (23).

ئۆزلەك ئارىغ كەۋرەدى،

يۈنچىخ ياۋۇز تاۋرادى.

ئەردەم يەمە ساۋرادى،

ئازۇن بەگى چەرتىلۈر.

(مەنىسى: زامان ئاجىزلىدى، ئوسال - ئەسكى ئادەملەر كۈچىيىپ قال-

دى. زامان ئەھلى دۇنيانىڭ بېگى ئاپراسىياپنىڭ ئۆلۈشى بىلەن پەزىلەت-

لىك كىشىلەردىن مەھرۇم بولدى) (24).

ئاپراسىياپ (ئالىپ ئەرتوڭا)دىن ئىبارەت بۈيۈك قەھرىمان ھايات ۋاق-

تىدا تۇرانييلارنىڭ يول باشچىسى، ئادىل رەھبىرى بولغان. ئۇ ھايات

ۋاقتىدا مىللەتنىڭ بىرلىك، ئۆملۈك، ئىتتىپاقلىقىنىڭ مەنبەسى يۈلەنچۈ-

كى بولغان. قانۇن - تۈزۈمنىڭ تۈزگۈچىسى، ئادالەتنىڭ ھامىيىسى،

سۆز - ھەرىكەت، ئەدەپ - قائىدىلەرنىڭ ئىجراچىسى ۋە ئىختىراجچىسى

بولغان. قىسقىسى، ئۇنىڭ مەۋجۇتلۇقى ئۆز خەلقىنىڭ مەۋجۇتلۇقى بىلەن ھەمئەپەس بىرلىكنى شەكىللەندۈرگەن. شۇ سەۋەبتىن خەلقنىڭ ھۆرمىتى ۋە ئېتىراپ قىلىشىغا ئېرىشكەن ئادىل شاھ، ئەل بېشى بولۇپ يۇقىرى مەرتىۋىگە ئىگە بولغان. لېكىن، ئۇ زاماننىڭ تەتۈرلۈكىدىن ۋاپات بولغان. دىن كېيىن، خەلق ئۇنىڭغا ئۇزاققىچە مۇسبەت تۇتقان، ھەيۋەتلىك ماتەم مۇراسىملىرىنى ئۆتكۈزۈشكەن. بۇ دۇنيادىكى نۇرغۇن بالايسىپەتلەرنىڭ سەۋەبلىرىنى ئۇنىڭ ۋاپاتى بىلەن باغلىغان. زاماننىڭ بۇزۇلۇشى، كىشىلەردىن ئىنساپ، دىيانەت، ئىرادە (ئەدەپ - ئەخلاق) لەرگە ئوخشاش ئىنسانىي خىسلەتلەرنىڭ كۆتۈرۈلۈشىنى «ئالىپ ئىرتوگا» دەۋرىنىڭ ئاخىر-لاشقانلىقىدىن دەپ قارىغان. يەنى ئەجداد روھىغا بولغان ھۆرمەت ۋە ۋاپا-نىڭ سۇسلانغانلىقىدىن زامان زەئىپلەشتى، ئاۋامنىڭ بېشىغا تۈگمەس غەم چۈشتى دەپ قارىغان. دېمەك، ئەجداد روھىغا قارىتا چوڭقۇر سېغىنىش ۋە ئۇنى ئەسلىش ئىستىكى شەكىللەنگەن ۋە يۇقىرىقىغا ئوخشاش مەدەنىيەتلىكلەرنى ئىجاد قىلىپ، ئۇنىڭغا بولغان ھەقىقىي مۇھەببىتى ۋە چوقۇنۇش ئېغىنى ئىپادىلىگەن. ئاپراسىياپ توغرىسىدىكى بۇ مەرسىيە نامىلەردىن يەنە شۇنى بىلىمىزكى، تۈركىي خەلقلەرنىڭ ئۆز ئەجدادىغا بولغان ھۆرمەت ۋە مۇھەببىتى ئۇلارنىڭ مەنىۋى تۈۋرۈكىگە ئايلانغان، ئەجداد روھى ئۇلارنىڭ مەۋجۇدلۇق ئېڭى، سىياسىي - ئىجتىمائىي ئېڭى بىلەن بىرلىشىپ كەتكەن.

«بۆكۈ قاغان رىۋايىتى» دىمۇ توتېمىز قاراشلىرى بىلەن قەھرىمانلىق قاراشلىرى مۇجەسسەملەنگەن بولۇپ، بۇ رىۋايەتنىڭ ئالدىنقى بۆلىكى بۆكۈ قاغاننىڭ قانداق دۇنياغا كەلگەنلىكى ۋە ئۇنىڭ پادىشاھلىق تەختىگە قانداق ئولتۇرغانلىقىغا ئائىت بايانلار بولۇپ، ئەجدادلىرىمىزدىكى توتېمىز چۈشەنچىلىرىنى ئەكس ئەتتۈرىدۇ، كېيىنكى بۆلىكى (تۆۋەندە بېرىلگەن) ئۇنىڭ ھەربىي يۈرۈشلىرى ۋە ھاكىمىيەت تىكلەش ھەققىدىكى بايانلار بولۇپ، قەھرىمانلىق دەۋرىگە مەنسۇپتۇر. ئۇنىڭ تولۇق تېكىستى تۆۋەندىكىچە:

«... ئۇزاق ئۆتمەي بىر كۈنى كېچىسى ئۇ (بۆكۈ قاغان) ئۆيىدە ئۇخلاۋېتىپ، چۈشىدە مورىدىن چۈشكەن بىر قىزنىڭ سايىسىنى كۆرۈپتۇ. قىز ئۇنى ئويغىتىپتەكەن، ئۇ قورققىنىدىن ئۇخلىغان بولۇپ يېتىۋېرىپتۇ. ئىككىنچى كۈنى كەچتە قىز يەنە كەپتۇ. ئۈچىنچى كۈنى كەچتە، بۆكۈ قاغان ۋەزىرلىرىنىڭ نەسىھىتىنى ئاڭلاپ، ئورنىدىن قوپۇپ، قىزنىڭ كەينىدىن مېڭىپ، ئاق تاغ دېگەن جايغا چىقىپتۇ، ئىككىيلەن تاڭ ئاتقۇچە شۇ جايدا مۇڭدىشىپتۇ. ئۇ ھەر كۈنى كەچتە شۇ يەرگە بېرىپ تۇرۇپتۇ. ئۇدا يەتتە يىل ئالتە ئاي 22 كۈن ئۇلار شۇنداق سۆزلىشىپتۇ. ئاخىرقى كېچىسى، قىز ئۇنىڭ بىلەن ۋىدالىشىپ: «كۈنچىقىشتىن كۈنپېتىشقىچە بولغان زېمىنغا ھۆكۈمدار بولسەن. بۇ خىزمەتنى ئىجتىھات بىلەن ئورۇن داپ، پۇقرالارنى ئوبدان ئىدارە قىل، دەپتۇ.

شۇڭا، ئۇ قوشۇن توپلاپتۇ، شۇنقار تېگىننى خىللانغان 300 مىڭ ئەسكەر بىلەن موڭغۇل ۋە قىرغىزلارنى بويسۇندۇرۇشقا ئەۋەتىپتۇ؛ قوتۇر تېگىننى ياخشى قوراللانغان 100 مىڭ ئەسكەر بىلەن تاڭغۇتنى بويسۇندۇرۇشقا ئەۋەتىپتۇ؛ يەنە تۈكەل تېگىننى 100 مىڭ ئەسكەر بىلەن تۈبۈتنى جازالاشقا ئەۋەتىپتۇ. ئۆزى 300 مىڭ ئەسكەر بىلەن قىتاننى بويسۇندۇرۇشقا ئاتلىنىپتۇ. بىر ئاقساقالنى ئۆز زېمىنىنى ساقلاشقا قالدۇرۇپتۇ. ھەر يۆنىلىشكە كەتكەن قوشۇن زەپەر بىلەن قايتىپ كەپتۇ. ئۇلار تۆت تەرەپتىن نۇرغۇن كىشىلەرنى ئەسىر ئېلىپ، ئۇرخۇن بويىدىكى ئانا ماكانغا قايتىپ كەپتۇ ۋە ئوردۇبالىقنى سالدۇرۇپتۇ. شۇنىڭ بىلەن پۈتۈن شەرق ئۇلارنىڭ ھۆكۈمرانلىقىغا ئۆتۈپتۇ.

بۇ چاغدا، ئاق كىيىملىك، ئاق ھاسىلىق بىر بوۋاي بۆكۈ قاغاننىڭ چۈشكە كىرىپتۇ. بوۋاي ئۇنىڭغا چوڭلۇقى پىستىچىلىك بىر پارچە يۇرۇن قاشتېشىنى بېرىپ: «بۇ قاشتېشىنى ساقلىيالىساڭ، پۈتۈن ئىقلىم سېنىڭ يارلىق - تۇغۇڭ ئاستىدا بولىدۇ، دەپتۇ. ئۇنىڭ ۋەزىرىمۇ شۇنىڭغا ئوخشاش چۈش كۆرۈپتۇ. ئەتىسى ئەتىگەندە ئۇلار قوشۇننى تۈزۈپ سەپلەشكە كىرىشىپتۇ؛ ئۇنىڭدىن كېيىن بۆكۈ قاغان كۈنپېتىشتىكى

ئەللەرگە يۈرۈش قىپتۇ. ئۇ تۈركىستان چېگرىسىغا يەتكەندە، ئۇنىڭغا ئوت - چۆپلۈك، سۇلۇق، گۈزەل يايلاق ئۇچراپتۇ. ئۆزى شۇ يەردە تۇرۇپ بالاساغۇن شەھىرىنى سالدۇرۇپتۇ. ھازىر بۇ شەھەر قۇزبالىق دەپ ئاتىلىدۇ. ئۇنىڭدىن كېيىن تەرەپ - تەرەپكە قوشۇن ئەۋەتىپتۇ. 12 يىل ئىچىدە ھەممە مەملىكەتنى بويسۇندۇرۇپتۇ. قارشىلىق كۆرسىتىدىغان ياكى بوي - سۇنمىغان بىرەر مۇ قالماپتۇ. ئەۋەتكەن كىشىلىرى ئاخىر بىر يەرگە بېرىپتۇ، ئۇ يەردە تۇرقى ھايۋانسىمان ئادەملەرنى كۆرۈپ، ئەمدى بۇ يەرنىڭ ئۇياقىدا ئىنس - جىن يوق ئىكەن دەپ ئىلگىرىلىمەپتۇ. ئۇلار ھەر ئەلنىڭ شاھ - سۇلتان، ئەمىر - ئەركانلىرىنى ئېلىپ كېلىپ بۆكۈ خاقانغا تەقدىم قىپتۇ.

ئۇلارنىڭ ئۆز سالاھىيەتلىرىگە يارىشا ئوبدان مۇئامىلە قىپتۇ ۋە ھەدىيىلەر بېرىپتۇ؛ ھىند پادىشاھىنىڭ سىن ئۇرۇقى سەت بولغاچقا، ئۇنى ھۇزۇرىغا كىرگۈزمەپتۇ ھەمدە ئۇلارنى ئۆز زېمىنلىرىغىچە ئۈزىتىپ ئۇلاردىن باج - خىراج ئاپتۇ. ئۇنىڭدىن كېيىن، ئۇنىڭ يولىغا ھېچقانداق توسالغۇ قالمىغاچقا، ئۇ قۇزبالىقتىن قايتىپ بالدۇرقى ماكانغا كەپتۇ» (25).

«بۆكۈ قاغان رىۋايىتى»دىن بىز ئەجدادلىرىمىز ئىپتىدائىي ئاڭ چۈشەنچىلىرىدىكى مۇنداق ئالاھىدىلىكلەرنى بايقايمىز: يەنى، ئەجدادلىرىمىز ئىپتىدائىي ئاڭ چۈشەنچىلىرىدىكى تەبىئەتكە چوقۇنۇش ئېڭى تۈتېم ئېڭىنىڭ ئاساسى، تۈتېم ئېڭى قەھرىمانلىق ئېڭى چۈشەنچىلىرىنىڭ ئاساسى بولغان، ھەتتا بۇ تەرەپلەر ئايرىم - ئايرىم ھادىسىلەر قاتارىدا ئەمەس، بىر - بىرىگە سىڭىشىپ كەتكەن ھالەتتە ئۇلارنىڭ دۇنيا قارىشىدا مەۋجۇت بولۇپ تۇرغان. شۇنداقلا ئۇلارنىڭ تەبىئەت - ئىنسان بىر گەۋدە دەپ قاراشى تەبىئەت ئىپتىدائىي ھاياتلىق ئېڭىنى شەكىللەندۈرگەن.

تۆۋەندىكى نۇقتىلارنى چوڭقۇرراق تەھلىل قىلىشقا ئەرزىيدۇ دەپ

قارايمىز.

ئالدى بىلەن شۇنداق قاراش مۇمكىنكى، بۆكۈ قاغاننىڭ ھەربىي يۈرۈشلىرى چۈشتە زاھىر بولغان، كېيىن رېئال شەخسكە ئايلانغان مەلۇم

شەخسنىڭ كۆرسەتمىسى بىلەن ئىشقا ئاشىدۇ ھەمدە بۆكۈ قاغان ئۆزىنىڭ يۈرۈشلىرىنىڭ غەلىبىلىك بولىدىغانلىقىغا ئىشىنىدۇ. ھەربىي يۈرۈشتىن كېيىنمۇ ئۇنىڭ چۈشكە كىرگەن ئاق كىيىملىك، ئاق ھاسىلىق بوۋاي ئۇنىڭغا بىر ئال قاشتېشى بېرىپ ئۇنىڭ ھۆكۈمرانلىقىنىڭ مەڭگۈلۈك بولۇشىنى تىلەيدۇ. «ئوغۇزنامە» دىمۇ ئۇلۇغ تۈرك ئاتلىق بىر ۋەزىرىنىڭ چۈشىدە كۆرگەنلىرى بويىچە ئوغۇز خاقانغا مەسلىھەت بېرىپ، ئۆزلىرى ئىگىلىگەن يەرلەرنى ئوغۇز ئوغۇللىرىغا بۆلۈپ بېرىش كېرەكلىكىنىڭ كۆك تەڭرى تەرىپىدىن ئايان بولغانلىقى ئېيتىلىدۇ.

ئېنىقكى، بۆكۈ قاغاننىڭ چۈشكە كىرگەن قىز ۋە ئاق كىيىملىك، ئاق ھاسىلىق بوۋاي ئەجداد روھىدىن باشقا نەرسە ئەمەس. يەنى، ئۇلار مۇنداق چۈشەنگەن: ئەجداد روھى قەرەللىك مۇددەتتە ياكى باشقا كۈن چۈشكەندە ئۇلارنىڭ چۈشكە كىرىپ ئەۋلادلارنى يوقلاپ تۇرىدۇ، ئۇلارغا مەدەت بېرىپ تۇرىدۇ، كەلگۈسى ئىشلارنى قانداق قىلىش ۋە نېمىنى قىلىش، نېمىنى قىلماسلىق توغرىسىدا ئالدىن بېشارەت بېرىپ تۇرىدۇ، دەپ قاراشقان. يەنە بىر نۇقتىدىن قارىغاندا، ئۇلارنىڭ ئەنە شۇنداق ئىشلارنى تەۋرىتىشى پۈتۈنلەي ئۆز مەيلىچە بولغان بولماستىن، بەلكى ئۇلۇغ ئەجدادلىرىنىڭ مەقسىتى ياكى تەلىپى دەپ قارالغان. دېمەك، بىرەر چوڭ ئىشنى قىلىشنى ئويلىغاندا ئەجدادلار روھىدىن مەدەت تىلىگەن ۋە ئەجدادلار روھىغا چوقۇنۇش بىلەن ئۆزلىرىنىڭ ئەمەلىي ھەرىكەتلىرىنى ۋە مەقسەتلىرىنى بىرلەشتۈرۈپ قارىغان.

ئەجدادلىرىمىزدا (جۈملىدىن تۈركىي خەلقلەردە) قەھرىمانلىق نەمۇنىسىنىڭ ئەڭ يۈكسەك ئۆلچەملىرىدىن بىرى ئوغۇز خاقان توغرىسىدىكى قەھرىمانلىق قاراشلىرىدۇر. بۇ خىل قاراشلار «ئوغۇزنامە» نىڭ بىرقانچە خىل ۋارىيانتىدا بىر - بىرىنى تولۇقلىغان ئاساستا ئەكس ئەتكەن. ئۇنىڭدا قەھرىمان ئوغۇزخاننىڭ تۇغۇلۇشىدىن تارتىپ، كۆك تەڭرى ئەۋەتكەن قىزنى بىرىنچى خوتۇنلۇققا، دەرەخ ئەجداد (ياكى دەرەخ توتېم ئىلاھى) ئەۋەتكەن قىزنى ئىككىنچى خوتۇنلۇققا ئالغانلىقى، ئۇنىڭدىن جەمئىي

ئالتە ئوغۇللۇق، 24 نەۋرىلىك بولغانلىقى، ئۇنىڭ ھەربىي يۈرۈشلىرى، نۇرغۇن جايلارنى ئىستېلا قىلغانلىقى، ئۇنىڭ ھۆكۈمرانلىقىنىڭ ئۇزۇن داۋاملاشقانلىقى ۋە ئۇ ئىشغال قىلغان جايلارنى ئۆز ئوغۇللىرىغا بۆلۈپ بەرگەنلىكى، ئۇنىڭ ئالتە چوڭ ئوغۇللىرىدىن ئالتە ئۇرۇقداش قەبىلىنىڭ، 24 نەۋرىسىدىن ھەرقايسى ئۇرۇقلارنىڭ شەكىللەنگەنلىكى ۋە ئۇلارنىڭ ئۆز ئالدىغا بەلگە، تامغا، توتېم ناملىرىغا ئىگە ئىكەنلىكى بايان قىلىندۇ.

دېمەك، بۇ ئېپوس ئۇيغۇر - ئوغۇز قەبىلىلەر بىرلەشمىسىنىڭ (ياكى ئىتتىپاقىنىڭ) ئۇرۇق - قەبىلىلىرىنىڭ شەكىللىنىشى، بىر ئىتتىپاق سىياسىي ھاكىمىيەت بولۇپ ئۇيۇشۇشىدىن ئىبارەت ئۇزاققا سوزۇلغان ئىجتىمائىي ھايات تارىخىنىڭ، شۇنداقلا ئۇلارنىڭ باشلانغۇچ دەۋرلەردىكى ساددا دۇنيا قارىشى، تەپەككۈر شەكىللىرى، قىممەت ۋە ئېستېتىك چۈشەنچىلىرى، تەبىئەت قاراشلىرى، توتېمىز قاراشلىرى، ئەجدادلارغا چوقۇنۇش قاراشلىرى، بولۇپمۇ قەھرىمانلىق قاراشلىرىنى بىرقەدەر ئەتراپلىق، تولۇق ئەكس ئەتتۈرۈپ بېرىدىغان يېگانە مەنبەدۇر. ئاددىي قىلىپ ئېيتقاندا، ئۇيغۇر - ئوغۇز قەبىلىلەر بىرلەشمىسىنىڭ ھايات تارىخىنىڭ ئىجتىمائىي ۋە مەنىۋى جەھەتتىكى مەدەنىيەت تىندۈرمىسىدۇر. بىز «ئوغۇزنامە» دىكى قەھرىمانلىق دەۋرىگە تەئەللۇق دەپ قارالغان تۆۋەندىكى نۇقتىلار بويىچە مۇھاكىمە قىلىپ ئۆتۈش ئالاھىدە ئەھمىيەتلىك دەپ قارايمىز.

شەيئىلەرنىڭ مەۋجۇتلۇق ھالەتلىرى ۋە قانۇنىيەتلىرىنى مۇئەييەن روھ، ئەرۋاھ ياكى تەبىئەتتىكى بىرەر شەيئىگە باغلاپ قارايدىغان ئىلگىرىكى قاراشلارغا قارىغاندا، قەھرىمانلىق قاراشلىرىدا يۇقىرىقى ھالەتلەرنى كۆپىنچە ئادەمنىڭ، بولۇپمۇ قەھرىماننىڭ ئەقلىي ۋە جىسمانىي كۈچىگە باغلاپ قارايدىغان ئەقلىي تەپەككۈر ۋە بىلىش شەكىللىرى ئىپادىلىنىپ چىققان. يەنى، ئىنساننىڭ ئىقتىدارى باشقا شەيئىلەردىن ئۈستۈن قو-يۇلغان. مەسىلەن، «ئوغۇزنامە» دە مۇنداق بايانلار ئۇچرايدۇ: ئوغۇزخان ئوۋ ئوۋلاش جەريانىدا ئالدى بىلەن بىر بۇغا ئوۋلايدۇ، ئۇنى تالنىڭ چىۋىقى بىلەن دەرەخكە باغلاپ قويۇپ كېتىپ قالىدۇ. ئەتىسى قارىسا، قىيات ئۇنى

ئېلىپ كەتكەن، ئۇ يەنە بىر ئېيىق ئوۋلاپ ئۈنىمۇ دەرەخكە باغلاپ قويۇپ كېتىپ قالدۇ، ئىككىنچى كۈنى قارىسا، قىيات يەنە ئېيىقنىمۇ ئېلىپ كەتكەن، ئۇ كۈنى ئوغۇزخان قىيات بىلەن ئېلىشىپ ئۇنى ئۆلتۈرۈپ، ئۇنىڭ ئۈچىيىنى دەرەخكە ئېسىپ قويدۇ، قىياتنىڭ بېشىنى ئېلىپ كېتىدۇ، كېيىن يەنە بۇ يەرگە كەلگەندە كۆرىدۇكى، شۇڭقار قىياتنىڭ ئىچ - باغرىنى يەپ تۇرغان. شۇنىڭ بىلەن ئۇ ئوقيا بىلەن شۇڭقارنى ئۆلتۈرىدۇ ۋە مۇنداق دەيدۇ: «قىيات بۇغا يېدى، ئېيىق يېدى، ئۇ گەرچە تۆمۈردەك قاتتىق بولسىمۇ، نەيزەم ئاخىر ئۇنى ئۆلتۈردى. شۇڭقار قىياتنى يېدى، ئۇ گەرچە شامالداك تېز بولسىمۇ، ئوقيايىم ئۇنى ئۆلتۈردى». ئۇ سۆزلەپ بولۇپ كېتىپ قالدى(26).

ئوغۇز خاقانىنىڭ ئىككىنچى ئايالى كۆك، تاغ، دېڭىز قاتارلىق ئۈچ ئوغۇل تۇغقاندىن كېيىن، ئوغۇز خاقان پۈتكۈل ئاۋامغا چوڭ بىر مەرىكە ئۆتكۈزۈپ بېرىدۇ. ئۇ بۇ مەرىكىدە مۇنداق نۇتۇق سۆزلەيدۇ:

مەن سىلەرگە بولدۇم خاقان،

ئېلىڭلار يا بىلەن قالقان.

تامغا بولسۇن بىزگە بۇيان *.

كۆك بۆرە بولسۇن ھەم ئۇران *.

تۆمۈر نەيزىلەر بولسۇن ئورمان،

ئوۋلۇقتا يۈرۈشسۇن مال - ۋاران

ھەم ئاقسۇن دەريا ۋە ئېقىن،

قۇياش تۇغ بولسۇن، ئاسمان قورغان.

[*] بۇيان - بەخت مەنىسىدە، * ئۇران - جەڭگىۋار شوتار مەنىدە.

سىدە [(27)].

ئوغۇز خاقانىنىڭ ئوغۇللىرىنىڭ مەرىكىسىدە سۆزلىگەن بۇ نۇتۇقى ئالدى بىلەن ئۇنىڭ نۇتۇق ۋە تەپەككۇردا پېشىپ يېتىلگەن بىر ئەرگە ئايلانغانلىقىنى ئىپادىلىسە، مۇھىمى قول ئاستىدىكىلىرىنى قولۇڭلارغا

قورال ئېلىپ، كۆك بۆرىنى جەڭگىۋار شوئار قىلىپ، ئەتراپتىكى ئەللەرگە يۈرۈش قىلىپ، ئۇلارنى ئىگىلەڭلار دەپ سەپەرۋەر قىلىدۇ. قۇياشتەك گىر كانت تۇغنىڭ ئاستىغا ئۇيۇشۇپ ئاسماننىڭ قوغدىشى بىلەن جەڭگىۋار بىر قوشۇن تۈزۈپ، سۈلىرى ئەلۋەك ئېقىپ تۇرىدىغان، مال - ۋارانلىرى يايلاپ يۈرىدىغان تىنچ - باياشات كۈچلۈك بىر ئەلنى قۇرۇشقا تەرەددۈت قىلىدۇ. يەنە بىر تەرەپ، ئۇ تىلغا ئالغان ھەر بىر سۆز خالىغانچە ئېلىنغان ياكى ئىشلىتىلگەن سۆزلەر بولماستىن، ئوغۇز خاقانىنىڭ ئۆز مۇددىئاسىنى توغرا، ئېنىق ئىپادىلەش ئۈچۈن تاللانغانىدى. ئەڭ مۇھىمى، ئۇنىڭدا ئۆزىنىڭ ئىدىيىۋى چۈشەنچىلىرى، قىممەت قارىشى، مۇددىئاسى ئىپادىلەپ ئىپادىلەپ چىققانىدى. ئۆزىنىڭ ۋە ئۆز خەلقىنىڭ مەنىۋى دۇنياسى ۋە ماددىي دۇنياسىغا زىچ مۇناسىۋەتلىك ئەڭ يېقىن تۇرىدىغان ئىبارىلەرنى ئىشلەتكەنىدى.

يەنى كۆك بۆرە، ئورمان، دەريا - ئېقىن، قۇياش، ئاسمانلار ئۇلارنىڭ ئىپتىدائىي چوقۇنۇش ئېڭىدا ئەڭ مۇھىم ئورۇندا تۇرىدىغان چوقۇنۇش ئوبيېكتلىرى ئىدى، شۇنداقلا ئۇلارنىڭ ئىجتىمائىي مەۋجۇتلۇقىنىڭ بىۋاسىتە ماددىي كاپالىتى ئىدى. «يا»، «قالقان»، «تۆمۈر نەيزە»، «قور - غان» لارمۇ ئۇلارنىڭ مەۋجۇتلۇقىدا كەم بولسا بولمايدىغان ماددىي ئاساسلار بولۇپ ھېسابلىناتتى. «تامغا»، «بۇيان»، «تۇغ» دېگەن ئىبارىلەرنىڭ ئىشلىتىلىشى، بولۇپمۇ «تامغا بىزنىڭ بەخت نىشانىمىز بولسۇن، قۇياش تۇغ بولسۇن، ئاسمان قورغىنىمىز بولسۇن» ئىبارىلىرىنىڭ ئىشلىتىلىشى ئۇلاردا ھاياتلىق ۋە ئۇنىڭ ئاقىۋىتىگە ھەقىقىي بىر ئىشەنچ ۋە مەقسەتنىڭ شەكىللەنگەنلىكى، ئېنىقراقى، ئۇلاردا بىرلىككە كەلگەن ھاكىمىيەت ئېلىنىڭ شەكىللەنگەنلىكى، سىياسىي جەھەتتىن ئۇيۇشۇشنىڭ نەقەدەر مۇھىملىقىنى ئوبرازلىق تەپەككۈر ۋاسىتىسى بىلەن ئىپادىلەنگەنلىكى بولۇپ ھېسابلىنىدۇ.

ئوغۇز خاقان ئارقىدىنلا ھەر تەرەپكە يارلىق چىقىرىدۇ، ئەلچىلەرنى ئەۋەتىدۇ، يارلىقنامىدە مۇنداق دېيىلگەن: «مەن ئۇيغۇرلارنىڭ خاقانىمەن، مەن پۈتۈن جاھاننىڭ خاقانى بولۇشۇم كېرەك. مەن سىلەرنىڭ ماڭا

بويسۇنۇشۇڭلارنى سورايىمەن، كىمكى مېنىڭ ئاغزىمغا باقسا، مەن ئۇنىڭغا تارتۇق تارتىپ، ئۇنىڭ بىلەن دوست بولىمەن، كىمكى ئاغزىمغا باقمىسا، غەزەپ بىلەن لەشكەر تارتىپ ئۇنى ئۆزۈمگە دۈشمەن تۇتىمەن». دېمەك، ئۇ ئۇيغۇرلارنى بىر تۇغ ئاستىغا ئويۇشتۇرۇپ، بىرلىككە كەلتۈرگەندىن كېيىن، قەھرىمانلىق دەۋرىنىڭ ئادىتى بويىچە سىرتقا يۈرۈش قىلىپ بايلىق توپلاش، توغرىراقى، ئۆز كۈچ - قۇدرىتىنى ئەتراپتىكىلەرگە نامايان قىلىپ، زېمىن ۋە خەلقنى تېخىمۇ كېڭەيتىش كويىغا چۈشىدۇ. بۇنىڭدا يەنە بىر مۇھىم تەرەپ ئىپادىلىنىپ تۇرىدۇكى، ئۇنىڭ قارىشىچە كىم دوست؟ كىم دۈشمەن؟ دېگەننى پەرقلەندۈرۈش ئىنتايىن مۇھىم ھېسابلىناتتى. يەنى، كىم ئۇنىڭغا بويسۇنسا ئۇ دوست، كىمكى ئۇنىڭغا قارشى چىقسا، ئۇ دۈشمەن ئىدى. بۇ تەرەپ بىر قەدەر قەدىمىي بولغان تىپىك يايلاق خەلقلىرىچە قىممەت قارىشىنىڭ، باتۇرلۇق پىسخىكىسىنىڭ تىپىك ئىپادىسى ئىدى.

ئومۇمەن، قەھرىمانلىق چۈشەنچىلىرى ئەجدادلىرىمىزنىڭ تەبىئەتكە چوقۇنۇش ئېڭى، توتېمىزم قاراشلىرى، ئەجدادلار روھىغا چوقۇنۇش ئېڭىدىن كېيىن شەكىللەنگەن ئالاھىدە تەپەككۈر شەكلى، دۇنيا قاراش ۋە ئاڭ شەكلى بولۇش ئېتىبارى بىلەن ئۇ تۆۋەندىكىدەك ئالاھىدىلىكلەرنى ئىپادىلىگەن، ئالدى بىلەن، ئەجدادلىرىمىزنىڭ قەھرىمانلىق چۈشەنچىلىرىدە ئىنساننىڭ ئىجتىمائىي ئورنىغا يۈكسەك ئېتىبار بىلەن قارالغان؛ ئىككىنچىدىن، ئۇلارنىڭ تەپەككۈرى ئەقلىي تەپەككۈر دەرىجىسىگە كۆتۈرۈلگەن؛ ئۈچىنچىدىن، سىياسىي جەھەتتىن بىرلىككە كەلگەن ھاكىمىيەت قۇرۇش ئېڭى شەكىللەنگەن.

ئىزاھلار:

(1) سېپىنسىر: «بىرىنچى قائىدە»، 158 - ، 159 - بەتلەر؛ لۈي داجې: «يېڭىدىن تۈزۈلگەن دىنشۇناسلىقتىن مۇپەسسەل بايان»، جۇڭگو ئىجتىمائىي پەنلەر نەشرىياتى، 1998 - يىل نەشرى، 494 - بەت.

(2) لۈي داجې: «يېڭىدىن تۈزۈلگەن دىنشۇناسلىقتىن مۇپەسسەل بايان»، جۇڭگو ئىجتىمائىي پەنلەر نەشرىياتى، 1998 - يىل نەشرى، 495 - بەت.

(3) بەنگۇ: «خەننامە»، شىنجاڭ خەلق نەشرىياتى، 1993 - يىل نەشرى، 690 - بەت؛
سىماچىيەن: «تارىخىي خاتىرىلەر»، شىنجاڭ خەلق نەشرىياتى، 1987 - يىل نەشرى،
402 - بەت.

(4) لى يەنشۇ: «شىمالىي سۇلالىلەر تارىخى. 99 - جىلد جورجىلار ۋە قاڭقىللار
تەزكىرىسى»، شىنجاڭ خەلق نەشرىياتى، 2002 - يىل نەشرى، 509 - بەت.

(5) لۈي داچې: «يېڭىدىن تۈزۈلگەن دىنشۇناسلىقتىن مۇپەسسەل بايان»،
جۇڭگو ئىجتىمائىي پەنلەر نەشرىياتى، 1998 - يىل نەشرى، 498 - بەت.

(6) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر»،
شىنجاڭ خەلق نەشرىياتى، 1985 - يىل نەشرى، 95 - بەت.

(7) يۇقىرىقى ئەسەرنىڭ 101 - بېتىدىن 105 - بەتلەرگىچە قارالسۇن.

(8) ئوماي ئانا پەقەت ئۇرۇق، نەسىل ئىلاھى بولۇپلا قالماستىن، يەنە تۈركىي
خەلقلەر دىنىي ئىلاھىيەت چۈشەنچىلىرىدە مۇستەقىل بىر ئىلاھ بولۇپ شەكىللەند
گەنلىكى ئۈچۈن، بىز كېيىنكى مەزمۇنلاردا بۇ توغرىدا مەخسۇس توختىلىمىز.

(9) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر»،
106 - بەتلەردىن 110 - بەتلەرگىچە قاراڭ.

(10) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى،
1980 - يىل نەشرى، 3 - توم، 327 - بەت.

(11) ئەبۇلغازى باھادىرخان: «شەجەرەئى تۈرك»، 14 - ، 15 - بەتلەر، تاشكەنت
چولپان نەشرىياتى، 1992 - يىل نەشرى؛ ئەسئەت سۇلايمان: «ئۇيغۇر بۆرە توتېمى مە-
دەنىيىتى» 250 - بەتكە ئېلىنغان نەقىل، شىنجاڭ خەلق نەشرىياتى، 2001 - يىل
نەشرى.

(12) «تۈركىي تىللار دىۋانى»، 3 - توم، 170 - بەت.

(13) «يۈەن سۇلالىسى تارىخى. بارچۇق ئارت تېكىنىنىڭ تەرجىمىھالى».

(14) رەشىدىدىن فەزلۇللاھ (ئىران): «جامىئۇل تەۋارىخ»، سودا نەشرىياتى، 1992 -
يىل نەشرى، 1 - جىلد، 1 - كىتاب، 142 - بەت؛ ئەبۇلغازى باھادىرخان: «شەجەرەئى

تۈرك»، شىنجاڭ خەلق نەشرىياتى، 2002 - يىل نەشرى، 23 - ، 24 - بەتلەر.

(15) «تۈركىي تىللار دىۋانى»، 1 - توم، 78 - بەت.

(16) يۇقىرىقى ئەسەر، 3 - توم، 235 - بەت.

(17) يۇقىرىقى ئەسەر، 3 - توم، 235 - بەت.

(18) بۇ ھەقتىكى تەپسىلىي مۇھاكىمىلەرنى ۋە مۇناسىۋەتلىك جايلارنى مۇشۇ
بايىنىڭ 4 - پاراگرافى «كۆك تەڭرى چۈشەنچىسى ۋە ئۇنىڭ ئىدىيىۋى تەرەققىياتى»

دېگەن تېمىدىن ۋە شۇ تېمىدىكى 61 - ئىزاھاتتىن كۆرۈڭ.

(19) «تۈركىي تىللار دىۋانى»، 1 - توم، 80 - بەت.

(20) يۇقىرىقى ئەسەر، 1 - توم، 59 - بەت.

(21) يۇقىرىقى ئەسەر، 1 - توم، 633 - بەت.

(22) يۇقىرىقى ئەسەر، 1 - توم، 254 - بەت.

(23) يۇقىرىقى ئەسەر، 1 - توم، 139 - بەت.

(24) يۇقىرىقى ئەسەر، 3 - توم، 55 - بەت.

(25) جۈۋەينى (پېرسىيە): «تارىخىي جاھانگۇشاي»، ئىچكى موڭغۇل خەلق

نەشرىياتى، 1981 - يىل نەشرى، 64 ، 65 - بەتلەر.

(26) «ئوغۇزنامە»، مىللەتلەر نەشرىياتى، 1980 - يىل نەشرى، 42 ، 43 - بەتلەر.

(27) يۇقىرىقى مەنبە، 46 - بەت.

§ 4 كۆك تەڭرى چۈشەنچىسى ۋە ئۇنىڭ ئىدىيىۋى تەرەققىياتى

1. كۆك تەڭرى چۈشەنچىسى

ئالدىنقى تېمىمىزدا مۇھاكىمە قىلىپ ئۆتكەندەك، ئەجدادلىرىمىزنىڭ ئەڭ دەسلەپكى مەنپەئەتدارلىق نۇقتىسىدىن چوقۇنۇلغان قۇياش، ئاي، يۇلتۇز قاتارلىق ئاسمان جىسىملىرى كېيىنچە ئىلاھلاشتۇرۇلۇپ، كۆك تەڭرى (ئاسمان ئىلاھى) چۈشەنچىسىنى شەكىللەندۈرگەن بولسا، ئۆزلىرى ئۈچۈن مۇھىم دەپ بىلگەن يەر يۈزى جىسىملىرىدىن بىر قىسىم دەريا، كۆل، بۇلاق ۋە ئېگىزلىكلەر، تۆپىلىكلەر، تاغلار كېيىنچە يەر - سۇ تەڭرىسى سىمۋولىغا ئايلانغان. ئۇلارنىڭ ئىپتىدائىي تەبىئەتكە چوقۇنۇش ئېڭىدا كۆك تەڭرى باشچىلىقىدىكى ئوماي ئىلاھ، يەر - سۇ تەڭرىسى ۋە باشقا مۇئەككەللەردىن تەشكىل تاپقان ئېتىقاد سىستېمىسى شەكىللەنگەن بولۇپ، كۆك تەڭرى چۈشەنچىسى ئەجدادلىرىمىزنىڭ ئىپتىدائىي تەبىئەتكە چوقۇنۇش ئېڭىدا مەركىزىي ئورۇندا تۇرغان، شۇنداقلا ئۇلارنىڭ ئىپتىدائىي دىنىي ئېتىقادلىرى ھېسابلانغان «تەڭرى دىنى» نىڭ مەركىزىدىن ئورۇن ئالغان. كۆك تەڭرى ئاسماندا دەپ پەرەز قىلىنغان بولۇپ، ئۇلارغا ھاياتلىق بەرگۈچى، بارلىق ئىجتىمائىي - سىياسىي مەۋجۇتلۇقنىڭ كاپالەتچىسى ھېسابلانغان، ھەممىگە قادىر روھىي مەۋجۇتلۇق ياراتقۇچى ئىدى. شۇنداقلا ئۇ يەنە ماددىي مەۋجۇتلۇق قاتارىدىمۇ قارالغان. تەڭرى سۆزى يالغۇز ئىشلىتىلگەندە «كۆك تەڭرى» ئۇقۇمىنى ئىپادىلىگەن. كۈن تەڭرى، ئاي تەڭرى شەكىللىرىدە كەلگەندە بولسا «ئىلاھ» مەنىسىنى ئىپادىلىگەن.

بىر قىسىم تەتقىقات نەتىجىلىرىدىن كۆرە، «تەڭرى» سۆزى قەدىمكى ئوتتۇرا ئاسىيا ئېگىزلىكىدىن مىسوپوتامىيەگە كۆچكەن سومىرلار تىلىدا «Din' gir» شەكلىدە، خەنزۇ تىلىدا «天» شەكلىدە، ھون، تۈرك، ئۇيغۇر تىللىرىدا «تەڭرى» شەكلىدە ئۇچرايدىغان بولۇپ، ئۇ ئىنساندىن

ھالقىغان مۇقەددەس كۈچ سۈپىتىدە چۈشىنىلگەن. شۇنداقلا بۇ خەلقلەردە ئۆزئارا مەنبەداشلىققا ئىگە چۈشەنچە دەپ قارالغان. بىز ئەتراپلىق سېلىش تۇرۇش ۋە بىر قىسىم تەتقىقات نەتىجىلىرىنى چىقىش قىلىپ «تەڭرى» چۈشەنچىسى ۋە ئېتىقادىنىڭ ئوتتۇرا ئاسىيادا ياشىغۇچى قەدىمكى كۆچمەن چارۋىچى خەلقلەرنىڭ مەنىۋىيىتى، شۇنداقلا دىنىي ئېتىقادىدا ئېتىنىڭ يىلتىزغا ئىگە چۈشەنچە ئىدى، دەپ قارايمىز.

«تەڭرى» سۆزى قۇياشنى مەركەز قىلغان ئاسمان جىسىملىرىغا قارىتىلغان بولۇپ، ھونلار ئاسماننى تەڭرى مەنىسىدە ئىشلەتكەن. «خەنىيا-مە» دە: «تەڭرىقۇت لەۋنىت ئۇرۇقىدىن بولۇپ، ئېلى ئۇنى تەڭرىقۇت دەيتتى، ھونلار (ئاسمان) نى «تەڭرى»، ئوغلىنى «قۇت» دەپ ئاتايتتى. تەڭرىقۇت، «بۈيۈك، كەڭرى» مەنىسىدە بولۇپ، ئۇ كۆكتەك بۈيۈك، ئۇلۇغ دېگەنلىك ئىدى» (1) دەپ خاتىرىلەنگەن. شۇنداق قاراش مۇمكىنكى، ھونلار نەزىرىدە كۆك ئاسمان تەڭرى مەنىسىنى بېرەتتى ھەم ھون تەڭرىقۇتلىرى تەڭرىنىڭ ئوغلى دەپ قارالغان. «تارىخىي خاتىرىلەر» ۋە «خەننامە» قاتارلىق ئەسىرلەردىمۇ تۆۋەندىكىگە ئوخشاش مەلۇماتلار بار: «... ھەر يىلى 1 - ئايدا ھونلارنىڭ باشلىقلىرى تەڭرىقۇت ئوردىسىدا كىچىك مەرىكە ئۆتكۈزۈپ، نەزىر - چىراغ قىلاتتى. 5 - ئايدا ئەزەربالىق شەھىرىدە چوڭ مەرىكە ئۆتكۈزۈپ ئەجدادلارغا، يەر - ئاسمان ۋە روھ - ئەرۋاھلارغا نەزىر - چىراغ قىلاتتى... تەڭرىقۇت ھەر تاڭدا بارگاھتىن چىقىپ تاڭ قۇياشىغا، كەچتە بولسا ئايغا تېۋىناتتى... ھونلار يۇلتۇز ۋە ئايغا قاراپ پائالىيەتلەرنى بەلگىلەيتتى. ئاي تولغاندا ئۇرۇش قىلاتتى. ئاي كەمتۈكلەشكەندە ئۇرۇشنى توختىتاتتى» (2).

يۇقىرىقىلاردىن كۆرۈۋېلىش تەس ئەمەسكى، ھونلارنىڭ چوقۇنۇش ئوبيېكتى قۇياش، ئاي، يۇلتۇزلارنى ئۆز ئىچىگە ئالغان كۆك (ئاسمان) دۇنياسى بولۇپ، بۇلار «كۆك تەڭرى» نى تەشكىل قىلغان. ئۇلار كۆك تەڭرىگە چوقۇنۇش بىلەن بىللە، يەرگە، ئەجدادلار روھىغا، روھلارغا چوقۇنۇشتەك ئىپتىدائىي كۆپ ئىلاھلىق ئېتىقاد شەكىللىرىنى بارلىققا

كەلتۈرگەن .

ھونلارنىڭ كۆك تەڭرىگە چوقۇنۇش دەرىجىسى شۇ يەرگە بېرىپ يەتكەنكى، ئۇلار ئۆز خاقانلىرىنى تەڭرى ئوغلى دەپ بىلىشتىن سىرت، ئۆز تەپەككۇرىدا ئۆز مەۋجۇتلۇقىنى، ۋۇجۇدىنى ئاسماندەك كەڭ، يۈكسەك دەپ قىياس قىلغان. ئاينىڭ تولۇشى، كەمتۈكلىشىشىنى، يۇلتۇزلار ئۆر-نىنىڭ يۆتكىلىشىنى ئۆزلىرىنىڭ ھەربىي يۈرۈشلىرىگە قوماندانلىق قىلغۇچى روھىي كۈچ دەپ تونۇغان. بۇ يەردە بىر مەسىلە ئايدىڭلىشىدۇكى، ھونلار نەزىرىدىكى «كۆك تەڭرى» بىر خىل ئىلاھىي كۈچ، شۇنداقلا يەنە ئاسمان جىسىملىرىنى كۆرسەتكەن. ئەڭ مۇھىمى، ئىلاھىي تۈستىكى كۆك تەڭرىنىڭ بۈيۈك، قۇدرەتلىك سىياسى بىلەن ئاسماننىڭ كەڭ، بىپايان ئىكەنلىكى بىرلىشىپ، ئۇلارنىڭ سىياسىي ئارزۇسى، ئۆز قۇدرىتىنى نامايان قىلىشنىڭ پىسخىك ۋە قىممەت ئاساسىغا ئايلانغان.

ئېلىمىزنىڭ قەدىمكى ۋەسىقىلىرىدىن «جۇ نامە. تۈركلەر تەزكىرىسى» دىمۇ: «تۈركلەر كۆك تەڭرىگە سېغىنىدۇ، چېدىر ئىشىكىنى، كۈن تەرەپكە قارىتىپ ئاچىدۇ، كۈنچىقىشقا ھۆرمەت قىلىدۇ» دېيىلىدۇ. «غەيبىي ئايماق چىڭ خاتىرىسى» دىمۇ: «ئۇيغۇرلار شەرققە قاراپ ئېتىقاد قىلىدۇ» دەپ خاتىرىلەنگەن.

بۇ خىل ھالەت كۆك تۈرك ۋە ئۇيغۇر يازما مەنبەلىرىدىمۇ ئاساسەن ئىزچىللىقىنى ساقلىغان.

«بىلگە خاقان مەڭگۈ تېشى» دا: «تەڭرى كۈچ - قۇۋۋەت بەرگەنلىكى ئۈچۈن، ئاشۇ يەردە ئۇلارغا زەربە بەردىم. تەڭرى مەدەت بەرگەنلىكى ئۈچۈن، مەن تىرىشقانلىقىم ئۈچۈن، تۈرك خەلقى غەلىبە قازاندى» (3)؛ «تۇنيۇقۇق مەڭگۈ تېشى» دا: «تەڭرى مۇنداق دېگەننىكەن: سىلەرگە خان بەردىم، خانىڭلارنى تاشلاپ، تابغاچقا يەنە تەۋە بولغىنىڭلار ئۈچۈن، تەڭرى سىلەرگە ئۆلۈم بەردى»؛ «... مەن شۇنداق ئويلىدىم، شۇنىڭدىن كېيىن تەڭرى ماڭا ئەقىل بەرگەنلىكى ئۈچۈن، مەن ئۇنى خاقان بولۇشقا دەۋەت قىلدىم...»؛ «ئۇلارنىڭ ئەسكىرى ئۈچ مىڭ ئىكەن، بىز ئىككى مىڭ ئىدۇق، سوقۇشتۇق،

تەڭرى ساقلىدى ئارمار قىلدۇق؛ «تەڭرى ساقلىغانلىقى ئۈچۈن، ئۇ-
لارنىڭ كۆپلۈكىدىن قورقۇپ كەتمىدۇق» (4). «كۆلتېگىن مەڭگۈ تې-
شى» دا يەنە: «ئۈستىمىزدىكى تۈرك تەڭرىسى، تۆۋەندىكى مۇقەددەس
يەر - سۇ مۇنداق دەپتۇ: تۈرك خەلقى يوقالمىسۇن، ئۇلار خەلق بولسۇن.
شۇنىڭ بىلەن ئاتام ئىلتەرىش خاقانى، ئانام ئېل بىلگە خاتۇن (خاننى)
نى تەڭرى تۆپىسىدىن تۇتۇپ ئېگىز كۆتۈرۈپتۇ» (5). «بايانچۇر مەڭگۈ
تېشى» دا: «قۇل - دېدەكلىرىمنى تەڭرى ۋە زېمىن ساقلىدى» (6). «تېر-
خېن مەڭگۈ تېشى» دا: «يۇقىرىدا كۆك تەڭرىنىڭ مەدىتى، تۆۋەندە قوڭۇر
يەرنىڭ بېقىشى بىلەن ئېلىمنى (دۆلىتىمنى) قۇردۇم، قانۇنىمنى تۈز-
دۇم» (7)؛ «ئاتامنى يۇقىرىدا كۆك تەڭرى، تۆۋەندە قوڭۇر يەر يەنە ... مېنى
بەلگىلىدى. مەن 28 يېشىمدا يىلان يىلىدا تۈرك ئېلىنى پاراكەندە قىل-
دىم» (8) دېگەندەك ھالەتلەردە كۆرۈلگەن. ئۇنىڭدىن باشقا، تۈرك، ئۇيغۇر
خاقانلىرىنىڭ ھۆرمەت نامى «تەڭرىدەك تەڭرىدىن بولمىش»، «تەڭرىدە
بولمىش»، «تەڭرىدە قۇت بولمىش»، «تەڭرىدە ئۇلۇغ بولمىش»، «كۈن
تەڭرىدە ئۇلۇغ بولمىش»، «ئاي تەڭرىدە قۇت بولمىش» قاتارلىق ھالەتلەردە
كەلگەن (9).

شۇنداق قاراش مۇمكىنكى، يايلاق مەدەنىيەت تىپىغا ئىگە ھون، كۆك
تۈرك، ئۇيغۇر قاتارلىق خەلقلەرنىڭ ئىپتىدائىي چوقۇنۇش ئېڭىدا كۆك
تەڭرى باشچىلىقىدىكى ئوماي ئىلاھ، يەر - سۇ تەڭرىسى ۋە باشقا مۇئەك-
كەللەردىن تەشكىل تاپقان ئېتىقاد سىستېمىسى شەكىللەنگەن بولۇپ،
كۆك تەڭرى چۈشەنچىسى ئۇلارنىڭ ئىپتىدائىي دىنىي ئىلاھىيەت چۈ-
شەنچىلىرى (ئېڭى) دىن مەركىزىي ئورۇندا تۇرغان. كۆك تەڭرى ئاسماندا
دەپ پەرەز قىلىنغان بولۇپ، ئەقلىي ئىقتىدارغا، كۈچ قۇۋۋەت، ئىرادىگە
ئىگە مەۋجۇتلۇق ئىدى. شۇنداقلا ئۇلارغا ھاياتلىق بەرگۈچى، بارلىق
ئىجتىمائىي، سىياسىي مەۋجۇتلۇقنىڭ كاپالەتچىسى نوپۇزغا ئىگە يارات-
قۇچى، ھەممىگە قادىر، شۇنداقلا ئىلاھىي خۇسۇسىيەتكە ئىگە تەبىئەتتىن
ھالقىغان ئىلاھىي مەۋجۇتلۇق ئىدى.

قەدىمكى مەركىزىي - ئوتتۇرا ئاسىيا زېمىنىدا ياشىغان ماساگىتلار (ساكلار) دىمۇ قۇياشنى مەركەز قىلغان تەڭرى ئېتىقادچىلىقىنىڭ مەۋجۇتلۇقى ھىرودوتۇس، سىتراپۇنلار تەرىپىدىن تىلغا ئېلىنغان. ھىرودوتۇس ماساگىتلار ھەققىدە توختالغاندا: «ئۇلارنىڭ گۈلخان يېقىپ ئوتنى چۆرىدەپ ئولتۇرۇپ، ئوتقا مېۋە تاشلاپ مېۋە شۆپۈكلىرىدىن مەست بولۇپ ناخشا - ئۇسسۇل ئوينىدىغانلىقى» نى يازغان، سىتراپۇن: «ئۇلار قۇياشنى تەڭرى دەپ بىلىدۇ، ئۇنىڭغا ئېتىقاد قىلىدۇ. ئۇنىڭغا ئاناپ ئاتلارنى قۇر - بانلىق قىلىدۇ دەپ كۆرسەتكەن، قۇياش، ئوت، يەر، سۇ ماساگىت (سىكىن، ساك)لارنىڭ سېغىنىدىغان ھامىيلىرى ھېسابلىناتتى» (10).

ئۇنىڭدىن باشقا، ئوتتۇرا ئاسىيا رايونىنىڭ نۇرغۇن جايلىرىدىن قەدىمكى ئەجدادلارنىڭ تەپەككۇر - ئاڭ چۈشەنچىلىرىنىڭ سەنئەت تۈسىدە تاشقىيلىشىشنى بەلگە قىلغان نۇرغۇن قىيا تاش رەسىملىرى تېپىلغان. مەسىلەن، موڭغۇل چۆللۈكىدىكى چوڭاي تاغ تىزمىلىرىدا قۇياشقا تېۋىزىنۋاتقان ئويىپىكت، سۈيىپىكت ئايرىم - ئايرىم ئىپادە قىلىنغان رەسىملەر تېپىلغان. پەرغانە ۋادىسىدىن ئۇسسۇللۇق ھەرىكەت بىلەن قۇياشقا تېۋىزىش بىرلەشتۈرۈلگەن قىيا تاش رەسىملىرى تېپىلغان. قازاقىستان تام - غالىقتىن ئادەم تەنلىك قۇياش باشلىق ئانتروفورمىزىملىق رەسىم تېپىلغان. بۇنىڭدا قۇياشنى ئادەملەشتۈرۈش ئالاھىدە دىققەتنى تارتىدۇ. تامغالىقتىن يەنە قۇياش ئىلاھىنىڭ مېۋىلىك دەرەخ سۈپىتىدە مال - ۋارانلارغا يېمەكلىك بېرىۋاتقان قىياپەتتىكى ۋە قۇياشنىڭ غايەت زور ئەرەك قوتازنىڭ گەجىكىسىگە مىنىپ تۇرۇۋاتقان، ئالەمگە نۇر چېچىۋاتقان قىياپىتى تەسۋىرلەنگەن قىيا تاش رەسىملىرى بايقالغان (11).

ئاپتونوم رايونىمىزنىڭ كۈنچى دەريا ۋادىسىدىن تېپىلغان «قۇياش قەبرە» دەپ ئاتالغان قەبرىلەرنىڭ ئوتتۇرىسى يەتتە قاتار ياغاچ بىلەن قاتار قىلىپ تىزىلغان. ئەتراپى ياغاچ كۆتەكلەر بىلەن رەتلىك كۆمۈلۈپ قۇياش شەكلى ۋە قۇياشنىڭ ئەتراپىغا نۇر چېچىۋاتقان ھالىتى ھاسىل قىلىنغان. بۇ خىلدىكى قەبرىلەر جەمئىي ئالتە جايىدىن تېپىلغان. بۇ قەبرىلەرنىڭ

ھەممىسى ئەرلەرنىڭ قەبرىسى بولۇپ، مېيىت بېشى شەرققە قارىتىلىپ قويۇلغان(12).

يۇقىرىقى بىر قاتار تارىخىي ۋە ئارخېئولوگىيىلىك مىساللاردىن شۇنى مۇئەييەنلەشتۈرۈش مۇمكىنكى، مەيلى يايلاق قوۋملىرىدا بولسۇن ياكى ئېكىنچى قوۋملاردا بولسۇن، ئۇلارنىڭ ئىپتىدائىي ئاڭ - ئېتىقادىدا قۇياش قاتارلىق ئاسمان جىسىملىرىغا چوقۇنۇش ئاساسىدىكى تەڭرى ئېتىقادى ئىزچىللىققا ئىگە بىر خىل ئېتىقاد تىپىدۇر. شۇنداقلا بۇ خىل ئېتىقاد تىپى ئەجدادلىرىمىزنىڭ مەنىۋى ئىدىيىۋى تەرەققىيات تارىخىدا ئۆزىگە خاس ئالاھىدىلىكلەرنى، مۇئەييەن ئىدىيىۋى تەرەققىيات باسقۇچلىرىنى ۋە تەرتىپ - سىستېمىسىنى شەكىللەندۈرگەن. شۇنىسى ئېنىقكى، ئۇلارنىڭ تەڭرى ئېتىقادى قۇياشنى مەركەز قىلغان ئاسمان جىسىملىرىدىن ئاي، يۇلتۇزلارغا ئېتىقاد قىلىش ئىدى. تەڭرى - ئاسمان جىسىملىرىنى كۆرسىتەتتى ھەم روھىي كۈچكە ئىگە «كۆك تەڭرى» ئىدى.

R. Giraud, S. G. Klyashtorny, Bartolid, M. Eliade, W. Koppers قاتارلىق غەرب ئالىملىرىمۇ تۈركىي خەلقلەردە ئاسمان جىسىملىرىغا چوقۇنۇش ئاساسىدىكى «تەڭرى» ئېتىقادىنىڭ مەۋجۇت ئىكەنلىكىنى تەكىتلەيدۇ. ئۇلارنىڭ ئىچىدە ئامېرىكىلىق ئالىم M. Eliade ۋە فرانسىيە ئالىمى Rene Giraud لارنىڭ قاراشلىرى ئۆزگىچە ئىدى. M. Eliade مۇنداق قارايدۇ: «ئالتاي تىللىرىدىكى بارلىق مىللەتلەرنىڭ ئىلاھلىرى ئىچىدە، ئەڭ مۇھىمى، ئەڭ داڭلىق بولغىنى «تەڭرى» بولۇپ، موڭغۇللار ۋە قالماقلار ئۇنى Tengri دەپ، بورياتلار Tengeri دەپ، ۋولگا بويلىرىدىكى تاتارلار Tängere دەپ، بىلتىرسلار Tingir دەپ ئاتايدۇ. Tängri نىڭ مەنىسى «ئىلاھ» ۋە «ئاسمان» دېگەنلىك بولىدۇ. بۇ تۈرك ۋە موڭغۇل تىللىرىغا خاس سۆزدۇر. ئۇ تارىختىن ئىلگىرىكى دەۋرلەردىن باشلاپ مەۋجۇتتۇر، ئۇنىڭ تەسىرى زامان، ماكان، مەدەنىيەتلەردىن ھالقىغان بولۇپ، 2000 يىلدىن بۇيان كىشىلەر ئۇنىڭ مەۋجۇتلۇقىنى بىلىدۇ، پۈتكۈل ئاسىيا - لىقلار ئۇنى ئىشلەتكەن ھەم ئىشلەتمەكتە. جۇڭگونىڭ چېگرا بويلىرىدىن تارتىپ روسىيىنىڭ جەنۇبىغىچە، كامچاتكىدىن تارتىپ مەرمەر دېڭىزىد

غىچە؛ ئالتاي دېھقانلىرىدىن تارتىپ ھەممىسى «تەڭرى» ئاتالمىسى بىلەن ئۆزلىرىنىڭ ھەرخىل ئىلاھلىرىنى ياكى قادىر ئىلاھلىرىنى ئىپادىلىگەن. تۈرك ۋە موڭغۇللار ئېتىقاد قىلغان، كېيىنكى دىنلار (خرىستىئان، مانى، ئىسلام دىنلىرى) دا «تەڭرى» يەنىلا ساقلانغان، «تەڭرى» ئىبارىسى ئىلاھلىق (ياكى ئىلاھىي خۇسۇسىيەت) نى ئىپادىلىگەن» (13).

يەنە بىر قىسىم ئالىملار: «قەدىمكى تۈركلەردە كۆك تەڭرى دىنىي ھۆكۈمران بولۇپ، يايلاق قوۋملىرى ئېتىقادىدا يەككە ياراتقۇچى سۈپىتىدە مەيدانغا چىقىدۇ، دىن سىستېمىسىنىڭ مەركىزىدىن ئورۇن ئالىدۇ، ھونلار، تابغاچلار، كۆك تۈركلەر، ئۇيغۇرلار قاتارلىق تۈرك توپلۇقلىرىدا نەزىر - چىراغ بېرىلىدىغان مۇقەددەس شەيئەلەرنىڭ بېشىدا ۋە ھەممىسىنىڭ ئۈستىدە تۇرىدۇ» (14) دەپ قاراپ، (كۆك) تەڭرى توغرىسىدىكى چۈشەنچىلەرنى ھەرخىل تەرەزدە ئىزاھلىشىدۇ، ئومۇمەن، ئۇلاردا ئاسمان جىسىملىرىغا چوقۇنۇش ئاساسىدىكى «تەڭرى» ئېتىقادىنىڭ ئومۇميۈزلۈك مەۋجۇت ئىكەنلىكىنى تەكىتلەيدۇ.

ئەمدى بىز خەنزۇلار ئىستېمالىدىكى «تەڭرى» (天) ئۇقۇمىنىڭ تەرەققىياتىغا قاراپ ئۆتەيلى:

ئەڭ قەدىمدە «天» سۆزى «باش» (پاينەك باش)، «ئادەمنىڭ چوققا قىسمى» دېگەن مەنىلەردە كەلگەن. «بايانلار» دا: «天 دېمەك، چوققا دېگەن مەنىدە» دېگەن بايانلار بار. بۇ سۆز يىن، جۇ سۇلالىلىرى دەۋرىدە ئەڭ يۈكسەك ئىلاھنى كۆرسەتكەن بولۇپ، ئۇ ئىنسانلار ئارىسىدىكى بارلىق ئىشلارغا ھۆكۈمران ئىدى. «نەزىمنامە» دىمۇ: «تەڭرى ھۆكۈمى جاھانغا چۈشسە» دېگەندەك سۆزلەر ئۇچرايدۇ. لېكىن، ئەمىنىيە دەۋرىدىن كېيىن بۇ ئۇقۇمنىڭ ئورنى مۇقىم بولماي كەلگەن، «قادىر تەڭرى» چۈشەنچىسىگە قارىتا گۇمان تۇغۇلغان. «تەڭرى» ئىبارىسى ھەم تەبىئەتتىن تاشقىرى ئىلاھىي كۈچنى كۆرسىتىدىغان ھەم كائىنات ياكى تەبىئەت دۇنيا - سىنى ئىپادىلەيدىغان ئۇقۇمغا ئايلانغان. غەربىي خەن دەۋرىدە دۇڭ جۇڭشۇ «天» تەلىماتىنى كۆڭزىچىلىققا ئېلىپ كىرگەن. «ئىنسان ۋە تەڭرى

ئوخشاش تۈردە بولۇپ، ئۆزئارا تەسىر قىلىشالايدۇ» دەپ قارالغان. شەرقىي خەن دەۋرىدە يەنە ئىنسان ۋە تەڭرى بىر - بىرىدىن ئايرىۋېتىلگەن. تەڭرى «天» ماددىي مەۋجۇتلۇق قاتارىغا قويۇلغان. سۇڭ، مىڭ سۇلالىلىرى پەلسەپىسىدە ئۇ ئالەمنىڭ مەنبەسى دەپ قارالغان. غەيرىي ئىرادىگە ئىگە ھۆكۈمران تەڭرى تەبىئىي نەرسە، كىشىلەر كۆڭلىدىكى مەنبەلىك نەرسە، ئەخلاق ئاساسى مەنىسىدە چۈشىنىلگەن. ئومۇمەن، جۇڭگو پەلسەپىسىدە تەڭرى ۋە ئىنسان مۇناسىۋەتلىرى بىر جۈپ كاتېگورىيە سۈپىتىدە ئۇزاق-قىچە مۇھاكىمە قىلىنغان تېمىغا ئايلانغان. يىغىنچاقلىغاندا، ئاساسەن ئۈچ خىل مەنىدە كەلگەن:

A. ئىنسانلار ۋە يەر ئۈستىدىكى كۆپكۆك ئاسمان (تەبىئەت) نى كۆر-ستىدىغان «天»؛ B. تەبىئەتتىن ھالقىغان تەڭداشسىز ئىلاھىي ئىرادىگە ئىگە ھەم مەۋجۇداتلارنى يارىتىش قۇربىگە ئىگە ھەممىگە ھۆكۈمدار (帝)؛ C. قائىدە - قانۇنلارنى كۆرسىتىدىغان «天» (15). بۇ قاراشلار بىر قىسىم ئەدىب - پەيلاسوپلارنىڭ نەزىرىدىكى ئاساسلىق قاراش بولۇپ، خەلق ئېڭىدىكى «تەڭرى» چۈشەنچىسى بىلەن بەلگىلىك پەرققە ئىگە ئىدى.

ئاۋام خەلقىنىڭ دىنىي ئېتىقادىدىن قارىغاندا، يىن دەۋرىدە (مىلادىيىدىن بۇرۇنقى 17 - ئەسىرنىڭ ئاخىرلىرىدىن مىلادىيىدىن بۇرۇنقى 12 - ئەسىرنىڭ ئاخىرلىرىغىچە) كىشىلەرنىڭ ئېتىقاد قىلىدىغىنى «ئىلاھ» (帝) بولۇپ، «تەڭرى» (天) ئەمەس ئىدى. چىغىناق - تاغاق پۈتۈكلىرىدىكى تەسۋىرىي شەكىللەردىن قارىغاندا، «天» خېتى كىشىلەر ئۈستىدىكى كۆك ئاسماننى ئىپادىلىگەن بولۇپ، «帝» خېتى بىلەن بىللە ئىشلىتىلمىگەن. گومورۇ «ئالدىنقى چىن دەۋرىدىكى تەڭرى قاراشلىرى ھەققىدە مۇھاكىمە» دەسەككىز قۇرلۇق پال چوكسىنى مىسال كەلتۈرۈش ئاساسىدا «天» نىڭ ئىلاھىي خۇسۇسىيەتكە ئىگە ئەمەسلىكىنى ۋە يىن دەۋرىدىكى كىشىلەرنىڭ چوقۇنۇش ھەم نەزىر - چىراغ بېرىش ئوبيېكتى ئەمەسلىكىنى ئىسپاتلىغان (16). دېمەك، يىن دەۋرىدە

ئۇلارنىڭ چوقۇنۇش ئوبيېكتى «上帝» دەپ ئاتالغان، ئۇ «پۈتكۈل كائىناتنىڭ خوجىسى، ئۇ تەبىئەت دۇنياسىنى كونترول قىلىپ تۇرىدۇ، تەبىئەت ھادىسىلىرىدىن تارتىپ، كىشىلەرنىڭ بەخت - سائادەتتىكىچە، ئۇرۇشتا يېڭىش - يېڭىلىشقىچە تەسىر كۆرسىتىدۇ ياكى كونترول قىلىپ تۇرىدۇ» دەپ قارالغان. جۇ دەۋرىدىكى (مىلادىيىدىن بۇرۇنقى 12 - ئەسىرنىڭ ئاخىرلىرىدىن باشلاپ مىلادىيىدىن بۇرۇنقى 221 - يىلىغىچە) كىشىلەر يىن دەۋرىدىكى دىنىي چۈشەنچىلەرگە ۋا- رىسلىق قىلغان، لېكىن ئۆز سۇلالىسىنى ئىلگىرىكى سۇلالىلەردىن پەرقلەندۈرۈش ئۈچۈن ئېتىقاد قىلىدىغان ئىلاھ نامى ۋە ئۇنىڭ ئىلاھىي خۇسۇسىيىتىنى ئۆزگەرتكەن، 上帝，皇帝，黄天上帝，天王，天 قاتارلىق ئىسىملار جۇ دەۋرىدىكى ئۈچ بۇيۇملاردا دەسلەپ ئارىلاش قوللىنىلغان، كېيىن «天» كۆپ قوللىنىلىدىغان بولغان. شۇنىڭ بىلەن جۇ دەۋرىدىكى كىشىلەر كۆك ئاسماننى «قادىر ئىلاھ» (至上神) دەپ قارايدىغان بولغان(17). جۇ پادىشاھلىرى ئۆزلىرىنى بىۋاسىتە «تەڭرى ئوغلى» (天子) دەپ ئاتايدىغان بولغان.

يۇقىرىقى 上帝 نىڭ 天 گە ئۆزگىرىش جەريانىدىن قارايدىغان بولساق، جۇلۇقلار (周人) دا ئالەمنىڭ بىرلىكىگە قارىتا دەسلەپكى تونۇش ھاسىل بولغان، يەنى يىنىلىقلار (殷人) قۇياش، ئاي، شامال، يامغۇر قاتارلىق كونكرېت ئاسمان جىسىملىرى ۋە ھادىسىلىرىدىن ئابستىراكت «تەڭرى» نى ئومۇملاشتۇرالمىغان. ئەكسىچە، جۇلۇقلار بولسا تەبىئەتنى كۆزىتىش جەريانىدا تەبىئەت جىسىملىرى، تەبىئەت ھادىسىلىرىنىڭ ھەممىسى بىر پۈتۈنلۈك ئىچىدە بولىدىغانلىقىنى تەدرىجىي بايقىغان. ئۇلار تەڭرى قۇياش، ئاي، يۇلتۇز، شامال، يامغۇر، بۇلۇتلارنى ئۆز ئىچىگە ئېلىپلا قالماستىن، يەنە تەبىئەت ھەمدە جەمئىيەتتىكى بارلىق شەيىلەر-نىڭ ھەرىكىتىنى تىزگىنلەيدۇ، دەپ قارىغان. شۇڭا، ئۇلار بىۋاسىتە ھەممىگە قادىر ئىلاھنى تەڭرى دەپ ئاتىغان. يەنە بىر تەرەپتىن، «جۇ پادىشاھىنىڭ ئۆزىنى «تەڭرى» ئوغلى دەپ ئاتىشى جۇ دۆلىتىنىڭ يىن دۆلىتىگە قارشى تۇرۇشىنى كۆرسىتىدۇ» دېگەن ئىدىيە ئۇلارنىڭ ئىلاھىيەتچىلىك ئىدىيەسىنىڭ ئىككىنچى دەرىجىسىدە تۇرىدۇ.

تىنىڭ ئورنىنى ئېلىشنىڭ رېئال ئېھتىياجىنى چىقىش قىلغانلىقىنى ئەكس ئەتتۈرىدۇ» (18).

دېمەك، «تەڭرى» ئىبارىسى ئوتتۇرا تۈزلەڭلىك پەيلاسوپلىرى تەرىپىدىن ھەر خىل تەرزدە شەرھلەنسەمۇ، لېكىن ئاۋامنىڭ ئىستېمالىدا جۇدەۋرىگە كەلگەندىلا ئاندىن تەدرىجىي ھالدا «قادىر ئىلاھ» تۈسىگە كىرگەن.

ئەمدى بىز سۇمىرلار ئىستېمالىدىكى «تەڭرى» چۈشەنچىسى ئۈستىدە توختىلىپ ئۆتىمىز. بەزى تەتقىقات نەتىجىلىرىدە مۇنداق قارالغان: «بەزى تەتقىقاتلاردىن مەلۇم بولۇشىچە، ئالىملار قەدىمكى سۇمىر تىلىدىكى (تىنگىر) (تىنگىر) ھەم (دىنگىر) (دېمېر) سۆزلىرىنى ئوقۇپ ئېنىقلاپ چىققان. ئۇ سۆزلەرنىڭ بىرىنچىسى (تىنگىر) (دېڭىز) دېگەن مەنىنى بىلدۈرسە، ئېككىنچىسى (دىنگىر) (كۆك ئاسمان)، (ئىلاھ) مەنىسىدە كەلگەن. ئاخىر بۇ ئىككى سۆز بىر - بىرىگە تۇتاشسا كېرەك. كۆك دېڭىز ھازىرمۇ چۆۋاش تىلىدا (تېنگىر) دەپ ئاتىلىدۇ. بۇرۇنقى تۈركىي تىلىدا شۇنداق بولغان. يەنى (ر) تاۋۇشىنىڭ (ز) تاۋۇشىغا كۈچىيىشى بىلەن كېلىپ چىققان. (تېنگىر) نىڭ ئۆزگىرىشى بۈگۈنكى ئىلىم ساھەسىدە گۇمان يوق بىر ئەھۋال» (19). ئۇنىڭدىن باشقا، بىر قىسىم تەتقىقاتچىلار بۇ ھەقتە: «قەدىمكى سۇمىر، ئاككاد تىللىرىدا پۈتۈلگەن تاش پۈتۈكلەردە (تەڭرى) سۆزى (Dingir) دەپ يېزىلغان» (20) دەپ مەلۇمات بېرىدۇ.

تۈركىيە ئالىمى دوكتور ئىبراھىم كافەس ئوغلى: «كۈڭزى مىلادىيەدىن ئىلگىرىكى 5 - ئەسىرلەردە تەڭرى سۈپىتىدە تىلغا ئالغان (tian) ئۇقۇمى تۈركىي تىلىدىكى (تەڭرى) سۆزىدىن باشقا نەرسە ئەمەس» (21) دەپ قاراپ، تۈركىي تىلىدىكى «تەڭرى» ئۇقۇمى بىلەن خەنزۇ تىلىدىكى «天» نىڭ مەنبەداشلىقىنى كۆرسەتمەكچى بولىدۇ. ئۇ سۇمىر تىلىدىكى تەڭرى مەنىسىدىكى «dingir» سۆزى بىلەن ھون تىلىدىكى «تەڭرى» سۆزىنىڭ مۇناسىۋىتىنى كۆزدە تۇتۇپ مۇنداق يازىدۇ: «بۇنىڭدىن 5000 يىل ئىلگىرىكى مىسوپوتامىيەدە ياشىغان سۇمىرلارنىڭ تىلى بىلەن ئۇلاردىن

2500 يىل كېيىن شىمالىي جۇڭگودا ئوتتۇرىغا چىققان ھونلارنىڭ تىلىدىن ئورتاق بىر سۆزنىڭ تېپىلىشى قىيىن بولسىمۇ، بەزى ئايرىملىقلارنى نەزەرگە ئالغاندا بۇ ئىككى سۆزنىڭ ئوخشاشلىقى ئېتىراپ قىلىنغان» (22). ئۇ خۇلاسە قىلىپ مۇنداق يازىدۇ: «بۇنداق قېرىنداشلىق مەسىلىسىنى پەقەت تىل تاۋۇشى نۇقتىلىرىدىن چىقىرىلغان ھۆكۈملەرگىلا باغلاپ چۈشەندۈرۈش ئانچە توغرا بولمىسا كېرەك، ھەر ھالدا مەسىلىنى تارىخ ۋە مەدەنىيەت جەھەتلەردىنمۇ نەزەرگە ئېلىش كېرەك، < Dingir > سۆزىنىڭ سۇمىر تىلىدا يالغۇز < پارلاق > مەنىسىگە ئىگە بولۇپلا قالماي، يەنە تەڭرىدىن ئىبارەت بىر دىنىي ئۇقۇمنىمۇ بىلدۈرىدىغان ئاتالغۇ ئىكەنلىكى سۇمىر تىلى مۇتەخەسسسى لاندېس بېرگېر تەرىپىدىن ئېنىقلاپ چىقىلغان» (23) دەپ يېزىپ، سۇمىرلارنىڭ ئاسىيادىن كۆچكەن خەلق ئىكەنلىكى چۈشىنىلسە «تەڭرى» سۆزىنىڭ سۇمىرلاردىمۇ مەۋجۇت بولۇش ئېھتىماللىقى تېخىمۇ ئاشىدۇ (24) دەپ كۆرسىتىپ، سۇمىر تىلىدىكى «dingir» (تەڭرى) ئۇقۇمىنىڭ ھونلار تىلىدىكى «تەڭرى» ئۇقۇمى بىلەنمۇ مەنبەداشلىقىنى ئىلگىرى سۈرۈشكە تىرىشىدۇ.

ۋاھالەنكى، سۇمىرلارنىڭ ئوتتۇرا ئاسىيا ئېگىزلىكلىرىدىن مېسوپوتامىيەگە كۆچۈپ كەلگەن خەلق ئىكەنلىكى توغرىسىدىمۇ بەزى مەلۇماتلارنى ئۇچرىتىش مۇمكىن. نوپۇزلۇق تۆت توملۇق ئەسەر «دۇنيا مەدەنىيەت تارىخى»دا سۇمىرلار توغرىلۇق مۇنداق مەلۇماتلار ئۇچرايدۇ: «مېسوپوتامىيە مەدەنىيىتىنىڭ تەرەققىياتى جەريانىدا بىر قاتار ئىلغار بولغان مەدەنىيەت مىلادىيىدىن ئىلگىرىكى 5000 - ، 4000 - يىللاردا تىكىر - ئېفىرات دەريا ۋادىسىنىڭ تۆۋەنكى ئېقىنىدا ئولتۇراقلاشقان سۇمىرلار تەرىپىدىن ياردىملىق قىلىنغان. ئۇلارنىڭ قەيەردىن كېلىپ چىققانلىقى ئانچە ئېنىق ئەمەس، ئېھتىمال ئوتتۇرا ئاسىيا ئېگىزلىكىدىن كۆچۈپ كەلگەن بولسا كېرەك» (25) دېيىلىدۇ ۋە ئۇلارنىڭ ئوتتۇرا ئاسىيا كۆچمەنلىرى ئىكەنلىكى تەخمىن قىلىنىدۇ. بەزى تەتقىقاتچىلار مۇنداق ئۇچۇرنى بېرىدۇ: «بۇنىڭدىن 4600 يىل ئىلگىرىگە مۆلچەرلەنگەن سۇمىر قەبىلىلىرىدىن چىققان

تۆت چاسا تاغار شەكىللىك قويال يۇڭ توقۇلما كىيىم بىلەن ئالتۇن، كۈ-
مۇش، مىس، قوغۇشۇن مېتاللار تارىخچىلار ئارىسىدا سۈمىرلىقلار بۇ كان
قېزىلمىسى بولمىغان، ھەم ھاۋاسى ئىسسىق بولغان دىيارغا ئوتتۇرا -
مەركىزىي ئاسىيادىن كۆچۈپ كەلگەن دېگەن قاراشقا ئاساس سېلىپ
بەرگەن» (26).

يۇقىرىقى مۇلاھىزىلەر يەكۈننىڭ ئېھتىماللىقى ئاساسىدا تۆۋەندى-
كىدەك يەكۈننى ئوتتۇرىغا قويۇش مۇمكىن: قەدىمكى سۈمىر تىلىدىكى
«دىنگىر» چۈشەنچىسى بىلەن «تەڭرى» چۈشەنچىسىنىڭ مەنبەداشلىق
ئېھتىماللىقى ناھايىتى يېقىن بولۇپ، بىز بۇ خىل باغلىنىشنى، كۆك
تەڭرى ئېتىقادى، ئوتتۇرا - مەركىزىي ئاسىيا يايلاق قوۋملىرىدا قۇياش،
ئاي، يۇلتۇز قاتارلىق ئاسمان جىسىملىرىغا چوقۇنۇش ئاساسىدا بارلىققا
كەلگەن يىراق قەدىمكى زامانلارغىچە تۇتاشقان ئېتىقاد مەنبەسىگە ئىگە ئې-
تىقاد تىپى بولۇپ، ئۇ سۈمىر قاتارلىق كۆچمەن قەبىلىلەر مىسوپوتامىيە
تۈزلەڭلىكىگە كۆچكەندىن كېيىنمۇ ئۇلارنىڭ ئاڭ چۈشەنچىلىرىدە دا-
ۋاملىق ساقلىنغان قاراشلار ئىدى، دەپ قارايمىز.

تېخىمۇ دېققەتنى تارتىدىغان يەنە بىر تەرەپ شۇكى، يېقىندا نەشر
قىلىنغان بىر قىسىم مەنبەلەردە ئوتتۇرا تۈزلەڭلىك خەلقلەرنىڭ باش-
لانغۇچ دىنىي ئېتىقاد چۈشەنچىلىرىدىكى «تەڭرى» (天) چۈشەنچىسى
توغرىدىن توغرا شىمالدىكى يايلاق خەلقلەردىن قوبۇل قىلىنغان مەدە-
نىيەت ھادىسىسى ئىكەنلىكى قوبۇل قىلىنماقتا. «يايلاق مىللەتلىرىنىڭ
ئەۋلادىمۇ ئەۋلاد تەڭرىگە چوقۇنۇشى ئەجەبلىنەرلىك ئەمەس، خۇاشيا ئېكىند-
چى مىللەتلىرىمۇ ئەسرلەر بويى تەڭرى (天)، پەرۋەردىگار (老天爷)
لارغا چوقۇنۇپ كەلگەن. ئەسلىدە خۇاشيا مىللەتلىرىنىڭ تەڭرىگە
چوقۇنۇش ئېتىقادىنى يەن، خۇاڭ قاتارلىق ئىككى پادىشاھ (炎黄二帝)
يايلاقتىكى يۇرتلىرىدىن ۋە چارۋىچى ئەجدادلىرىدىن خۇاشيالارغا ئېلىپ
كىرگەندى» (27). ئۇنىڭدىن باشقا، بىر قىسىم ياپون ئالىملىرىنىڭمۇ
مۇشۇ قاراشتا ئىكەنلىكى توغرىسىدا بىر قىسىم جۇڭگو ئالىملىرى بەزىبىر

مەلۇماتلارنى بېرىدۇ(28).

دېمەك، تەڭرى ئېتىقادى توغرىسىدىكى ھەرخىل چۈشەنچىلەر تىپىك يايلاق قوۋملىرىغا تەئەللۇق ئېتىقاد تىپى بولۇپ، ئوتتۇرا تۈزلەڭلىك خەلقلىرى بىلەن شىمالدىكى يايلاق قوۋملىرىنىڭ ھەرخىل ئالاقىلىرى، بولۇپمۇ مەدەنىيەت، سىياسىي ئالاقىلىرى بۇ خىل ئېتىقاد تەركىبلىرىنىڭ ئوتتۇرا تۈزلەڭلىك خەلقلىرى تەرىپىدىن قوبۇل قىلىنىشىنىڭ مۇمكىن چىلىكلىرىنى ھازىرلىغان دەپ قاراش مۇمكىن...

2. كۆك تەڭرى چۈشەنچىسىنىڭ ئىدىيىۋى تەرەققىياتى
ئەجدادلارنىڭ قەدىمكى ئىپتىدائىي ئاڭ ۋە دىنىي ئېتىقادىدا تەڭرى ئېتىقادى ئىزچىللىققا ئىگە ۋە ئېتنىك مەنىگە ئىگە بىر خىل ئېتىقاد تىپىدۇر. شۇنداقلا بۇ خىل ئېتىقاد تىپى ئەجدادلىرىمىزنىڭ مەنىۋى - ئىدىيىۋى تەرەققىيات تارىخىدا ئۆزىگە خاس ئالاھىدىلىكلەرنى، مۇئەييەن ئىدىيىۋى تەرەققىيات باسقۇچلىرىنى ۋە تەرتىپ - سىستېمىسىنى شەكىللەندۈرگەن.

تۆۋەندە بىز بۇ خىل ئېتىقاد باسقۇچىنىڭ ئىدىيىۋى تەرەققىياتىنى مۇھاكىمە قىلىپ ئۆتىمىز.

بىرىنچى باسقۇچ: ماددىي تۈستىكى تەڭرى باسقۇچى
بۇ باسقۇچ ئەجدادلىرىمىزنىڭ ئەڭ بۇرۇنقى مەنپەئەتدارلىق نۇقتىسىدىن يەككە ئوبىيېكتلارغا چوقۇنۇش باسقۇچى بولۇپ، ئۇنىڭدا كېيىنكى روھىي (ئىلاھىي) تۈستىكى ئۇقۇملار تېخى شەكىللەنمىگەن، پەقەت (كۆك) تەڭرى ئۇقۇمى ماددىي ئوبىيېكت - قۇياش قاتارلىق ئاسمان جىسملىرىنى كۆرسەتكەن. بۇ تەرەپ ئالدىنقى تېمىمىزدا مۇھاكىمە قىلىنغانغا ئوخشاش، ئۇلارنىڭ جۇغراپىيىۋى (تەبىئىي) مۇھىتى، ئىجتىمائىي - ئىقتىسادىي شارائىتلىرى تەرىپىدىن بەلگىلەنگەن ئىپتىدائىي ئاڭ چۈشەنچىلىرىنىڭ ئەڭ بالدۇرقى بىخلىرى بولۇپ، ئاسماندا قۇياش، ئاي، يۇلتۇز؛ يەردە دەريا، كۆل، بۇلاقلار ۋە ئورمان ئېگىزلىكلەر ماددىي تۈستىكى چوقۇنۇش ئوبىيېكتى بولغان (29).

ئىككىنچى باسقۇچ: ئانىمىزلىق چۈشەنچىلەر ۋە ئىپتىدائىي تەپەككۇر شەكىللىرى شەكىللەنگەندىن كېيىنكى روھىي تۈستىكى تەڭرى (كۆك تەڭرى) ئۇقۇمىنىڭ شەكىللەنگەن باسقۇچى بولۇپ، ئانىمىزلىق قاراشلار ئۇلارنىڭ ماددىي تۈستىكى چوقۇنۇش ئوبيېكتلىرىغا ئىلاھىي يېپىنچا ياپقان، كۆك تەڭرى، يەر - سۇ تەڭرىسى ۋە باشقا مۇئەككەللەر شەكىللەنگەن. كۆك تەڭرى بارلىق مەۋجۇتلۇقنىڭ ياراتقۇچىسى سۈپىتىدە چۈشىنىلىشكە باشلىغان (1 - باب، 3 - پاراگرافتىكى مۇناسىۋەتلىك جايلارغا قاراڭ).

ئۈچىنچى باسقۇچ: «قوش مەنىلىك تەڭرى» باسقۇچى بولۇپ، تەڭرى — ياراتقۇچى روھىي كۈچنى ئىپادىلىگەن ھەم ماددىي تۈستە چۈشىنىلگەن. بۇ باسقۇچ ھون، كۆك تۈرك ۋە قەدىمكى ئۇيغۇرلار ئېتىقادىدىكى مۇرەككەپ باسقۇچ بولۇپ، يۇقىرىدا مۇھاكىمە قىلغان بايانلار بۇ نۇقتىنى كۆرسىتىپ بېرىدۇ. چۈنكى، ئۇ ھەم يارالغۇچى ھەم ياراتقۇچى بولۇپ قالدى. تۆۋەندە بۇ ھەقتە تەپسىلىي رەك توختىلىمىز.

«كۈلتېگىن مەڭگۈ تېشى» شەرقىي يۈز، 1 - قۇردا: «ئۈستىمىزدىكى كۆك تەڭرى بىلەن، تۆۋەندىكى قوڭۇر رەڭ يەر يارىتىلغاندا ئىككىسىنىڭ ئارىسىدا ئىنسان ئوغۇللىرى يارىتىلىپتۇ» (30) دېگەن بايانلار بار. بۇنىڭدىن كۆرۈشكە بولىدۇكى، كۆك تەڭرى ياراتقۇچىلىق ئورنىدىن يارالغۇچىلىققا چۈشۈپ قالغان، شۇنداقتىمۇ كۆك تەڭرى بىلەن قوڭۇر يەرنى ياراتقۇچى يەنە بىر ياراتقۇچى بارلىقىمۇ بىلىنىپ تۇرىدۇ. بۇ خىل ئەھۋال «كۈلتېگىن مەڭگۈ تېشى» شەرقىي يۈز، 29 - قۇرىدىمۇ ئۇچرايدۇ: «توققۇز ئوغۇز خەلقى ئەسلىي مېنىڭ خەلقىم ئىدى، تەڭرى، يەر قالايمىقانلاشقان. لىقى ئۈچۈن، كۆڭۈلگە سوغۇقچىلىق چۈشكەنلىكى ئۈچۈن، بىز دۈشمەن بولدۇق» (31). يىنسەي يازما يادىكارلىقلىرىدىمۇ بۇ خىل ئەھۋال ئۇچرايدۇ: «تەڭرىدىكى كۈندىن، زېمىندىكى ئېلىمىدىن خۇشالانمىدىم» (32).

دېمەك، تەڭرى بۇ يەردە بىر خىل ماددىي تۈستە كۆرۈلىدۇ. ئۇ ياراتقۇچى ئەمەس. بۇ نۇقتا ھونلارنىڭ ئاسماننى «تەڭرى» دەپ چۈشەنگەنلىكى بىلەن

بەلگىلىك ئوخشاشلىققا ئىگە بولسا كېرەك.

لېكىن، بىز يۇقىرىدا «تەڭرى» ياراتقۇچى ھەممىگە قادىر ئىكەنلىكىنى ئەسكەرتكەندىن، يەنى، «بىلگە خاقان مەڭگۈ نېشى» دە: «تەڭرى مەدەت بەرگەنلىكى ئۈچۈن»؛ «كۆلتېگىن مەڭگۈ نېشى» دە: «ئۈستىمىز-دىكى تۈرك تەڭرىسى شۇنداق دەپتۇ... تۈرك خەلقى يوقالمىسۇن...»، «مەنكى تەڭرىدەك تەڭرىدىن تۆرەلگەن...» (33) دېيىلگەن، يېنىسەي يازما يادىكارلىقلىرىدا يەنە: «بىزنىڭ تەڭرىمىز (ئاسىمىمىز) بىزگە گۈمبەز (يېپىنچا) بولىدۇ» (34). يەنە: «يۇقىرىدىكى تەڭرى شۇنداق ساقلىدى (مەدەت بەردى)» (35) دېيىلگەن.

بۇنىڭدىن قارىغاندا، «تەڭرى» (كۆك تەڭرى) بەزىدە ياراتقۇچى ھامىي سۈپىتىدە تىلغا ئېلىنسا، يەنە بەزىدە ماددىي تۈستىكى ئاسمان جىسمىلىرى ياكى ئاسمان مەنىسىدە كېلىدۇ. نېمە ئۈچۈن بۇ خىل چېكىش مەسىلە كېلىپ چىقىدۇ؟ ئەجدادلىرىمىزنىڭ ئىپتىدائىي ئېڭى، تەپەككۇرىنى يورۇتۇش ئىستىكى بۇ مەسىلە ئۈستىدە بىزنى باش قاتۇرۇشقا ئۈندەيدۇ، بەزى تەتقىقاتچىلار بىز يۇقىرىدا كۆرسەتكەن «كۆلتېگىن مەڭگۈ نېشى» دىكى: «ئۈستىمىزدىكى كۆك تەڭرى بىلەن، تۆۋەندىكى قوڭۇر رەڭ يەر يارىتىلغاندا ئىككىسىنىڭ ئارىسىدا ئىنسان ئوغۇللىرى يارىتىلىپتۇ» دېگەن مەسىلىگە قارىتا: «ياراتقۇچىنىڭ بىرلا ۋاقىتتا يارالغۇچى بولۇپ قېلىشى بىر چېكىش مۇنازىرىلىك مەسىلە» (36) دەپ كۆرسىتىدۇ. يەنە بەزى ئالىملار: «يەر ۋە ئاسمان (تەڭرى) ئىككىسى تەڭ يارىتىلغان ياكى ئىككىسى تەڭ شەكىللەنگەن، بۇ يەردە قارىمۇ قارشى مەجھۇل شەكىل قوللىنىلغاچقا بۇنىڭ ئېنىق مەنىسىگە ھۆكۈم قىلىش تەسكە توختايدۇ» (37)، دەپ قارايدۇ. تۆۋەندە بۇ مەسىلىگە بىز بىر-بىرلەپ جاۋاب بېرىمىز.

بىز يۇقىرىقى مۇھاكىمىلىرىمىزدە ئەجدادلىرىمىزنىڭ ئېڭىدىكى تەڭرى ئۇقۇمى ماددىي تۈستىكى ۋە ئانىمىزلىق قاراشلارنىڭ تەسىرىدىن شەكىللەنگەن روھىي تۈستىكى تەڭرى ئۇقۇمى باسقۇچىنى بېسىپ

ئۆتكەنلىكىنى ئەسكەرتىپ ئۆتكەندۇق. بىز مۇھاكىمە قىلىۋاتقان ئۇ-
چىنچى باسقۇچ يۇقىرىقى ئىككى ھالەتنىڭ مۇئەييەن دەرىجىدە ساقلى-
نىشى، شۇنداقلا بەلگىلىك دەرىجىدە ئابستىراكتلىشىشى دەپ قارايمىز.
شۇنداق قاراشقا بولىدۇكى، ئەجدادلىرىمىزنىڭ ماددىي - مەنىۋى جە-
ھەتتىكى سەۋىيىسىنىڭ ئۆسۈشى ئۇلاردا ئاسمان جىسىملىرىغا قارىتا
بەلگىلىك چۈشەنچىلەرنى شەكىللەندۈرگەن. قۇياش، ئاي، يۇلتۇز قاتارلىق
ئاسمان جىسىملىرىغا قارىتا تونۇشنىڭ بارغانچە ئۆسۈشى نەتىجىسىدە
ئەجدادلىرىمىز نەزىرىدە «سەزگۈدىن يىراق بولغان كۆك تەڭرى» ئۇقۇمى
بىلەن قۇياشنى نېگىز قىلغان ئاسمان جىسىملىرىغا چوقۇنۇش، ئاسمان
جىسىملىرىنى ئادەملەشتۈرۈش تېخىمۇ كۈچەيگەن. قۇياشنى ئاساس قى-
لىپ تەرەپلەرنى پەرقلەندۈرۈش، ئاينى بەلگە قىلىپ كالىندارچىلىق
شەكىللەنگەن.

بۇلارنىڭ ھەممىسى ئەجدادلىرىمىز تەپەككۇرنىڭ ئىلگىرىكىگە قا-
رغاندا بەلگىلىك دەرىجىدە ئۆسۈشى بولۇپ، بىۋاسىتە كۆزىتىش، ھېس-
سى قىياس ھالىتىدىن، تەپەككۇر ئارقىلىق ئۆز، ئالەم، زېمىندىن ئىبارەت
ئۈچ جەھەتتىكى باغلىنىشلارنى تەسەۋۋۇر ۋاسىتىسى بىلەن ئىزاھلاش ئا-
ساسىدا ئۆز روھىيىتىنى گارمونىيىلەشتۈرۈشى بولۇپ ھېسابلىنىدۇ. شۇڭا،
ئەجدادلار ئاسمان جىسىملىرىنى بەزىدە ماددىي تۈستە، بەزىدە ئىلاھىي
تۈستە ئىپادىلىسىمۇ، بۇ ھالەت ئاسمان جىسىملىرىنىڭ كۆك تەڭرىگە
سىمۋول قىلىنىشى ۋە ئاسمان جىسىملىرىنىڭ «تەڭرى» نامى بىلەن ئا-
تلىشى بولۇپ، يەنىلا ياراتقۇچى ۋە يارالغۇچى مەۋجۇت ئىدى. لېكىن،
ئىككىلىسى بىر سۆز بىلەن ئىپادىلەنگەن.

بۇ ھەقتە پروفېسسور باھائىدىن ئۆگەل مۇنداق يازىدۇ: «تۈركىي
خەلقلەر كۆك (ئاسمان) نىڭ ئۆزىنى كۆك تەڭرى دەيتتى، بۇ خىل ئۈنۈم-
لۈك بەلگىدىن بىلىشكە بولىدۇكى، كۆك بىلەن يەرنىڭ ئۆزى ياراتقۇچى
ئەمەس، نىھايەت ئۇلارنى ياراتقۇچى بىر مۇقەددەس بارلىق بار ئىدى، ئە-
مەلىيەتتە ئۇلارنى ياراتقان ۋە پۈتۈن بارلىقنىڭ ئۈستىدە بولغان ئايرىم بىر

روھىي كۈچ بار ئىدى. بۇنىڭدىن شۇنداق چۈشەنچىگە كېلىمىزكى، بۇ تەڭرىدىن باشقا نېمە بولاتتى؟» (38).

دېمەكچىمىزكى، مۇقەددەس ياراتقۇچى «كۆك تەڭرى» ۋە ماددىي مەۋجۇتلۇق «كۆك تەڭرى» ئوخشاش ئىبارە بىلەن ئىپادىلەنسىمۇ، ئۇقۇم، چۈشەنچە جەھەتتىن پەرقلەنەتتى. بۇ تەرەپنى بىز ئەجدادلار تەزىرىدىكى سېزىمىدىن يىراق بولغان روھىي بارلىققا قارىتا بىلىشتىن، كۆز ئالدىدىكى تەبىئەت جىسىملىرىغا قارىتا بىلىشنىڭ كۈچەيگەنلىكى شۇنداقلا ئۇلا-رنى ئۆز چۈشەنچىلىرى بويىچە تەپەككۈر قىلىپ، ئاسمان جىسىملىرىنى ئۆز چۈشەنچىلىرىدىكى مۇقەددەس بارلىققا سىمۋول قىلىش يولى ئارقىلىق چۈشىنىشكە قاراپ يۈزلەنگەن جەريان، دەپ قارايمىز.

بۇ مەزگىللەردە روھىي بارلىققا قارىتا يۈكسەك ئېتىقاد، ئىشەنچ ئوخشاشلا كۈچلۈك ئىدى، لېكىن تەبىئەت جىسىملىرىغا قارىتا تونۇش ئىلگىرىكىگە قارىغاندا تېخىمۇ ئۆسكەن، شۇڭا، بىر سۆز ئىككى ئۇقۇمنى ئىپادىلىگەن.

باھا ئىدىدىن ئۆگەل مۇنداق قىياس قىلىدۇ: «ئەسلىدە كۆك (ئاسمان) يالغۇز بىر كۆك ئەمەس ئىدى. يەنى، كۆكلەر بار ئىدى. كۈن، ئاي، يۇل-تۈزلارنىڭ ئايلىنىشى كۆكلەر ئىدى، ھەر بىرى ئايرىم-ئايرىم كۆك بولۇپ، يەر ۋە كۆكنى ياراتقان بۈيۈك ياراتقۇچى بولسا پۈتۈن كۆكلەرنىڭ ئۈستىدە ئۆز كۆكىنىڭ (ئاسمىنىڭ) ئارىسىدا ئولتۇراتتى، ئەمما پۈتۈن كۆكلەرنىڭ ھەممىسى يەككە ھالدا «تەڭرى» سۆزىگە توپلاندى. شۇ سەۋەبتىن تۈركىي خەلقلەرنىڭ «تەڭرى» دېگەنلەرنى قايسى زاماندا ياراتقۇچى، قايسى زاماندا يارالغۇچى ۋە قايسى زاماندا «يېشىل كۆك» (يېشىل ئاسمان) مەنىسىدە ئىشلەتكەنلىكىنى چۈشەنمەك مۈشكۈلدۇر» (39).

دېمەك، بۇ خىل چۈشەنچىلەرنى ئېنىق دەۋرگە بۆلۈش كېيىنكى ئىزدىنىشلەرگە يۈكلىنىدۇ. لېكىن، ئىلمىي قىياس قىلىش ئارقىلىق بۇ خىل مەنىدە ئىستېمال قىلىنغان «كۆك تەڭرى» كۆك تەڭرى ئېتىقادىنىڭ خېلى كېيىنكى دەۋرلىرىگە توغرا كېلىدۇ دەپ تونۇش مۇمكىن. ئەمەلىيەتتە، يا-

راتقۇچى، ھەممىگە قادىر كىشىلەر ھامىيىسى «كۆك تەڭرى» ئەنە شۇ ئاسمان جىسىملىرى نامىدىكى ماددىي بارلىقنىڭ دەل ئۆزى ئىدى. لېكىن، ئۇلارنىڭ تەپەككۇر دائىرىسى ۋە ئېتىقاد چۈشەنچىلىرى سەۋەبلىك ئابىستراكتلىققا كۆتۈرۈلگەن قادىر تەڭرى (ئىلاھ) بولۇپ، كۆكلەر (ئاسمان) ئىچىگە يوشۇ-رۇنغان ياكى ئۇنىڭدىنمۇ ئۈستۈن تۇرىدىغان مۇئەللەقتە ئىدى.

بۇ خىل ھالەتلەرنى تەبىئەت (ماددىي) جىسىملىرىنى ئىلاھلاشتۇرۇپ قاراش (سۈبېكتىنىڭ ئوبېيكتلىشىشى، يەنى سۈبېكت ئۆز ئىقتىدارىنى ئوبېيكتقا سىڭدۈرۈشى) ۋە تەدرىجىي ھالدىكى ئوبېيكتلىق ئاڭنىڭ شەكىللىنىشى بىلەن ئىلاھلارنى ماددىيلاشتۇرۇپ (ئىلاھلارنى ئادەملەشتۈرۈش ياكى تەبىئىي ئوبېيكت قاتارىدا چۈشىنىش) قاراشتىن ئىبارەت تەپەككۇر تەرەققىياتىنىڭ نەتىجىسىدە، ئەجدادلار ئۆز مەنۋىيىتىنى بېيىتىش، شۇ ئاساستا ئۆز چۈشەنچىلىرىنى ئىپادە قىلىش ئىدى، دەپ چۈشىنىش مۇمكىن.

بۇ باسقۇچنىڭ كۆك تەڭرى ئېتىقادىنىڭ ئالاھىدە باسقۇچى ھەم ناھايىتى ئۇزاق دەۋر داۋام قىلغانلىقىنى ئىلمىي پەرەز قىلىش ئانچە قىيىن ئەمەس. ھونلار، تۈركلەر، جۇملىدىن ئۇيغۇرلارنىڭ بىزگىچە مەلۇم بولغان تەبىئەتكە چوقۇنۇش ئېڭى ۋە ئېتىقادى ھەم شۇ سەۋەبلىك شەكىللەنگەن دەسلەپكى دىنى—«تەڭرى دىنى» نىڭ يادروسى ھېسابلانغان كۆك تەڭرى چۈشەنچىلىرى مانا مۇشۇ دەۋرگە تەئەللۇق.

تۆتىنچى باسقۇچ: نىستورىيان دىنى، مانى دىنى، بۇددا دىنى دەۋرى. بۇ باسقۇچتا ئەجدادلار مەنۋىيىتىدىكى ئىلگىرىكى كۆك تەڭرى قاراشلىرى كېيىنكى مانى، بۇددا ۋە نىستورىيان دىنى قاتارلىق ئېتىقاد تەركىبلىرىنىڭ تەسىرىگە ئۇچراپ، «تەڭرى» ئۇقۇمى ئىلگىرىكى مەزەنۇنى يەڭگۈشلەپ، تەڭرى ھورمۇزدا، تەڭرى بورخان، مىسھا تەڭرى شەكىلىگە كىرگەن. تەڭرى ئۇقۇمى كېيىنكى دىنلارنىڭ «باش ئىلاھى» نى سۈپەتلەيدىغان ياكى بىۋاسىتە شۇ دىنلارنىڭ «باش ئىلاھى» نى كۆرسىتىدىغان ئابىستراكت «تەڭرى» ئۇقۇمىغا ئۆزگەرگەن.

مىلادىيە 763 - يىلى تاڭ سۇلالىسىنىڭ تەكلىپى بىلەن «ئۆڭلۈك» - سۆيگۈن توپىلىڭى» نى تىنچىتىپ غەلبە بىلەن قايتاتقان موپۇنچۇر قا-
غاننىڭ ۋارىسى ئىدىكەن قاغان ئۇرخۇن ئۇيغۇرلىرىنىڭ مەركىزى قارا
بالغاسۇنغا روپىس قاتارلىق تۆت مانى ئۆلىماسىنى ئېلىپ كېلىدۇ. ئىدى-
كەن قاغان مانى ئۆلىمالىرى بىلەن ئىككى كۈن سۆھبەت ئۆتكۈزگەندىن
كېيىن، ئۈچىنچى كۈنى سەھەردە قايىللىق بىلەن بۇ دىننى قوبۇل قى-
لىدۇ. شۇنىڭ بىلەن بۇ دىن شەرقىي ئۇيغۇرلارغا تەدرىجىي تارقىلىپ،
دەۋر بۆلگۈچ تارىخىي رولغا ئىگە بولدى. نەتىجىدە تەبىئىي يوسۇندا شە-
كىللەنگەن، شۇنداقلا تىپىك يايلاق مەدەنىيىتى ئالاھىدىلىكىگە ئىگە
بولغان، پۈتكۈل تەبىئەت، مەنىۋىيەت ۋە ئىلاھىيەت چۈشەنچىلىرىنىڭ
يادروسى ھېسابلانغان «تەڭرى» چۈشەنچىلىرى ۋە ئۇنىڭدىن قۇرۇلغان
دەسلەپكى دىنىي چۈشەنچىلەر، يەنى «تەڭرى دىنى» تەدرىجىي ھالدا
ئۇلارنىڭ مەنىۋىيىتىدىكى يۈكسەك ئورنىدىن ئايرىلىپ قېلىشقا قاراپ
يۈزلەندى. لېكىن، ئەجدادلارنىڭ كوللېكتىپ يوشۇرۇن ئېڭىغا چوڭقۇر
سىڭىپ كەتكەن بۇ خىل چۈشەنچىلەر كېيىنكى دەۋرلەردە ئالاھىدە شە-
كىلدە يۈكسەك مىللىيەتلىك تۈسىدە كۆرۈلۈشكە باشلىدى. بۇ مەزگىلدە
شەرقىي ئۇيغۇرلار زېمىنىدىكى مانى دىنىنىڭ تارقىلىش ئەھۋالى ئانچە
ئوڭۇشلۇق بولمىغان بولسىمۇ، لېكىن بۇ قېتىمقى ھەرىكەتلەر ئۇيغۇر
تارىخىدىكى بىرىنچى قېتىملىق ئىدىئولوگىيە فورمىسىنى يەڭگۈشلەش
دەۋرىنى بارلىققا كەلتۈرۈشتە مۇھىم رول ئوينىدى.

غەربىي قىسىم ئۇيغۇرلاردا كەڭ تارقىلىشقا ئېرىشكەن، نىستورىيان،
مانى، بۇددا ۋە ئىسلام دىنلىرىدا «تەڭرى» چۈشەنچىلىرى داۋاملىق
ساقلاندى.

نىستورىيان دىنى خرىستىئان دىنىنىڭ بىر مەزھىپى بولۇپ، بۇ
دىننى ئارابون ئىسىملىك سۈرىيىلىك بىر دىن تارقاتقۇچى پېرسىيە ئار-
قىلىق ئالدى بىلەن شىنجاڭنىڭ خوتەن رايونىغا، ئۇنىڭدىن كېيىن
ئىچكىرى ئۆلكىلەردىن چاڭئەن قاتارلىق جايلارغا تارقاتقانلىقى مەلۇم.

19 - ئەسرنىڭ ئاخىرلىرىدىن بۇيان شىنجاڭنىڭ ھەرقايسى جايلىرىدىن، بولۇپمۇ تۇرپان بوستانلىقىدىكى بىر نىستورىيان دىنى ئىبادەت-خانىسى كۈتۈپخانىسىدىن نۇرغۇنلىغان يازما يادىكارلىقلار تېپىلغان. بۇ يادىكارلىقلار سۈرىيە تىلىدا، ئوتتۇرا قەدىمكى زامان پارس تىلىدا، خوتەن ساك تىلىدا، پاكىتېرىيە تىلىدا، سوغدى تىلىدا، تۈرك - ئۇيغۇر تىللىرىدا يېزىلغان (40). بۇ خىل نىستورىيان دىنىغا ئائىت يازما يادىكارلىقلارنىڭ تېپىلىشى «مىلادىيە 9 - ئەسرنىڭ ئاخىرلىرىدىن 14 - ئەسىرلەرگىچە بىر بۆلۈك ئۇيغۇرلارنىڭ نىستورىيان دىنىغا ئېتىقاد قىلغانلىقىنى ئىسپاتلايدىغان ماددىي پاكىتلار بولۇپ ھېسابلىنىدۇ» (41). قەدىمكى ئۇيغۇر يېزىقىدا يېزىلغان «نىستورىيان دىنى يازما يادىكارلىقىنىڭ پارچىسى» دا مۇنداق دېيىلىدۇ: «... شۇنىڭدىن كېيىن ئۇلار مىسھا (Msiha) تەڭرىنى تاپتى، شۇ چاغدا ئۇلار پېتىنىپ ئۇنىڭ يېنىغا باردى. ئۆز تۈگۈنچەكلىرىنى ئېچىپ ئۇنىڭغا كۆپ سوۋغىلار سۇندى... ئۇلار يەنە يۈكۈنۈپ ھۆرمەت بىلدۈرگەن ھالدا ئىلىگ خان مىسھا تەڭرىگە مەدھىيە - ئالقىش ئوقۇشتى. ئۇلار مىسھانىڭ يېنىغا مۇنداق ئوي بىلەن كىردى: «ئۇ تەڭرى ئوغلى بولسا، ياقۇت بىلەن كۈجىنى ئالىدۇ. ئەگەر ئىلىگ خان بولسا، ئالتۇننى ئالىدۇ. ئەگەر دورىگەر تېۋىپ بولسا، دورىنى ئالىدۇ. ئۇلار بىر تاۋاققا سوۋغىنى سېلىپ ئۇنىڭغا سۇندى. مەڭگۈ تەڭرى ئوغلى ئىلىگ خان مىسھا ئۇ راھىبلارنىڭ كۆڭلىدىكى ئويىنى بىلىپ ئۈچ تۈرلۈك سوۋغىنىڭ ھەممىسىنى ئالدى ۋە ئۇ راھىبلارغا مۇنداق دېدى: «ئەي راھىبلار... تەڭرى ئوغلى مەن بولىمەن، ئىلىگ خانمۇ مەن بولىمەن، دورىگەر تېۋىپ ھەم مەن بولىمەن، سىلەر شۈبھىلەنمەي كېتىۋېرىڭلار،» (42). يۇقىرىقىلاردىن مەلۇم بولىدۇكى، «مىسھا» خرىستىئان دىنىدىكى «مۇقەددەس ئوغۇل» نىڭ قەدىمكى ئۇيغۇر تىلىدىكى شەكلى بولۇپ، (ئىبىرەيچە mashiah بولۇپ، ھازىرقى زامان ئۇيغۇر تىلىدا بىز «مەسىھ» شەكلىدە تەلەپپۇز قىلىۋاتىمىز) بۇ مەزھەپ ئۇيغۇرلار ئارىسىغا تارقالغاندىن كېيىن «تەڭرى مىسھا» شەكلىدە ئىستېمال قىلىنغان ۋە خۇدانىڭ ئوغلى

دەپ قارالغان ئىنسانى كۆرسىتىدىغان (سۈپەتلەيدىغان) مەخسۇس ئىسىمغا ئايلانغان. «تەڭرى ئوغلى» دېگەن سۆزدىن بىز يەنە «تەڭرى» ئۇقۇمىنىڭ مۇشۇ دىننىڭ ئىلاھى (خۇداسى) «يەھۋە» ئورنىدا قوللىنىلغانلىقىنىمۇ مۇئەييەنلەشتۈرىمىز.

ئىزاھ بېرىشكە تېگىشلىك بىر نۇقتا شۇكى، يۇقىرىقى مىسالى تەڭرى، تەڭرى ئوغلى، ئىلىك خان، دورىگەر قاتارلىقلار بىر شەخس (بىر بىرلىك، بىر زات) سۈپىتىدە تىلغا ئېلىنىدۇ، لېكىن «مەنىنىڭ تەڭرى (مەن ئىلاھ) بىلەن بىر گەۋدە ياكى يەككە ھالەتتىكى تەڭرى» چۈشەنچىسى تىلغا ئېلىنمايدۇ. چۈنكى، خرىستىئان دىنىنىڭ ئاساسلىق ئەقىدىسى «ئۈچ بىرلىك تەلىماتى» بويىچە خۇدا (لاتىنچە «خرىستوس» Christos) بىرلا، لېكىن مۇقەددەس ئاتا، مۇقەددەس ئوغۇل، مۇقەددەس روھتىن ئىبارەت ئۈچ خىل ھالەتتە مەۋجۇت. گەرچە ئۇلارنىڭ ھالىتى ئوخشاش بولمىسىمۇ، لېكىن ئۇلارنىڭ زاتى پۈتۈنلەي بىردۇر دەپ قارايدىغان ئەقىدىلەرنى ئاساس قىلىدىغان بولۇپ، بۇ ئۈچى ئەمەلىيەتتە، مۇقەددەس ئاتا خۇدا (ئىلاھ) يەھۋەنى، مۇقەددەس ئوغۇل مەسىھ، يەنى ئىنسانى ۋە مۇقەددەس روھ (رو-ھۇل - قۇددۇس) دەپ ئاتالغان ئىلاھنىڭ روھىنى كۆرسىتىدۇ. نىستورىيان دىنى (مەزھىپى) «ئۈچ بىرلىك تەلىماتى»غا قوشۇلمايدىغان بولۇپ، ئۇلار «خرىستوس ئىككى خىل تەبىئەت (خۇسۇسىيەت)، ئىككى خىل بىرلىككە ئىگە» يەنى، خرىستوس ئىلاھىي تەبىئەتكە ھەم ئىنسان تەبىئىيىتىگە ئىگە، بۇ ئىككى خىل تەبىئەتنىڭ زاتى بىر ئەمەس (بىر تەندە مەۋجۇت بولالمايدۇ، بىرلىكى بىر ئەمەس). لېكىن، ئىلاھىي ۋە ئىنسانىي بىرلىك (زات)نى بارلىققا كەلتۈرىدۇ. شۇنىڭ ئۈچۈن ئىنسان سۈپىتىدىكى خرىستوسنى بۇۋى مەريەم تۇغقان، كېيىن كرىستقا مىخلانغان ئىسا ئىنسان، ئىلاھ ئەمەس، ئىلاھ سۈپىتىدىكى خرىستوسنى مەريەم تۇغقان ئەمەس، كرىستقا مىخلانغانمۇ ئەمەس. شۇنىڭ ئۈچۈن مەريەمنى ئىلاھنىڭ ئانىسى دەپ قاراشقا بولمايدۇ.

شۇنىڭ ئۈچۈن نىستورىيان دىنى ئىككى مەنبەچىلىك (دۇئالىزم)

دىنى ئىلاھىيىتىنى بارلىققا كەلتۈرگەنىدى. يۇقىرىقى مەنبەدە بۇ خىل قاراشلار روشەن كۆزگە چېلىقىدۇ.
مانى دىنىغا ئائىت دىنىي يادىكارلىقلاردا «تەڭرى» چۈشەنچىسى مۇنداق شەكىلدە ئۇچرايدۇ:

يىنچۇرۇتوپىن يۈكۈنۈر بىز
يىگ ئۈستۈنكى تەڭرىمىز سىزنىڭ
يىرتىچۈدەكى تىنىلغۇلار
يىنتەم نىرپانتا توغزۇنلار

يەشمىسى:

بىز سىزگە — ئالىي تەڭرىمىزگە
باش ئۇرۇپ سەجدە قىلىمىز.
بۇ ئالەمدىكى بارلىق جانلىقلار
قايتىدىن نېرۋاندا تۇغۇلىدۇ(43).

ئالتە قاچىخ ئۈزە ئازمىشلارقا
ئاغماق ئىنمەك ئاجۇنلارغى كۆرىتىڭىز
ئاۋۇش تامۇ ئەمگەكىن بىلتۈرتۈڭۈز
ئال قاتمىش بېش قات تەڭرى يېرىنتە تۇغۇر تۇڭۇز

يەشمىسى:

سىز ئالتە ئوغرى ئازدۇرغانلارغا
چىقىپ چۈشىدىغان دۇنيانى كۆرسەتتىڭىز.
ئاۋۇش دوزىخنىڭ ئازابىنى بىلدۈردىڭىز
گۈزەل بەش قات تەڭرى يېرىدە ياراتتىڭىز(44).

ئالقۇبېش ئاجۇنلارنىڭ ئۇمۇغى
ئارىياشار يىلتىز نوم... چى
ئايانچاڭ كۆڭۈلنى يۇتۇڭۇ
ئاياغلىق ئاتلىق قاڭمى مانى بۇرقانم

يەشمىسى:

بەش تۈرلۈك ئالەمنىڭ ئۈمىدى،

ئارياشار يىلتىز نوم... چى
ئىتائەتمەن قەلبىمىزدىن (ساڭا) ئېھتىرام،
ھۆرمەتلىك، شۆھرەتلىك ئاتىمىز مانى بۇرخانىمىز (45).
شائىر ئاپرۇنچۇر تېگىن يازغان دەپ مۆلچەرلەنگەن بىر كۇپلېت شېب
ئىردا مۇنداق كەلگەن:

يارۇق تەڭرىلەر يارلىقازۇن
ياۋاشىم بىرلە
ياقشپان ئادىلئالم

يەشمىسى:

يورۇق تەڭرىلەر ساقلىسۇن،
ياۋاشىم (مۇلايىمىم) بىلەن،
يېقىنلىشىپ ئايرىلمايلى (46).

مانى دىنى بىلەن مۇناسىۋەتلىك بولغان يۇقىرىقى ھۆججەتلەردىن
شۇنى بىلىش مۇمكىنكى، يورۇقلۇق ئىلاھى ھورمۇزدا (ھورمۇزد) ئەج-
دادلىرىمىز دىنىي چۈشەنچىلىرىدە «يورۇقلۇق تەڭرىسى»، «ئالىي تەڭرى»
شەكلىدە ئىستېمال قىلىنغان. يەنە بىز «ھۆرمەتلىك، شۆھرەتلىك ئاتىمىز
مانى بۇرخانىمىز»، «بۇ ئالەمدىكى بارلىق جانلىقلار، قايتىدىن نېرۋاندا
تۇغۇلىدۇ» دېگەن مىسرالاردىن مانى دىنى ھەققىدىكى چۈشەنچىلەر بىلەن
بۇددا دىنى ھەققىدىكى چۈشەنچىلەرنىڭ خەلقىمىز دىنىي ئېڭىدا بەلگى-
لىك دەرىجىدە سىغىشىش ھاسىل قىلغانلىقىنى چۈشىنىمىز، چۈنكى
نېرۋانا، بۇرخان بۇددا دىنى بىلەن زىچ مۇناسىۋەتلىك دىنىي چۈشەنچىلەر
ئىدى.

بۇددا دىنى ئەجدادلىرىمىز ئارىسىدا تارقىلىش ۋە مەۋجۇت بولۇش تا-
رىخى بىر قەدەر ئۇزاق، تارقىلىش دائىرىسى بىر قەدەر كەڭ بولغان دۇنياۋى
دىن بولۇپ ھېسابلىنىدۇ. بىز مۇھاكىمە يۈرگۈزۈۋاتقان تەڭرى چۈشەنچى-
لىرى ئوخشاشلا بۇددا دىنىدىمۇ مەۋجۇت بولغان.
بۇددا دىنىغا مۇناسىۋەتلىك بولغان كلاسسىك ئەسىرىمىز «مايتىرى
سىمىت» تا مۇنداق مەزمۇنلار بار:

«تۈگەل بىلگە (ھەممىگە قادىر) تەڭرى تەڭرىسى بۇرخان ئۇنىڭ ئا-
 زابىنى كۆرۈپ چىدىيالىماي ئۇنىڭ ئانىسىنىڭ قىياپىتىگە كىرىپ، ئىللىق
 يۇمشاق سۆزلەر بىلەن (تەسەللى بېرىپ) مۇقەددەس قولى بىلەن تۇغۇت
 ئانىسى ئىشىنى ئىشلەپ، بوۋاقنى يۇيۇپ (ئۇلارنى) ئامان - ئېسەن شە-
 ھەرگە يەتكۈزۈپ قويدى» (47). «تەڭرى تەڭرىسى بۇرخان مۇتكالايان ئار-
 خاتنىڭ شان - شۆھرەتلىك پەزىلىتىنىڭ كۈچىدە بارماق سانغۇچە بول-
 غان ئارىلىقتا كاتاگىتى ئاتلىق شەھەر دۆلىتىگە بېرىۋاتقان قىياپەتتە پەيدا
 بولدى» (48). «ئاندىن كېيىن تەڭرىلەرنىڭ تەڭرىسى بۇرخان مۇنداق
 دېدى ...» (49). شۇنداق قاراش مۇمكىنكى، بۇددىزىمىدىكى بارلىق مۇئەك-
 كەللەر ۋە ئىلاھلارنىڭ ئۈستىدە تۇرىدىغان ئىلاھىي زات ياكى ئىلاھ بۇددا
 (بۇددا سانسىكىرىتچە buddha دېيىلىدۇ، ھىندايانا مەزھىپىدە ساكيامۇنىنى
 كۆرسىتىدۇ، ماھايانا مەزھىپىدە كۆپ خىل مەنىدە چۈشىنىلىدۇ، ئۈچ زامان
 ۋە ھەرقايسى ماكانلار بۇددا بىلەن تولغاندۇر دەپ قارىلىدۇ، ھەتتا ئىلاھلا-
 شتۇرۇلىدۇ) بولۇپ، قەدىمكى ئۇيغۇرلار ئۇنى «تۈگەل بىلگە تەڭرى
 تەڭرىسى بۇرخان» شەكلىدە، يەنى «ھەممىگە قادىر (ھەممىنى بىلىدىغان)
 ئاسمان ئىلاھى» شەكلىدە ئىستېمال قىلغان. چۈنكى، بۇددىزىمدا بارلىق
 ماكان ئاسمان (ئىلاھلار ماكانى دەپ قارىلىدۇ)، يەر ئۈستى دۇنياسى ۋە يەر
 ئاستى دۇنياسى (بۇ جىنلار ماكانى دەپ قارىلىدۇ) دەپ بۆلۈنىدىغان بولۇپ
 (ئومۇمىي جەھەتتىن شۇنداق، لېكىن تارماق مەزھەپلەر ئارىسىدا بىر
 قىسىم ئوخشاشماسلىقلار بار)، بۇ يەردىكى «تەڭرى» ئىبارىسى ئاسمان
 مەنىسىنى، «تەڭرىسى» ئەنە شۇ كائىناتنىڭ ئىككىسى بۇرخاننى سۈپەت-
 لەيدىغان مەخسۇس نامغا ئايلانغان. يەنە بىر مەنىدە «تەڭرى» نى ئى-
 لاھلارنىڭ ئىلاھى، ئىلاھلار ئىچىدىكى ئەڭ يۇقىرى، ھەممىگە قادىر ئىلاھ
 دەپ چۈشەنگەن دەپ قاراش مۇمكىن. «تەڭرى» ئىبارىسى يەنە مۇنداق شە-
 كىلدە ئۇچرايدۇ: «ئاسماندىكى كۈن تەڭرى تورى چىرىمىۋالغاندەك قاراڭ-
 غۇلىشىپ، نۇرسىزلىنىپ غۇۋالاشتى، تۆت تەرەپنىڭ ھەممىسى قاراڭغۇ
 زۇلمەتكە ئايلاندى» (50). «كىتورمانى ئاتلىق براھمان ئوغلىنى قۇتۇلدۇ-

رۇش ئۈچۈن ئاي تەڭرى قىياپىتىگە كىرىپ، نوم - نوملاپ ئۇنى قۇتقۇزۇپ قويدى» (51). «كۆك ئاسماندىن تەڭرىنىڭ ئىپادەك خۇشبۇي گۈل - چېچەكلىرى ياغدى» (52). بۇنىڭدىن شۇنى چۈشىنىش مۇمكىنكى، كۈن تەڭرىنىڭ مەيدانغا چىقىشى، تەڭرى بۇرخانىنىڭ (ساكيامۇنى) ئاي تەڭرى سىياقىدا مەيدانغا چىقىشى، تەڭرىنىڭ كۆك ئاسماندا بولۇشى ئۇرخۇن ئۇيغۇرلىرىنىڭ باشلانغۇچ دىنىي چۈشەنچىلىرىدىكى كۆك تەڭرىنى ئەسلىتىدۇ، چۈنكى كۆك تەڭرى ئەنە شۇ كۈن تەڭرى، ئاي تەڭرى، يۇلتۇز تەڭرىنىڭ ئابىستراكىلىققا، ئومۇمىيلىققا كۆتۈرۈلۈشى بولۇپ، ئۇ كۆك ئاسماندا تۇرىدۇ دەپ قارالغانىدى. يەنە بىر جەھەتتىن ئېلىپ ئېيتقاندا، بۇددا دىنىدا مەخسۇس «كۈن ئىلاھى»، «ئاي ئىلاھى» قاراشلىرى مەۋجۇت بولمىغانىدى. «تەڭرى» ئۇقۇمى يەنە مۇنداق شەكىلدە ئۇچرايدۇ: «شۇ چاغدا خەزىنىچىلەر باشلىقى خانغا مۇنداق دەپ ئۆتۈندى: تەڭرىم، خەزىنە قۇرۇپ قالغىلىۋاتىدۇ. مال - دۇنيا تۈگەپ كەتسە بىز گۇناھقا پېتىپ قالمايلى»، «تەڭرىم دۆلەتنى، قانۇننى مال - دۇنيا تۇتۇپ تۇرىدۇ. مال - دۇنيا تۈگەپ كەتسە، دۆلەتنى، قانۇننى قانداقمۇ تۇتۇپ تۇرالايمىز» (53). بۇ يەردىكى تەڭرى چۈشەنچىسى ئەلۋەتتە ئىلاھ ياكى بۇرخانىنى ئەمەس، بەلكى پادىشاھنى، يەنى ئىنساننى كۆرسىتىدۇ. بىلىملىك، مەرتىۋىلىك كىشىلەرنى «تەڭرىقۇت»، قاغانلارنى «تەڭرى» مەرتىۋىسىدە ھۆرمەتلەش، ئىززەتلەش ئۇرخۇن دەۋرىدىمۇ ئوخشاشلا مەۋجۇت ئىدى، بۇ خىل چۈشەنچىلەرنىڭ قاراخانىيلار زېمىنىدىمۇ ئوخشاشلا مەۋجۇت ئىكەنلىكى «تۈركىي تىللار دىۋانى»دا كۆرسىتىلگەن. دېمەك، بۇددىزمدا قەدىمكى تەڭرى چۈشەنچىلىرى بەلگىلىك سالماقنى ئىككىلەپ، شۇنداقلا بۇ دىننىڭ دىنىي قاراشلىرىنى بەلگىلىك مىللىي تۈسكە كىرگۈزگەن.

بەشىنچى باسقۇچ: ئىسلام دىنى دەۋرى

مىلادىيە 10 - ئەسىر ئۇيغۇرلار تارىخىدا ئىلگىرىكى دىنىي ئېتىقادلار - نىڭ ئىسلام دىنىغا ئورۇن بېرىشكە باشلىغان دەۋرى بولدى. ئىسلام دىنى ئۇيغۇرلار تارىخىدا ئالدىنقى دىنلارغا قارىغاندا ئىنتايىن مۇھىم ئورۇندا

تۇرىدۇ، چۈنكى، بۇ دىن بىر پۈتۈن ئۇيغۇر ئېتىنىڭ گەۋدىسى تولۇق ئې-
تىقاد قىلغان ھەم بىر پۈتۈن ئۇيغۇر مەدەنىيىتىنى بىر پۈتۈن «ئۇيغۇر
ئىسلام مەدەنىيىتى» گەۋدىسىگە ئۇيۇشتۇرالىغان دىن بولدى. گەرچە ئۇي-
غۇرلار ئىسلام دىنىنى قوبۇل قىلىش ئارقىلىق قەدىمكى زارا ئاستىرا،
نىستورىيان، مانى، بۇددا دىنى مەدەنىيەتلىرىنى بەلگىلىك دەرىجىدە
ئىنكار قىلغان، شاللىغان بولسىمۇ، ئەڭ مۇھىمى بۇ قېتىمقى ئىدىئولو-
گىيە فورمىسىنى يەڭگۈشلەش بەدىلىگە ئۇلار شەرق ۋە غەربنىڭ ئەڭ
ئىلغار ئىدىيىۋى مەدەنىيەت فورمىسى بىلەن ئۇچرىشىش شەرىپىگە ئې-
رىشكەن ھەم ئۇيغۇر كلاسسىك مەدەنىيىتىنىڭ ئەڭ يۈكسەك چوققىسىنى
يارىتىش مۇمكىنچىلىكىنى ھازىرلىغانىدى.

قەدىمكى تۈركىي تىللىق خەلقلەر مەدەنىيىتىنى تىلشۇناسلىق،
ئىنسانشۇناسلىق ساھەلىرى بويىچە تۈگەللىگەن يېگانە ئەسەر «تۈركىي
تىللار دىۋانى» دا ۋە ئۇيغۇر مىللىي كلاسسىك پەلسەپىسىنىڭ چوققىسى
ھېسابلانغان پەلسەپىۋى داستان «قۇتادغۇبىلىك» تە «تەڭرى» قاراشلىرى
يەنىلا سالماقلىق ئورۇنغا ئىگە بولغانىدى.

«تۈركىي تىللار دىۋانى» دا: «تەڭرى» سۆزىگە ئىزاھ بېرىش بۈز-
سىدىن تۆۋەندىكىدەك مەلۇمات بېرىلگەن: «تەڭرى، ئەزىز ۋە ئۇلۇغ تەڭرى
(ئاللا) ... خۇدا ئۇرغۇر كاپىرلار ئاسماننى تەڭرى دەيدۇ. ئۇلار كۆزلىرىگە
چوڭ كۆرۈنگەن ھەرقانداق نەرسىنى ئېگىز تاغ، يوغان نەرسىلەرنىمۇ
تەڭرى دەيدۇ. شۇڭا، بۇنداق نەرسىلەرگە سەجدە قىلىدۇ. ئۇلار يەنە بىلىملىك
ئادەمنى تەڭرى كان (تەڭرى خان) دەيدۇ، بۇنداق ئازغۇنلۇقتىن خۇدا ساقلى-
سۇن» (54).

ئېنىق كۆرۈۋېلىشقا بولىدۇكى، ئەسەردىكى «تەڭرى» سۆزىگە بېرىل-
گەن ئىزاھ: 1) ئىسلام مۇھىتىدا، «تەڭرى» سۆزىنىڭ ئاللىقاچان مۇقەددەس
ياراتقۇچى ئىسلام دىنى ئىلاھى «ئاللا» مەنىسىدە ئىستېمال قىلىنغانلى-
قى، ئەسلىدىكى تەبىئەت تەڭرىسىلىك ئورنىدىن قېلىپ قېلىۋاتقانلىقى-
نى كۆرسىتىدۇ. ئەسەردىكى «كاپىرلار» (غەيرىي ئىسلام مۇرىتلىرى)

ئىسلام مۇھىتى، شارائىتىدىمۇ تېخىچە رەسمىي يوسۇندا ئىسلاملاشمىغان غەيرىي ئىسلام مۇرىتلىرىنى كۆرسىتىدۇ. (2) ئىپتىدائىي دىنىي ئېتىقاد تەڭرى دىنى، مانى، بۇددا دىنلىرى مەۋجۇت بولغان تۈركىي خەلقلەر يۇرتلىرىدا، يەنى يىنسەي قىرغىز خانلىقى، ئىدىقۇت ئۇيغۇر خانلىقى، گەنجۇ ئۇيغۇر خانلىقى (خېشى ئۇيغۇر خانلىقى دەپمۇ ئېلىنىدۇ) دائىرىسىدىكى خەلقلەردە يەنىلا «تەڭرى» ئۇقۇمىغا خېلىلا يۇقىرى ئېتىقاد - ئىشەنچ، ھۆرمەت ھېسسىياتىنىڭ ساقلىنىۋاتقانلىقىنى كۆرسىتىدۇ. (3) مەلۇم مەنىدىن، بىر قىسىم جايلاردىكى ياكى يېزا - قىشلاق، سەھرالاردىكى بىر قىسىم كىشىلەردە يەنىلا باشلانغۇچ ئېتىقاد چۈشەنچىلىرىنىڭ ئا. ساسلىق ئورۇندا تۇرۇۋاتقانلىقىنى، يەنى تەبىئەت تەڭرىسىگە قارىتا يۈك - سەك ئىشەنچنىڭ مەۋجۇت ئىكەنلىكىنى كۆرسىتىدۇ.

«تۈركىي تىللار دىۋانى» دا يەنە: «ئومايغا تاپىنسا ئوغۇل تاپار» (55) دېگەن خاتىرىلەرمۇ ھەم بار. ئىسلام مۇھىتىدا بۇ خىل غەيرىي ئىسلام چۈشەنچىسىنىڭ ساقلىنىشى، «ئوماي» چۈشەنچىسىنىڭ ئەسلىدىكى «تەبىئەت تەڭرىسى» گە قارىتا مەلۇم ئىشەنچ چۈشەنچىسىنىڭ مەۋجۇتلۇقىنى بەلگىلىك ئارقا كۆرۈنۈش قىلغان دەپ قاراش مۇمكىن.

ئۇنىڭدىن باشقا، بارتولدىنىڭ يېزىشىچە، 10 - ، 11 - ئەسىرلەردە قىرغىزلار قاراخانىيلار دائىرىسىدىكى يەتتە سۇ رايونى (بۈگۈنكى قازاقىستان، قىرغىزىستان دائىرىسى) غا تېخى كۆچۈپ كەلمىگەن، شۇڭا ئىسلام دىنى غېمۇ كىرمىگەندى، «ئۇلار 16 - ئەسىرلەردە مەجۇسى دەپ ھېسابلانغان» (56). دېمەك، شۇ مەزگىللەرگىچە تەبىئەت تەڭرىسى ۋە ئۇنىڭغا مۇناسىۋەتلىك ئىدىيىۋى ئىشەنچلەر ۋە چۈشەنچىلەر خەلقنىڭ كوللېكتىپ يوشۇرۇن ئېڭىدا داۋاملىق تۈردە مەۋجۇت بولغان.

مۇھىمى، دىۋاندا يەنە مۇنداق بايانلارمۇ ئۇچرايدۇ: «بەندە ئۇلۇغ تەڭرىنىڭ بىرلىكىگە ئىمان كەلتۈردى ۋە تەڭرىنىڭ ئەلچىلىرىگە بويسۇندى، بەندە ئالەمنى ياراتقۇچى تەڭرىگە بويسۇنۇپ، دۇنيانى تەرك ئېتىپ ئىبادەت قىلدى، روزا تۇتتى، ناماز ئوقۇدى ۋە بويسۇندى» (57)؛ «تەڭرى مېنى

بېيىتتى» (58). «تەڭرى يامغۇر ياغدۇردى، تەڭرى چاقماق چاقتۇردى» (59). «تەڭرى تىرىلدۈردى، تەڭرى ئۆلگەن ئۆلۈكنى تىرىلدۈردى» (60). بۇ بايانلاردىن شۇ خىل چۈشەنچە مەلۇم بولىدۇكى، «تەڭرى» ئىسلام دىنىنىڭ ئىلاھى «ئاللا» بىلەن ئوخشاش ياكى تەڭ دەرىجىدە ئىستېمال قىلىنغان بولۇپ، بۇ يەردىكى تەڭرىگە ئېتىقاد قىلماق، بويسۇنماق — «تەڭرى — پۈتكۈل كائىناتنىڭ ۋە بارلىق مەخلۇقاتنىڭ بىردىنبىر ياراتقۇچىسى. كائىناتتىكى ھەر بىر زەررە ۋە ھەر خىل ھالەت — ئۆزگىرىشلەرنىڭ ھەممىسى يەككە، بىردىنبىر ئۇلۇغ ئاللاغا مەنسۇپ، شۇنىڭ ئۈچۈن يارالغۇچى بەندە ئۇنىڭغا شەرتسىز ئىشىنىشى (ئىمان) ۋە بۇ ھەقتىكى ئەمىر — مەرۇپلارغا بويسۇنۇشى، ئۇنى بەجا كەلتۈرۈشى (ئىسلام) ۋە ئۇلارغا چىن ئىخلاسمەنلىك بىلەن ئىشىنىشى، ئۆزىنى بېغىشلىشى (ئېھسان) كېرەك» دەيدىغان ئىسلام ئەقىدىلىرىنىڭ ئاددىي ئىپادىلىنىشى ئىدى. دېمەك، تەڭرىگە ئىشىنىش ئاللاغا ئىشىنىشنى كۆرسەتكەن. ئۇ ئاساسەن «ئىسلاملاشقان تەڭرى» ئىدى.

«قۇتادغۇبىلىك» تە «تەڭرى» ئىبارىسى تولۇق ئىسلاملاشقان ھالەتتە ئۇچرايدىغان بۆلىمى، مۇھىمى ئەسەردە ئىسلام دىنىنىڭ ئىلاھى تولۇق مىللىيلاشقان قىياپەتتە ئوتتۇرىغا چىقىدۇ. بىر قىسىم تەتقىقاتچىلارنىڭ ستاتىستىكىسىدىن كۆرە، ئىسلام دىنى ئىلاھى بۇ ئەسەردە جەمئىي 235 ئورۇندا ئۇچرايدىغان بولۇپ، بۇنىڭدا 173 ئورۇندا «بايات»، 26 ئورۇندا «تەڭرى»، 21 ئورۇندا «ئىدى» (ياكى ئىزى، مەنىسى ئىكە)، ئالتە ئورۇندا «ئىلاھ» (ئەل ئىلاھ، ئاللا)، توققۇز ئورۇندا «رەب» ھالىتىدە ئۇچرايدۇ (61).

ئالدى بىلەن بىز ئەسەردىن بىرقانچە ئۆلگە كۆرۈپ ئۆتەيلى:

1 — بېيىت

بايات ئاتى بىرلە سۆزۈم باشلادىم،
تۆرۈتكەن ئېگىزگەن كەچۈرگەن ئىزىم.

يەشمىسى:

خۇدا ئاتى بىرلە سۆزۈم باشلادىم،

تۆرەلىتكەن، ئۆستۈرگەن، كەچۈرگەن ئىزىم.

3 - بېيت

ياغز يېر ياشل كۆك، كۈن، ئاي بىرلە تۈن،
تۆرۈتتى خالايق ئۆز ئۆزلەك بۇ كۈن،

يەشمىسى:

قوڭۇر يەر، يېشىل كۆك ئاي بىرلە تۈن
ياراتتى زامان، ۋاقىت، مەخلۇق ۋە كۈن.

4 - بېيت

تىلەدى تۆرۈتتى بۇ بولمىش قامۇغ،
بىر ئۆك بول تېدى، بولدى قولمىش قامۇغ.

يەشمىسى:

ئۇ خالاپ ياراتتى، يارالدى پۈتۈن،
ئۇ بىرلا دېدى «بول»، بار بولدى پۈتۈن.

3332 - بېيت

ساڭا ئوق تۆرۈتمەدى نەڭرى تامۇغ،
ساڭا ئايمادى بۇ ئەزابىخ قامۇغ.

يەشمىسى:

دوزاخنى ساڭىلا ياراتمىدى ھەق،
ئازابىنى ساڭىلا ھەم بەرمىدى ھەق.

5131 - بېيت

ئاي ئەزگۈ كىشى ئۆتلە ئەمدى ماڭا،
يانۇت بېرگە تەڭرى يارىلىق ساڭا.

يەشمىسى:

ئى ياخشى كىشى كەل، ئۆگۈتلە مېنى،
خۇدا ئەجىر بەرسۇن قىيامەت كۈنى.

5195 - بېيت

كۆنىلىك ئۈچۈن تەڭرى تىكتى سېنى،
كۆنى بول كۆنىلىك ئۆزە تۇر قانى.

يەشمىسى:

ئادالەت ئۈچۈن تىكتى تەڭرى سېنى،
ئادىل بول، ئادالەت بىلە تۇر قېنى.

5855 - بېيىت

تىلەكەم بۇ ئول كۆر كەرەكەم بۇ ئول،
ئاچا بېرسۇ تەڭرى كۆنى ئەزگۈ يول.

يەشمىسى:

تىلەكەم ئىدى شول، كېرەكەمۇ شول،
ئېچىپ بەرسۇن تەڭرى توغرا - ياخشى يول.

گەرچە ئەسەردە «ئىلاھ» نامى «بايات»، «تەڭرى»، «ئىدى» (ئىزى)، «رەب»، «ئىلاھ» دېگەندەك شەكىللەردە كەلسىمۇ، يەنىلا ئۇ ئىنساندىن، تەبىئەتتىن ھالقىغان بىرلا «ئىلاھ»نى ئىپادىلىگەن. ئۇ يەرۈ كۆكنى يار-راتقۇچى، يەنى زامان ماكاننىڭ ئىختىراجچىسى، ئىنساننىڭ بەخت - سائال-دىتى، ھەرخىل كۈلپەتلىرىنىڭ مەنبەسى، ئىلاھىي خۇسۇسىيەتكە ئىگە ياراتقۇچى ئىدى. دېمەك، ئەسەردىكى تەڭرى ئۇقۇمى «تەڭرىنى تەبىئەت ئىلاھچىلىقى ئاساسىدا چۈشىنىشتىن بىر خۇدالىق دىنلار (مونوتېئىزم) ئاساسىدا چۈشىنىشكە، ئابىستراكت غەيرىي تەبىئىي ھالەتتە چۈشىنىشكە ئۆتكەنلىكىنى كۆرسەتكەن» (62).

تەڭرى ئۇقۇمىنىڭ يۇقىرىقى ئىدىيىۋى ئۆزگىرىش ھالىتىدىن شۇنداق قاراشقا بولىدۇكى:

1) ئۇيغۇرلار مەلۇم بىر دىننى قوبۇل قىلغاندا ئالدى بىلەن ئۆزلىرىنىڭ ئەسلىي مەدەنىيىتىگە ماسلاشتۇرۇش ئاساسىدا، بولۇپمۇ ئۆزلىرىنىڭ ئەنئەنىۋى مىللىي كوللېكتىپ ئېڭىدىكى ئالاھىدە ئورۇنغا، قىممەتكە ئىگە دەپ قارالغان مەنىۋى تىندۇرمىلارنى يېڭىچە مەزمۇنلار بىلەن تو-يۇندۇرۇپ، يېڭىدىن قوبۇل قىلغان مەدەنىيەت تەركىبلىرى بىلەن سى-غىشتۇرغان. يەنى، ئۇيغۇرلار «تەڭرى» ئىبارىسىنى خرىستىئان دىنى شا-

رائىتىدا «مىسھا تەڭرى»، «تەڭرى ئوغلى»؛ بۇددا دىنى شارائىتىدا «تەڭرى تەڭرىسى بۇرخان»؛ مانى دىنى شارائىتىدا «تەڭرى تەڭرىسى مانى بۇر-خان»؛ ئىسلام دىنى شارائىتىدا «بايات»، «ئىدى» (ئىزى)، «رەب»، «ئىلاھ» قاتارلىقلار بىلەن تەڭ دەرىجىدە قوللانغان. (2) ھەرگىزمۇ بىر قىسىم تەتقىقاتچىلىرىمىز ئېيتقاندا: «ھەر قېتىم بىر دىننى تاشلىغاندا ھامان ئۆزلىرىنىڭ «تەڭرى»سىگە ئېتىقاد قىلىپ قېلىۋەرگەن» (63) ئەمەس. يەنى، كۆك تەڭرى، تەڭرى تەڭرىسى مانى بۇرخان، تەڭرى تەڭرىسى بۇر-خان، تەڭرى (ياكى بايات، ئىدى ياكى ئىزى، رەب، ئىلاھ)لارنىڭ ھەممىسى ئىنسانلىققا ئىگە بولمىغان، ئىلاھىي خۇسۇسىيەتكە ئىگە، ئىنساندىن، تەبىئەتتىن ھالقىغان كۈچ سۈپىتىدە چۈشىنىلسىمۇ، بەلگىلىك ئورتاقلىققا ئىگە بولسىمۇ (نېستورىيان دىنىدىكى مىسھا تەڭرى، تەڭرى ئوغلى ئۇقۇمى بۇنىڭدىنمۇ مۇرەككەپ چۈشەنچىدۇر)، لېكىن يەنىلا مۇشۇ خىل دىنلارنىڭ دىنىي چۈشەنچىلىرىدىن، دىنىي ئەقىدىلىرىدىن قارىغاندا، بۇ «تەڭرى»لەر ئوتتۇرىسىدا مەدەنىيەت ئارقا كۆرۈنۈشى نۇقتىسىدىن بەلگىلىك ئورتاقلىق، ئۆتۈشۈش بولغان بولسىمۇ، يەنىلا ئۇلارنىڭ مەزمۇنى، فۇنكسىيىسى ھامان پەرقلىق، ئۆزگىچە بولغان. دېمەك، ئوخشاش «تەڭرى» نامىدا ئاتالغان ئىلاھلار ئوخشىمىغان مەزمۇنغا ئىگە ئىدى. يەنە بىر نۇقتىدىن قارىغاندا، «ھەر قېتىم بىر دىننى تاشلىغاندا ھامان ئۆزلىرىنىڭ «تەڭرى»سىگە ئېتىقاد قىلىپ قېلىۋەرگەن» ھەرقانداق بىر دىنىي مۇرىتىنى ھەقىقىي دىنىي مۇرىت ھېسابلاش مۇمكىن بولمايلا قالماستىن، كېيىنكى دىننىڭ نورمال، ساغلام مەۋجۇتلىقىدىنمۇ سۆز ئېچىش مۇمكىن بولماي قالىدۇ. چۈنكى، ھەرقانداق بىر دىننىڭ دىنىي چۈشەنچىسى، دىنىي ئەقىدىلىرى، دىنىي مۇرىتلارنىڭ دىنىي ئېتىقادى قاتارلىقلارنىڭ ھەممىسىدە «ئىلاھ» چۈشەنچىسى يادرولۇق ئورۇندا تۇرىدىغان بولۇپ، ئۇ شۇ دىننى باشقا دىندىن پەرقلىنىدۇرۇپ تۇرىدىغان، ئۇنىڭ مەۋجۇتلۇقى ۋە شۇ دىننىڭ فۇنكسىيىسىگە تەسىر كۆرسىتىپ تۇرىدىغان مەركىزىي ئامىلدۇر. (3) مەھمۇد قەشقەرى، يۈسۈپ خاس ھاجىپ ئەسەرلىرىدە ئىسلامىيەت

تەسىرىدە تەڭرى ئىسمى ئاللاننىڭ نامىدا كەلگەن. بۇ دەۋردە ئىلىكىرىكى «تەڭرى» ئۇقۇملىرى بىلەن ئالەمنى بىنا قىلغۇچى «ئاللا» ئۇقۇمى ئايرىپ لىپ چىققان. كېيىنكى دەۋرلەردە، بولۇپمۇ چاغاتاي خانلىقى دەۋرىدىن كېيىن مۇتەپەككۇر - شائىرلار ئەرەبچە «ئاللا»، «ئىلاھ» (ئىلاھى)، «رەب» (رەببىم)، «ھەق»، «ئىكە»؛ پارىسچە «خۇدا» ۋە تۈركىي تىللارغا مەنسۇپ «تەڭرى» ئۇقۇملىرىنى ئارىلاش ياكى ئەڭ دەرىجىدە قوللانغان (64). «تەڭرى» سۆزى بىلەن «تەئالا» (يۈكسەك) سۆزى قوشۇلۇپ، ئاللاننىڭ نامى «تەڭرى تائالا» ياكى «تەڭرىم ئاللا» شەكلىدە ئىستېمال قىلىنىپ، بىر خىل مىللىيەتلىكنى ئىپادىلىگەن. تىلىمىزدا «تەڭرىتېغى»، «خان تەڭرى» قاتارلىق جۇغراپىيىۋى ناملار ساقلانغان، ھازىر ئېغىز تىلىمىز ۋە ئەدەبىي تىلدا ئىسلام دىنىغا قارىتا «ئاللا» ۋە «تەڭرى» سۆزى تەڭداش مەنىدە قوللىنىلىدۇ. ھەر بىر دىنغا قارىتا «ئىلاھ»، «تەڭرى» ناملىرى تەڭداش دەرىجىدە (مەنىداش سۆز) قوللىنىلىشىمۇ، ئومۇمەن «تەڭرى» بارلىق دىنلاردىكى «ئىلاھ» ناملىرىنى ئىپادىلەيدىغان ئومۇمىي ئۇقۇمغا ئايلانماقتا.

خۇلاسەلىگەندە، «كۆك تەڭرى»، «تەڭرى» ئۇقۇملىرى تۈركىي مىللەتلەر مەنەۋىيەت تارىخىدا ئۇدا، ئۈزلۈكسىز داۋاملىشىپ، ئۆزىگە خاس مەزمۇن، دائىرە، كاتېگورىيىلەرنى شەكىللەندۈرگەن بولۇپ، ئۇيغۇر ۋە باشقا تۈركىي تىللىق خەلقلەرنىڭ ئىپتىدائىي ئېڭى، پەلسەپىۋى دۇنيا قارىشى ۋە دەسلەپكى دىنىي ئېتىقادى تەڭرى دىنىنىڭ يادروسىدىن ئورۇن ئالغان. بۇ ئۇقۇم تۈركىي تىللىق ۋە ئالتاي تىللىق باشقا خەلقلەر مەنەۋىيەتلىرىدە بەلگىلىك ئىزچىللىقنى ساقلىغان بولۇپ، بۇ بەزى تەتقىقاتچىلار تەرىپىدىن «ئىپتىدائىي دىن»، «شامانىزىم»، «شامان دىنى» غا، بەزىلىرى «تەڭرىزىم» گە، بەزىلىرى «ئىپتىدائىي يارالمىش ئەپسۇسلىرى» گە باغلاپ ئىزاھلانغان، مۇھاكىمە قىلىنغان. قانداقلا بولسۇن، ئۇيغۇر ۋە باشقا تۈركىي خەلقلەر ئىجتىمائىي ئىدىيىلەر تەرەققىياتى تارىخىدا «تەڭرى» ئۇقۇمى بارلىق ئىدېئولوگىيە تارماقلىرىغا سىڭىپ كەتكەن. ھازىرغىچە پەلسەپە، دىن، ئەدەبىيات (شېئىرىيەت) ۋە فولكلور مە-

دەنييتىدە بەلگىلىك ئورۇنغا ئىگە بولۇپ، ئىنسان تېنىدىكى گېن كەبى كىشىلەرنىڭ «ئومۇمىي يوشۇرۇن ئاڭ» قاتلىمىدا ئۇدا ساقلىنىپ كەلگەن.

ئىزاھلار:

- (1) بەنگۇ: «خەننامە»، شىنجاڭ خەلق نەشرىياتى، 1994 - يىل نەشرى، 689 - بەت.
- (2) يۇقىرىقى ئەسەر 690 - ، 691 - بەتلەر.
- (3) ئابدۇقەييۇم خوجا، تۇرسۇن ئايۇپ، ئىسرائىل يۈسۈپلەر تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىل نەشرى، 102 - بەت.
- (4) يۇقىرىقى كىتاب، 53 - ، 54 - ، 55 - ، 59 - بەتلەر.
- (5) يۇقىرىقى كىتاب، 82 - بەت.
- (6) يۇقىرىقى كىتاب، 115 - بەت.
- (7) گېڭ شىمىن: «قەدىمكى تۈرك يېزىقىدىكى مەڭگۈ تاش ئابىدىلىرى ئۈستىدە تەتقىقات»، مەركىزىي مىللەتلەر ئۇنىۋېرسىتېتى نەشرىياتى، 2005 - يىل نەشرى، 208 - بەت.
- (8) قازاقىستان پەنلەر ئاكادېمىيىسى ئۇيغۇرشۇناسلىق ئىنستىتۇتى تۈزگەن: «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، شىنجاڭ خەلق نەشرىياتى، 2000 - يىل نەشرى، 523 - بەت.
- (9) گېڭ شىمىن: «قەدىمكى تۈرك يېزىقىدىكى مەڭگۈ تاش ئابىدىلىرى ئۈستىدە تەتقىقات»، 21 - ، 22 - بەتلەرگە ۋە مۇناسىۋەتلىك جايلارغا قارالسۇن.
- (10) ئابدۇشۈكۈر مۇھەممەتتىمىن: «ئۇيغۇر پەلسەپە تارىخى»، شىنجاڭ خەلق نەشرىياتى، 1997 - يىل نەشرى، 37 - ، 39 - بەتلەر.
- (11) يۇقىرىقى ئەسەر 17 - بەت.
- (12) ۋاڭ بىڭخۇا باشچىلىقىدا تۈزۈلگەن: «شىنجاڭنىڭ تارىخىي يادىكارلىقلىرى»، شىنجاڭ گۈزەل سەنئەت - فوتو سۈرەت نەشرىياتى، 1999 - يىل نەشرى، 7 - بەت.
- (13) م. ئېل ئادى (ئامېرىكا): «دىنىي ئىدىيەلەر تارىخى»، شاڭخەي ئىجتىمائىي پەنلەر ئاكادېمىيىسى نەشرىياتى، 2004 - يىل نەشرى، 947 - بەت.
- (14) ئىبراھىم كافىس ئوغلى (تۈركىيە): «قەدىمكى تۈرك دىنى»، مەدەنىيەت مىنىستىرلىكى نەشرىياتى، 1980 - يىل نەشرى، 55 - بەت.
- (15) فىڭچى باشچىلىقىدا تۈزۈلگەن: «پەلسەپە چوڭ لۇغىتى»، شاڭخەي لۇغەت نەشرىياتى، 1992 - يىل نەشرى، 126 - بەت.
- (16) موجوجىيەن، جاڭ جىمەن: «جۇڭگو دىنىلىرىنىڭ ئومۇمىي تارىخى»،

- ئىجتىمائىي پەن ئەسەرلىرى نەشرىياتى، 1 - توم، 96 - بەت.
- (17) يۇقىرىقى ئەسەر ، 1 - توم، 114 - بەت.
- (18) يۇقىرىقى ئەسەر ، 1 - توم، 115 - بەت.
- (19) غالىمجان غىلمانوف (تاتارىستان): «تاتار مىغلارى»، تاتارىستان كىتاب نەشرىياتى، 1996 - يىلى قازان نەشرى، 9 - بەت.
- (20) لىجېڭ: «ھېيت مەدەنىيىتى ۋە سىرتقى ئەللەر مەدەنىيىتى»، جياڭشى خەلق نەشرىياتى، 1996 - يىل نەشرى، 47 - بەت؛ ئەسئەت سۇلايمان: «تەكلىماكانغا دۈملەنگەن روھ» 157 - بەتكە ئېلىنغان نەقىل، شىنجاڭ خەلق نەشرىياتى، 2000 - يىل نەشرى.
- (21)، (22) ئىبراھىم كافەس ئوغلى (تۈركىيە): «قەدىمكى تۈرك دىنى»، 66 - بەت.
- (23) گۈنېمېنت: «تۈركولوگىيىنىڭ قەدىمكى دەۋرى»، 305 - بەت؛ ئىبراھىم كافەس ئوغلى «قەدىمكى تۈرك دىنى»، 66 - بەتكە ئېلىنغان نەقىل.
- (24) ئىبراھىم كافەس ئوغلى: (تۈركىيە) «قەدىمكى تۈرك دىنى»، 66 - بەت.
- (25) ئىدۋارد مىكئال بورنيس، فىلىپ لى رالىپ (ئامېرىكا): «دۇنيا مەدەنىيەت تارىخى»، سودا نەشرىياتى، 1987 - يىل نەشرى، 1 - توم، 68 - بەت.
- (26) ئابدۇشۈكۈر مۇھەممەتئىمىن: «نورۇز بايرىمى ۋە ئۇنىڭ تارىخىي قاتلىمى توغرىسىدا»، «شىنجاڭ ئىجتىمائىي پەنلەر مۇنبىرى»، 1997 - يىللىق 2 - سان.
- (27) جياڭ روڭ: «بۆرە توتېمى»، چاڭ جياڭ ئەدەبىيات - سەنئەت نەشرىياتى، 2004 - يىل نەشرى، 370 - بەت.
- (28) بۇ مەنبەنى شىنجاڭ ئىجتىمائىي پەنلەر ئاكادېمىيىسى تىل تەتقىقات ئىنستىتۇتى تەتقىقاتچىسى لى شۇخۇي ئاغزاكى تەمىنلىگەن.
- (29) ئابلىمىت ئۆمەر: «قەدىمكى ئۇيغۇرلارنىڭ تەبىئەتكە چوقۇنۇش ئېڭى ۋە ئۇنىڭ ئۆزگىرىشى توغرىسىدا»، «شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 2005 - يىللىق 4 - سان.
- (30) ئالات تېكىن (تۈركىيە): «ئۇرخۇن يازما يادىكارلىقلىرى»، 9 - بەت، تۈرك تارىخ جەمئىيىتى نەشرىياتى، 1998 - يىل، ئەنقەرە.
- (31) گېڭ شىمىن: «قەدىمكى تۈرك يېزىقىدىكى ئابىدىلەر ئۈستىدە تەتقىقات»، مەركىزىي مىللەتلەر ئۇنىۋېرسىتېتى نەشرىياتى، 2005 - يىل نەشرى، 160 - بەت.
- (32) C. E. مالوف (روسىيە): «يېنسەي تۈرك يېزىقىدىكى يازما يادىكارلىقلار تېكىستى ۋە تەرجىمىسى»، سوۋېت ئىتتىپاقى پەنلەر ئاكادېمىيىسى، 1952 - يىل موسكۋا - لېنىنگراد نەشرى، 23 - بەت.
- (33) «ئۇيغۇر يازما يادىكارلىقلىرىدىن تاللانما»، 77 - ، 82 - ، 102 - بەتلەرگە قاراڭ.

رالىسۇن.

- (34) C. E مالوف (روسىيە): «يېنسەي تۈرك يېزىقىدىكى يازما يادىكارلىقلار تېكىستى ۋە تەرجىمىسى»، 66 - بەت.
- (35) C. E مالوف (روسىيە): «يېنسەي تۈرك يېزىقىدىكى يازما يادىكارلىقلار تېكىستى ۋە تەرجىمىسى»، 62 - بەت.
- (36) ئىبراھىم كافەس ئوغلى (تۈركىيە): «قەدىمكى تۈرك دىنى»، مەدەنىيەت مىنىستىرلىكى نەشرىياتى، 1980 - يىل، 59 - بەت.
- (37) رېنېي گراۋد (فرانسىيە): «شەرقىي تۈرك خانلىقى ئابدۇلىرىگە ئېنىقلىما»، شىنجاڭ ئىجتىمائىي پەنلەر ئاكادېمىيىسى تارىخ تەتقىقات ئىنستىتۇتى باسقۇچىدا، 1984 - يىل، 144 - بەت.
- (38) باھائىدىن ئۆگەل (تۈركىيە): «تۈركىي خەلقلەر مەدەنىيىتىنىڭ گۈللەنگەن دەۋرى»، تۈرك دۇنياسى تەتقىقات جەمئىيىتى نەشرى، 1988 - يىل، ئىستانبۇل، 700 - بەت.
- (39) باھائىدىن ئۆگەل (تۈركىيە): «تۈركىي خەلقلەر مەدەنىيىتىنىڭ گۈللەنگەن دەۋرى»، 702 - بەت.
- (40) ب. د. ت. پەن - مائارىپ تەشكىلاتى باشچىلىقىدا، B. A. لىتۋىنسكى (روسىيە) باش مۇھەررىرلىكىدە تۈزۈلگەن: «ئوتتۇرا ئاسىيا مەدەنىيەت تارىخى»، جۇڭگو - چەت ئەللەرگە قارىتا تەرجىمە نەشرىياتى شىركىتى، 2002 - يىل نەشرى، 3 - توم، 363 - بەت.
- (41) شياۋۋەنيۈەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، ئەنخۇي خەلق نەشرىياتى، 1992 - يىل، 933 - بەت.
- (42) يۇقىرىقى كىتاب، 329 - ، 330 - بەتلەر.
- (43) يۇقىرىقى كىتاب، 312 - ، 316 - بەتلەر.
- (44) يۇقىرىقى كىتاب، 311 - ، 314 - بەتلەر.
- (45) يۇقىرىقى كىتاب، 309 - ، 313 - بەتلەر.
- (46) يۇقىرىقى كىتاب، 302 - ، 303 - بەتلەر.
- (47) «مايتىرى سىمىت»، يۈكۈنچ بۆلۈم (مۇقەددىمە)، تۆتىنچى ۋاراق؛ «قەدىمكى ئۇيغۇر يېزىقىدىكى مايتىرى سىمىت»، شىنجاڭ خەلق نەشرىياتى، 1987 - يىل نەشرى، 1 - بەت.
- (48) «قەدىمكى ئۇيغۇر يېزىقىدىكى مايتىرى سىمىت»، 3 - بەت.
- (49) «ئالتۇن يارۇق»، 607 - قۇر؛ «قەدىمكى ئۇيغۇر يازما يادىكارلىقلىرىدىن تاللانما»، 169 - بەت.
- (50) «ئالتۇن يارۇق»، 617 - قۇر؛ «قەدىمكى ئۇيغۇر يازما يادىكارلىقلىرىدىن تاللانما»، 174 - بەت.
- (51) «قەدىمكى ئۇيغۇر يېزىقىدىكى مايتىرى سىمىت»، 2 - بەت.

- (52) «ئالتۇن يارۇق» ، 617 - قۇر؛ «قەدىمكى ئۇيغۇر يازما يادىكارلىقلىرىدىن تاللانما» ، 174 - بەت.
- (53) «ئىككى تېكىننىڭ ھېكايىسى» ، 7 - ، 9 - بەت (ياپراق)لەر؛ «قەدىمكى ئۇيغۇر يازما يادىكارلىقلىرىدىن تاللانما» ، 197 - بەت.
- (54) مەھمۇد قەشقەرى: «تۈركىي تىللار دىۋانى» ، 1 - توم، 514 - ، 515 - بەتلەر.
- (55) يۇقىرىقى كىتاب، 1 - توم ، 167 - بەت.
- (56) ۋ.ۋ.بارتولد (روسىيە): «يەتتە سۇ تارىخىنىڭ ئۆچپىرىكى» ، شىنجاڭ خەلق نەشرىياتى، 2000 - يىل نەشرى، 32 - بەت.
- (57) مەھمۇد قەشقەرى: «تۈركىي تىللار دىۋانى» ، 3 - توم، 610 - بەت.
- (58) يۇقىرىقى ئەسەر، 2 - توم، 476 - بەت.
- (59) يۇقىرىقى ئەسەر، 2 - توم، 463 - ، 521 - بەتلەر.
- (60) يۇقىرىقى ئەسەر، 2 - توم، 475 - بەت؛ 3 - توم، 577 - بەت.
- (61) ئابدۇشۈكۈر مۇھەممەتتىمىن: «قۇتادغۇبىلىك خەزىنىسى» ، شىنجاڭ ئۇنىۋېرسىتېتى نەشرىياتى، 1999 - يىل نەشرى، 199 - بەت؛ قۇربان ۋەلى كرورانى: «دۇن-تادغۇبىلىك تىكى ئىلاھ ناملىرى توغرىسىدا» ، «قەشقەر پېداگوگىكا ئىنستىتۇتى ئىلمىي ژۇرنىلى» ، 1989 - يىللىق 6 - سان.
- (62) ئابدۇشۈكۈر مۇھەممەتتىمىن: «ئۇيغۇر قەبىلىلىرىدىكى ئەڭ قەدىمكى تەبىئەت ئىلاھىيەت قاراشلىرى توغرىسىدا» ، «شىنجاڭ ئۇنىۋېرسىتېتى ئىلمىي ژۇرنىلى» ، 1990 - يىللىق 1 - سان، 66 - بەت.
- (63) قۇربان ۋەلى كرورانى: «دۇتادغۇبىلىك» تىكى ئىلاھ ناملىرى توغرىسىدا» ، «قەشقەر پېداگوگىكا ئىنستىتۇتى ئىلمىي ژۇرنىلى» ، 1989 - يىللىق 6 - سان. بۇ قاراش يەنە نۇرۇمۇھەممەت توختىنىڭ «قەدىمكى ئەجدادلىرىمىزدا كۆككە چوقۇنۇش ۋە ئۇنىڭ ھازىرقى زامان تۇرمۇشىمىزدىكى ئىزنالىرى» ناملىق ماقالىسىدىمۇ كۆرۈلىدۇ. «شىنجاڭ ئىجتىمائىي پەنلەر تەتقىقاتى» ئىلمىي ژۇرنىلى 2005 - يىللىق 2 - سان.
- (64) بۇ ھەقتە تەپسىلىي توختالمىدۇق. لېكىن، ئەبۇلغازى باھادىرخانىنىڭ «شە-جەرمى تۈرك» نىڭ فاكسىمىلىدىن قارىغاندا يەنىلا تەڭرى ئىبارىسى قوللىنىلغان. نەۋائى ئەسەرلىرىدىمۇ كۆپىنچە تەڭرى شەكلى كۆپ ئۇچرايدۇ، لېكىن باشقا شائىر-لارنىڭ ئەسەرلىرىدە يۇقىرىدا كۆرسىتىلگەندەك ھالەت مەۋجۇت.

5 § ئوماي ئانا ئېتىقادى ۋە ئۇنىڭ كېيىنكى

ئۆزگىرىشى

ئوماي ئانا ئېتىقادى ئۇيغۇرلاردا قەدىمىي بىر ئېتىقاد تەركىبىدۇر. مەڭگۈ تاشلار ۋە كېيىنكى يازما مەنبەلەردە ئىلاھە ئوماينىڭ ئىسمى كۆپ قېتىم تىلغا ئېلىنغان بولۇپ، ئورنى تۈركىي خەلقلەرنىڭ دەسلەپكى دىنى — تەڭرى دىنىنىڭ باش ئىلاھى كۆك تەڭرىدىن كېيىنلا تۇرغان. «تۇنيۇقۇق مەڭگۈ تېشى» دا: «تەڭرى، ئوماي، مۇقەددەس يەر — سۇ بىزگە مەدەت بېرىدۇ» (1): «كۆلتېكىن مەڭگۈ تېشى» دا: «ئانام خاقان دۇنيادىن ئۆتكەندە ئىنىم كۆلتېكىن يەتتە ياشتا ئىدى. ئومايدەك ئانام خانىشنىڭ دۆلىتىدە ئىنىم كۆلتېكىن ئەر ئاتالدى» (2) دېيىلگەن. «ئالتۇن كۆل مەڭگۈ تېشى» دا: «ئانىمىز ۋە ئوماي بىز بىلەن بىللە»: «ئۇلانباتۇر مەڭگۈ تېشى» دا: «خانتەڭرى بىلەن ئوماي خاتۇن» دېيىلگەن. «بايان — چاقتۇ مەڭگۈ تېشى» ۋە «مويۇنچۇر قاغان مەڭگۈ تېشى» دىمۇ «ئوماي» نامى تىلغا ئېلىنغان. «يىنسەي مەڭگۈ تاشلىرى» دىمۇ «ئوماي بېگ»، «ئانام» (مومام) (3) دېگەن شەكىلدە تىلغا ئېلىنغان. كۆرۈشكە بولىدۇكى، ئوماي ئىلاھە — ئوماي تەڭرى تىپىك ئاياللارغا مۇناسىۋەتلىك تەڭرى بولۇپ، كۆك تەڭرىگە يېقىن تۇرىدۇ. ئانا — بالىلار ھامىيىسى سۈپىتىدە كۆرۈلىدۇ. بۇددىزم دەۋرىگە مۇناسىۋەتلىك مەنبەلەر، يەنى «ئالتۇن يا — رۇق» تا: «ئانا قارىنىدا ئوماي»: «ئىسلام دەۋرىگە مۇناسىۋەتلىك مەنبەلەردە، يەنى «تۈركىي تىللار دىۋانى» دا: «ئوماي — ئەش، بالا ھەمراھى، ئومايغا تاپىنسا ئوغۇل تاپار» (4) دېگەن شەكىللەردە ئۇچرايدۇ. بىز بۇ ئەسەرلەر — دىكى خاتىرىلەردىن ئوماي يەنىلا ئىلگىرىكى دەۋرلەردىكىدەك غەيرىي رو — ھىي مەۋجۇتلۇق شەكىلدە ئىستېمال قىلىنغانلىقىنى، لېكىن ئۇنىڭ ئورنىنىڭ ئادەم تېنىدە، قورسىقىدا دەپ قارالغانلىقى تۈپەيلى يۈكسەك ئىلاھلىق ئورنىدىن قېلىپ قېلىۋاتقانلىقىنى چۈشىنىمىز. ئەڭ مۇھىمى يۇقىرىقى مەنبەلەر ئاساسىدا «ئوماي ئانا» ئېتىقادى قەدىمكى ئۇيغۇرلاردا

ئۆزچىل داۋام قىلغان بىر خىل ئېتىقاد تىپى ئىكەنلىكىنى مۇئەييەنلەشتۈرىمىز.

ئۇنىڭدىن باشقا، تۈركولوگىيە مۇتەخەسسسلەردىن ئا. ن بېرنشتام، ب. م مېلرانسكىي، ۋ. ۋ بارتولدلار تەرىپىدىن ئوماي قەدىمكى تۈركىي خەلقلەردىكى بىر ئايال تەڭرى، ئۆي - ئوچىقىنى مۇھاپىزەت قىلغۇچى، ئەۋلادلارنى قوغدىغۇچى ئىكەنلىكى دەلىللەنگەن ۋە ئايال (خوتۇن) - ئانا ئېتىقادىنىڭ مەۋجۇتلۇقى كۆرسىتىلگەن(5).

ئوماي ئانا ئېتىقادىنى تۈركىي تىللىق خەلقلەر ھازىرغىچە دەۋر - تەرەققىياتىغا ۋە ئۆز مىللىي، سۈبىيكتىپ ئارزۇلىرىغا ماس ھالدا مەلۇم ئۆزگىرىشلەر ئاساسىدا ساقلاپ كەلگەن.

ھازىرقى سىبىرىيىدە ياشىغۇچى تاتارلاردا ئوماي ئادەمدىكى روھىي باشلانغۇچنى كۆرسىتىدۇ. «ئۇ ئادەمنىڭ روھىي ھەم جىسمانىي پۈتۈنلۈكىنىڭ ئەسلىنى ئىگىلىگەن ھەم ساقلىغۇچى ئىمىش، ئەمما ئۇ جاندا، روھتا، تەندە بولىدۇ. ئۇ ئىلاھىي كۈچ بولۇپ، كىشىنىڭ روھىي دۇنياسى بىلەن تەبىئەت ئالىمىنى تۇتاشتۇرۇپ تۇرىدۇ. ئۇنىڭغا ئىلاھىي قۇدرەت تولۇپ تۇرىدۇ»(6). سىبىرىيىدە ياشىغۇچى تاتارلارنىڭ بۇ قاراشلىرىدىن قارىغاندا، «ئوماي» يەنىلا تەبىئەتتىن ھالقىغان روھىي كۈچ، لېكىن، ئۇ ھەربىر شەخسكە بولىدۇ. ئۇنداقتا ھەربىر كىشىنىڭ كەم دېگەندە بىردىن ئومىي بولىدۇ. ئۇ جىسمانىي ۋە روھىي جەھەتتىكى نورماللىقنى ساقلىغۇچى ئىلاھىي قۇدرەتكە ئىگە. ئۇنىڭ كىشىنىڭ روھىي دۇنياسى بىلەن تەبىئەتنى تۇتاشتۇرۇش ئىقتىدارىدىن قارىغاندا، ئۇ يەنە بىر خىل «ئىنسانىي ئەقىل» ئىقتىدارىغىمۇ ئىگە.

«سىبىر تاتارلىرى ئوماينى بالا كىنىدىكى بىلەن تەڭلەشتۈرىدۇ. بۇنىڭدىن كىشىنىڭ ئەسلىنى بەلگىلىگۈچى ۋە ئۆلۈم، جان، ھاياتلىق بەرگۈچى ئومايدۇر دېگەن مەنە كېلىپ چىقىدۇ. بۇرۇنقىلار بالىنىڭ كىندىكى كېسىلىپ ئۇنىڭغا جان كىرگەندە، ئوماي كىندىكتە قالىدۇ دەپ چۈشەنگەن. (ئۇ) ھەر ۋاقىت ئۆز ئىگىسىگە ياردەمگە ھازىر دەپ چۈش.

نىلگەندى» (7). دىققەتنى ئۆزىگە تارتىدىغىنى، ئوماينى — ئەش (ھەمراھ) ئورنىدا كۆرۈش سىبىر تاتارلىرىدا ھازىرغىچە ساقلانغان (مەھ مۇد قەشقەرىنىڭ ئەسىرىدە بۇ ئۇقۇمنىڭ مەۋجۇتلۇقى تىلغا ئېلىنغانلىقىنى ئەسكەرتكەندۇق). «خەلق ئارىسىدا ئەش (ھەمراھ) كە ئوخشاش، ئۇ ئادەمنىڭ ئىچكى ئەزاسى رەۋىشىدە سۈپەتلىنىدۇ. ئۇ تۈرلۈك جىسمانىي ھەم روھىي ئاغرىقلارغا باغلاپ قارىلىدۇ، ئوماي ئاغرىدى دېگەندەك» (8).

دېمەك، سىبىر تاتارلىرى قاتارلىق بىر قىسىم سىرتقى مەدەنىيەتتىن خالىي زېمىندا ياشىغۇچى خەلقلەردە قەدىمكى بۇ خىل ئېتىقاد تىپى ئاساسەن ساقلانغان. ھەتتا ھازىرقى تۈركىيە تۈركلىرىدىمۇ بۇ خىل ئېتىقاد ئىزلىرى ساقلانغان، لېكىن ئۇلاردا ئەسلىي ئوماي ئۇقۇمى بىلەن قارىمۇ قارشى بولغان چۈشەنچىلەر كېلىپ چىقىپ پەرھىز شەكلىنى ئالغان. ئۇنىڭ ئىسمى بىلەن بالىلارنى قورقۇتۇش ئەھۋاللىرى مەۋجۇت (9). ھازىرغىچە قېرىنداش ئۆزبېك، قىرغىز، قازاق خەلقلەرى ئەنئەنىۋى ئۆرپ — ئادەتلىرىدە ئوماي ئېتىقادى ساقلىنىپ قالغان. ئۇلاردا بالىلارنى خېيىم — خەتەردىن ساقلاش، ئاق يول تىلەش مەنىسىدە: «ئوماي ئانىغا تاپشۇردۇم» دېيىلىدۇ. بالىلار تۇغۇلۇپ يۈيۈلۈپ، كىنىدىك چىكىش ۋاقتىدا: «مېنىڭ قولۇم ئەمەس، بۇۋى پاتىمە زۆھرائىڭ قولى، ئوماي ئانا — قەمبەر ئانىنىڭ قولى» دېگەن دۇئايى ئۆتۈنۈش سۆزلىرىنى دېيىش ئادىتى بار. «بۇ شەكىلدە سايان ئالتايلىرىدا ئەمەس، ئوتتۇرا ئاسىيا خەلقلەرى قىرغىز، ئۆزبېكلەرنىڭ ئېتىقادلىرىدا ھازىرغىچە مەۋجۇت بولۇپ تۇرغان قەدىمكى تۈركىي خەلقلەر تەڭرىسىگە كۈچلۈك تولۇق بىر ئاساس بار» (10).

كۆرۈشكە بولىدۇكى، ھازىرغىچە سىبىرىيىدە ياشىغۇچى ھەرقايسى تۈركىي مىللەتلەر ۋە تۈرك، تاتار، ئۆزبېك، قىرغىز، قازاقلاردا قەدىمكى ئوماي ئانا ئېتىقادى ھەر خىل تۈستە ساقلانغان. تاتارلاردا ئىنساننىڭ جىسمانىي قۇۋۋىتى مەنبەسى ۋە روھىي قۇۋۋىتى شەكلىدە ئىستېمال قىلىنسا، ئۆزبېك، قىرغىز، قازاقلاردا يەنىلا ئانا — ئانىلارنى قوغدىغۇچى روھىي كۈچ سۈپىتىدە ساقلانغان. لېكىن، بۇلاردا ئوماي ئۇقۇمىغا بۇۋى

مەريەم، بۇۋى قەمبەر، بۇۋى ئائىشە ئىسىملىرى تەڭ قوللىنىلىپ كۈچلۈك ئىسلامىيەت، مىللىي مەدەنىيەت ئالاھىدىلىكلىرى گەۋدىلەندۈرۈلگەن. ئەمدى بىز ئۇيغۇرلاردا قەدىمدە مەۋجۇت بولغان «ئوماي ئانا» ئېتىقادى چۈشەنچىسى ھازىرغىچە ساقلانغانمۇ، يوق دېگەن مەسىلىگە كېلەيلى:

جەنۇبىي شىنجاڭ ۋە شىمالىي شىنجاڭ رايونلىرىدا «ئوماي» نامىنى بىز ھازىرغىچە ئۇچراتمىدۇق. پەقەت شەرقىي شىنجاڭدىكى قۇمۇل ئۇيغۇرلىرى ئارىسىدا «ئوماي» نامىنى ئۇچرىتىشقا بولىدۇ. قۇمۇل ئۆي-خۇرلىرى ئوغۇل بالىنىڭ تۇرۇقىدىن «ئوماي» دەپ ئاتايدۇ. يەنى، «ئوغ-لۇمنىڭ ئومىيى چىقىپ قاپتۇ» دېگەندەك، ئۇيغۇر تىلىنىڭ ئىزاھلىق لۇغىتىدە: «ئوماي ئوغۇل بالىنىڭ تۇرۇقىدىن، ئەش، ھەمراھ» دەپ ئىزاھلانغان (1). ئۇنىڭدىن باشقا، تىلىمىزدا «ھوما قۇشى بېشىغا قونغان»، «بەخت، ئۇزۇن ھوما بەرسۇن» (ئۇزۇن ئۆمۈر بەرسۇن) «ھوما كۆردى» (ئۆمۈر كۆردى) دېگەن يەرلىك شېۋىلەر مەۋجۇت. ئۇنىڭدىن باشقا، سۆز تومۇرى «ئەم»، «ئوم» دىن ياسالغان «ئەملەش»، «ئېمىش»، «ئەمچەك»، «ئوماچ» سۆزلىرىنى ئۇچرىتىمىز. يەنە ھازىرقى قەشقەر شېۋىسىدە «ئوماي» ئىبارىسىگە ماس كېلىدىغان «ئەيم» سۆزى ساقلىنىپ قالغان، يەنى «ئاناڭنىڭ ئەيمى»، «كالىنىڭ ئەيمى» دېگەندەك (بۇ سۆز جىنسىي ئەزا دېگەن مەنىدە كېلىدۇ).

«ھوما»، «ھوما قۇشى» ئىبارىلىرىگە كەلسەك، «ئۆمۈر»، «جان» مەنىسىدە شۇنداقلا تەبىئەتتىن ھالقىغان نىجاتلىق ھامىيىسى مەنىلىرىگە ئىگە ئىكەنلىكى سۆزلەرنىڭ ئۆزىدىن مەلۇم. تۆۋەندە «ھوما قۇشى» چۈشەنچىسىنىڭ «ئوماي» چۈشەنچىسى بىلەن باغلىنىشى بارمۇ دېگەن مەسىلىنى چۆرىدەپ مۇھاكىمىمىزنى داۋاملاشتۇرىمىز:

ھوما قۇشى توغرىسىدىكى بەزى مەلۇماتلاردا، بۇ خىل ئۇقۇم چۈشەنچىلەر پارسلارنىڭ تەسىرى بىلەن كىرگەن مەدەنىيەت ھادىسىسى دەپ قارالغان، بىزدىمۇ شۇنداق چۈشەنچىلەر بولغان. ھوما قۇشى ھەققىدە باشقىرت (باشكورت) مەنبەلىرىدە تاجىددىن يالچىك ئوغلى 16 - ئەسىردە

يازاغان بىر ئەسىرىدە مۇنداق بىر ئەپسانىۋى باياننى خاتىرىلىگەن: «ھوما قۇشى داڭلىق بىر قۇش بولۇپ، قارا قاغا چوڭلۇقىدا، قاناتلىرى قارا، بېشى يېشىل بولۇر، ھاۋادا ياشايدۇ. ھاۋادا تۇخۇم تۇغىدۇ. چۈچىسىنى ھاۋادا چىقىرىدۇ. بۇ قۇش بەزىدە يەر يۈزىگە قىرىق گەز (قەدەم) گىچە يېقىنلايدۇ ھەم قايتا كۆتۈرۈلىدۇ. بۇ ۋاقىتتا بۇ قۇشنىڭ كۆلەڭگىسى بىرەرسىنىڭ ئۈستىگە چۈشسە جاھاندا شۇ پادىشاھ بولىدۇ ياكى ناھايىتى باي بولىدۇ» (12). بۇ قۇش توغرۇلۇق ئېلىنغان ئەپسانىۋى رىۋايەتتىكى مەزمۇنلار بىلەن خەلق ئارىسىدىكى «بەخت ئاتا قىلغۇچى ھوما قۇشى» چۈشەنچەسى ئانچە پەرقلىقمۇ ئەمەس. بىز بۇ خىل قەدىمىي ئېتىقاد سۈپىتىدە كۆرۈلىدىغان «ھوما قۇشى» چۈشەنچىسىنىڭ ئىدىيىۋى يىلتىزىنى ئېنىقلاپ چىقىش تېمىمىزنىڭ تۈپ مەزمۇنى بىلەن زىچ باغلىنىشلىق دەپ قارايمىز.

بىز ئالدىنقى پاراگرافتا توتېمىزم ئۈستىدە توختالغاندا، قەدىمكى ئەجدادلاردا قۇشلارنى توتېم قىلىش ھادىسىسىنىڭ ناھايىتى كەڭ ئومۇملىققا ئىگە بىر ئېتىقاد ھادىسىسى ئىكەنلىكىنى، يەنى ئۇيغۇرلارنىڭ ئەجدادلىرى ھېسابلانغان دىنلار، قەدىمكى ئۇيغۇرلاردا ھەر خىل قۇشلارنى توتېم قىلىش ھادىسىسىنىڭ مەۋجۇت ئىكەنلىكىنى تىلغا ئېلىپ ئۆتكەندىق. بولۇپمۇ قەدىمكى ئۇيغۇر قەبىلىلىرىنى تەشكىل قىلغۇچى ئوغۇز ئۇرۇقلىرىدا جەمئىي 20 ئۇرۇقنىڭ توتېمى ھەر خىل قۇشلار بولغان بولسا، تۆتىنچى ھاياۋان بولغان. قەدىمكى ئۇيغۇرلار ۋە ئۇيغۇرلار قەبىلىسى ئىتتىپاقىدىكى ئوغۇزلار ئاق قۇش، تازقارا، لاجىن، شۇڭقار، بۈركۈت قاتارلىق چەبدەس، ھەرىكەتچان، ئوۋ خۇمار، ھوشيار، جەڭگىۋار قۇشلارنى ئۆزلىرىنىڭ توتېملىرى دەپ بىلگەن.

شۇنداق قاراش مۇمكىنكى، تۈركىي خەلقلەر جۈملىدىن ئۇيغۇرلارنىڭ مەنىۋىيىتىدە مۇقەددەس قۇش ئېتىقادچىلىقى ۋە قۇش توتېمىغا قارىتا ئىنتايىن چوڭقۇر چۈشەنچىلەر مەۋجۇت بولغان. لېكىن، ئۇيغۇرلاردىكى قەدىمىي قۇش ئېتىقادچىلىقى كېيىنكى دەۋرلەردە ئىران ئەدەبىياتىنىڭ

تەسىرى بىلەن، ئوماي ئانا ئېتىقادى ھوما قۇشى چۈشەنچىسى بىلەن سىغىنىش ھاسىل قىلغان.

ئۇنداقتا نېمە ئۈچۈن ھوشيار، ئىنكاسچان ئوبرازنىڭ سىمۋولى بولغان قەدىمكى شۇڭقار قاتارلىق قۇش ئوبرازلىرى كېيىنكى دەۋرلەردە ئانا - بالىلار ھامىيىسى ئوماي ئوبرازىنىڭ ئورنىنى ئالدى؟! ... كىشىلەر نەزىرىدە ئۆمۈر، تەقدىر، بەخت ئىلتىپاتچىسى چۈشەنچىسىگە ئالمىشىدۇ؟...

بۇ تەرەپنى بىز ئالدى بىلەن ئەجدادلار ئېڭىغا تەسىر كۆرسەتكەن كېيىنكى دىنىي چۈشەنچىلەر ۋە ئەرەب - پارس مەدەنىيىتىنىڭ سىڭىپ كىرىشىدىن دەپ قارايمىز. يەنە بىر تەرەپتىن، ئەڭ دەسلەپكى ئوۋچىلىق مەدەنىيىتىدە تۇرۇۋاتقان كىشىلەر ئېڭىدىكى يايلاق مەدەنىيىتى پس - خىكىسىغا ئۇيغۇن بەزى چۈشەنچىلەرنىڭ دېھقانچىلىق مەدەنىيىتى دەۋرىگە ئۆتكەندىن كېيىنكى مەلۇم ئاجىزلىشىشى ۋە ئۇنتۇلۇشى سەۋەبلىك دەپ قارايمىز. بۇ نۇقتىلارنى تۆۋەندىكى بايانلار ئارقىلىق مۇلاھىزە قىلىمىز:

«تۈركىي تىللار دىۋانى» دا: «ئوماي بالا تۇغۇلغاندىن كېيىن چۈشەنچىسىدىن ئىش - ھەمراھ» ئىبارىسىدە ئىزاھلانغان، شۇنداقىمۇ يەنە «ئومايغا تاپىنساڭ ئوغۇل تاپارسەن» دېگەن ئېتىقاد چۈشەنچىسىمۇ خەلق ئارىسىدا ساقلانغانلىقى سەۋەبلىك مۇئەللىپنىڭ ئېتىبارىدىن قالمايغان. بۇ تەرەپ بۇ ئىككى خىل چۈشەنچىنىڭ ئىسلام مۇھىتىدىمۇ تەڭ مەۋجۇت بولۇپ تۇرغانلىقىنى كۆرسەتسە، يەنە بىر تەرەپتىن، ئىلاھىي زات ئوماينىڭ «بالا ھەمراھى» چۈشەنچىسىگە ئۆزگىرىپ قالغانلىقى، ئىلگىرىكى مۇقەددەس - لىكتىن مەھرۇم قىلىشقا يۈزلەنگەنلىكىنى ئىپادىلەيدۇ. مەلۇمكى، ئىسلام دىنى ئۇيغۇرلار ئارىسىغا كىرگەندىن كېيىن، ئىسلام ئىدىئولوگىيىسى ئەسلىي مەدەنىيەتنىڭ پەلسەپىۋى قاتلىمى بولسۇن ياكى ئەدەبىيات - سەنئەت قاتارلىق مەدەنىيەتنىڭ ئىپادىلىنىش شەكىللىرى بولسۇن، ئۆرپ - ئادەت جەھەتلەردە بولسۇن، ئۆز تەسىرىنى سىڭدۈرمەي قالمايدى. نۇرغۇن ئەنگەنەۋى نەرسىلەر تاشلىنىشقا، شاللىنىشقا، ئىسلاملىشىشقا (بۇ

تەرەپ ئاساسەن، ئەسلىي مەدەنىيەت غولىنى ساقلاپ قېلىپ، تەپەككۇر ئا-
ساسى ۋە ئىپادىلىنىش شەكىللىرىگە ئىسلام مەزمۇنىنى سىڭدۈرۈش بىلەن
ئىپادىلىنىدۇ) قاراپ يۈزلەندى. مۇشۇ جەرياندا خەلقنىڭ ئىدىيىۋى ئېڭى،
ئېستېتىك ئېڭى، پىسخىكىسى قاتارلىق «ئومۇمىي يوشۇرۇن ئاڭ» قاتلى-
مىغا سېڭىپ كەتكەن نۇرغۇن نەرسىلەر مەلۇم جەھەتتىن داۋاملاشتى،
ئىزچىللىقنى ساقلىدى، بىر قىسىملىرى ئىسلام يوپۇقى ئاستىدا يەنىلا
ساقلىنىپ باردى. ئىسلامىيەتتىكى «بىر ئاللا — ھەممىگە قادىر، ھەممىنى
ياراتقۇچى» چۈشەنچىسى ئومۇملۇق تەرەپتىن يەنىلا ھۆكۈمران ئورۇندا
ئىدى. بۇ تەرەپ ياراتقۇچى ئاللا ھەممىگە قادىر چۈشەنچىسى بىلەن ئەس-
لىدىكى مانى، بۇددا چۈشەنچىلىرى ھەمدە تەبىئەت ئېتىقادچىلىقى دەۋ-
رىگە تەئەللۇق ئېتىقاد — ئاڭ چۈشەنچىلىرىنىڭ بىرلىشىپ قارىمۇ قارشى
تەرەپ بولۇپ شەكىللەنگەنلىكى بولدى. ئىسلام ئەقىدىلىرىنىڭ ئاساس-
لىق بەلگىلىگۈچى تەرەپ بولۇپ تۇرۇشى يۇقىرىدا ئاتاپ ئۆتكەن ئېتىقاد
تىپلىرىنىڭ شاللىنىش، تاللىنىشىنى بەلگىلەپ قويدى. دەل بۇ خىل
ھالەت سەۋەبىدىنمۇ ئەرەب — پارىس ئەدەبىياتىدىكى نۇرغۇن نەرسىلەر
خۇددى «قۇرئاندىكى سۆزلەر» دەك كىشىلەرنىڭ دىققىتىنى جەلپ قىلدى.
ئىلگىرىكى ئەڭ مۇقەددەس كۈچلەر ئۇلۇغ كۆك تەڭرى، يەر — سۇ ئىلاھى،
ئوماي ئانا چۈشەنچىلىرى ئاللا، بۇۋى مەريەم، بۇۋى قەمبەر ئانا ۋە «X نىڭ
مازىرى»، «مازار غوجام»، «خىسلەتلىك دەرەخ»، «ئىلاھىي بۇلاق» قاتارلىق
مەدەنىيەت ئاسسىمىلياتسىيىسى ئىپادىلىرى قاتارىدا كۆرۈلۈشكە باشلىدى.
دېمەك، بۇ خىل سىغىشىش، شاللىنىش، تاللىنىش تەرىقىسىدىكى
مەدەنىيەت ھادىسىسى جەريانىدا پارىسلارنىڭ «ھوما قۇشى» ئەپسانىسىمۇ
ئۇيغۇرلارنىڭ شۇڭقار ئېتىقادى چۈشەنچىلىرى بىلەن «بەيگىگە چۈ-
شۈپ»، ئومۇمىي ئېتىقادتىكى ئىسلاملىشىش سەۋەبلىك ئىلگىرىكى ئې-
تىقاد تەركىبى ھېسابلانغان ئوماي ئانا ئېتىقادىغا مەلۇم سىرتقى يېپىنچا
ياپتى. دېمەك، كېيىنكى «ھوما قۇشى» نىڭ ئىدىيە ئاساسلىرى، مۇقەددەس
قۇشلار ئېتىقادىنىڭ ئىپادىلىنىش شەكىللىرىنى چۆرىدەپ خەلق ئېڭىدا

ماكان تۇتتى. مۇقەددەسلىك چۈشەنچىسى مەزمۇن بۆلىكىنى، قۇش ئېتىقادچىلىقى ئومۇمىي تۇتاشتۇرغۇچى لىنىيىنى تۈزدى. مۇشۇ ئاساستا خەلق مەنىۋىيىتىدە يەنىلا بەلگىلىك دەرىجىدە ئىدىيىۋى ئىشەنچ سۈپىتىدە داۋاملىق ساقلىنىپ باردى.

تىل نۇقتىسىدىن قارىغاندا، بىزدە «ئەم»، «ئەمدۈرۈش»، «ئەمچەك»، «ئېمىش»، «موماي»، «ئېمىزگۇ»، «ئۆمۈر»، «ھامىي»، «ئۆم»، «ئوماق»، «ئوماچ» سۆزلىرى مەۋجۇت. بۇ سۆزلەرنىڭ سۆز يىلتىزىدىن قارىغاندا، بىرمۇنچىسىنى «ئوماي» سۆزىنىڭ تەسىرىدىن دەپ قاراش مۇمكىن. چۈنكى، قەدىمدە ئانا - بالىلار ھاياتلىقى، خاتىرجەملىكى، ئوزۇق - تۈلۈكى ئوماي ئانا تەرىپىدىن ئانا قىلىندۇ، ھەدىيە قىلىندۇ دېگەن ئىشەنچلەر بولغان. ئاياللار بەدىنىدىكى نۇرغۇن ئەزالار تېۋىش ئويىپىكىتىمۇ قىلىنغان.

يۇقىرىقى سۆزلەرنىڭ بىرقانچىسى «ئوماي» بەرگەن ئوزۇقلۇق، ئوماينىڭ قولى بىلەن قىلىنغان ياخشىلىق، ئومايدەك... مەنىسىدە كەلگەن سۆزلەردۇر. مەسىلەن، خەلق ئارىسىدا «ئوماچ» دېيىلىدىغان بىر خىل تاماق تۈرى بولۇپ، ياسىلىش ئۇسۇلى ئاددىي، ماتېرىيالى ئاز بولۇپ، قەدىمىي تاماق تۈرلىرىدىن بىرى بولۇشى مۇمكىن. تاتار خەلقىنىڭ ئىپتىدائىي ئېتىقاد، ئاڭ چۈشەنچىلىرى ئومۇميۈزلۈك يورۇتۇپ بېرىلگەن «تاتار مىڭلىرى» ناملىق ئەسەردە تاتار ۋە باشقا مىللەت تىللىرىدا ئوماي سۆزىدىن شاخلىنىپ چىققان دەپ قارالغان 20 نەچچە سۆز كۆرسىتىلگەن. بۇنىڭ بىرى دەل «ئوماچ» تۇر. ئەسەردە مۇنداق دېيىلگەن: «ئوماچ بەلكىم بىر زامانلاردا ئوماي ئىلاھىگە قىلىنغان ئاش تۈرى بولۇشى مۇمكىن. بەلكىم بۇ سۆزنىڭ بىرىنچى ۋارىيانتى ئوما ئاش بولۇشى مۇمكىن» (13). ئۇنىڭدىن باشقا، بىزدە «ئەمچى»، «يودىچى» نامىدا ئاتالغان مەخسۇس كىچىك بالىلارنى يوداش، ئەمەش پائالىيەتلىرىنى ئېلىپ بارىدىغان، ئەۋلادىمۇ ئەۋلاد ئۇدۇم ئالىدىغان ياشانغان ئانىلار بار. ئۇلار ھەرقايسى مەھەللىلەردە يۈرۈپ كىچىك بالىلارنىڭ ئادەتتىكى كېسەللىرىگە قارىتا يوداش، ئىسرىق

سېلىش قاتارلىق پائالىيەتلىرى بىلەن كېسەلدىن ساقايتماقچى بولۇشىدۇ، ئۇلار بەلكىم «ئوماي» ئاتلىق قەدىمىي ئانىمىز نامىدا ئاتالغان ئېتىقادنىڭ داۋامى، كىشىلەرنىڭ كوللېكتىپ يوشۇرۇن ئېڭىدىكى ئۆرپ - ئادەتلەشكەن شەكلى بولۇشى مۇمكىن. شۇنداقلا كېيىنكى دەۋرلەرگىچە ساقلانغان پېرىخونلۇق پائالىيەتنىڭ بىر خىل شەكلى، شامانلىقنىڭ ئىزنالىرى بولۇشىمۇ مۇمكىن.

تۇغۇت ئانىلىرىنى ھۆرمەتلەش ئىنسانپەرۋەرلىك ۋە مىللىي ئەخلاق جۈملىسىگە كىرىدۇ. لېكىن، يېزىلاردا مەخسۇس تۇغۇت ئانىلىرى، بالىلار - نىڭ كىنىدىكىنى كېسىش ئىشلىرىنىڭ ئۇدۇم (ئالاھىدە ئىقتىدارلىق كىشىلەرنىڭ ھايات ۋاقتىدا مەلۇم كىشىگە بۇ خىل ئىقتىدارنى ئۆتۈنۈپ بېرىشى) بېرىش - ئېلىش شەكلىدە داۋاملىشىشى مەلۇم ئېھتىياج نۇقتىسىدىن قارالسۇمۇ، يەنىلا قەدىمكى ئوماي ئانا ئېتىقادى - ئىشەنچلىرىنى ئەسلەتمەي قالمايدۇ. دېمەك، «ھوما قۇشى»، «ھوما بەرسۇن»، «ھوماسى ئۇزۇن» بولسۇن شەكلىدىكى ئېتىقاد تەركىبلىرى قەدىمكى ئوماي ئانا ئېتىقادىغا تۇتىشىدۇ. خەلق ئارىسىدىكى يودىچى، ئەمچى ئانىلار، تۇغۇت ئانىلىرى يەنىلا قەدىمكى «ئوماي ئانا» ئېتىقادىغا تەققاسلانغان بىر خىل ئادەت - ئىشەنچ شەكلىدۇر.

ئوماي ئانا ئېتىقادى قەدىمكى ئېتىقاد تىپى، شۇنداقلا ئەسىرلەر ما - بەينىدە بەلكىلىك دەرىجىدە خەلقنىڭ ئېڭىدا ساقلىنىپ كېلىنكەن ئەنئەنىۋى ئاڭ چۈشەنچىسى بولغانىكەن، ئۇنداقتا بۇ چۈشەنچە قانداق شەكىللەنگەن؟ نېمە زۆرۈرىيەت مەخسۇس ئانا - بالىلار ھامىيىسى، ئوچاق بېشى ئىلاھەسىنى قىياس قىلىشقا، ئىدىيىۋى - ئىشەنچ تەركىبلىرىگە ئايلاندۇرۇشقا تۈرتكە بولغان؟! ... بۇ ئەلۋەتتە دىققەتنىڭ سىرتىدا قالدۇ - رۇشقا بولمايدىغان بىر مۇھاكىمە تېمىسى، شۇنداقلا تېمىمىزنىڭ مۇھىم مەقسەتلىرىدىن بىرى.

شۇنداق قاراش مۇمكىنكى، ئوماي ئۇقۇمىمۇ خۇددى قەدىمكى تۈركىي خەلقلەرنىڭ ئىپتىدائىي دىنى - تەڭرى دىنىنىڭ باش ئىلاھى كۆك

تەڭرى ئۇقۇمىغا ئوخشاش ئۇلارنىڭ ياشىغان جۇغراپىيىۋى شەرت - شارائىتلىرى، ئىجتىمائىي - ئىقتىسادىي ئاساسى تەرىپىدىن بەلگىلەنگەن ئىپتىدائىي تەپەككۇرنىڭ ئىپادىسى دەپ قاراشقا بولىدۇ. قىياس قىلىشقا بولىدۇكى، ئوماي ئانا چۈشەنچىسىمۇ دەل يۇقىرىقى سەۋەبلەرنىڭ نەتىجىسىدە ئادىللىرىمىز سەزگۈلىرىنى، تەپەككۇرىنى غىدىقلىشى ئارقىسىدا رويلىغان چىققانىدى. قۇياش نۇرى، يامغۇر سۇلىرى، ھاۋارايى پايدىلىق بولسىلا ئۇلار ئۈچۈن ئوت - چۆپ، يېمەكلىك ھەممىلا يەردە تېپىلاتتى. يۇقىرىقى ئېھتىياج قاندۇرۇلسا كۆچمەن چارۋىچى مىللەتلەر ئۈچۈن دۇنيانىڭ ھەرقانداق يېرى تۇرالغۇ - ماكان ئىدى. بۇ خىل ھالەت ئۇلارنىڭ كۆڭلىنى مۇقەددەس بىلىشنى ئالدىنقى ئورۇنغا قويۇپ، كۆك تەڭرىنى باش تەڭرى قىلىشنىڭ، يەر - سۈنى ئىككىنچى ئورۇنغا قويۇشنىڭ ماددىي سەۋەبلىرى ئىدى. ئۇنداقتا ئانا - بالىلار ئۈچۈن مەخسۇس بىر ئىلاھنىڭ زۆرۈر تېپىلىشى نېمىنى چۈشەندۈرىدۇ؟ ...

بۇنى ئەلۋەتتە ئەجدادىلار ئېڭىدىكى ئىپتىدائىي تەپەككۇر — ئەپسۇسلىق نىۋى تەپەككۇرنىڭ ئۇلار ياشاۋاتقان تەبىئىي، ئىجتىمائىي، ئىقتىسادىي مۇھىت سەۋەبىدىن يەنە بىر ئۈنۈملۈك ئەمىلىيەت ۋە شاپائەتچى روھىي كۈچنى ئىختىرا قىلغانلىقىدىن باشقا نەرسە ئەمەس، دەپ قارايمىز. مەلۇمكى، چارۋىچى كۆچمەن قەبىلىلەر تەبىئەتنىڭ ھەر خىل تەھدىتىگە ئۇچراپ تۇرۇش بىلەن بىللە، ئىجتىمائىي مۇھىتنىڭ تەھدىتىگىمۇ داۋاملىق ئۇچراپ تۇرىدۇ. يەنى، ئۇلاردا مال - مۈلۈك، زېمىن، يايلاق تالىشىش، قوغداش، قەبىلىلەر توقۇنۇشى، تاجاۋۇزچىلىق ۋە تاجاۋۇزچىلىققا قارشى كۈرەشلەر داۋاملىق بولۇپ تۇرىدۇ. بۇ خىل ئەھۋال نۇرغۇن قەبىلىلەرنىڭ زېمىن كۆچۈشى، تارىخ بېتىدىن ئۆچۈشىنى بەلگىلەپمۇ قويىدۇ. شۇنداق ئىكەن، ئىپتىدائىي قەبىلىلەردە خەلقنىڭ ئەمىلىي، نوپۇسنىڭ كۆپىيىشى بەزىدە ماددىي بايلىقتىنمۇ ئۈستۈن تۇرىدۇ. دېمەك، بۇ خىل ھالەتنى بەلگىلىگۈچى ئاساسلىق ئامىل — ئادەم كۈچى ئاساسلىق ئورۇندا تۇرىدۇ، خوتۇن - قىزلار، ئەۋلادلار، بالىلارنى تالاپەتتىن ساقلاپ

قېلىش ئۇلارنىڭ ئىجتىمائىي مەۋجۇتلۇقىنىڭ مۇھىم شەرتى بولۇپ قال-
لىدۇ. بۇ خىل دەۋر خاراكتېرلىك ئىجتىمائىي ھالەت ئۇلار ئېڭىدا كۈچلۈك
يېتىمىسراش، ئېسەنكىرەش، يېلىنىش كەيپىياتىنى شەكىللەندۈرىدۇ.
ئۇلار ئۆزلىرىنىڭ باتۇرلۇق، جەسۇر قىياپىتىنى، ئارزۇلىرىنى كۆز ئالدى-
دىكى بۆرە، ئېيىق، بۈركۈت قاتارلىق ھوشيار، سەزگۈر، كۈچتۈڭگۈر، ئۇ-
يۇشقاق ياۋايى، قەبىھ ھايۋانلار ئوبرازىدىن ئىزدەيدۇ. بۇ خىل ئوبرازلارنى
ئۆزلىرىگە ئىشەنچ، غەلىبە، شادلىقنىڭ بەلگىلىرى قىلىپ تاللاپ، ئۇلار
ئىگە بولغان كۈچ - قۇدرەتكە ئېرىشمەكچى بولۇشىدۇ (بۇ دەل شۇ مەخ-
لۇقلارنى توتېم قىلىشنىڭ تەپەككۈر ئاساسى ئىدى). ئاجىز خوتۇن -
قىزلار، بالىلارمۇ ئۆزلىرىگە ئەنە شۇنداق روھىي كۈچنىڭ مەدەت بېرىش-
نى، قۇتقۇزۇشنى، ھامىي بولۇشنى ئەلۋەتتە ئۈمىد قىلىدۇ. مۇشۇ ئېھ-
تىياجىلار تۈپەيلى «ئائىلىق ئۇرۇقداشلىق دەۋرىنىڭ مەھسۇلى سۈپىتىدە
ئاشىد غارىنىڭ غەربىدە تۇرۇشلۇق دېڭىز ئىلاھى شىمۇشلىنىڭ ئايالى -
بايقال كۆلى ئىلاھى ئوماي» (14) دەل ئۇلارنىڭ تاللاش ئوبيېكتى بولۇپ
قالىدۇ.

دېمەكچىمىزكى، خوتۇن - قىزلار، بالىلار ھامىيسى بولغان ئوماي
ئەنە شۇنداق تەبىئىي مۇھىت ۋە ئىجتىمائىي مۇھىتنىڭ ئانا - بالىلار
ئېڭىدىكى غەيرىي تەبىئىي كۈچىگە بولغان قوغدىنىش ئىنتىلىشلىرىنىڭ
تەپەككۈرنى قوزغىتىشى، ئاڭدا ئەكس ئېتىشى ئىدى. شۇنداق قىلىپ
ئۇلار (ئاياللار، بالىلار) بىر روھىي مەدەت كۈچىگە ئېرىشكەندىن كېيىن،
ئۇلارنىڭ ئەڭ يۈكسەك ھامىيسى كۆك تەڭرى بىلەن تېخىمۇ يېقىنلى-
شىش، شۇنداقلا ئۆز ئېڭىدىكى ئېستېتىك چۈشەنچە، ساددا تەسەۋۋۇر-
لارنىڭ تۈرتكىسى بويىچە ئىلاھلارنى تېخىمۇ ئادەملەشتۈرۈپ، ئۆز ھا-
مىيلىرىنى - ئوماينى «كۆك تەڭرىنىڭ سۆيگەن قىزى سۈپىتىدە گۈزەل-
لەشتۈرۈپ (سۈپەتلەپ)» (15) تەسەۋۋۇر قىلىشقا باشلىغان. بۇ ئەلۋەتتە
ئەجدادلار تەپەككۈرىدىكى يەنە بىر بۆسۈش بولۇپ، تەبىئەت كۈچلىرىگە
يېلىنىش، بېقىنىشتىن مەلۇم دەرىجىدە ھالقىپ، ئۆز ئەقىل - ئىدراكلىرى

بىلەن تەبىئەت ئىلاھلىرىنى ئىجتىمائىي ئىلاھقا ئايلاندۇرۇشى، ئىند-
سانلاشتۇرۇش (ئانتروپومورفىزم) يولى بىلەن ئۆز ئىشەنچ-ئېتىقادلىرىنى
بېيىتىشى، شۇنداقلا بۇ خىل يول بىلەن تەبىئەتنى، ئىجتىمائىيەتنى ئى-
كىلەش، بويسۇندۇرۇشقا ئۆتكەنلىكىنى چۈشەندۈرىدۇ.

بۇ دەۋرلەر باشلانغۇچ جەمئىيەتتىكى ئائىلىق ھوقۇق تۈزۈمى بىلەنمۇ
مۇناسىۋەتلىك بولۇشى ئېھتىمالغا يېقىن. ئۇيغۇر ئەپسانىلىرىدىكى
«ئەسما پەرى»، «ئايال تەڭرىنىڭ ئالەمنى يارىتىشى» ئەپسانىلىرى مۇشۇ
دەۋرنىڭ مەھسۇلى بولۇشى، ئاياللارنىڭ ئىجتىمائىي ئورنى ئوماي ئانا ئې-
تىقادى بىلەن مۇناسىۋەتلىك بولۇشى مۇمكىن.

خۇلاسىلىگەندە، ئانا تەڭرى ئوماي ئوبرازى بىر تەرەپتىن ئەجدادلار
ئىپتىدائىي ئېڭىدىكى سۈبىيلىكتىن خاھىش ئاساسىدىكى ئىپتىدائىي تە-
پەككۈرنىڭ ئەپسانىۋى تەپەككۈر دەرىجىسىگە كۆتۈرۈلۈشى ھېسابلانسىمۇ،
مۇھىمى، ئەجدادلارنىڭ ئىجتىمائىي مەۋجۇتلۇق ئېھتىياجى ۋە ئىنتى-
لىقلىرىنىڭ چىقىش قىلىنىشى ۋە ئۆز تەسەۋۋۇرلىرىدا ھەل قىلىنىش
ھادىسىسى بولۇپ، خۇددى كلاسسىكلار ئېيتقاندەك: «ئەڭ دەسلەپكى
ئىنسانلار ھاياتلىق پائالىيىتى يۈرۈشۈشى ۋە راۋاجى پۈتۈنلەي يېرىم ئىق-
تىدار، يېرىم ئىستىخىيلىك ھالەتتە داۋاملاشقانلىقتىن، ئەتراپتىكى
شەيئىلەرگە چوقۇنۇش ئىنسان تەسەۋۋۇرىدا ھەم سېزىۋالغىلى بولىدىغان،
ھەم سەزگۈدىن يىراق بولغان قوش خاراكتېرلىك كۆرۈنۈشكە ئىگە
بولغان» (16).

ئوماي ئانا دەل سەزگۈدىن يىراق ئىلاھىي ئوبراز ۋە مەنەۋىيەتتىكى
روھىي ئىشەنچ، قۇۋۋەت ئىدى. ئوماي ئانىنىڭ كۆك تەڭرىنىڭ سۆيگەن
قىزى سۈپىتىدە تەسەۋۋۇر قىلىنىپ ئېستېتىك يۈكسەكلىككە كۆتۈرۈلۈ-
شى، ئۆزلىرى ئۈچۈن ئەڭ زۆرۈر بولغان ئېتىقاد ئوبيېكتلىرىنى ئۆز قى-
ياپىتىدە ئادەملەشتۈرۈپ تەسەۋۋۇر قىلىشى بۇ ئوبيېكتلارنى ئۇلارنىڭ
مەنەۋىيەت دۇنياسىغا تېخىمۇ يېقىنلاشتۇردى. بارغانسېرى يېقىنلىشىش
ۋە بىلىشتىكى ئۆسۈش ئۇلارنى ئىپتىدائىي تەپەككۈرنىڭ ئەڭ چوڭقۇر

قايىناملىرىغا غەرق قىلىۋەتتى. ئىجتىمائىي مۇھىتنىڭ ئەجدادلار تە-
پەككۈرىنى، مېڭە كىلىپتىكىلىرىنى ئۈزلۈكسىز غىدىقلىشىدىن ئاپىرىدە
بولغان سەزگۈدىن يىراق، ئىشەنچكە يېقىن بولغان ئەنئەنىۋى تەپەككۈر
سەمەرىلىرى ئەسىرلەردىن - ئەسىرلەرگە دەۋر قايىناملىرىدا سىلكىنىپ،
چايقىلىپ، يۇيۇلۇپ خەلقنىڭ مەنىۋىيەت ئالىمىنىڭ ئەڭ چوڭقۇر يېرى
«ئومۇمىي يوشۇرۇن ئاڭ قاتلىمى»دىن تېگىشلىك ئورۇن ئېلىپ، ئې-
لىكتىرون، ئۇچۇر دەۋرىگىچە ئۇلاشتى.

ئاخىرىدا شۇنى ئەسكەرتىش ھاجەتكى، تۈركىي خەلقلەر ئىپتىدائىي
ئېڭىدا شەكىللەنگەن «ئوماي ئىلاھە» (ئوماي ئانا) چۈشەنچىسى تۈركىي
خەلقلەرنىڭ ئەڭ يىراق قەدىمكى تارىخىغا تەئەللۇق مۇھىم بىر ئېتىقاد
چۈشەنچىسى، شۇنداقلا ئۇلاردا شەكىللەنگەن ئىپتىدائىي تەڭرى دىنىنىڭ
مۇھىم بىر قىسمى بولۇش سۈپىتى بىلەن، بۇ خىل چۈشەنچە ئەڭ دەسلەپ
قاچان، قەيەردە، قايسى خەلقلەردە شەكىللەنگەن ياكى تۈركىي تىللىق
خەلقلەرگە قەيەردىن تارقالغان (ياكى ئۇلارنىڭ ئۆزىدە شەكىللەنگەنمۇ؟)
دېگەندەك مەسىلىلەرمۇ مۇھىم تەتقىقات تېمىسى بولۇپ، بۇ بىزنىڭ يە-
نىمۇ چوڭقۇر، ئىلگىرىلىگەن ھالدا تەتقىق قىلىشىمىزنى كۈتۈۋاتقان
مەسىلىلەردۇر.

تەتقىقاتچى قۇربان ۋەلى ئەپەندى ئۆزىنىڭ «بىزنىڭ تارىخىي يېزىق-
لىرىمىز» ناملىق ئەسىرىدە «ئوماي ئانا» چۈشەنچىسىنىڭ خەنزۇلاردا،
ھىندىلاردا، تۈركىي خەلقلەردە، قەدىمكى ئارىئانلاردا مەۋجۇت ئىكەنلىكى-
نى تىلغا ئېلىپ ئۆتىدۇ. جۇڭگو رىۋايەتلىرىدىكى «شۋاڭمۇ»، ھىندى
رىۋايەتلىرىدىكى «ئوما»، تۈركىي تىللىق خەلقلەرنىڭ قەدىمكى رىۋايەت-
لىرىدىكى «ئوماي» دېگەن ئۈچ سۆز فونېتىكا جەھەتتىن، مەزمۇن جە-
ھەتتىن بىر - بىرىگە ئوخشايدۇ، بۇ ئۈچى بىر ئادەم دەپ خۇلاسەلەيدۇ
ھەمدە ئوماي ئانا چۈشەنچىسىنى قەدىمكى ئارىئان خەلقلەرگە باغلاپ
چۈشەندۈرىدۇ ۋە ئۇلارنىڭ ھىندىستانغا كۆچۈشى بىلەن بۇ خىل چۈ-
شەنچە ھىندىلارغا كىرگەن ھەمدە بۇ خىل چۈشەنچە ئۇيغۇر قاتارلىق

تۈركىي تىللىق خەلقلەرگە تارىخىي مىراس بولۇپ قالغان، دەپ قارايدۇ. خەنزۇلاردىكى «شىۋاڭمۇ» غا ئائىت ئەپسانىۋى چۈشەنچىلەرنى غەربىي يۇرتتىن تارقالغان دەپ كۆرسىتىدۇ (17). تاتار ئالىمى غالىمجان غىلىمانوف «تاتار مىفلىرى» ناملىق ئەسىرىدە باشقا خەلقلەردىمۇ تۈركىي خەلقلەرنىڭ «ئوماي» ئىلاھىغا ئوخشايدىغان ئىلاھىي چۈشەنچىلەرنىڭ بارلىقىنى كۆرسىتىدۇ. مەسىلەن، «ئامما»، «ئاممىي» (خاممان) — ئانا مەنىسىدە، دىراۋىد مىفولوگىيىسىدىكى ئىلاھلارنىڭ ئومۇمىي ئىسمى؛ ئومۇمىي ھىندى ئىلاھلىرىنىڭ ئىككىنچى ئىسمى. «ئامبى» — ياپونلاردا قۇياش ئىلاھىنىڭ ئىسمى، ئومۇمەن ئىلاھ مەنىسىدە قوللىنىلىدۇ. «ئامون» — قەدىمكى مىسىرلىقلاردا قۇياش ئىلاھىنىڭ ئىسمى. «ئامم» — يەمەن مىفولوگىيىسىدە ئاي ئىلاھىنىڭ نامى. «ئام» — ئېشا — پارسلاردا مەڭگۈ-لۈك ئىلاھتۇر. «ئامۇر» — گرېك مىفولوگىيىسىدە مۇھەببەت ئىلاھىدۇر. «ئامى تايۇچ»، «ئامتايۇس» (ئامتا تايخى) — بۇددىزىمدا ئۇزۇن ئۆمۈر ئىلاھى. «دا — ئامۇ» — سۇمېرلاردا سالامەتلىك ئىلاھىدۇر. «ئومبى» — ئېۋېنكى، ناناي، ئوراجى مىفلىرىدا كىشىنىڭ جېنى دەپ قارىلىدۇ. «ئوما-سى — ماما» — مانجۇلاردا بالا تېپىش ۋە نەسل ئىلاھىدۇر. «ئېمما — ئېمناۋ» — ياپونلاردا ئەرۋاھلار پادىشاھلىقىنىڭ خوجىسى. «نا — ئاممۇ» — سۇمېرلاردا نەسل ئانىسى، ئىلاھەسىدۇر (18).

ئۇنىڭدىن باشقا، پولېنېزىيىلىكلەردە «خائومىيە» (بۈيۈك ئىلاھنىڭ بىرى) شەكلىدە، كالىمانتان ئاراللىرىدىكى خەلقلەردە «ئامى ئاۋىڭ» (يەر ئاستى دۇنياسىدىكى ئىلاھىي زات) ۋە تورىس بوغۇزى (托列斯海峡) دا ياشىغۇچى يەرلىك خەلقلەردىمۇ «ئوماي» (ئىتنى توتېم قىلغان قەبىلىنىڭ نامى) قاتارلىق ناملارنىڭ مەۋجۇتلۇقى مەلۇم بولماقتا (19).

يۇقىرىقىلاردىن كۆرۈۋېلىشقا بولىدۇكى، ئوماي ھەققىدىكى چۈشەنچىلەر ناھايىتى كەڭ تارقالغان بىر ئىدىيىۋى چۈشەنچىدۇر.

مەدەنىيەت ئىنسانشۇناسلىقى نۇقتىسىدىن ئېلىپ ئېيتقاندا، ئوخشاش ئىجتىمائىي-تارىخىي باسقۇچتا ياشاۋاتقان ئوخشاشمىغان رايونلاردىكى

خەلقلەردە مەزمۇن ۋە شەكىل جەھەتتىن ئوخشىشىپ كېتىدىغان مەدەنىيەت ھادىسىلىرىنىڭ شەكىللىنىش مۇمكىنچىلىكى بولسىمۇ، ئوخشاش ئىجىمىي شارائىتتا ياشاۋاتقان ئوخشاشمىغان خەلقلەردە يەنىلا ئوخشاش مەدەنىيەت ھادىسىلىرىنىڭ قوبۇل قىلىنىش، تارقىلىش مۇمكىنچىلىكى ۋە ساقلىنىش، ئۆزگىرىش ئەھۋالى ھامان پەرقلىق ھەمدە ئۆزىگە خاس ئالاھىدىلىكلەرنى شەكىللەندۈرگەن بولىدۇ.

شۇڭا، ئوماي ئانا چۈشەنچىسىنىڭ تارىخىي شەكىللىنىشى، ئوخشاش ۋە پەرقلىق مەدەنىيەت ئاساسىغا ئىگە خەلقلەردىكى ھالىتى، ئۆزگىرىشى، ئۆتۈشۈشى، تەرەققىياتى، بولۇپمۇ ئۇلارنىڭ مەنىۋى ئېڭىدىكى قىممىتى، ئورنى ۋە باشقا تەركىبلەرگە تەسىرى قاتارلىق تېمىلاردىكى ئىزدىنىشلەر يەنىلا بىزنىڭ تەتقىق قىلىشىمىزنى كۈتۈپ تۇرۇۋاتقان مەسىلىلەر بولۇپ ھېسابلىنىدۇ.

ئىزاھلار:

- (1) ئابدۇقەييۇم خوجا، تۇرسۇن ئايۇپلار تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىل نەشرى، 59 - بەت.
- (2) يۇقىرىقى ئەسەر، 86 - بەت.
- (3) ئابدۇشۈكۈر مۇھەممەتئىمىن: «ئۇيغۇر پەلسەپە تارىخى»، شىنجاڭ خەلق نەشرىياتى، 1997 - يىل نەشرى، 28 - بەت.
- (4) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى، 1981 - يىل نەشرى، 1 - توم، 167 - بەت.
- (5) ھۈسامىتتىن يىلدىرىم (تۈركىيە): «قىرغىزلاردا ئوماي ئېتىقادى»، «تۈرك مەدەنىيىتى ئايلىق ژۇرنىلى»، 1992 - يىل، ئومۇمىي 356 - سان، 54 - بەت.
- (6) غالىمجان غىلمانوف (تاتارىستان): «تاتار مىفلىرى»، تاتارىستان كىتاب نەشرىياتى، 1996 - يىل قازان، 21 - بەت.
- (7) (8) يۇقىرىقى ئەسەر، 21 - بەت.
- (9) ئوسمان ئوران (تۈركىيە): «تۈركىي خەلقلىرى مەپكۈرەسى»، تاشكەنت نەشرىياتى، 52 - بەت.

- (10) ھۈسامىتتىن يىلدىرىم (تۈركىيە): «قىرغىزلاردا ئوماي ئېتىقادى»، «تۈرك مەدەنىيىتى ئايلىق ژۇرنىلى»، 1992 - يىل، ئومۇمىي 356 - سان، 56 - بەت.
- (11) «ئۇيغۇر تىلىنىڭ ئىزاھلىق لۇغىتى»، مىللەتلەر نەشرىياتى، 1996 - يىل نەشرى، 5 - توم، 762 - بەت.
- (12) «رىسالەت ئەزىز»، قازان، 1908 - يىل نەشرى، 113 - بەت؛ ئابدۇقادىر ئىنان (تۈركىيە): «تارىختىكى ۋە بۈگۈنكى شامانىزم»، تۈرك تارىخ جەمئىيىتى نەشرىياتى، 1986 - يىل، ئىنقىرە نەشرى، 37 - بەت.
- (13) غالىمجان غىلمانوف (تاتارىستان): «تاتار مىفلىرى»، تاتارىستان كىتاب نەشرىياتى، 1996 - يىل قازان نەشرى، 25 - بەت.
- (14) شۆزۈمچىن: «تۈرك تارىخى»، جۇڭگو ئىجتىمائىي پەنلەر نەشرىياتى، 1992 - يىل نەشرى، 726 - ، 727 - بەتلەر.
- (15) غالىمجان غىلمانوف (تاتارىستان): «تاتار مىفلىرى»، تاتارىستان كىتاب نەشرىياتى، 1996 - يىل قازان نەشرى، 21 - بەت.
- (16) «ماركس - ئېنكېلس ئەسەرلىرى»، 23 - توم، 87 - بەت.
- (17) قۇربان ۋەلى: «بىزنىڭ تارىخىي يېزىقلىرىمىز»، شىنجاڭ ياشلار - ئۆس-جۈرلەر نەشرىياتى، 1986 - يىل نەشرى، 49 - ، 59 - ، 60 - بەتلەر.
- (18) غالىمجان غىلمانوف (تاتارىستان): «تاتار مىفلىرى»، 26 - بەت.
- (19) لېۋى بروھىل (فرانسىيە): «ئىپتىدائىي تەپەككۇر»، سودا نەشرىياتى، 1985 - يىل نەشرى، 91 - بەت؛ غالىمجان غىلمانوف: «تاتار مىفلىرى»، 27 - بەت.



III باب قەدىمكى تۈركىي خەلقلەرنىڭ دەسلەپكى دىنى — تەڭرى دىنى

ئىپتىدائىي دىن ئىپتىدائىي ئىنسانلار ھاياتىدىكى ئالاھىدە بىر خىل مەدەنىيەت ھادىسىسى ئىدى. ۋاھالەنكى، ھازىرغىچە بولغان تەتقىقاتلاردا قەدىمكى ئۇيغۇرلارنىڭ ئىپتىدائىي دىنى شامان دىنى دەپ قارىلىپ كېلىنىدى. بىزنىڭ يېقىنقى بىر قانچە يىللىق تەتقىقاتىمىز ھازىرغىچە بىز «شامان دىنى» (ياكى شامانىزم) دائىرىسىدە قاراپ كېلىنىۋاتقان ھادىسىلەرنىڭ مۇتلەق كۆپ قىسمىنىڭ، ئۇيغۇرلار (جۈملىدىن بىر قىسىم قەدىمكى تۈركىي خەلقلەر) تارىخىدا بىر خىل ئىپتىدائىي پائالىيەت يېرىخونلۇق پائالىيىتى (ياكى شامانلىق پائالىيىتى)گە تەۋە بولۇپ، بۇ خىل ھادىسىلەر بىلەن ئىپتىدائىي دىن ئوتتۇرىسىدا مۇئەييەن باغلىنىش بولسىمۇ، ئىككىسىنىڭ ئېتىقاد ئاساسى، تەپەككۈر ئاساسى، ئوبيېكتى، مەزمۇن قۇرۇلمىسى، مەقسىتى، فۇنكسىيىسى ۋە ئاخىرقى نىشانى جەھەتلەردىن تۈپتىن پەرقلىنىدۇ، شۇڭا بۇ خىل ھادىسىلەرنى دىنىي ھادىسىلەر ئەمەس، بەلكى پېرىخونلۇق ھادىسىسى ئىدى، دېگەن قاراشلارنى ئوتتۇرىغا قويۇشقا ئېلىپ بارماقتا. بۇ بابتا ئاساسلىقى يۇقىرىقى مەسىلەلەر ئىلمىي يورۇتۇلۇپ بېرىلىش بىلەن بىللە، ئۇيغۇرلار جۈملىدىن

باشقا تۈركىي خەلقلەرنىڭ «باشلانغۇچ دىنىي ئېتىقادى» شامان دىنى بولماستىن، بەلكى ئىپتىدائىي چوقۇنۇش چۈشەنچىلىرى ئاساسىدا شەكىللەنگەن تەڭرى دىندۇر دېگەن ئاساسلىق قاراشلار، بۇ ھەقتىكى مەملىكىتىمىز ۋە خەلقئارادىكى تەتقىقاتلار، شۇنداقلا بۇ خىل دىننىڭ مەزمۇنلىرى، ئالاھىدىلىكلىرى، پەلسەپىۋى مەنىسى قاتارلىق مەزمۇنلار ئاساسلىق مۇھاكىمە قىلىندۇ.

§1 ئېلىمىز ۋە چەت ئەللەردىكى بۇ ھەقتىكى تەتقىقاتلار

ئېلىمىز ۋە چەت ئەللەردىكى بۇ ھەقتىكى تەتقىقاتلار بىلەن تونۇ-شۇپ ئۆتۈش يۇقىرىقى قاراشلىرىمىزنى تېخىمۇ كۈچەيتىش، شۇنداقلا بۇ ھەقتىكى دۆلەت ئىچى ۋە سىرتىدىكى ئالىملارنىڭ ئاساسلىق قاراشلىرى بىلەن تونۇشۇپ چىقىشتا بەلگىلىك ئەھمىيەتلىكتۇر.

ئالتاي تىل سىستېمىسىدىكى قەدىمكى خەلقلەرنىڭ ئىپتىدائىي دىنى ھازىرغىچە ئىلىم ساھەسىدە، بولۇپمۇ مەملىكىتىمىزدە «شامانىزم» ياكى «شامان دىنى» دەپ قارىلىپ كېلىنمەكتە. «شامان» سۆزى ئەسلىي «تون-كۇس تىلىدىكى» «شامان» دېگەن سۆزدىن ئېلىنغان ئاھاڭ تەرجىمە بولۇپ، تونكۇس تىلىدا شامان «روھلانماق»، «غەيرەتلەنمەك»، «تەلۋە»، «مەجنۇن» مەنىسىنى بىلدۈرىدۇ. 18 - ئەسىردىن باشلاپ رۇسلارنىڭ بۇ ھەقتىكى تەتقىقاتى ۋە تەسىرى بىلەن پۈتكۈل سىبىرىيىدە كۆرۈلۈشكە باشلىغان، رۇس تىلى ئارقىلىق غەربىي ياۋروپا تىللىرىغا كىرىپ دۇنيا خاراكتېرلىك ئاتالغۇغا ئايلانغان، جەنۇبىي سىبىرىيىدىكى تۈركىي تىللىق مىللەتلەردە «قام» دېيىلىدۇ، يەنە بەزىلىرىدە، مەسىلەن، ياقۇتلاردا، بورياتلاردا «ئويىۋېن» (奥伊温)، «بىئو» (比奥) دېيىلىدۇ⁽¹⁾. دېمەك، بۇ ھەقتىكى تەتقىقات 18 - ئەسىرنىڭ ئاخىرلىرى ۋە 19 - ئەسىرنىڭ باشلىرىدا رەسمىي ئىلىم ساھەسىگە كىرگەن، روسىيە ئالىملىرى ۋە ياۋروپا، ياپونىيە ئالىملىرى بۇ ھەقتە ئۈلگىلىك تەتقىقاتلارنى ئېلىپ بارغان، لېكىن شامانىزم ھادىسىسى مۇرەككەپ تېما (ئۇنىڭ ئۆز ئىچىگە ئالغان سىرلىق مەزمۇنلىرى

بۇ ساھەنى تېخىمۇ مۇرەككەپلەشتۈرۈۋەتكەن بولغانلىقى ئۈچۈن شامانلار ھادىسىسىگە قارىتا ئېلىپ بېرىلغان تەتقىقاتنىڭ نەتىجىسى، ئادىللىقلارنىڭ ئوتتۇرىغا قويغان كۆز قاراشلىرى ھەر خىل بولۇپ كەلگەن. ليۇ شىۋاڭ «جىلىن يېڭى تەزكىرىسى» ناملىق ئەسىرىدە: «شامان دىنى دىن ئەمەس، ئادەتتە ئىلاھقا (روھقا) ئىشىنىلىدىغان ئېتىقادلارنىڭ بىر خىلى، ئۇنى دىن دېيىشكە بولمايدۇ» (2) دەپ كۆرسىتىدۇ. تەيۋەنلىك ئۇيغۇرشۇناس ليۇ يىتاڭ ئەپەندىمۇ: «كەسكىن مەنىدىن شاماننىز ھادىسىسىنى دىن دېگىلى بولمايدۇ، ئۇنى ئىپتىدائىي تەبىئەت ئىلاھلىرىنىڭ كۈچلەرگە چوقۇنۇشى دېيىش كېرەك» (3) دەپ قارايدۇ. يۇقىرىقى قاراشتىن كۆرۈۋېلىشقا بولىدۇكى، بىز بايقىغان شامانلىق ھادىسىسى بىلەن ئۇلارنىڭ «شامان دىنى» قارىشىدا مەلۇم پەرق بار، يەنى يۇقىرىقى قاراشتا شامانلىق روھلارغا ئىشىنىلىشىمۇ دىن دېيىشكە بولمايدۇ. بىزنىڭ قارىشىمىز ئىپتىدائىي مەنپەئەتدارلىقنى چىقىش قىلغان پېرىخونلۇق بولغىنى ئۇ. چۈن، تارىخىمىزدىكى بۇ ھادىسىلەرنى «شامان دىنى» دېيىشكە بولمايدۇ. شىرۈگۈروف تونگۇس، مانجۇلار ئارىسىدىكى تەكشۈرۈشتىن خۇلاسە قىلىپ مۇنداق يازىدۇ: «گەرچە شامان دىنىنى دىن ۋە پەلسەپە دېيىشكە بولمىسىمۇ، لېكىن ئۇنىڭ ئىقتىدارى دىنغا ئوخشايدۇ، ئۇنىڭ ئىدىيىۋى سىستېمىسى پەلسەپە ھەم داۋالاش پېرىخونلۇقى (باخشىلىق 医术)» (4) ئىدى دەپ قاراپ، شامانلىقنىڭ ئىدىيىۋى ئۈنۈمى ۋە رولىنى مۇئەييەنلەشتۈرىدۇ.

ئۇنىڭدىن باشقا، مەملىكىتىمىز ئالىملىرىدىن ۋۇ بىڭخەن، چۈ پۇشيەن، مۇ دۇڭيەن، مېڭ خۇيىڭ، تۈركىيە ئالىمى ئابدۇلقادىر ئىنان ۋە ئاپتونوم رايونىمىز ئالىملىرىدىن ئابدۇكېرىم راخمان، لى جىنشىڭ، دىلمۇرات ئۆمەرلەر بۇ خىل ھادىسىلەرنى بىر خىل دىن، يەنى شامان دىنى دەپ قاراشقان. لېكىن، بۇلارنىڭ قاراشلىرىمۇ ناھايىتى پەرقلىق. لى جىنشىڭ ئۆزىنىڭ «شىنجاڭدىكى دىنلارنىڭ ئۆزگىرىش تارىخى» دا: «شامان دىنى ئىپتىدائىي جەمئىيەتنىڭ ئاخىرقى مەزگىللىرىدە دىن بولۇپ شەكىللەنگەن،

ئۇ ئاسىيا - ياۋروپانى توغرىسىغا كېسىپ ئۆتىدىغان ئىپتىدائىي دىندۇر، ئومۇمەن بېلىقچىلىق، چارۋىچىلىق ئىگىلىكى بىلەن شۇغۇللانغانلىكى مىللەتلەرنىڭ تارىخىدا بۇ خىل دىن مەۋجۇت بولغان» (5) دەيدۇ. دىلمۇ-رات ئۆمەر «ئالتاي تىل سىستېمىسىدىكى مىللەتلەرنىڭ شامان دىنى ئۈستىدە تەتقىقات» ناملىق ئەسىرىدە بولسا: «شامان دىنى ئالاھىدە بىر خىل ھالەتتىكى تەبىئەت دىنى بولۇش بىلەن بىللە، ئۇ بىر خىل ئالاھىدە شەكىلدىكى پېرىخونلۇق دىندۇر، ئۇ تەبىئەت دىنىنىڭ ئەڭ ئاخىرقى شەكلى بولماستىن، بەلكى تەبىئەتكە چوقۇنۇش، توتېمغا چوقۇنۇش، پېرىخونلۇق ھەمدە ئەجدادلارغا چوقۇنۇش ئاساسىدا كېلىپ چىققان بىر دىندۇر. ئۇ يۇقىرىدا تىلغا ئېلىپ ئۆتكەن مەزمۇنلارنى ئۆز ئىچىگە ئالغان، كۆپ خىل ئېتىقاد، كۆز قاراش ۋە مۇراسىملاردىن تەشكىل تاپقان چوڭ بىر ئۇنىۋېرسال سىستېما. ئۇنىڭ شەكىللەنگەن دەۋرىنى ئارخېئولوگىيە، مىللەتشۇناسلىق، تىلشۇناسلىق، ئەپسانەشۇناسلىق ۋە يازما مەنبەلەر ئاساسىدا ئاساسىي جەھەتتىن ھېسابلاپ چىقىشقا بولىدۇ» (6) دەپ قارايدۇ. تۈركىيە ئالىملىرىدىن ئابدۇلقادىر ئىنەن ئۆزىنىڭ «تارىختىكى ۋە بۈگۈنكى شامانىزم» دېگەن ئەسىرىدە: «شامانىزم قەدىمكى ئوتتۇرا ئاسىيا يايلاق مىللەتلىرىنىڭ قەدىمكى دىندۇر. ھونلار، كۆك تۈركلەر، ئۇيغۇرلار، سىيانپىلار، ئۇيسۇنلار قاتارلىق قەدىمكى ئوتتۇرا ئاسىيا مىللەتلىرىنىڭ ھەممىسى بۇ دىنغا ئىشەنگەن» (7) دەپ قارايدۇ. يېقىندا نەشر قىلىنغان ياش ئاپتور راخمان ئابدۇرېھىمنىڭ «ئۇيغۇرلاردا شامانىزم» ناملىق ئەسىرىدىمۇ نۇرغۇنلىغان دالا تەكشۈرۈش ماتېرىياللىرى ئارقىلىق بۇ خىل ھادىسىلەرنىڭ ھازىرقى خەلق ئارىسىدىكى مەۋجۇتلۇق ھالىتى بىرقەدەر تولۇق شەرھلەنگەن بولسىمۇ، لېكىن يەنىلا ئەنئەنىۋى قاراشلارغا ۋا-رىسلىق قىلىنغان، ھەتتا ئائىلىق ئۇرۇقداشلىق دەۋرىدىن تاكى مىلادىيە 8 - ئەسىرنىڭ كېيىنكى يېرىمىدىكى ئۇيغۇرلارنىڭ مانى دىنىنى قوبۇل قىلىشىغىچە بولغان ئارىلىقتىكى بارلىق دىنىي ھادىسىلەر، ئىپتىدائىي مەدەنىيەت، ئىپتىدائىي ئاڭ ۋە ئىپتىدائىي تەپەككۇر ھادىسىلىرىنى ھەمدە

يۇقىرىقىلارغا مۇناسىۋەتلىك بولغان كېيىنكى ۋە ھازىرقى دەۋرلەردىكى بارلىق ھادىسىلەرنى «شامانىزم» شەكلىدە ئومۇملاشتۇرۇپ، شامان دىنى ۋە ئۇنىڭ مەزمۇن تەركىبلىرى دائىرىسىدە قارىغان(8).

يۇقىرىقى ئالىملارنىڭ بەزىلىرى تەبىئەتكە چوقۇنۇش، توتېم ئېتىقادى، ئەجدادلارغا چوقۇنۇش، تەڭرىلەرگە چوقۇنۇش قاتارلىق ئېتىقاد تەركىبلىرىنىمۇ بۇ «دىن» دائىرىسىگە قويدۇ. بەزىلەر ئۇنى ئۇزۇقداشلىق دىنى دېسە، بەزىلەر ئىپتىدائىي جەمئىيەتتىن سىنىپىي جەمئىيەتكە ئۆتۈش باسقۇچىدىكى ئۆتكۈنچى دىن دەپ قارىدى. بەزىلەر ئۇ پېرىخونلۇقنى ئاساس قىلغان دىن دەپ قارايدۇ. دېمەك، ھەرقايسى ئەل ئالىملىرىنىڭ بۇ مەسىلە توغرىسىدىكى تۈپكى قاراشلىرى ناھايىتى كۆپ خىللىققا ئىگە.

روسىيە ئالىملىرىدىن داڭلىق تۈركولوگ بارتولد كۆك تۈركلەر ۋە قەدىمكى ئۇيغۇرلارنىڭ دىنىي ئېتىقادى توغرىسىدا مۇنداق بىر زىددىيەتلىك قاراشنى ئوتتۇرىغا قويدۇ: «ئۇرخۇن دەۋرىدىكى مەڭگۈ تاش پۈتۈكلىرىدىن شامان مەنىسىنى بېرىدىغان <qam> (قام) ئاتالغۇسىنى ئۇچرىتىشقا بولمىسىمۇ، تۈركىي خەلقلەر شامانىستلاردىن ئىدى»، ئۇ ئۆزىنىڭ بۇ قارىشىغا ئىزاھ بېرىپ يەنە مۇنداق يازىدۇ: «باشقىلار يېنسەي مەڭگۈ تاشلىرىدىن <tenri> خېتىنىڭ يېنىدىن <bel> خېتىنى بايقىدى، ئۇ ئېنىقكى شامانلار چوقۇنغان روھلار ئىدى، لېكىن ئۇرخۇن مەڭگۈ تاشلىرىدا يەنىلا بۇ سۆز تېپىلمايدۇ»(9). بۇ يەردە بىر مەسىلە ئايدىڭلىشىدۇكى، بارتولدنىڭ قارىشىچە، ئەينى ۋاقىتتىكى قەدىمكى تۈركىي خەلقلەرنىڭ ئىپتىدائىي دىنى دەپ قارالغان مۇشۇ خىل ئېتىقادنىڭ ئېلىپ بارغۇچى سۈبېيىكتى ياكى بۇ خىل ئېتىقادتىكى دىنىي شەخس ھېسابلىنىدىغان قاملارغا ۋە ئاتالمىش شامانلار چوقۇنغان روھ قاراشلىرىغا مۇناسىۋەتلىك مەنبەلەرنىڭ مەڭگۈ تاش تېكىستلىرىدە ئۇچرىماسلىقى ئۇلارنىڭ شامانىستلار ياكى غەيرىي شامانىستلار ئىكەنلىكىنى بەلگىلەشكۈچى ئاساس بولالمايدۇ. يەنى، بارتولدنىڭ بۇ خىل خۇلاسەسىنىڭ قانداق لوگىكىغا چۈشىدىغانلىقىنىمۇ بىلمەك تەس.

ھازىرقى زامان روس ئالىملىرىدىن H. B ۋاسلوفنىڭ قاراشلىرىمۇ ئۆزگىچە بولۇپ، ئۇ ئۆزىنىڭ «ئوتتۇرا ئاسىيا ۋە قازاقىستان خەلقلىرىدە شامانلىق» ناملىق ئەسىرىدە: «شامانلىق ھازىر ھەر خىل ئۇسۇلدا، ھەر-قايسى كەسىپلەر بويىچە تەتقىق قىلىنماقتا، چۈنكى ئۇنىڭ ھەرقايسى مىللەتلەر مەدەنىيىتىدە تۇتقان ئورنى، كۆرۈنۈشى ئوخشىمايدۇ. مەن شا-مانلىقنى دىنىي شەكىل ياكى يوسۇن، خۇراپىيلىق تۈسىدە چۈشىنىمەن، ئۇنىڭ مەركىزىي ئىدىيىسىنىڭ ھەرقايسى كىشىلەر توپىغا ۋە ئىلاھلار-رىغىچە كېڭىيىپ كەتكەن (تاراپ كەتكەن) لىكىنى مۇقەررەر دەپ قارايمەن» (10) دەپ يېزىپ، شامانلىق پائالىيىتىنىڭ ئالدى بىلەن ھەرقايسى خەلقلەر مەدەنىيىتىدە تۇتقان ئورنىنىڭ ھەر خىل ئىكەنلىكىنى ھەمدە بۇ خىل پائالىيەتنىڭ دىنىي تۈس ئالغان بولسىمۇ، ئۇنىڭ كىشىلەر-نىڭ ئىدىيىۋى ئىشەنچى، ئېتىقادلىرىغىچە تەسىر كۆرسەتكەنلىكىنى مۇئەييەنلەشتۈرىدۇ.

دىققەت قىلىشقا ئەرزىيدىغان بىر نۇقتا شۇكى، كىشىلەر توپى-ۋە ئىلاھلىرىغىچە كېڭەيگەن بۇ ھادىسە، بىزنىڭ بىرقىسىم خەلقلەر ئال-رىسىدىكى شامانلىقنىڭ تەبىئەت ئېتىقادچىلىقى بىلەن بىرلىشىپ كەت-كەنلىكىنى چۈشىنىۋېلىشىمىزغا ياردىمى تېكىدۇ (بۇ يەردە كۆزدە تۇتقىنىمىز تونگۇس، مانجۇلار ۋە سىبىرىيىدىكى بىرقىسىم خەلقلەر).

ئۇنىڭدىن باشقا، بىرقىسىم ئالىملار تۈركىي تىللىق خەلقلەرنىڭ قەدىمكى دىنىي ئېتىقادلىرىنى باشقىچىرەك ئاتاشنى قۇۋۋەتلەيدۇ. روس-يىلىك تاتار ئالىم غالىمجان غىلمانوپ «تاتار مىفىلىرى» ناملىق ئەسىرىدە قەدىمكى تۈركىي قوۋملارنىڭ ئىپتىدائىي ئېتىقادىنى سىستېمىلىق تو-نۇشتۇرغان بولۇپ، بۇ خىل ئېتىقادنى «تەڭرىچىلىك» ئاتالغۇسىغا يى-غىنچاقلىغان. «تەڭرىچىلىك ئەڭ دېموكراتىك دىن بولۇپ، ئۇ تەبىئەتكە چوقۇنۇش (مەجۇسىيلىك) نىڭ پۈتۈن ئۇتۇقلىرىنى ئۆزىگە يىغقان. مەجۇسىيلىكنىڭ تۈپ پرىنسىپلىرىغىمۇ زىت كەلمەيدۇ» (II). ئۇ يەنە مۇنداق يازىدۇ: «تۈركىي ۋە موڭغۇللارنىڭ بۇرۇنقى دىنلىرى كېيىنكى

مەزگىللەردە ياۋروپا ئالىملىرى تەرىپىدىن شامانىزم دەپ ئاتالغان، شامانلاردا ھېسابسىز روھ بولغان» (12).

ئۇنىڭ قارىشىنىڭ مۇھىم نۇقتىسى، تۈركىي خەلقلەرنىڭ «تەڭرىد-چىلىك دىنى» غەرب ئالىملىرى تەرىپىدىن خاتا چۈشىنىلگەن، خاتا ھالدا «شامانىزم» دەپ قارالغان. بۇ يەردىكى ئوخشىماسلىق پەقەت ئاتالغۇ ياكى نام جەھەتتىكى پەرق تۈر دېگەنلىك ئىدى.

تۈركىيە ئالىملىرىدىن ئىبراھىم كافەس ئوغلى: «ھەقىقەتەن تۈركىي خەلقلەر جەمئىيىتىدە شامانىلىققا ئوخشايدىغان بىر ئېتىقادنىڭ مۇمكىنلىكى ئۈچۈن يازما مەنبە مەۋجۇت ئەمەس. قەدىمكى تۈركىي خەلقلەرنىڭ دىنى ئۈچ نۇقتىغا توپلىنىدۇ. يەنى: (1) تەبىئەت كۈچلىرىگە ئىشىنىش؛ (2) ئەجدادلار ئېتىقادى؛ (3) كۆك تەڭرىدىن ئىبارەت» (13) دەپ قارىسا، باھا ئىدىدىن ئۆگەل: «قەدىمكى تۈرك دۆلەتلىرىنىڭ شامانىستلار ئىكەنلىكى توغرىسىدىكى ئىدىيىلەر بەكمۇ خاتادۇر» (14) دەپ قارايدۇ. يەنە بەزى ئالىملار تۈركىي خەلقلەرنىڭ ئېتىقادىدىكى بۇ خىل ئالاھىدە ئەھۋاللارنىڭ بىر خۇدالىق ئېتىقادقا يېقىن كېلىدىغانلىقىنى، ئۇنى «تەڭرىئىزم» دېگەن ئاتالغۇ بىلەن ئاتاشقا بولىدىغانلىقىنى، ھەمدە ئۇنىڭدىكى قەدىمكى كۆپ قاتلاملىق مەۋجۇتلۇق (كۆك تەڭرى، ئوماي، يەر - سۇ تەڭرىسى...) نى ئەسكەرتىدۇ (15).

دېمەك، شامانىزم توغرىسىدىكى قاراشلار ھەر خىل بولۇپ، بەزىلىرى ئۇنى دىن دەيدۇ، بەزىلىرى خۇراپىيىلىققا ياتقۇزىدۇ، بەزىلىرى مۇشۇ خىل ھادىسىلەرنىڭ نامى، ئاتىلىشى توغرىسىدا ئۆزىنىڭ خاس قاراشلىرىنى ئوتتۇرىغا قويىدۇ. بەزى ئالىملار بولسا بۇ خىل ھادىسىنىڭ بىزنىڭ تا-رىخىمىزدا مەۋجۇت بولغانلىقىدىن گۇمان قىلىدۇ ۋە ئۆزلىرىنىڭ قاراشلىرىنى ئوتتۇرىغا قويىدۇ. ئومۇمەن، بۇ ھەقتە ئۇلارنىڭ ئۆز ئالدىغا خاس قاراشلىرى ھەم ئاساسلىرى مەۋجۇت.

غەرب ئالىملىرىدىن M. Eliade, W. Koppers, Bernshtam، Klyashtorni, R. Giraud قاتارلىق ئالىملارمۇ بۇ ھەقتە بەلگىلىك

تەسىرگە ئىگە قاراشلارنى ئوتتۇرىغا قويغان بولۇپ، ئۇلارنىڭ قارىشىدىكى بىر ئۆزگىچىلىك شۇكى، ئۇلار قەدىمكى تۈركىي تىللىق خەلقلەردە تەڭرىگە چوقۇنۇشتىن ئىبارەت بىر ئېتىقاد تىپىنىڭ ئورتاق شەكىللەنگەنلىكىنى تەكىتلەيدۇ. لېكىن، ئۇلارنىڭ قاراشلىرىمۇ بىرلىككە كەلگىنى يوق.

بۇلارنىڭ ئىچىدىكى فرانسىيە ئالىمى Rene Giraud نىڭ قاراشلىرى بەكمۇ ئۆزگىچىلىككە ئىگە. ئۇ قەدىمكى تۈركىي خەلقلەرنىڭ دىنىي ئېتىقادى توغرىسىدا مۇنداق دەيدۇ: «ناھايىتى روشەنكى، ئۇرخۇن دەريا بويلىرىدىكى تۈركىي خەلقلەرنىڭ مېتافىزىك (ئالەم ۋە دىن توغرىسىدىكى قاراشلىرى دېمەكچى — ئا) قاراشلىرى، ئوخشاشلا كىشىنى قايىل قىلغۇدەك ئېنىق جاۋابقا (تەتقىقات نەتىجىسىگە دېمەكچى — ئا) ئېرىشمىدى، كىشىلەر ناھايىتى تېزلىك بىلەن بۇ خىل پەلسەپىنى شامان دىنى دائىرىسىگە ئەكىرىپ قويدى، بۇ خىل نۇقتىئىنەزەرلەر (شامان دىنى) ئەسلىدىنلا ناھايىتى تۇتۇق، ئېنىقسىزلىققا ئىگە ئىدى». ئۇ ئارقىدىنلا مۇنداق دەپ خۇلاسە چىقىرىدۇ: «لېكىن، بىز كۆرۈپ تۇرۇپتىمىزكى، بۇ مەسىلىلەر ناھايىتى مۇرەككەپتۇر، شۇڭلاشقىمۇ بۇ ھەقتىكى ئىزدىنىشلەردە ناھايىتى سەگەك ۋە سوغۇققان پوزىتسىيە تۇتماي بولمايدۇ. بىزنىڭ تەكىتلەيدىغىنىمىز شۇكى، ئارىلىقى ناھايىتى يىراق، ئوخشاشمىغان رايونلارنىڭ ئوخشاشمىغان دەۋرلەردە ئېتىقاد قىلغان دىنىي ئېتىقادلىرىنىڭ ھەممىسىنى يۇمۇلاق بىر چەمبەرنى سىزىۋىلىپ قۇلايلىق بولغان بىر سۆز «شامان دىنى» بىلەن ئومۇملاشتۇرۇشنىڭ ئۆزى ناھايىتى خەتەرلىك تۇر» (16). گىراتۇدنىڭ بۇ مەسىلىلەرگە قارىتا تۈپكى قارىشى شۇكى، بۇ مەسىلىلەرگە ئوخشاشمىغان نۇقتىدىن سوغۇق قانلىق بىلەن قاراش بىلەن بىللە، يەنە بۇ مۇرەككەپ مەسىلىلەرگە ھەممىنى بىر تاياققا ھەيدەشتىن ئىبارەت «ئوڭاي ئۇسۇل»نى قوللىنىشقا بولمايدۇ.

خەلقئارا شامانىزم مەدەنىيىتى تەتقىقات جەمئىيىتىنىڭ رەئىسى ۋېنگرىيىلىك ئالىم خوپىر ئەپەندى «ئوتتۇرا ئاسىيا شامانىزمى» توغرىسىدىكى

دوكلاتىدا مۇنداق دەپ كۆرسىتىدۇ: «شامانىزم بىر خىل مەدەنىيەت بولۇپ، خۇراپىيلىق ياكى سىياسىي ھادىسە ئەمەس. شامانىزم قەدەنىيەت، تېبابەتچىلىك، ئەدەبىيات - سەنئەت، ئۆرپ - ئادەت، ئېكولوگىيە، مەنىۋى تۇرمۇش قاتارلىق ساھەلەر بىلەن تۇتىشىدۇ، ئۇنى دىن بىلەن تەڭ قويۇشقا بولمايدۇ ياكى ئۇ دىنىي دائىرىدىن ھالقىپ كەتكەن ھادىسە. شامانىلار ئوتتۇرا ئاسىيا خەلقلەرنىڭ تارىخىدا ناھايىتى مۇھىم رول ئوينىغان بولۇپ، ئۇلار شائىر، سەنئەتكار، ئۇستاز، قەھرىمانلىق روللىرىنى ئۆتىگەن». ئۇ يەنە ياۋروپا تىللىرىدىكى «Shamanism» ئاتالغۇسىنى خەنزۇچە «萨满教» دەپ تەرجىمە قىلىشقا بولمايدىغانلىقىنى، «萨满文化» دەپ ئېلىشنىڭ زۆرۈرلۈكىنى ئالاھىدە ئەسكەرتىدۇ(17).

جۇڭگو خەلق سەنئەتكارلىرى جەمئىيىتىنىڭ مۇئاۋىن رەئىسى، خەلقئارا شامانىزم جەمئىيىتىنىڭ مۇئاۋىن رەئىسى بەي گېڭشېڭ ئەپەندى ئۆزىنىڭ «شامان مەدەنىيەت شۇناسلىقىنىڭ بەش خىل ئالاھىدىلىكى توغرىسىدا» ناملىق ماقالىسىدە: ««شامان دىنى»، «شامان مەدەنىيىتى»، «شامان مەدەنىيەت شۇناسلىقى» قاتارلىقلار ئوخشاشمىغان ئۇقۇملاردۇر. ئۇلارنىڭ ئوبيېكتىمۇ ئوخشاشمايدۇ، شامان دىنى بولسا تارىختىن ئاۋۋالقى ئېتىقاد تۈرى. ئادەتتە بىز ئېيتىۋاتقان شامان دىنى مەملىكىتىمىزنىڭ غەربىي شىمالىدىكى ئالتاي تىل سىستېمىسى تونگۇس تىل ئائىلىسىدىكى ھەر قايسى مىللەتلەرنىڭ ئىپتىدائىي دىنىدۇر. ئۇنىڭ سۈبېپكىتى ئەلۋەتتە بۇ خىل ئىپتىدائىي دىننىڭ پېرىخونلىرى شامانلار ۋە ئۇنىڭ ئېتىقادچىلىرىدۇر»(18)، دەيدۇ.

ئۇنىڭچە بولغاندا، شامان دىنى، شامان مەدەنىيىتى، شامان مەدەنىيەت شۇناسلىقى ئايرىم - ئايرىم مەنىگە ئىگە، شۇنداقلا شامان دىنى ئالتاي تىل سىستېمىسىدىكى تۈركىي تىللىق خەلقلەرنىڭ ئەمەس، بەلكى ئالتاي تىل سىستېمىسىدىكى تونگۇس تىل ئائىلىسىدىكى خەلقلەرنىڭ ئىپتىدائىي دىنىدۇر.

ئۇنىڭدىن باشقا، يېقىندىن بۇيان ئىلىم ساھەسىدە، تور بەتلىرىدە

«شامان مەدەنىيىتى»، «شامان شۇناسلىقى»، «شامان مەدەنىيەتشۇناسلىقى»، «شامان پەلسەپىسى»، «شامان مۇزىكىشۇناسلىقى»، «شامان ئەدەبىياتى»، «شامان ئېستېتىكىسى»، «شامان پىسخولوگىيىسى» دېگەندەك يېڭى ئال-
تالغۇ ياكى يېڭى تارماق پەنلەر كۆرۈلۈشكە باشلىدى. بۇنىڭدىن بىز
شامانىزم تەتقىقاتىنىڭ يېڭى بىر باسقۇچقا كىرگەنلىكىنى مۇئەييەن-
لەشتۈرىمىز.

دېمەك، شامانىزم توغرىسىدىكى تەتقىقات بىرقەدەر مۇرەككەپ تېما
بولۇپ، بۇ ھەقتە ئالىملارنىڭ قارىشى كۆپ خىللىققا ئىگە، ئۇلارنىڭ
ھەربىرىنىڭ ئۆز ئالدىغا قاراشلىرى بار بولۇپ، بىرلىككە كەلگەن قاراشلار
ئاساسەن ناھايىتى ئاز دېيەرلىك. بۇ ئەلۋەتتە مۇشۇ ھادىسىلەرنىڭ كۆپ
خىللىقى بىلەن، شۇنداقلا ئوخشاشمىغان مىللەتلەردىكى، ھەتتا ئوخشاش
بولمىغان تارىخىي شارائىتتىكى خەلقلەرنىڭ مۇشۇ خىلدىكى مەدەنىيەت
ھادىسىلىرىنى ئوخشاش بىر مېتود بىلەن، يەنى ئۇلارنىڭ ئىپتىدائىي
دىنى «شامان دىنى» دۇر دەپ ئالدى بىلەن رامكا سىزىۋېلىپ، ئاندىن كې-
يىن تەتقىق قىلىشنى باشلايدىغان كونا ئەنئەنىۋى تەتقىقات ئۇسۇللىرى
بىلەن زىچ مۇناسىۋەتلىك. يۇقىرىقى تەرەپلەر بىزدىن ئالتاي تىللىرى
سىستېمىسىدىكى، بولۇپمۇ تۈركىي تىللىق خەلقلەر تارىخىدىكى ئىپتىد-
دائىي دىن مەسىلىسىنى قايتىدىن ئويلىشىپ كۆرۈش، بولۇپمۇ بۇ مە-
سىلىنى كۆپ خىل پەنلەر نۇقتىسىدىن، ئىلمىي، ئوبېيىكتىپ تەتقىق
قىلىشىمىزنىڭ، بولۇپمۇ يېڭى تەتقىقات مېتودلىرىدىن بولغان «ھادى-
سىشۇناسلىق» ۋە «شەرھىشۇناسلىق» قاتارلىق تەتقىقات مېتودلىرىنى
قوللىنىشنى تەلەپ قىلماقتا. بۇ خىل ئۇسۇللارنىڭ ئەڭ كۆرۈنەرلىك ئالا-
ھىدىلىكلىرى شۇكى، مەسىلىنى بىۋاسىتە كۆزىتىش، ئاڭدا ئەكس ئەت-
كەن ئۇچۇرلارنى تەھلىل، تەتقىق قىلىشتا ساپ لوگىكىلىق ئانالىزغا ئا-
يىنىش، بىۋاسىتە خۇلاسىە چىقىرىش، ئەنئەنىۋى نوپۇزلۇق قاراشلارنىڭ
ھەرقاندىقىنى ۋاقىتنىچە بىر تەرەپكە قايرىپ قويۇش، تارىخنى ئىنكار قىلىش
ئەمەس، بەلكى بۈگۈن ئۈچۈن ئۈنۈم نۇقتىسىدىن قاراش... قاتارلىقلاردۇر.

ئىزاھلار:

- (1) A. C. توكارىن (سابىق سوۋېت ئىتتىپاقى): «دۇنيادىكى ھەرقايسى مىللەتلەر تەلەپلىرىدىكى دىنلار»، جۇڭگو ئىجتىمائىي پەنلەر نەشرىياتى، 1985 - يىل خەنزۇچە نەشرى، 178 - بەت.
- (2) دىلمۇرات ئۆمەر: «ئالتاي تىل سىستېمىسىدىكى مىللەتلەرنىڭ شامان دىنى ئۈستىدە تەتقىقات»، شىنجاڭ خەلق نەشرىياتى، 1995 - يىل خەنزۇچە نەشرى، 4 - بەت.
- (3) ليۇ يىتاڭ: «ئۇيغۇر تەتقىقاتى»، تەيىيىي جېڭجوك كىتابخانىسى، 1975 - يىل خەنزۇچە نەشرى، 436 - بەت.
- (4) دىلمۇرات ئۆمەر: «ئالتاي تىل سىستېمىسىدىكى مىللەتلەرنىڭ شامان دىنى ئۈستىدە تەتقىقات»، شىنجاڭ خەلق نەشرىياتى، 1995 - يىل خەنزۇچە نەشرى، 4 - بەت.
- (5) لى جىنشىڭ: «شىنجاڭدىكى دىنلارنىڭ ئۆزگىرىش تارىخى»، شىنجاڭ خەلق نەشرىياتى، 2003 - يىل خەنزۇچە نەشرى، 37 - بەتتىن 56 - بەتلەرگىچە قاراڭ.
- (6) دىلمۇرات ئۆمەر: «ئالتاي تىل سىستېمىسىدىكى مىللەتلەرنىڭ شامان دىنى ئۈستىدە تەتقىقات»، شىنجاڭ خەلق نەشرىياتى، 1995 - يىل خەنزۇچە نەشرى، 24 - بەت.
- (7) ئابدۇلقادىر ئىمان (تۈركىيە): «تارىختىكى ۋە بۈگۈنكى شامانىزم»، 3 - ، 6 - بەتلەر، تۈركىيە تارىخ جەمئىيىتى نەشرى، 1986 - يىل 3 - نەشرى.
- (8) راخمان ئابدۇرېھىم: «ئۇيغۇرلاردا شامانىزم»، مىللەتلەر نەشرىياتى، 2006 - يىل 6 - ئاي نەشرى، مۇناسىۋەتلىك جايلارغا قارالسۇن.
- (9) بارتولد (روسىيە): «ئوتتۇرا ئاسىيا تۈرك تارىخىدىن 12 لېكسىيە»، چاۋ شىڭ ئېلېكترونلۇق كۈتۈپخانىسى نۇسخىسى، 12 - بەت.
- (10) H. B. ۋاسلوف (روسىيە): «ئوتتۇرا ئاسىيا قازاقىستان خەلقلەرىدە شامانلىق»، روسىيە پەنلەر ئاكادېمىيىسى، 1992 - يىل موسكۋا، رۇسچە نەشرى، 6 - بەت.
- (11) غالىمجان غىلمانوف (روسىيە): «تاتار مىفلىرى»، تاتارىستان كىتاب نەشرىياتى، 1996 - يىل قازان، تاتارچە نەشرى، 10 - بەت.
- (12) غالىمجان غىلمانوف (روسىيە): «تاتار مىفلىرى»، تاتارىستان كىتاب نەشرىياتى، 1996 - يىل قازان، تاتارچە نەشرى، 22 - بەت.
- (13) ئىبراھىم كافەس ئوغلى (تۈركىيە): «قەدىمكى تۈرك دىنى»، تۈركىيە مەدەنىيەت مىنىستىرلىكى، 1980 - يىل ئىنقىرە، تۈركچە نەشرى، 40 - ، 42 - بەتلەر.
- (14) باھائىدىن ئۆگەل (تۈركىيە): «تۈركىيە خەلقلەر مەدەنىيىتىنىڭ گۈللەنگەن

دەۋرى، تۈرك دۇنياسى تەتقىقات فوندى نەشرى، 1988 - يىل ئىستانبۇل، تۈركچە نەشرى، 3 - بەت.

(15) كلياشتۇرنى (روسىيە): «قەدىمكى تۈرك يادىكارلىقلىرىدىكى ئەپسانىۋى سۆزىتلەر»، 124 - بەت، «تۈركولوگىيە توپلىمى»، 1997 - يىل، موسكۋا نەشرى.

(16) گىرائۇد (فرانسىيە): «شەرقىي تۈرك خانلىقى دەۋرىدىكى مەڭگۈ تاشلارغا ئېنىقلىما»، شىنجاڭ ئىجتىمائىي پەنلەر ئاكادېمىيىسى تارىخ تەتقىقات ئورنى، 1984 - يىل، 149 - ، 154 - بەتلەر.

(17) 2004 - يىلى 8 - ئايدا چاڭچۈندە «7 - نۆۋەتلىك خەلقئارا شامان مەدەنىيىتى تەتقىقات ئىلمىي مۇھاكىمە يىغىنى» بولۇپ ئۆتتى، 9 - ئايدا مەزكۇر يىغىن ئىشتىراكچىلىرىدىن بولغان داڭلىق چەت ئەل ئالىملىرىدىن ئون نەچچە كىشى شىنجاڭ پېداگوگىكا ئۇنىۋېرسىتېتىدا دوكلات بەردى. «خەلقئارا شامانىزم مەدەنىيىتى تەتقىقات جەمئىيىتى» نىڭ رەئىسى ۋېنگرىيىلىك ئالىم خوپىر ئەپەندى «ئوتتۇرا ئاسىيا شامانىزمى» ناملىق دوكلاتىدا يۇقىرىقى كۆز قارىشىنى ئوتتۇرىغا قويغان. يۇقىرىقى مەنبەلەر ئاپتورنىڭ يىغىن خاتىرىسى ئاساسىدا رەتلەنگەن. لېكىن، خوپىر ئەپەندىنىڭ بۇرۇنقى ماقالىلىرىدە شامانىزم بىر خىل ئىپتىدائىي دىن تەرىقىسىدە مۇئامىلە قىلىنغان.

(18) بەي گېڭشېڭ: «شامان مەدەنىيەتشۇناسلىقىنىڭ بەش خىل ئالاھىدىلىكى

توغرىسىدا»، <http://www.jlpopss.gov.cn/template/iapic>. 2004. 12.

2 § شامانزىمنىڭ تۈپكى ئالاھىدىلىكى ۋە ئۇنىڭ دىن بىلەن بولغان مۇناسىۋىتى

مەلۇمكى، دۇنيادىكى بارلىق ئىپتىدائىي خەلقلەردە تەبىئەت كۈچلىرى، تەبىئەت ھادىسىلىرى ۋە تەبىئەت جىسىملىرىنىڭ قانۇنىيىتىنى بىلمەسلىك سەۋەبىدىن ئۇلارنى كۈچلۈك مەنپەئەتدارلىق نۇقتىسىدىن ھۆرمەتلەش، چوقۇنۇش ھادىسىلىرى پەيدا بولغان ۋە مۇشۇ ئاساستا تەدرىجىي ھالدا تەبىئەتكە چوقۇنۇش كېلىپ چىققان. ئانىمىزلىق قاراشلار تەبىئەت كۈچلىرى، ھادىسىلىرى ۋە جىسىملىرىنى ئۇلارنىڭ ئۆز-چۈ-شەنچىسى دائىرىسىدە مۇقەددەسلەشتۈرۈش ۋە بارا-بارا ئىلاھلاشتۇرۇشقا ئېلىپ بارغان. ئۇلار ئەنە شۇ ئىلاھلارغا نەزىر-چىراغ ئۆتكۈزۈپ ئۇلارنىڭ شاپائىتىگە ئېرىشمەكچى بولغان. مۇشۇ ئاساستا ئىپتىدائىي دىنلار تەدرىجىي كېلىپ چىققان.

ئۇنىڭدىن باشقا، ئۇلار تەبىئەتتىكى مۇرەككەپ باغلىنىش، ئۆزگىرىش، نۇرغۇن ئىجتىمائىي ھادىسىلەر، زىددىيەتلەر، كېسەللىك قاتارلىق ئۆز تېنىدىكى بىرقىسىم ھادىسىلەرنىڭ سەۋەبىنى بىلىپ ئىگىلەپ يىتەلمىگەن. بۇ تەرەپلەرنى بىلىش ۋە بويسۇندۇرۇش ئىستىكىدە، ئاندىن مىزىملىق قاراشلارنىڭ تۈرتكىسىدە يامان روھلاردىن قوغدىنىپ، ياخشى روھلارنىڭ ياردىمىگە ئېرىشىپ، ئەنە شۇ كۈچلەرنى تىزگىنلەشنى مەقسەت قىلغان كۈچلۈك مەنپەئەتدارلىق تۈسىنى ئالغان ئىپتىدائىي پېرىد-خونلۇق پائالىيىتىمۇ تەدرىجىي شەكىللەنگەن ۋە ئۇلارنىڭ تۇرمۇشىدا ئاساسلىق تەركىبكە ئايلانغان.

پېرىدخونلۇق بەلگىلىك مۇراسىم ياكى پائالىيەت ئارقىلىق تەبىئەتتىن تاشقىرى مۇئەييەن كۈچلەر (ھەر خىل روھلار، روھناتلار، دىۋە-پېرىلەر، جىن-ئالۋاستلار، ئەرۋاھلار)دىن پايدىلىنىپ، تەبىئەت، ئىنسان ۋە باشقا شەيئىلەرگە ھېسسىي تەسىر ئۆتكۈزۈش(1) ئارقىلىق بەلگىلىك رېئال مەقسەتكە يېتىشنى ئىزدەيدىغان ياكى خىيال قىلىدىغان ئادەت

ياكى پائالىيەت ئىدى. ئۇنىڭ تارىخى ناھايىتى ئۇزۇن بولۇپ، ئىپتىدائىي مەدەنىيەت باسقۇچلىرىنى بېسىپ ئۆتكەنلىكى مىللەتلەرنىڭ تارىخىدا بۇ خىل ھادىسىلەر ئوخشاش بولمىغان شەكىللەردە مەۋجۇت بولۇپ كەلگەن ھەم ھېلىمۇ مەۋجۇت بولۇپ تۇرماقتا.

ئەجدادلىرىمىز تارىخىدىكى بۇ خىل پېرىخونلۇققا ياتىدىغان ھادىسىلەر، شۇنداقلا ئۇنىڭ بۈگۈنكى دەۋردىكى ھەر خىل ئىزنالىرى ياكى قالدۇقلىرى ھازىرغىچە بولغان تەتقىقاتلاردا شامانىزم دائىرىسىدە قارالدى. شۇنداقلا يەنە مۇشۇ خىل ھادىسىلەرنىڭ ئۆزى بىر خىل دىن بولۇپ، تۈركىي خەلقلەرنىڭ ئىپتىدائىي دىنىنى تەشكىل قىلىدۇ دەپ قاراپ كېلىندى. يەنى، تۈركىي تىللىق خەلقلەرنىڭ ئىپتىدائىي دىنى شامانىزمدۇر ياكى شامان دىنىدۇر دەپ قارالدى. بىز بۇ مەسىلىلەرنى تارىخىي يوسۇندا مۇھاكىمە قىلىش مەسىلىنىڭ تۈگۈنىنى يېشىشكە پايدىلىق، دەپ قارايمىز.

پېرىخونلۇق پائالىيىتى ئەجدادلىرىمىزدا ناھايىتى ئۇزۇن تارىخقا ئىگە ئادەت ياكى پائالىيەت ئىكەنلىكى مەلۇم. بۇ پائالىيەت ئىچكى تەپەككۈر ۋە تاشقى پائالىيەت بىرلىكى ئاساسىدا نۇرغۇن ئەسىرلەر مابەينىدە ھازىرغىچە داۋاملىشىپ كەلگەن. بىز ئەجدادلىرىمىز تارىخىدا بۇ پائالىيەت قانداق شەكىلدە ئىپادىلەنگەن؟ ئۇ قانداق ئالاھىدىلىككە ئىگە؟ دېگەن بۇ مەسىلىنى چۆرىدەپ مۇھاكىمىمىزنى داۋاملاشتۇرىمىز.

بىز كۆك تۈرك خانلىقى ۋە ئۇرخۇن ئۇيغۇر خانلىقىغا دائىر مەڭگۈ تاش يازما يادىكارلىقلىرىدا پېرىخونلۇق ياكى شامانلىق ھادىسىسىگە ئائىت ھېچقانداق مەنبە ئۇچراتمىدۇق. بۇ بەلكىم ئۇلارنىڭ تۇرمۇشىدا بۇ خىل پائالىيەتنىڭ تازا ئېتىبارغا ئېلىنمايدىغانلىقىنى ياكى مۇھىم ئورۇندا تۇرمايدىغانلىقىنى كۆرسەتسە كېرەك. لېكىن، جۇڭگو مەنبەلىرىدە ھون، تۈرك، ئۇيغۇرلار تارىخىدىكى پېرىخونلۇق ھادىسىسىگە ئائىت مەنبەلەر خېلى كۆپ.

«خەننامە» دە مۇنداق يېزىلغان: «ھونلار پېرىخونلارنى ئەۋەتىپ، قۇرۇق-لۇق، سۇ يوللىرىغا كالا، قويلارنى كۆمدۈردى ۋە ئەسكەرلەرگە ئاتاپ دۇئايى

ئەپسۇنلارنى ئوقۇتتى، تەڭرىقۇت خەن پادىشاھىغا ئات ۋە باشقا نەرسىلەرنى سوۋغا قىلدى ھەم پېرىخونلارنىڭ شۇ يەردە تۇرۇپ قېلىشىنى ئۆتۈندى» (2) دېيىلىدۇ. «شىمالىي سۇلالىلەر تارىخى. تۈركلەر تەزكىرىسى» دە: «تۈركلەر جىن - شاياتۇنلارغا ھۆرمەت قىلىدۇ، باخشى، پېرىخونلارغا ئىشىنىدۇ، جەڭدە ئۆلۈشنى شەرەپ دەپ بىلىدۇ، كېسەل بىلەن ئۆلۈشنى نومۇس دەپ بىلىدۇ، ئۇلارنىڭ بۇ ئادەتلىرى ھونلارنىڭكىگە ئوخشاپ كېتىدۇ» (3) دەپ يېزىلغان. بۇ ھەقتىكى تارىخىي مەنبەلەرمۇ بىرقەدەر كۆپ. «شىمالىي سۇلالىلەر تارىخى. جورجىنلار ۋە قاڭقىللار تەزكىرىسى» دە ئۇيغۇرلار تەۋە بولغان قاڭقىللار (تېلىلار، دىڭلىكلار دەپمۇ ئاتالغان) قەبىلە ئىتتىپاقى توغرىسىدا مۇنداق مەلۇماتلار بار: «ئۇلار گۈلدۈرمامىنى ياخشى كۆرىدۇ، ھەر قېتىم گۈلدۈرماما گۈلدۈرلىگەندە قىيقاس - چۇقان كۆتۈرۈشۈپ، ئاسمانغا ئوقيا ئاتىدۇ ۋە بۇ يەرلەرنى تاشلاپ باشقا جايغا يۆتكىلىدۇ. ئىككىنچى يىلى كۈزدە ئاتلار سەمرىگەندە، يەنە ئارقا - ئارقىدىن گۈلدۈرماما گۈلدۈرلىگەن جايغا كېلىدۇ. بۇ يەرگە قارا قوچقارنى كۆمۈپ ئوت يا - قىدۇ، قىلىچلىرىنى قىنىدىن چىقىرىشىدۇ، ئايال پېرىخون پېرە ئوينىيدۇ، ئوتتۇرا تۈزلەڭلىكنىڭ ۋەسۋەسىنى يوقاتقاندا، دۇئا - تىلاۋەت قىلىدۇ» (4). «كونا تاڭنامە» دە ئۇيغۇرلارنىڭ پېرىخونلۇق ئادەتلىرى ھەققىدە مۇنداق مەلۇمات بېرىلگەن: «بەي يۈەنگۇاڭ قاتارلىقلار لىڭتەي نا - ھىيىسىنىڭ غەربىدە ئاي يورۇقىدا نۇرغۇن چارە - ئاماللار بىلەن دۈشمەن ئەھۋالىنى كۆزىتىۋاتقاندا، ئۇيغۇر پېرىخون شامال چىقىرىپ، قار ياغدۇ - رۇۋەتتى، ئۇرۇشنى ئىمتىگە سۈردى. شۇنىڭ بىلەن تۈبۈتلەرنىڭ ئوقىيالىرى قار سوغۇقىدىن كاردىن چىقتى. يۈەنگۇاڭ ۋە ئۇيغۇرلار ئارقىدىنلا ئۇلارنىڭ ئەدىپىنى بەردى» (5). شۇنداق قاراشقا بولىدۇكى، جۇڭگو مەنبەلىرىدە خا - تىرىگە ئېلىنغان بۇ خىل ئادەتلەر ئادەملەر، تەبىئەت ھادىسىلىرى ۋە شەيئىلەرگە تەسىر كۆرسىتىشنى مەقسەت قىلىدىغان مۇئەييەن ئىجتىمائىي - ئىي ئادەت تۈسىنى ئالغان پائالىيەتتۇر. بۇنىڭدا دىنىي پائالىيەت ياكى دىنىي ئالاھىدىلىك كۆرۈلمەيدۇ.

«تۈركىي تىللار دىۋانى»دا بۇ ھەقتىكى مەنبەلەر بىرقەدەر كۆپ ھەم ناھايىتى ئېنىق خاتىرىلەنگەن بولۇپ، ئەجدادلىرىمىز تارىخىدىكى بۇ خىل پائالىيەتلەرنىڭ خاراكتېرىنى بېكىتىشتە ناھايىتى مۇھىم ئەھمىيەتكە ئىگە.

دىۋاندا «قام» سۆزىگە «كاھىن - شامان» دەپ ئىزاھ بېرىلگەن (6). بۇنىڭدىن بىز «قام» نىڭ شامان مەنىسىنى بېرىدىغانلىقىنى، «كاھىن» سۆزىنىڭ «شامان» نىڭ ئەرەبچە تەڭداش سۆزى ئىكەنلىكىنى بىلىمىز، چۈنكى «كاھىن» سۆزى ئەرەب، ھىندى، مىسىرلىقلاردا «دىنىي روھانى» مەنىسىنى بېرىدۇ.

دىۋاندا يەنە «يات» سۆزىگە: «يادا، يامغۇر ياغدۇرۇش ۋە شامال چىقىرىش ئۈچۈن يادا تېشى بىلەن قىلىنىدىغان كاھىنلىق» (7) دەپ ئىزاھ بېرىلگەن. بۇنىڭدىن بىز شامانلىق (كاھىنلىق) نىڭ تەبىئەتكە ھېسسىي تەسىر ئۆتكۈزۈش ئارقىلىق تەبىئەت كۈچلىرىگە تەسىر كۆرسىتىش مەقسەت قىلىنىدىغان پائالىيەت ئىكەنلىكىنى مۇقىملاشتۇرىمىز. دىۋاندا يەنە «قاملار قامۇغ ئارۋاشتى» دېگەن جۈملە: «ھەممە كاھىنلار ئەپسۇن - ئەرۋەش ئوقۇشتى، باش - كۆزگە چىققان يامان جاراھەت ۋە شۇنىڭغا ئوخشاشلارغا سۈپكۈچ قىلىشقىمۇ شۇنداق دېيىلىدۇ، ئارۋاشۇر - ئارۋاش - ھاق» (8) دەپ ئىزاھلانغان. دىۋاندا يەنە «ئىسرىق» سۆزىگە بېرىلگەن ئىزاھتا: «بالىلارنى جىن - ئالۋاستىلاردىن ۋە كۆز تېگىشتىن ساقلاش ئۈچۈن ئەپسۇن ئوقۇغاندا ئىشلىتىلىدىغان سۆز. ئىسرىقنىڭ ئىسى بالايۈزىگە تەگكۈزۈلۈپ، ئىسرىق، ھەي جىن، كۆچ - كۆچ دېيىلىدۇ» (9) دېيىلگەن.

بۇ ھەقتە مۇتەپەككۈر شائىر يۈسۈپ خاس ھاجىپ «قۇتادغۇبىلىك» تە مۇنداق خاتىرە قالدۇرغان:

بۇلاردىن قالسا، باردۇر ئەپسۇنچىلار،

پەرى - جىنلىق كېسەل داۋالاۋچىلار.

(4361 - بېيىت)

تېۋىپلار تەن ئالماس ئۇلار سۆزىنى،

ئۇلارمۇ، تېۋىپقا ئۆرەر يۈزىنى.

(4364 - بېيت)

بىرى دەر: دورا يەپ كېسەل ساقىيار،

بىرى دەر: قاچار جىن ئېسىلسا تۇمار.

(4365 - بېيت) (10)

شۇنداق قاراشقا بولسۇنكى، بۇ خىلدىكى ئادەت ۋە پائالىيەتلەردە ئەپ-سۇن - ئەرۋەش ئوقۇش يادرو قىلىنىدىغان بولۇپ، ئەپسۇن - ئەرۋەش كېسەل داۋالاشنىڭ مۇھىم ۋاستىسى ھېسابلىنىدۇ. جىن - ئالۋاستىلارغا ئىشىنىلىدۇ ۋە ئۇلارنى كېسەللىكنىڭ مەنبەسى دەپ قارىلىدۇ. قاملار ياكى ئەپسۇنچىلار بۇ خىل پائالىيەتنى ئېلىپ بارغۇچى مۇھىم شەخستۇر. دېۋاندا يەنە «يادا تاش» سۆزىگىمۇ: «يادا تېشىغا سېھىر قىلىنىپ، يامغۇر، شامال تىلەش ئۈچۈن ئىشلىتىلىدۇ، بۇ بىر خىل سېھىرگەرلىك (پېرىخونلۇق — ئا)، خۇدانىڭ ئەمرى بىلەن يازدا يامغۇر ياغدى، كۆز ئالدىمدا يانغىن ئۆچۈرۈلدى» (11) دېگەن مەلۇماتلار بار. بۇنىڭدىن كۆرۈشكە بولسۇنكى، ئەپسۇن - ئەرۋەش ئوقۇلۇپ سېھىرلەنگەن يادا تاش ئاسمان جىسىملىرىغا تەسىر قىلالايدۇ، شۇنداقلا قار - يامغۇر پەيدا قىلالايدۇ. دې-مەك، بۇ خىل پېرىخونلۇق تىپىك «ھېسسىي تەسىر ئۆتكۈزۈش» پېرى-خونلۇقىدۇر.

يۇقىرىقىلاردىن باشقا، شامانلىققا ئائىت بىرقىسىم يازما مەنبەلەرگە قارايدىغان بولساق، ئۇ پۈتۈنلەي غەيرىي دىنىي تۈس ئالغان پائالىيەت ئى-دى. قەدىمكى شىمالىي دالىلاردا كۆچمەن چارۋىچىلىق بىلەن شۇغۇللان-غۇچى جورجانلار (مىلادىيە 4 - ، 5 - ئەسىرلەردە تارىخ سەھنىسىگە چىق-قان بولۇپ تارىختا يەنە «ئاۋارلار» مۇ دېيىلىدۇ) دا مۇنداق بىر ۋەقە بولغان: «جورجانلار شاھزادىسىدىن زۇخۇي ئىسىملىك بىرى تۇيۇقسىز يوقاپ كەتكەن، بۇنى ئاڭلىغان دېۋەن ئىسىملىك بىر ئايال پېرىخون زۇخۇي ھازىر ئاسمانغا چىقىپ كەتتى، دېگەن. ئۇ زۇخۇينى تېپىپ كېلەلەيدىغان-لىقىنى ئېيتقان ۋە بىرقاتار پائالىيەتلەر ئارقىلىق ئۇنى پەيدا قىلغان.

كېيىن زۇخۇي چوڭ بولغان. بۇنىڭغىچە ئايال پېرىخون ئالاھىدە نوپۇزلۇق شەخسكە ئايلانغان. زۇخۇي ئۆزىنىڭ مەلۇم بىر يەرگە قامال قىلىنغانلىقىنى، ھەرگىزمۇ ئاسمانغا چىقىمىغانلىقىنى ئېيتقاندا، ئاۋالار ئاقساقىلى ئۇنى (ئۆز ئوغلى زۇخۇيىنى) ئۆلتۈرۈۋەتكەن» (12). تارىخىي مەنبەلەردە يەنە ھونلار ۋە خەن سۇلالىسى ئوردىسىدا شامانلار (پېرىخونلار) نىڭ ھەر خىل قەست-لەش، ئالداش ئىشلىرى بىلەن شۇغۇللانغانلىقى يېزىلىدۇ.

دېمەكچىمىزكى، ئەڭ دەسلەپكى پېرىخونلار ھەر خىل كېسەللەرنى داۋالاپ خەلقنىڭ ئىشەنچىگە ئېرىشىش بىلەن بىرگە، يەنە ھەر خىل پائالىيەتلەرگە رىياسەتچىلىك قىلغان، مەلۇم سىياسىي غەزەپلىك پائالىيەتلەر بىلەنمۇ شۇغۇللانغان.

يۇقىرىقىلاردىن شۇنى كۆرۈۋېلىش تەس ئەمەسكى، شامانلىق (كا-ھىنلىق) بىر خىل مەقسەتدارلىق چىقىش قىلىنغان ئىجتىمائىي پائالىيەت بولۇپ، ئۇنىڭ ئىدىيىۋى ئاساسى ئانىمىزم، روھلارغا ئىشىنىشتۇر. ياخشى روھلارنىڭ ياردىمىدە ئەپسۇن - ئەرۋەش ئوقۇلۇپ تۈرلۈك كېسەللەك داۋالىنىدۇ. تەبىئەت كۈچلىرى ۋە ھادىسىلىرىگە ھېسسىي تەسىر ئۆتكۈزۈش ئارقىلىق تەبىئەت كۈچلىرى بويسۇندۇرۇلۇپ، شامال، يامغۇر، قار تىلىنىدۇ.

قاملار (كاھىنلار، شامانلار) مەخسۇس ئەپسۇن - ئەرۋەش ئوقۇغۇچى ۋە تەبىئەت كۈچلىرىگە تەسىر قىلىش، شۇنداقلا باشقا ئىجتىمائىي پائالىيەتلەرنىڭ غەلبىسى ئۈچۈن مەخسۇس سىرلىق ۋاسىتىلەرنى قوللانغۇ-چىلاردۇر. «قەدىمكى ئۇيغۇر تىلى لۇغىتى» دىمۇ: «قام دىنىي شەخس بولماستىن، پېرىخون، داخان، سېھىرچى مەنىلىرىدە قوللىنىلىدۇ» (13) دېيىلگەن.

يۇقىرىقى بايانلاردىن قارىساقمۇ، ئۇنىڭدا ھېچقانداق ئىلاھىي مەقسەت، تەبىئەتتىن تاشقىرى مۇقەددەس ئىلاھقا چوقۇنۇش ئىپادىلەنمىگەن. دېمەك، ئۇنىڭدا ئىلاھىي ئوبىيكتقا چوقۇنۇش ياكى دىنىي تۈس كۆرۈلمەيدۇ. پەقەت كېسەل داۋالاش، يامغۇر - قار، شامال پەيدا قىلىش

مەقسەت قىلىنغان. شۇنداق خۇلاسى چىقىرىشقا بولىدۇكى، قام - شامان بارلىق ئىپتىدائىي مەدەنىيەت باسقۇچىدا تۇرۇۋاتقان مىللەتلەرگە ئورتاق بولغان پېرىخون (داخان) دۇر. قاملىق (شامانلىق، كاھىنلىق) مۇ ئىلاھلارغا چوقۇنۇشنى ياكى نەزىر - چىراغ ئۆتكۈزۈشنى مەقسەت قىلىدىغان دىنىي پائالىيەت ئەمەس، بەلكى مۇئەييەن ئىجتىمائىي ئۈنۈم ۋە مەقسەتكە يېتىشنى ئاساس قىلىدىغان پېرىخونلۇق پائالىيىتىدۇر، بۇ پائالىيەتتە ئەپسۇن - ئەرۋەش ئوقۇش، ھېسسىي تەسىر ئۆتكۈزۈش، روھلاردىن پايدىلىنىش ناھايىتى مۇھىم ئورۇندا تۇرىدۇ. ئىنسانشۇناس مالىنوۋسكى ئېيتقاندا: «پېرىخونلۇق ساپ مەنپەئەتدارلىققا يېتىشتىكى ۋاسىتە بولۇپ، ئەپسۇن - ئەرۋەش پېرىخونلۇق پائالىيىتىنىڭ مەڭگۈلۈك يادروسىدۇر» (14).

ئىپتىدائىي جەمئىيەتتە كەڭ تارقالغان ۋە كېيىنكى دەۋرلەرگىچە ساقلانغان بۇ پائالىيەتنىڭ ئىجتىمائىي ئۈنۈمى ۋە پىسخىك (روھىي) ئۈنۈمى شۇكى، ئۇ كىشىلەرنىڭ تەبىئەتنى بويسۇندۇرۇش ئارزۇسىنى ئىپادىلىگەن. شۇنداقلا كىشىلەرنى مەلۇم شىجائەت، غەيرەت، ئىشەنچكە ئىگە قىلغان. ئۇلارنىڭ كۆڭلىنى ئەمەن تاپقۇزۇپ، ئىشلاردىن غالىب كېلىش ئۈنۈمىنى ئىپادىلىگەن. «پېرىخونلۇق كىشىلەرنى مۇھىم ئىشلارنى ئېلىپ بېرىشقا رىغبەتلەندۈرگەن، كىشىلەرنىڭ نورمال كەيپىياتىنى ساقلاش بىلەن روھىيىتىنى بىرلىككە ئىگە قىلغان. ئۇلارنى شادلىققا يېتەكلەپ، قورقۇنچتىن غالىب كېلىش ئىستىكىنى ئاشۇرغان. پېرىخونلۇق كىشىلەرگە مول قىممەت ئاتا قىلىپ، ئىشەنچ كۈچىنىڭ گۇماندىن ھالقىشى، تەۋرىنىشتىن قۇتۇلۇپ، شادلىقنىڭ چۈشكۈنلۈكتىن غالىب كېلىشىدە بىرقاتار روھىي قىممەت بىلەن تەمىن ئەتكەن» (15).

شۇنداق قاراشقا بولىدۇكى، پېرىخونلۇق (شامانلىق) ئىجتىمائىي ئۈنۈم ۋە پىسخىك قىممەتكە ئىگە بولغانلىقى ئۈچۈن، ئۆز دەۋرىدە بەلكىلىك ئاكتىپ رول ئوينىغان. شۇڭا، ئۇنىڭ ئىپتىدائىي جەمئىيەتتىكى مەلۇم ئىلغار رولىنى ئىنكار قىلىشقا بولمايدۇ. لېكىن، ئۇ كىشىلەرنىڭ

تەپەككۇرنى داۋاملىق سىرلىق نەرسىلەرگە ئىشىنىشكە يېتەكلىپ،
«ئىپتىدائىي تەپەككۇر» ھالىتىدىن قۇتۇلۇشقا توسالغۇ بولۇپ كەلگەنلىكى
ئېنىق. شۇڭا، بىرقىسىم تەتقىقاتچىلار ئۇنى خۇراپىيلىق دەپ ئاتىغان. ئۇ
ئىپتىدائىي جەمئىيەتتە بەلگىلىك ئىجتىمائىي ئۈنۈمگە ئېرىشكەنلىكى
ئۈچۈن كەڭ تارقىلالغان ۋە نۇرغۇن كىشىلەرنىڭ ھەتتا يۇقىرى قات-
لامدىكىلەرنىڭ ھىمايىسىگە ئېرىشەلەي.

ئۇيغۇرلار مانى، بۇددا، ئىسلام دىنىغا كىرگەندىن كېيىنمۇ بۇ خىل
ئىپتىدائىي پائالىيەتنىڭ يەنىلا ساقلىنىۋاتقانلىقى، شۇنداقلا تازىرىغىچە يېزا -
قىشلاقلاردا بىرقىسىم كىشىلەرنىڭ بۇ خىل پائالىيەتلەرنى يەنىلا دا-
ۋاملاشتۇرۇۋاتقانلىقى ھەممىمىزگە مەلۇم. 19 - ئەسىرنىڭ ئوتتۇرىلىرىدىن
باشلاپ روسىيە ئالىملىرىدىن ئۆلدىنبورگ كورلىدا، مالوف ئاقسۇدا، پانتا-
سوف ئىلى رايونىدا ئىسلاملاشقان شامانلىق پائالىيەتلىرىنى تەكشۈرۈپ
چىققان ھەم چوڭ ھەجىملىك ئەسەرلەرنى يازغان. ئۇلارنىڭ يېزىشىچە،
كىشىلەر باخشىلار (شامانلار) نى «پېرىخان»، «دۇئاخان» دەپ ئاتىشىدۇ.
كەن، ئۇلارنىڭ پائالىيەتلىرى ئەسلىي شامان قائىدىلىرىگە يېقىنلاشقان.
ئەپسۇس - ئەرۋەشلەر، ئايەتلەرگە ئۇيغۇر تىلىدىكىدىن سىرت، ئەرەب،
پارس تىلىدىكى ئايەتلەرمۇ قوشۇلغان. ئۇلار ئۆز ئىشىنى باشلاشتىن بۇرۇن
«قۇرئاننىڭ بېشى بىسىمىلا، ئىشنىڭ بېشى بىسىمىلا» دېگەن سۆزلەرنى
ئىشلىتىدىكەن. بۇ ئىسلاملاشقان پېرىخونلۇق (باخشىلىق) پائالىيىتى
ئىدى، خالاس. شۇنداقلا «ئىسلام دىنىنىڭ ئېغىر بېسىمى ئاستىدا ئۆز
مەۋجۇتلۇقىنى ساقلاپ قالغان ھەقىقىي قاملار (شامانلار) ئىدى» (16).

بۇ شامانلارنىڭ پائالىيىتى ئاساسەن روھىي كېسەللەرنى داۋالاش بو-
لۇپ، 19 - ئەسىرنىڭ ئاخىرى 20 - ئەسىرنىڭ باشلىرىدا «ئۇيغۇر شامانلى-
رى تەرىپىدىن كېسەللەرنى ساقايتىش مەقسىتىدە ئېلىپ بېرىلغان قائى-
دە - مۇراسىملار ئويۇن دەپ ئاتالغان. بۇ خىل ئويۇنلارنىڭ داۋاملىشىشى،
ئۇزۇن - قىسقىلىقى ئوتقا تاشلانغان قورچاقنىڭ سانى تەرىپىدىن بەلگى-
لەنگەن، ئويۇن ئۈچۈن تۇغ باغلانغان» (17). كاتانوف، تىنىشىق قاتارلىق

روسىيە ئالىملىرى 20 - ئەسىرنىڭ باشلىرىدا رايونىمىزدا تەكشۈرۈشتە بولغان، ئۇلار ئۆز خاتىرىلىرىنىڭ ئالاھىدىلىكى سۈپىتىدە مۇنداق يازغان: «باخشىلار چاقىرتىلىپ مەخسۇس كېسەللەرنى داۋالىغان، قولىغا داپ، غېجەك ئېلىپ ساپايە چېلىپ سەنئەت - مەشرەپ تۈسىدىكى مەنزىرە ھادىسىل قىلىنغان. مۇراسىم قەرەللىك ئۆتكۈزۈلۈپ تاكى كېسەلنىڭ جىنىلىرى شامان جىنىلىرى تەرىپىدىن قوغلانغانغا قەدەر داۋاملاشقان، شۇ تەرىقىدە كېسەل ساقايتىلغان» (18).

دېمەك، يۇقىرىقى بايانلاردىن كۆرۈشكە بولىدۇكى، ئۇيغۇر ۋە باشقا تۈركىي تىللىق قەبىلە، مىللەتلەردە ئىپتىدائىي تېبابەتچىلىك ۋە غەيبىي دىنىي تۈس ئالغان بۇ خىل پېرىخونلۇق (شامانلىق) پائالىيىتى ئىزچىل داۋاملىشىپ كەلگەن.

بىز جەمئىيەت تەكشۈرۈش جەريانىدا، بۇ خىل ھادىسىلەرنىڭ جەنۇبىي ۋە شىمالىي شىنجاڭدا ھازىرغىچە ساقلىنىپ كېلىۋاتقان بىر خىل خەلق ئارىسىدىكى ئېتىقاد شەكلى ئىكەنلىكىنى بايقىدۇق. ئالاھىدە بىر مىسال: 1997 - يىلى 6 - ئايدا جەمئىيەت تەكشۈرۈش مۇناسىۋىتى بىلەن قۇمۇل، تۇرپان دائىرىسىدە ئالاھىدە تەسىرگە ئىگە قۇمۇل شەھىرى قارا دۆۋە يېزىسى لاپچۇق كەنتىدىكى پېرىخون ئابىلەت ئاكا (71 ياش، ئۇنى كىشىلەر ئابىلەت پېرىخون دەپ ئاتايدىكەن، ئاڭلاشلارغا قارىغاندا، بۇ كىشى بىرقانچە يىلنىڭ ئالدىدا ۋاپات بولمىغان) نى زىيارەت قىلىش پۇرسىتىگە ئېرىشتۇق ۋە مۇناسىۋەتلىك «دەستۇر» لىرىنى كۆرۈشكە مۇۋەپپەقىيەت بولدۇق. سۆھبەت جەريانىدا ئۇ ئۆزىنىڭ پائالىيەتلىرىنى تونۇشتۇردى ھەم ئۆزىنىڭ باشقىلار تەرىپىدىن شامان دېيىلگەنلىكىگە ھەم ئۆز پائالىيىتىنىڭ شامان دىنى بىلەن مۇناسىۋەتلىك ئىكەنلىكىگە قاتتىق ئېتىراز بىلدۈردى. ئۇ: «مەن ئەھلى مۇسۇلمانمەن، مېنىڭدە ئىسلامغا مۇخالپ كېلىدىغان ھەر قانداق سۆز - ھەرىكەت يوق. پېرىخونلۇق ئەلچىلىقتىن تارتىپ بار ئىش، ئاتا مىراس كەسىپ، مۇھەممەد پەيغەمبەر زامانىدا پاتىمە، زۆھرا خېنىمغا جىن تېكىپ قالغاندا، موللىلار جىنلارنى مۇناسىۋەتلىك ئايەتلەرگە، ھە-

دىسلەرگە ئاساسەن قوغلىۋەتكەنكەن، روھىي كېسەللەرنى داۋالىغانىكەن. بىزنىڭ ئىشلىرىمىز شامان دېگەنلەر بىلەن باغلىنىشلىق ئەمەس، ئىسلام دائىرىسىدە. شامان دىنى دېگەنلەر بىلەن بىزنىڭ ئىشلىرىمىزنى باغلاپ ئاۋارە بويسىلەر» دەپ جاۋاب بەردى. مۇناسىۋەتلىك كىتابلىرى ئەرەب - پارس تىلىدىكى ئايەت - قەسىدىلەر ھەم قۇمۇل خەلق قوشاقلىرى، مۇقاملىرىدىن پارچىلار ئىكەن، ئۆزىگە خاس قەسىدىلىرىمۇ بار ئىكەن (بۇنى مەخپىي تۇتىدىكەن).

ئۇنىڭدىن باشقا، يېقىنقى يىللاردىكى بىرقانچە قېتىملىق تەكشۈرۈشلەردە بۇ خىلدىكى ئەھۋاللارنى جەنۇبىي شىنجاڭ، شەرقىي شىنجاڭ يېزىلىرىدىمۇ كۆپ ئۇچراتتۇق. ئۇلارمۇ ئۆز پائالىيەتلىرىنى ئىسلام دىنى دائىرىسىدە دەپ قارايدۇ ھەم ئۆز پائالىيەتلىرىنى ئاشكارىلاشنى خالىمايدۇ. شۇنداق قاراشقا بولىدۇكى، ئۇلارنىڭ ئۆز پائالىيەتلىرىنى ئىسلام دىنى دائىرىسىدە دەپ قارىشى ئەلۋەتتە ئۆز پائالىيەتلىرىنى ئىسلام ئەقىدىلىرى ۋە ئاممىۋى پىكىرنىڭ توسۇشىدىن ساقلىنىش، شۇ ئارقىلىق كىشىلەرنىڭ ئىشەنچىگە ئېرىشىشنى مەقسەت قىلغان. لېكىن، ئۇنىڭ مەقسىتى يەنىلا روھىي كېسەلنى داۋالاش، ئېغىر ئايغ بولمىغانلارنى ئېغىر ئايغ بولۇشقا ئەپسۇن ئوقۇش ۋە بەختسىز كىشىلەرنىڭ يۇلتۇزىنى كۆتۈرۈپ بەختى، تەقدىرىنى ئۆزگەرتىش (ياخشىلىققا بۇراش)، بىرەر نەرسىسى يوقىلىپ كەتكەنلەرنىڭ يوقالغان نەرسىلىرىنى تېپىپ بېرىشكە ياردەملىشىش ئىدى. شامان دىنى بىلەن مۇناسىۋەتلىشتۈرۈشنى ناھايىتى ئېغىر ئالدىدە كەن. ئومۇمەن، ھازىر يېزا - قىشلاقلاردا مەلۇم دائىرىدە تارالغان ھەم بىرقىسىم كىشىلەرنىڭ يەنىلا ئىشەنچىگە ئېرىشىپ كېلىۋاتقان «يۈل-تۈزنى كۆتۈرۈپ تەقدىرىنى ئۆزگەرتىش»، «روھىي كېسەللەرگە پىرە ئويناپ ساقايتىش»، «شاخ يىرىش»، «تۇمار ئېسىش» (تۇمار پۈتۈش)، «پالچىلىق» (يىغىن كۆرۈش، رەمچىلىك، قۇرئاندازلىقمۇ دېيىلىدۇ)، «دەمدە قىلىش»، «ئۆچ - ئامراق قىلىش»، «يوداش»، «ئىسرىق سېلىش»، «كەتمەن بېسىش» نامىدا ئاتالغان پېرىخونلۇق ئادەتلىرى ئەمەلىيەتتە «ھېسسىي

تەسىر ئۆتكۈزۈش» كە ئىشىنىش ئاساسىدا قەدىمدىن تا ھازىرغىچە ساقلىنىپ كېلىۋاتقان پېرىخونلۇقنىڭ داۋامى، شۇنداقلا «ھېسسىي تەسىر ئۆتكۈزۈش» تەپەككۈر شەكلىنىڭ داۋاملىق تۈردە كىشىلەر «كوللېكتىپ يوشۇرۇن ئاڭ» قاتلىمىدا ساقلىنىپ ئادەت - ھەرىكەت تۈسىدە كۆرۈلۈۋاتقانلىقى بولۇپ ھېسابلىنىدۇ.

يازما مەنبەلەردىن قارىغاندا، ئەسلىدە ئەجدادلىرىمىز بۇ خىل پائالىيەتلەرنى ئېلىپ بارغۇچىلارنى قاملار، ئەپسۇنچىلار، كاھىنلار شەكلىدە ئومۇملاشتۇرغان؛ ئۇلارنىڭ پائالىيەتلىرىنى كاھىنلىق، سېھىرگەرلىك، ئەپسۇنچىلىق، ئويۇن قاتارلىق شەكىللەردە ئومۇملاشتۇرغان. لېكىن، ھازىر خەلق ئارىسىدا بۇ خىل پائالىيەتلەرنىڭ يۈرگۈزگۈچىلىرىنى «داخان»، «پېرىخون»، «باخشى»، «جىنكەش»؛ بۇ خىلدىكى پائالىيەتلەرنى «داخانلىق»، «پېرە قىلىش»، «پېرە ئويناش»، «باخشىلىق» دېگەندەك ناملاردا ئۇچرىتىمىز.

داخانلىق پائالىيەتنىڭ يۈرگۈزگۈچىسى داخان بولۇپ، «داخان» سۆزى «دۇئاخان»، يەنى «دۇئا ئوقۇغۇچى» (دۇئا بىلەن كېسەل داۋالغۇ - چى) دېگەنلىكتۇر، پېرىخونلارنىڭ قارىشىچە، داخانلار كەتمەن باسالمايدۇ، پېرە ئوينىيالمايدۇ، پەقەت دۇئا ئوقۇيالايدۇ، يىغىن كۆرەلەيدۇ. شۇڭا، ئۇلار «جىنكەشلەر» دەپمۇ ئاتالغان، «جىنكەش» سۆزى «جىنلار بىلەن ئارىلاشقۇچى»، «جىنلار بىلەن مۇناسىۋەت قىلغۇچى» دېگەن مەنىلەردە كېلىدىكەن. جىنكەشلەر كىشىلەر ئارىسىغا ئىسسىقچىلىق ياكى سوغۇقچىلىق سېلىش بىلەنمۇ مەشغۇل بولىدىكەن. «باخشى» سۆزىنى ئالىملار سانسكرىت تىلىدىن كىرگەن سۆز دەپ قارايدۇ. ئۇنىڭ مەنىسى «ئۇستاز» دېگەنلىك بولۇپ، قەدىمكى ئۇيغۇر ۋەسىقىلىرىدىمۇ شۇنداق قوللىنىلغان. ھازىرقى زامان موڭغۇل تىلى ۋە خەنزۇ تىللىرىدىمۇ (بىرقىسىم ئاپتورلار 博士 سۆزى «باخشى» سۆزىنىڭ ئۆزگەرگەن شەكلى دەپ قارايدۇ) شۇنداق مەنىگە ئىگە بولغان. جەنۇبىي شىنجاڭ رايونىدا «باخشى» سۆزىنىڭ ئىستېمال مەنىسى كەڭرەك، باخشىلار ئۆزلىرىنى «ھەممىنى

قىلايىدىغان پېرىخونلارمىز» دەپ قارايدۇ. بەزى جايلاردا بۇ ئىككىسىنىڭ پەرقى ئېنىق ئەمەس. «پېرىخون» سۆزى «پېرە — جىن»؛ «خون — ئىگە، شۇغۇللانغۇچى» دېگەن بۆلەكلەردىن تەشكىل تاپقان بولۇپ، «جىن بىلەن ھەپىلەشكۈچى»، «جىن — پېرە ئويناغۇچى»، «پېرە — جىنلارنى باشقۇرغۇچى» دېگەن بولىدىكەن. بۇ خىل كەسىپ بىلەن شۇغۇللانغۇچى باخشىلارنىڭ (يەكەن دائىرىسىدىكى) قارىشىچە، ئۇلار ئۆز پائالىيەتلىرىنى «پېرىخونلۇق» دەپ ئاتايدۇ، ئۇلار بۇ خىل پائالىيەتلىرىنى قانۇنغا ياكى كىشىلەرنىڭ مەنپەئىتىگە دەخلى يەتكۈزمەيدۇ، يامان ئىش ئەمەس، ھەتتە مەنەنلەرنىڭ ھاجىتىنى راۋا قىلىش، دەپ قارايدۇ.

بۇ خىل كەسىپ بىلەن شۇغۇللانغۇچىلار خەلق ئارىسىدا، كۆپىنچە جەنۇبىي شىنجاڭدا «باخشى»، «داخان» دەپ، شىمالىي شىنجاڭدا «پېرە خون» دەپ ئاتىلىدۇ. ھازىر ئىلىم ساھەسىدە بۇ خىل ھادىسىلەرنى (ئاپتونوم رايونىمىز دائىرىسىدە) ئاساسەن «پېرىخونلۇق» ئاتالغۇسى بىلەن، بۇ خىل پائالىيەتلەرنىڭ يۈرگۈزگۈچىلىرىنى «پېرىخون» ئاتالغۇسى بىلەن ئومۇملاشتۇرۇۋاتىمىز.

يۇقىرىقى مۇناسىۋەتلىك مۇھاكىمە ۋە بايانلاردىن شۇنداق قاراشقا بولىدۇكى، ئۇيغۇر قەبىلىلىرى ۋە كېيىنكى دەۋرلەردىكى ئۇيغۇر جەمئىيىتىدە پېرىخونلۇقتىن ئىبارەت روھىي جەھەتتىن كىشىلەرگە ۋە تەبىئەتكە ھېسسىي تەسىر ئۆتكۈزۈش يولى بىلەن كىشىلەرنى ھەر خىل ئۇششاق يېنىك كېسەللەردىن خالاس قىلىش ۋە تەبىئەتتىن يامغۇر، قار تىلەش، شامال — بوراننى ئۆزگەرتىشنى ئاساسىي كەسىپ قىلغان رەسمىي يوسۇندىكى ئەمەلىي مەنپەئەتدارلىق مەقسىتىدە ئېلىپ بېرىلىدىغان پېرىخونلۇق ھادىسىلىرى ئىزچىل داۋاملىشىپ كەلگەن.

شامانلىق پائالىيىتىمۇ دەل ئىپتىدائىي دەۋرلەردىكى تەبىئەت كۈچلىرىنى بويسۇندۇرۇش ئىستىكىنى چىقىش قىلغان ئانىمىزلىق قاراشلارنىڭ تۈرتكىسىدىكى غەيرىي دىنىي پائالىيەت — پېرىخونلۇق پائالىيىتى ئىدى. بىز ھازىرغىچە شامانىزم (شامان دىنى) دائىرىسىدە چۈشىنىپ

كەلگەن يۇقىرىقى ھادىسىلەردە ھېچقانداق ئىلاھىي مەقسەت، تەبىئەتتىن تاشقىرى مۇقەددەس ئىلاھقا چوقۇنۇش ياكى ئىلاھىي ئوبيېكتقا چوقۇ-
نۇش ئىپادىلەنمىگەن. پەقەت كېسەل داۋالاش، يامغۇر، قار، شامال پەيدا
قىلىش مەقسەت قىلىنغان.

بۇنىڭدىن شۇنداق خۇلاسەگە كېلىشكە بولىدۇكى، ئەجدادلىرىمىز
تارىخىدىكى قام - شامان بارلىق ئىپتىدائىي مەدەنىيەت باسقۇچىدا تۇرۇ-
ۋاتقان مىللەتلەرگە ئورتاق بولغان پېرىخوندۇر. قاملىق (شامانلىق، كا-
ھىنلىق) مۇ ئىلاھلارغا چوقۇنۇشنى ياكى نەزىر - چىراغ ئۆتكۈزۈشنى
مەقسەت قىلىدىغان دىنىي پائالىيەت ئەمەس، بەلكى مۇئەييەن ئىجتىمائىي
ئۈنۈم ۋە مەقسەتكە يېتىشنى ئاساس قىلىدىغان پېرىخونلۇق پائالىيىتىدۇر.
بۇ خىل پائالىيەتلەردە ئەپسۇن - ئەرۋەش ئوقۇش، ھېسسىي تەسىر ئۆت-
كۈزۈش، روھلاردىن پايدىلىنىش ئورتاق مەۋجۇت بولغان. بۇ خىل پائالى-
يەتلەرنىڭ تەپەككۈر ئاساسىدىن قارىغاندا ئىنسان ۋە تەبىئەت جىسم-
لىرىغا «ھېسسىي تەسىر ئۆتكۈزۈش» نى ئاساس قىلىدىغان بولۇپ، بىر
جىسىمنىڭ تەسىر كۈچىنى يەنە بىر جىسىمغا بىۋاسىتە ياكى ۋاسىتىلىك
ھالدا ئۆتكۈزگىلى بولىدىغانلىقىغا ئىشىنىلىدۇ.

دېمەك، ئۇيغۇرلار، جۈملىدىن باشقا تۈركىي خەلقلەر تارىخىدىكى
شامانىزم، شامانلىق ياكى ئاتالمىش دىنىي پائالىيەتلەر دائىرىسىدە چۈش-
ىنىپ ياكى قارىلىپ كېلىنگەن ھادىسىلەرنىڭ تۈپكى خاراكتېرى پېرى-
خونلۇقتۇر ياكى شامانىزمنىڭ ئۆزى پېرىخونلۇقتىن ئۆزگە ھادىسە ئە-
مەستۇر. بىز بۇ خىل پائالىيەت، ئېتىقاد، ئادەت تۈسىنى ئالغان ھادىس-
ىنىڭ تۈپكى خاراكتېرىنى پېرىخونلۇق دەپ قارىساقمۇ، بۇ خىل ھادىس-
لەرگە قارىتا شامانىزم ئاتالمىشنى قوللىنىشقا قارشى ئەمەسمىز. شۇنداق
بولغاندىلا بىز ئىلمىي تەتقىقاتتىكى خەلقئارالىق ئورتاقلىقنى ساقلاپ قا-
لايىمىز. بۇ ھادىسىلەرنى ئوقۇل سېھىرگەرلىك ھادىسىلىرى ياكى باشقا
ھادىسىلەر (مەسىلەن، ئىپتىدائىي دىن ياكى ئۇنىڭ قالدۇقلىرى) دەپ
قاراشنىڭمۇ ئورنى يوق، چۈنكى خەلق ئارىسىدىكى بۇ خىل ھادىسىلەرنىڭ

ئىستېمال مەنىسى بىلەن «سېھىرگەرلىك» ئۇقۇمى پەرقلىق. سېھىرگەر-لىك سەنئەت خاراكتېرىگە ئىگە، خەلق ئارىسىدىكى سېھىرگەرلىك ئۇقۇمى بىز دەۋاتقان شامانىزم (پېرىخونلۇق) نى كۆرسەتمەيدۇ. پېرىخونلۇق ئۇقۇمى خەلق ئارىسىدىكى بۇ خىل ئومۇمىي ئادەتلەرنى ئومۇملاشتۇرۇشقا ناھايىتى ماس كېلىدۇ.

دېمەك ، شامانىزم دىنىي ھادىسە ئەمەس، بەلكى پېرىخونلۇقنى ئال-ساسلىق بەلگە قىلغان مۇرەككەپ مەدەنىيەت ھادىسىسىدۇر. يەنى، ئۇ پېرىخونلۇقنى ماھىيەتلىك ئالاھىدىلىك قىلغان ھالدا ئۆزىگە ئىپتىدائىي سەنئەت، ئىپتىدائىي ئەدەبىيات، ئىپتىدائىي تېبابەتچىلىك، ئىپتىدائىي ئېستېتىك ئاڭ، ئىپتىدائىي تەبىئەت قاراشلىرى، ئىپتىدائىي دىنىي قاراشلارنى ئۆزىگە بەلگىلىك دەرىجىدە سىغدۇرغان. شۇنى ئەسكەرتىش ھاجەتكى، بۇ خىل ھادىسىلەرنىڭ ساقلىنىش ھالىتى، فۇنكسىيىسى نۇقتىسىدىن، بىز ھازىر ئۇنى خەلق ئارىسىدىكى ئىشەنچ - ئېتىقاد نۇقتىسىدىن كۆزىتىۋاتقان بولساقمۇ، لېكىن بۇ خىل ھادىسىلەرنىڭ يەنىلا «خەلق ئىشەنچلىرى» (民间信仰) دائىرىسىدىن ھالقىغان ھادىسە ئىكەنلىكى بۇ خىل ھادىسىلەرنىڭ ئۆز - ئۆزىدىن مەلۇم بولماقتا. ئۇنداقتا ئەجدادلىرىمىز تارىخىدىكى دەسلەپكى دىن ياكى ئىپتىدائىي دىن زادى قانداق ئىدى؟ بۇ، تۆۋەندە مۇھاكىمە قىلىدىغان ئاساسلىق تېما بولۇپ ھېسابلىنىدۇ.

ئىزاھلار:

- (1) ھېسسىي تەسىر ئۆتكۈزۈش قەدىمكى كىشىلەرنىڭ روھىي جەھەتتىن باشقا شەيئىلەرگە تەسىر قىلغىلى ياكى ئۇلارنىڭ تەسىرىنى، ياردىمىنى قوبۇل قىلغىلى بولىدىغانلىقى توغرىسىدىكى قاراشلىرى ياكى ئىدىيىۋى ئىشەنچلىرى بولۇپ، كىشىلەرنىڭ شەيئىلەرگە ئەمەلىي تەسىر كۆرسىتىشكە قارىتا ئېيتىلغان ئۇقۇم. بۇ پېرىخونلۇق پائالىيەتلىرىدە ئاساسلىق ئىپادىلىنىدىغان بىر خىل تەپەككۈر شەكلى ۋە ئىدىيىۋى ئىشەنچتۇر. 1 - بابتىكى مۇناسىۋەتلىك مەزمۇنلارغا قاراڭ.
- (2) «خەننامە، 96 - جىلد • غەربىي يۇرت تەزكىرىسى» .

- (3) «شىمالىي سۇلالىلەر تارىخى. 99 - جىلد تۈركلەر، تېللىلار تەزكىرىسى».
- (4) «شىمالىي سۇلالىلەر تارىخى. 98 - جىلد، جورجانلار ۋە قاڭقىللار تەزكىرىسى».
- (5) «كونا تاڭنامە. 195 - جىلد ئۇيغۇرلار تەزكىرىسى».
- (6) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى، 1984 - يىل ئۇيغۇرچە نەشرى، 3 - توم، 215 - بەت.
- (7) يۇقىرىقى كىتاب، 3 - توم، 218 - بەت.
- (8) يۇقىرىقى كىتاب، 1 - توم، 315 - بەت.
- (9) يۇقىرىقى كىتاب، 1 - توم، 134 - بەت.
- (10) يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 1984 - يىل ئۇيغۇرچە نەشرى، 901 - بەت.
- (11) مەھمۇد قەشقەرى: «تۈركىي تىللار دىۋانى»، 3 - توم، 1 - بەت.
- (12) «شىنجاڭدىكى دىنلار»، شىنجاڭ خەلق نەشرىياتى، 1989 - يىل خەنزۇچە نەشرى، 12 - ، 13 - بەتلەر.
- (13) جەفەر ئوغلى (تۈركىيە): «قەدىمكى ئۇيغۇر تىلى لۇغىتى»، 163 - بەت؛ ئىبراھىم كافەس ئوغلى (تۈركىيە): «قەدىمكى تۈرك دىنى»، تۈركىيە مەدەنىيەت مىنىستىرلىكى، 1980 - يىل ئىنقىرە تۈركچە نەشرى، 41 - بەتتىكى نەقىل.
- (14) مالىنوۋسكىي (ئەنگىلىيە): «پېرىخونلۇق، پەن، دىن ۋە ئەپسانە»، جۇڭگو خەلق ئەدەبىيات - سەنئەت نەشرىياتى، 1986 - يىل خەنزۇچە نەشرى، 53 - ، 56 - بەت - لەرگە قارالسۇن.
- (15) يۇقىرىقى كىتاب، 77 - بەت.
- (16) ئابدۇلقادىر ئىنان (تۈركىيە): «تارىختىكى ۋە بۈگۈنكى شامانىزم»، تۈرك تارىخ جەمئىيىتى نەشرىياتى، 1986 - يىل ئىنقىرە تۈركچە نەشرى، 112 - بەت.
- (17) H. B ۋاسىلوۋ (روسىيە): «ئوتتۇرا ئاسىيا ۋە قازاقىستان خەلقلەردە شا - مانلىق»، روسىيە پەنلەر ئاكادېمىيىسى، 1992 - يىل موسكۋا رۇسچە نەشرى، 188 - بەت.
- (18) يۇقىرىقى كىتاب، 190 - بەت.

3 § قەدىمكى تۈركىي خەلقلەرنىڭ دەسلەپكى دىنى «تەڭرى دىنى» دۇر

پۈتكۈل ئىنسانىيەتنىڭ ئۇزاققا سوزۇلغان ئىپتىدائىي دەۋرى ئىپتىدائىي دىنىي ئېتىقاد (تەبىئەت دىنلىرى) نىڭ پەيدا بولۇش ۋە ئۇنىڭ ئىنسانلارنىڭ مەنەۋىيىتىگە تەسىر كۆرسىتىش ھەمدە كۈندىلىك تۇر-مۇشتا، ھەر خىل مەدەنىيەت تەركىبلىرىدە ھەرخىل تەرزىدە ئىپادىلىنىشىنى ئالاھىدە بەلگە قىلغان بولىدۇ. ئىپتىدائىي دىن ئىپتىدائىي ئىنسانلار ھاياتىدىكى ئالاھىدە بىر خىل مەدەنىيەت ھادىسىسى ئىدى، شۇنداقلا ھەرقانداق بىر مىللەتنىڭ قەدىمكى ھەرخىل مەدەنىيەت تەركىبلىرى ئىپتىدائىي دىنلارغا ئاساسىي جەھەتتىن سىڭىپ كەتكەنلىكى ئۈچۈن، ئىپتىدائىي دىن ئىلمىي تەتقىقات ساھەسىدە ئالاھىدە ئورۇنغا ۋە مۇرەككەپلىككە ئىگە تەتقىقات تېمىسى بولۇپ كەلگەن. ۋاھالەنكى، ھازىرغىچە بولغان تەتقىقاتلاردا قەدىمكى ئۇيغۇرلارنىڭ ئىپتىدائىي دىنى شامان دىنى دەپ قارىلىپ كېلىندى، بىز تۆۋەندە بۇ مەسىلە ئۈستىدە نۇقتىلىق مۇھاكىمە ئېلىپ بارىمىز.

مۇشۇ بابنىڭ ئالدىنقى مەزمۇنلىرىدا مۇھاكىمە قىلىپ ئۆتكەنگە ئوخشاش، بۇ ھەقتە ئەتراپلىق، ئىلمىي تەتقىقات ئېلىپ بارغان بىر قىسىم ئالىملار شامانىزمنىڭ بىر مۇستەقىل دىن بولالمايدىغانلىقىنى ئوتتۇرىغا قويۇشتى ياكى ئۆزلىرىنىڭ بۇ ھەقتىكى ئۆزىگە خاس قاراشلىرىنى ئوتتۇرىغا قويدى. يەنە بەزى ئالىملار ئەجدادلىرىمىزنىڭ دەسلەپكى دىنىي ئېتىقادى توغرىسىدا ناھايىتى مۇرەككەپ ياكى ئوخشاشمىغان قاراشلارنى ئوتتۇرىغا قويدى. شۇنىڭ ئۈچۈنمۇ بۇ مەسىلىلەرگە قارىتا ئەتراپلىق، ئىلمىي، ئوبيېكتىپ، تارىخىي يوسۇندا تەتقىقات ئېلىپ بېرىش ئىلىم ساھەسىدىكى بىر ئېھتىياج، بىز ئۈچۈن ئېيتقاندىمۇ بىر مەجبۇرىيەت ياكى زۆرۈرىيەت بولۇپ قالغانىدى.

يۇقىرىدا بىز شامانىزم ھادىسىسىنىڭ تۈپكى خاراكتېرىنى

پېرىخونلۇق پائالىيىتىگە ياتىدۇ دەپ مۇئەييەنلەشتۈرگەندىق. ئەمدى بىز تېخىمۇ ئىلگىرىلىگەن ھالدا شامانېزم(پېرىخونلۇق)نىڭ دىن بىلەن بولغان پەرقىنى مۇھاكىمە قىلىش ئارقىلىق، ئەجدادلىرىمىز تارىخىدىكى دەسلەپكى دىن شامانېزم بولماستىن، بەلكى تەڭرى دىنىدۇر دېگەن قارا-رىشىمىزنىڭ بىر تەركىبى سۈپىتىدە بۇ ھەقتىكى مۇھاكىمىمىزنى داۋاملاشتۇرىمىز.

ئالدى بىلەن، پېرىخونلۇقتا دىن ئىگە بولغان تۆۋەندىكى ئىچكى ۋە تاشقى ئامىللار ھەمدە ئۇنىڭ بىر پۈتۈن سىستېمىسى مەۋجۇت ئەمەس. كۆپ سانلىق ئىنسانشۇناسلار ۋە دىنشۇناسلارنىڭ ئورتاق قارىشىچە، مەيلى ئىپتىدائىي دىنلار (تەبىئەت دىنلىرى) بولسۇن ياكى سىنىپىي دىنلار بولسۇن، ئۇ كىشىلەرنىڭ كۈندىلىك تۇرمۇشىنى كونترول قىلىپ كېلىۋاتقان تەبىئەتتىن، ئىنساندىن ھالقىغان سىرتقى كۈچكە قارىتا كىشىلەرنىڭ ئېڭىدا شەكىللەنگەن دىنىي ئاڭ ۋە ئۇنىڭغا ماس ھالدا ئېلىپ بېرىلىدىغان دىنىي پائالىيەتلەرنىڭ بىرىككەن شەكىلدۇر.

ھەرقانداق بىر دىن ئاز دېگەندىمۇ دىنىي چۈشەنچە، دىنىي تەجرىبە (ھېسسىيات)دىن تەركىب تاپقان دىنىي ئاڭ (ياكى ئېتىقاد) ۋە يۇقىرى-قىلارنىڭ سىرتقى ئىپادىسى ھېسابلانغان دىنىي پائالىيەت (مۇراسىم)، دىنىي قائىدە، تەشكىلىي تۈزۈمدىن ئىبارەت ئىچكى ۋە تاشقى ئامىلدىن تەشكىل تاپقان مۇئەييەن ئىجتىمائىي مەدەنىيەت سىستېمىسىدۇر.

كۆپ سانلىق دىنشۇناسلار شۇنداق قارايدۇكى، دىننىڭ ماھىيىتى، يەنى دىننىڭ ھەرقايسى قاتلاملىرى ئىچىدە يادرولۇق ئورۇندا تۇرغان، دىننى مۇئەييەنلەشتۈرۈپ تۇرغان، شۇنداقلا باشقا مەدەنىيەت ھادىسىلىرىدىن پەرقلەندۈرۈپ تۇرىدىغان تۈپكى ئالاھىدە تەرەپلەر دىنىي چۈشەنچىلەرنىڭ مەركىزىي قىسمى بولغان ئېتىقاد ئويىيىكتى (ئېتىقاد قىلىنىۋاتقان نىشان)دۇر. بۇنىڭدىكى مۇھىم مەسىلە شۇكى، ئېتىقاد ئويىيىكىتىنىڭ قانداق بولۇشى شۇ دىننى باشقا دىندىن پەرقلەندۈرۈپ، ئايرىپ تۇرىدىغان ياكى شۇ دىننىڭ قانداق بىر دىن ئىكەنلىكىنى بەلگىلەپ،

مۇئەييەنلەشتۈرۈپ تۇرىدىغان ئەڭ ئاساسلىق تەرەپتۇر. بۇ يەردە بىز دە-
ۋاتقان دىنىي چۈشەنچىلەر ئاساسلىقى، شۇ دىندىكى ئىلاھ قارىشىنى،
يەنى ئىنسان ۋە تەبىئەتتىن ھالقىغان مۇقەددەس كۈچ (ئەڭرى) ئىلاھ (تەڭرى)
توغرىسىدىكى تۈپكى قاراشلارنى كۆرسىتىدۇ. بۇ قاراشلار مۇشۇ شۇ خىل
دىنىي چۈشەنچىلەر بويىچە ئىلاھنىڭ (تەڭرىنىڭ) ئىلاھىي قۇدرەت،
ئىقتىدار، ئەقىل - پاراسەت، ئىلاھىي ھەيۋە ۋە ئۇنىڭ ئىنساندىن ھالقى-
غان خاراكتېرى قاتارلىق ئىلاھىي خۇسۇسىيەتكە ئىگە بولىدىغانلىقى،
يەنى ئىلاھىي ئىرادىگە ئىگە بولىدىغانلىقىدىن ئىبارەت خاس چۈشەن-
چىلەرنى ئۆز ئىچىگە ئالىدۇ. دىنىي ھېسسىيات بولسا دىنىي مۇرىتلاردا
ئەنە شۇ مۇقەددەس كۈچكە، يەنى ئىلاھقا قارىتا شەكىللەنگەن مۇھەببەت،
ئۆزىنى ئاتاش، ئىنتىلىش، يېلىنىش پىسخىكىسى؛ قورقۇنۇش، قورقۇش،
يالۋۇرۇش كەيپىياتى ۋە ئىچكى روھىي تەجرىبىلىرىدۇر. دىنىي چۈشەن-
چىلەر ۋە دىنىي ھېسسىيات دىننىڭ ئومۇمىي ھالەت قۇرۇلمىسىنىڭ
بەلگىلىگۈچى ئامىللىرى بولۇپ، دىننىڭ تاشقى قىسمى بولغان دىنىي
پائالىيەت ۋە دىنىي قائىدە - تۈزۈملەرنى بەلگىلەپ ۋە چەكلەپ تۇرىدۇ.
يەنى، دىنىي پائالىيەتنىڭ قانداق بولۇشى ئىلاھ توغرىسىدىكى چۈشەن-
چىلەرنىڭ، كۆز قاراشلارنىڭ، ھېسسىيات ۋە دىنىي تەجرىبىلەرنىڭ بىۋا-
ستە تاشقىلىشىشى بولۇپ، دىنىي پائالىيەت ماھىيەتتە مۇرىتلارنىڭ
ئىلاھ ئۈچۈن ئېلىپ بېرىلغان چوقۇنۇش، نەزىر - چىراغ قىلىش ۋە
ھەرخىل ئەمىر - مەرىۋىلارنى ئادا قىلىش، ئۇنىڭغا يېقىنلىشىش، سادىقلىق
قىلىنى بىلدۈرۈش جەريانىدىن ئىبارەتتۇر.

ئىككىنچىدىن، گەرچە بۇ ئىككى خىل پائالىيەتتە ئىنساندىن، تەبىئە-
تتىن ھالقىغان كۈچلەرنىڭ مەۋجۇتلۇقىغا ئىشىنىلىشىمۇ، دىندا بۇ خىل
كۈچلەر مۇقەددەس ئىلاھلار (ھەر خىل تەڭرىلەر) بولۇپ، ئۇ بىۋاسىتە
چوقۇنۇش، تېۋىنىش، نەزىر - چىراغ بېرىش، ھۆرمەتلەش ئوبيېكتى
قىلىنىدۇ. پېرىخونلۇقتا بولسا مۇقەددەس ئىلاھ (تەڭرى)لەرنىڭ مەۋ-
جۇتلۇقى ئىنكار قىلىنمايدۇ، ئۇنىڭغا ھۆرمەت قىلىنىدۇ، لېكىن مۇھىمى،

بۇ خىل كۈچلەر چوقۇنۇش ئوبيېكتى بولماستىن، پايدىلىنىش ئوبيېكتى، بويسۇندۇرۇلۇش ئوبيېكتى قىلىندۇ. جىن - ئالۋاستى، دىۋە - پېرە قاتارلىق ياخشى - يامان، تۆۋەن دەرىجىلىك روھناتلار بولسا بۇ خىل پائال-لىيەتلەرگە باشتىن ئاخىرىغىچە قاتناشقان بولىدۇ ھەمدە بۇ پائالىيەتلەردە ئاساسلىق فۇنكسىيىگە ئىگە بولىدۇ. قىسقىسى، دىنىي ئېتىقاد دائىرىسىدىكى تەبىئەتتىن تاشقىرى كۈچلەر مۇقەددەس، يۇقىرى دەرىجىلىك كۈچلەر ھېسابلىنسا، پېرىخونلۇقتا تەسۋىرلىنىدىغان تەبىئەتتىن ھالقىغان كۈچلەر تۆۋەن دەرىجىدىكى مەنپەئەتدارلىققا ئىگە كۈچلەر، يامان روھلار، ئەرۋاھلار بولۇپ ھېسابلىنىدۇ. بۇ خىل كۈچلەر كىشىلەرنىڭ ھاجىتى چۈشمىگەندە ئېتىبارسىز نەرسىگە ئايلىنىپ قالىدۇ.

ئۈچىنچىدىن، پېرىخونلۇق ۋە دىننىڭ مەقسىتى پەرقلىق بولۇپ، پېرىخونلۇقنىڭ كۆزلەيدىغىنى مۇئەييەن مەنپەئەت ۋە ئەمەلىي ئۈنۈم، يەنى كېسەل داۋالاش، قار - يامغۇر تىلەش، شەيئىلەرگە تەسىر كۆرسىتىش بولۇپ، مۇقەددەس ئىلاھ ئۈچۈن ئېلىپ بېرىلىدىغان پائالىيەت دېگىلى بولمايدۇ. ئەكسىچە، دىنىي پائالىيەتنىڭ مەقسىتى بولسا، دىنىي مۇرىتلارنىڭ مۇقەددەس تەڭرىگە سېغىنىش ۋە ئۇنىڭ شەپقىتىگە سۆيۈنۈش ئارقىلىق، ئۇنى ئۆز ھاياتى ۋە مەۋجۇتلۇقنىڭ مەنۋى تۈۋرۈكىگە ئايلاندۇرۇشتۇر.

تۆتىنچىدىن، دىنىي پائالىيەت نۇقتىسىدىن قارىغاندا، ئۇ ئەزەلدىن ئومۇملۇققا، ئىجتىمائىيلىققا ئىگە كوللېكتىپ ئۆتكۈزۈلىدىغان مۇقەددەس پائالىيەت. پېرىخونلۇق مەلۇم ئېھتىياج شەكىللەنگەندىلا ئېلىپ بېرىلىش مۈمكىنچىلىكىگە ئىگە، شۇنداقلا بەلگىلىك كىشىلەر توپى ئارىسىدىلا ئېلىپ بېرىلىدىغان تار دائىرىلىك پائالىيەتتۇر.

بەشىنچىدىن، پېرىخونلۇق ۋە دىن ئۈستىدە ناھايىتى سىستېمىلىق تەتقىقاتلارنى ئېلىپ بارغان تەيلىور، فرازېر ۋە دۇركھېم قاتارلىق ئىنسانشۇناسلىق ۋە دىنشۇناسلىق پەنلىرىنىڭ پېشۋالىرىمۇ پېرىخونلۇق بىلەن دىننى ئوخشاشمىغان نۇقتىلاردىن پەرقلەندۈرۈپ مۇھاكىمە قىلىشقا ناھايىتىمۇ دىققەت قىلغان.

يۇقىرىقى مۇلاھىزىلەر ئاساسىدا تېخىمۇ ئىلگىرىلىگەن ھالدا شۇنداق خۇلاسىگە كېلىش مۇمكىنكى، ئۇيغۇرلار، جۈملىدىن تۈركىي خەلقلەر تارىخىدىكى شامانىزم ھادىسىسى تىپىك پېرىخونلۇق خاراكتېرىگە ئىگە ھادىسە بولۇش بىلەن بىللە، يەنە ئۇ دىنىي خاراكتېرىگە ئىگە بولمىغان ئۇ خەلق ئارىسىدىكى ئېتىقاد شەكلى ھەم ئىدىيىۋى تەركىبى بىرقەدەر مۇرەككەپ بولغان ئاۋام خەلق ئارىسىدىكى مەدەنىيەت ھادىسىسىدۇر.

شامانىزم ھادىسىسى ئەجدادلىرىمىزنىڭ ئىپتىدائىي دىنى ئەمەس دەپ قارىغانىكەنمىز، ئۇنداقتا ئەجدادلىرىمىزنىڭ ئىپتىدائىي دىنى قايسى دىن ئىدى؟

كۆپ سانلىق ئالىملارنىڭ قارىشىچە، ئىپتىدائىي دىن ياكى تەبىئەت دىنى دەپ ئاتالغان ئىنسانىيەتنىڭ باشلانغۇچ دەۋرلىرىدىكى دىنىي ئېتىقاد شەكىللىرى ئاساسەن تەبىئەتكە چوقۇنۇش، توتېمغا چوقۇنۇش، ئەجدادلار روھىغا چوقۇنۇش، قەھرىمانلارغا چوقۇنۇش، ھەر خىل روھ-ئاتلارغا ۋە ئىلاھلار (تەڭرىلەر) گە چوقۇنۇش قاتارلىق ھەر خىل چوقۇنۇش شەكىللىرى ياكى ئۇلارنىڭ يىغىندىسىدىن ئىبارەت. لېكىن، بۇ خىل ئېتىقاد شەكىللىرىنىڭ قايسى خىل شەكىلنىڭ ئەڭ دەسلەپكى دىنىي شەكىل ئىكەنلىكى توغرىسىدا ئالىملارنىڭ قاراشلىرى يەنىلا بىردەك ئەمەس.

19 - ئەسىرلەردىن باشلاپ نۇرغۇنلىغان مۇتەپەككۇرلار، پەيلاسوفلار، ئىنسانشۇناسلار ۋە دىنشۇناسلار ئوخشاشمىغان نۇقتىلاردىن ئىپتىدائىي دىننىڭ كېلىپ چىقىشى، شەكىللىنىشى، ماھىيىتى، رولى، ئىجتىمائىي يىلتىزى ۋە بىلىش ئاساسلىرى ھەققىدە ئۆزلىرىنىڭ ئوخشاشمىغان قىممەتلىك قاراشلىرى ۋە نەزەرىيىلىرىنى ئوتتۇرىغا قويۇپ ئۆتكەن. مەسىلەن، ئەنگىلىيىلىك ئىنسانشۇناس تەيلىور 1871 - يىلى ئېلان قىلدۇرغان داڭلىق ئەسىرى «ئىپتىدائىي مەدەنىيەت» تە «ئانىمىزم» قاراشلىرىنى ئوتتۇرىغا قويغان. ئۇ، ئانىمىزلىق قاراشلار ئىنسانلارنىڭ ئەڭ دەسلەپكى دىنىي ئېتىقادى، شۇنداقلا بارلىق دىنلارنىڭ باشلىنىش نۇقتىسىدۇر، دېگەن

خۇلاسىنى ئوتتۇرىغا قويدۇ. يەنە بىر ئەنگىلىيىلىك ئىنسانشۇناس فرازېر دۇنيادىكى كۆپلىگەن دۆلەتلەرنىڭ ئىنسانشۇناسلىققا ئائىت ئەسەرلىرىنى تەتقىق قىلىش ئاساسىدا «ئالتۇن شاخ» دېگەن ئەسەرنى يېزىپ چىقىدۇ، ئۇ، پۈتكۈل ئىنسانىيەتنىڭ تەپەككۇر شەكلى تەرتىپ بويىچە «پېرى-خونلۇق ← دىن ← ئىلىم - پەن» دىن ئىبارەت تەرەققىيات دەۋرىنى بې-شىدىن كەچۈرگەن بولۇپ، دىن بولسا پېرىخونلۇقتىن ئۆزگىرىپ كەلگە-نىدى، دەپ قارايدۇ .

دىنشۇناسلىق پېنىننىڭ ئاساسچىسى گېرمانىيىلىك ئالىم ماكس موللېر ئۆزىنىڭ بىر قاتار ئەسەرلىرىدە «تەبىئەت ئەپسانىلىرى نەزەرىيە-سى» نى ئوتتۇرىغا قويدۇ. ئۇنىڭچە، دىننىڭ كېلىپ چىقىشى ھەر خىل تەبىئەت ھادىسىلىرىنى ئەپسانىلەشتۈرۈشنى مەنبە قىلغان بولۇپ، دىن ۋە ئەپسانىلەردىكى ئىلاھلارنىڭ ھەممىسى تەبىئىي شەيئىلەر ۋە تەبىئەت ھادىسىلىرىنىڭ ئادەملەشتۈرۈلۈشى بولۇپ ھېسابلىناتتى .

ئۇنىڭدىن باشقا، كونت ۋە روبىرت دىننىڭ ئەڭ دەسلەپكى شەكلى نەرسىلەرگە چوقۇنۇش (فىتىشىزم) دەپ قارىسا، ئەنگىلىيىلىك سېپىنسىر قورقۇش دىنىي ھېسسىياتنىڭ كېلىپ چىقىشىدىكى مەنبەدۇر، روھ-ئاتلار (ئەرۋاھلار) قارشى دىننىڭ شەكىللىنىش مەنبەسىدۇر، ئەجدادلارغا چوقۇنۇش ئەڭ دەسلەپكى ئىپتىدائىي دىندۇر، دەپ قارايدۇ. ئۇنىڭچە، بارلىق دىنلار ئەجدادلارغا چوقۇنۇشتىن ئۆزگىرىپ كەلگەن. ئەنگىلىيىلىك شىمس، فرانسىيىلىك دۇركھېم، ئاۋستىرىيىلىك فېرېئۇدلار بولسا توتې-مىزم ھادىسىسىنى دىننىڭ ئەڭ دەسلەپكى شەكلى دەپ قارىغان. ئۇنىڭ-دىن باشقا، گېرمانىيىلىك فېيىر باخ قاتارلىقلار تەبىئەت دۇنياسى دىننىڭ كېلىپ چىقىش مەنبەسىدۇر، دەپ قاراشقان. گەرچە يۇقىرىقى ئالىملارنىڭ قاراشلىرى بىر - بىرىدىن پەرقلەنسىمۇ، ئەمما، بىزنىڭ بۇ ھەقتىكى تەت-قىقاتىمىز ئۈچۈن بەلگىلىك قىممەتكە ئىگىدۇر.

ئۇرخۇن - يىنسەي مەڭگۈ تاش يادىكارلىقلىرى، «ئوغۇزنامە»، «تۈر-كىي تىللار دىۋانى» ۋە باشقا جۇڭگو، چەت ئەل مەنبەلىرىدىكى بۇ ھەق-

تىكى ئەسلىي مەنبەلەرنى سېلىشتۇرۇپ تەتقىق قىلىش ۋە ئەسلىگە قايتۇرۇش ئۇسۇلى بويىچە ھەم ئېلىمىز ۋە چەت ئەل ئالىملىرىنىڭ بۇ ھەقتىكى مۇناسىۋەتلىك قاراشلىرىغا تەنقىدىي مۇئامىلە قىلىش ئاساسىدا بۇ مەسىلىلەرنى توۋەندىكى نۇقتىلار بويىچە مۇھاكىمە قىلىمىز:

بىرىنچىدىن، مەملىكىتىمىزنىڭ تارىخىي كىتابلىرى، تۈرك - رونىك يېزىقى، قەدىمكى ئۇيغۇر يېزىقى ۋە مانى، بۇددا، ئىسلام دىنى دەۋرلىرىدىكى رەسمىي يېزىقلىق خاتىرىلەر ۋە بىر قىسىم ئارخېئولوگىيىلىك مەنبەلەر بويىچە قارىغاندا، قەدىمكى ئۇيغۇرلار، جۈملىدىن قېرىنداش تۈركىي خەلقلەر تارىخىدا ئالاھىدە ئورتاق جۇغراپىيىلىك مۇھىت، ئىچ-تىمىئىي شارائىت ئاساسىدا، ئۇلارنىڭ مەنىۋىيىتىدە كۆك تەڭرىنى مەركەز قىلغان، ئوماي تەڭرى، يەر - سۇ تەڭرىسى، كۈن تەڭرىلەردىن تەشكىل تاپقان ئېتىقاد سىستېمىسى شەكىللەنگەن. بۇ خىل ئېتىقاد سىستېمىسى ئۇلارنىڭ ئىپتىدائىي تەبىئەتكە چوقۇنۇش ئېڭىنىلا ئۆز ئىچىگە ئېلىپ قالماستىن، يەنە تەبىئەت دۇنياسىنى «سۇ، تۇپراق، ھاۋا، ئوت» تىن ئىبارەت تۆت زاتتىن تەركىب تاپقان دەپ قارايدىغان «تۆت زات» قارىشى ياكى ساددا تەبىئەت قاراشلىرى بولغان دەسلەپكى دۇنيا قاراشلىرىنىمۇ ئۆز ئىچىگە ئالغان. شۇنىڭ بىلەن بىر ۋاقىتتا بۇ خىل قاراشلار ئۆزلىرىنىڭ مەنىۋىيىتىدە ئىنسان ۋە تەبىئەت مۇناسىۋەتلىرىنى بىر تەرەپ قىلىشتىكى ئالاھىدە تونۇش شەكلى بولۇپ قالغان (1)، بولۇپمۇ شىمالدا ياشىغۇچى قەدىمكى تۈرك، ئۇيغۇر قەبىلىلىرىگە ئائىت مەڭگۈ تاشلاردا بۇ مەسىلە ئىنتايىن روشەن بولغان. ئىزاھلاش ھاجەتكى، تەڭرى ئېتىقادى ئۇلارنىڭ مەنىۋىيىتىدە كۈچلۈك بىر ئېتىقاد يادروسىنى تەشكىل قىلغان بولۇپ، كۆك تەڭرى باشچىلىقىدا، ئانا - بالىلار ھامىيىسى ئوماي تەڭرى، يەر - يۈزىگە، سۇ مەنبەلىرىگە ۋەكىللىك قىلغۇچى يەر - سۇ تەڭرىسى ھەم تەبىئەتكە، توتېم، ئەجدادلار روھىغا چوقۇنۇش ئاساس قىلىنغان كۆپ ئىلاھلىق بىر ئېتىقاد سىستېمىسى شەكىللەنگەنىدى. بىز بۇ ھەقتىكى مەزمۇنلارنى ئالدىنقى بابنىڭ ھەرقايسى مەزمۇنلىرىدا مەخسۇس تېمىلار

بويىچە مۇھاكىمە قىلىپ ئۆتكەندۇق.

ئىككىنچىدىن، ئەجدادلارنىڭ مەنىۋى ئېتىقادىدا شامانىزم (شامان دىنى) ئېتىقاد يادروسى ئەمەس، بەلكى ئەنە شۇ كۆك تەڭرى باشچىلىقىدىكى كۆپ ئىلاھلىق ئېتىقاد سىستېمىسى مۇھىم ئېتىقاد يادروسى بولۇپ شەكىللەنگەن، شۇنداقلا ئۇلارنىڭ مەنىۋىيىتىدە، باشقا ئىجتىمائىي - سىياسىي پائالىيەتلىرىدىنمۇ ناھايىتى مۇھىم ئورۇن تۇتقان. ئەجدادلىرىمىزنىڭ ئىپتىدائىي دىنى دەپ قاراپ كېلىنگەن شامانىزم ھادىسىسىنىڭ تۈپ خاراكتېرى پېرىخونلۇق ئىدى، شۇنداقلا پېرىخونلۇق پائالىيىتىمۇ دىن بىلەن ماھىيەتلىك پەرققە ئىگە بولغان بىر خىل خەلق ئارىسىدىكى ئېتىقاد ئىدى. پېرىخون - شامانلار كىشىلەرنىڭ تەبىئەتنى بىلىش سەۋىيىسىنىڭ تۆۋەن بولۇشى، تەپەككۇرنىڭ ئاددىي، ھېسسىي تەپەككۇر باسقۇچىدا تۇرۇشى ۋە باشقا ھەرخىل ئىجتىمائىي - تەبىئىي سەۋەبلەر تۈپەيلىدىن كىشىلەر ئارىسىدا پېرىخونلۇق پائالىيىتى، ئالدىن تەبىر بېرىش، مۇنەججىملىك ئىشلىرى بىلەن شۇغۇللىنىپ ئۇلارنىڭ ئىشەنچىگە ئېرىشكەن، شۇنداقلا مەلۇم پىسخىك ئۈنۈمگە، ئىجتىمائىي ئۈنۈمگە ئېرىشكەن. ئۇلار ئىپتىدائىي دوختور، مۇنەججىم، پالچىلارنىڭ روھىنى ئۆتكەن (ئالدىنقى پاراگرافتىكى مۇناسىۋەتلىك مەزمۇنلارغا قاراڭ).

ئۈچىنچىدىن، ئىنسانشۇناسلىق ۋە دىنشۇناسلىق پەنلىرى شۇنداق قارايدۇكى، ئىپتىدائىي دىنلار (تەبىئەت دىنلىرى) ئىپتىدائىي كىشىلەرنىڭ تەبىئەت، جەمئىيەت قانۇنىيەتلىرىنى توغرا بىلەلمىگەنلىكى سەۋەبلىك تەبىئەتتىن ۋە جەمئىيەتتىن تاشقىرى مۇقەددەس روھىي كۈچلەرگە ئىشىنىش ھەمدە مۇشۇ روھىي كۈچلەرنىڭ تەبىئەت، جەمئىيەت ۋە ئىنسانلارنى كونترول قىلىپ تۇرىدىغانلىقى سەۋەبلىك ئۇلارغا چوقۇنۇش ئىدى. دىنشۇناسلار، ئىنسانشۇناسلار بىردەك ئېتىراپ قىلىدۇكى، ھەرقايسى ئىپتىدائىي خەلقلەردە تەبىئەتكە چوقۇنۇش ئىپتىدائىي دىنلارنىڭ ئىسسىق تىخىيىلىك ھالدا مەيدانغا كېلىشىنىڭ مەركىزىي ھالقىسىدۇر. بىز ئىپتىدائىي دىنلارنىڭ تەرەققىيات ھالىتىدىن، ئۇلارنىڭ جەمئىيەتتىكى

ئىشلەپچىقىرىش كۈچلىرى سەۋىيىسىنىڭ تۆۋەن بولۇشى، تەپەككۈر ئىقتىدارىنىڭ نىسبەتەن ئاجىز بولۇشى سەۋەبىدىن، پەقەت ئانىمىزلىق چۈشەنچىلەر بىلەنلا بارلىق ھادىسە ۋە مەۋجۇدىيەتنىڭ مەۋجۇتلىقى، ئۆزگىرىشىنى ئىزاھلاپ، مەۋجۇداتلارنىڭ ئىككىسى، ئۆزلىرىنىڭ ھامىيىسى سۈپىتىدىكى تەبىئەت ئىلاھلىرى، جەمئىيەت ئىلاھلىرى (ئوماي ئانا بۇ تەرەپتە ناھايىتى گەۋدىلىك) نى تەسەۋۋۇر قىلغانلىقىنى ۋە ئۇلارغا چو-قۇنۇشنىڭ ئىجتىمائىي - ماددىي تۇرمۇش شارائىتى ۋە تۆۋەن تەپەككۈر ئاساسى سەۋەبلىك كېلىپ چىققانلىقىنى چۈشىنىمىز.

ئېنگېلس «دىيۇرېنغا قارشى» دېگەن ئەسىرىدە بارلىق دىنلارغا مۇنداق تەبىر بېرىدۇ: «بارلىق دىنلار كىشىلەرنىڭ كۈندىلىك تۇرمۇشىنى كونترول قىلىپ تۇرۇۋاتقان سىرتقى كۈچنىڭ كىشىلەر مېڭىسىدىكى خىيالىي ئىنكاسى، كىشىلەر ئارىسىدىكى كۈچ جەمئىيەتتىن ھالقىغان كۈچ سۈپىتىدە مۇئامىلە قىلىنغان. تارىخنىڭ دەسلەپكى مەزگىللىرىدە ئالدى بىلەن تەبىئەت كۈچلىرى مۇشۇنداق ئىنكاسقا ئېرىشتى، بىر قەدەر تەرەققىيات جەريانىدا ئوخشاشمىغان مىللەتلەردە ناھايىتى پەرقلىق ۋە نا-ھايىتى مۇرەككەپ دەرىجىدە ئادەملەشتۈرۈلدى» (2). ئەلۋەتتە، بۇ خىل كۈچلەر «كۈن تەڭرى»، «ئاي تەڭرى»، «يۇلتۇز تەڭرى»، «يەر - سۇ تەڭرىسى» قاتارلىق تەبىئەت تەڭرىلىرى ئىدى .

«لېكىن، تەبىئەت كۈچلىرىدىن سىرت، يەنە ئۇزاق ئۆتمەيلا ئىجتى-مائىي كۈچلەرمۇ رول ئويناشقا باشلىدى، بۇ خىل كۈچلەر بىلەن تەبىئەت كۈچلىرى ئوخشاش بولۇپ، كىشىلەرگە نىسبەتەن يەنىلا غەيرىي ئىدى، دەسلەپتە چۈشەندۈرگىلى بولمايتتى، ئۇمۇ ئوخشاش ئىپادىدە تەبىئىي مۇقەررەر ھالدا كىشىلەرنى كونترول قىلىپ باردى» (3). بۇ ئىجتىمائىي كۈچلەر ئەجدادلار ياشاپ ئۆتكەن ئىجتىمائىي مۇھىت، يەنى ئۇلارنىڭ دائىم يايلاق، زېمىن كۆچۈپ تۇرۇشى، ئۇرۇش، جەڭگى - جېدەللەردە بولۇپ تۇرۇشى، قېرى - چۆرە، ئانا - بالىلارنىڭ بىخەتەرلىكىنى قوغداپ، نوپۇسقا كاپالەتلىك قىلىش ئىستىكىنىڭ زۆرۈرىيىتى سەۋەبىدىن شە-

كىلىلەندى. دەل بۇ ئىجتىمائىي كۈچ ئانا - بالىلار ھامىيىسى، ئوچاق بېشى تەڭرىسى ئوماي ئانا ئىدى. تەبىئەت كۈچلىرىنى ئوبرازلاشتۇرۇش ئوخشاشلا ئۇلارنىڭ ئويىيىكتىپ ئېھتىياجى، سۈيىيىكتىپ ئارزۇسى سەۋەبىدىن كېلىپ چىققان بولۇپ، كېيىنچە تېخىمۇ ئىنسانىي قېلىپقا كىرىپ، كۆك تەڭرى — ئەر — ئانا ئورنىدا، ئوماي — كۆك تەڭرىنىڭ جورىسى سۈپىتىدە كۆرۈلۈشكە باشلىدى. يەر، سۇ يەنىلا تەبىئەت كۈچى، تەبىئىي خاسلىقىنى يوقاتماي، «چېچەكلىك، ئۆلەڭلىك يەر - سۇ» (4) سۈپىتىدە كۆرۈلۈشكە يۈزلەندى.

تۆتىنچىدىن، ئەجدادلىرىمىز ئېتىقاد قىلغان ئىنساندىن، تەبىئەتتىن ھالقىغان مۇئەييەن مۇقەددەس تەبىئەت كۈچلىرى ۋە ئىجتىمائىي كۈچلەر ئۇلارنىڭ كۈندىلىك تۇرمۇشىنى كونترول قىلىۋاتقان كۈچلەر ئىدى. يەنى، نېمىگە ئېتىقاد قىلىش، نېمىگە تېۋىنىش ئۇلارنىڭ ئىپتىدائىي دىنىنىڭ نېمە ئىكەنلىكىنى بەلگىلەپ تۇراتتى. ئۇنداقتا ئۇلار ئېتىقاد قىلغان، ئۇلۇغلىغان بۇ خىل كۈچلەر قايسى كۈچلەر ئىدى؟ جاۋاب شۇكى، تۈركلەر، ئۇيغۇرلارغا تەۋە مەڭگۈ تاش تېكىستلىرىدىكى: «تەڭرى مەدەت بەرگەنلىكى ئۈچۈن»، «تەڭرىدەك تەڭرى ياراتقانلىقى ئۈچۈن»... «تەڭرى ساقلىغانلىقى ئۈچۈن»، «تەڭرى، ئوماي مۇقەددەس يەر، سۇ بىزگە مەدەت بېرىدۇ، بىز نېمىشقا تېزىپ كېتىمىز؟»، «ئۈستىمىزدىكى كۆك تەڭرى، ئاستىمىزدىكى قوڭۇر يەر بىزنى ساقلىغانلىقى، باققانلىقى ئۈچۈن...»، «تەڭرى ئەقىل - پاراسەت ئاتا قىلغانلىقى ئۈچۈن مەن خاقانلىق تەختىدە ئولتۇردۇم»، «تەڭرى مەدەت قىلغانلىقى ئۈچۈن، مېنىڭ بەختىم بولغانلىقى ئۈچۈن مەن خاقان بولدۇم»، «ئۈستىمىزدىكى تۈرك تەڭرىسى، ئاستىمىزدىكى تۈركنىڭ مۇقەددەس سۈيى شۇنداق دەپتۇ، تۈرك خەلقى يوقالمىسۇن، ئۇلار خەلق بولسۇن»، «ئۈستىمىزدىكى كۆك تەڭرىنىڭ بۇيرۇشى بىلەن مەن تەختتە ئولتۇردۇم، دۆلىتىمنىڭ قانۇنىنى تۈزدۈم...» (5) ئىبارىلىرىدىكى تەڭرى، ئوماي، يەر، سۇ ئۇلارنى كونترول قىلىپ تۇرغان سىرتقى كۈچ بولماي نېمە؟... بۇلار ئەجدادلىرىمىز ئېڭىدا

ئەكس ئەتكەن، ئۆزلىرىنىڭ ئىجتىمائىي - سىياسىي مەۋجۇتلۇقىنى كونترول قىلىپ تۇرغان، كاپالەتكە ئىگە قىلىپ تۇرغان تاشقى كۈچلەر ئىدى. ئېنىقكى، بۇ كۈچ شامان ئەمەس ياكى شامان سەۋەبىدىن كېلىپ چىققانىمۇ ئەمەس.

كۆك تەڭرىنىڭ سىمۋولى سۈپىتىدە قۇياش، ئاي، يۇلتۇزلارغا چوقۇم نۇش، يەر - سۇ تەڭرىنىڭ سىمۋولى سۈپىتىدە تاغ، دەريا، كۆللەر، تۆپىلىكلەر، دەرەخ، بۇلاقىلارغا سېغىنىش (چوقۇنۇش) ئۇلارنىڭ جۇغراپىيەلىك مۇھىت، سىياسىي - ئىقتىسادىي مۇھىت سەۋەبلىك كېلىپ چىققان تەبىئەت كۈچلىرى، تەبىئەت تەڭرىلىرىگە سېغىنىش ۋە ئېتىقادى ئىدى. كۆك تەڭرى، ئوماي، يەر - سۇ ئۇلارنىڭ سىياسىي - ئىجتىمائىي مەۋجۇتلۇقىنىڭ ئاساسىغا ئايلانغان بولۇپ، خاقانلارنى تەختكە چىقىرىدىغان، ئۇلارغا ئەقىل - پاراسەت، كۈچ - قۇدرەت ئاتا قىلىدىغان، قانۇن تۈزۈشكە دالالەت قىلىدىغان، خەلقنى ھەرخىل بەخت - سائادەتكە ئېرىشتۈرىدىغان، تالاپەتتىن ساقلايدىغان روھىي كۈچ ئىدى. بۇ دۇنيالىق ئىشلارنىڭ ھەممىسى ئۇلارنىڭ ھىممىتىدىن ئىدى. يەنى، بۇ ئىلاھلار تۈركۈمى كۈچ - قۇدرەتكە، ئەقىل - پاراسەتكە ۋە ھەر خىل ئىمتىيازىلارغا ئىگە بولغان ئىلاھىي ئىرادە - تەڭرى ئىرادىسىگە ئىگە ئىدى.

شۇڭا، يۇقىرىقى بىر قاتار لوگىكىلىق مۇھاكىمە، مۇلاھىزىلەر ۋە ئىلمىي ئاساسلار ئارقىلىق تۆۋەندىكىدەك قاراشلارغا كېلىش مۇمكىن: جوڭگۇنىڭ شىمالىدا ياشىغان قەدىمكى تۈركلەر، جۈملىدىن ئۇيغۇر قاتارلىق چارۋىچىلىق ئىگىلىكىدىكى خەلقلەرنىڭ دەسلەپكى دىنىي ئېتىقادى (ئىپتىدائىي دىنىي ھادىسىلەر ۋە مىللەت دىنىنى ئۆز ئىچىگە ئالىدۇ) بولسا، تەبىئەتكە چوقۇنۇش ئاساسىدا ۋە مۇستەقىل سىياسىي ھاكىمىيەت قۇرۇش مەقسىتىدە شەكىللەنگەن، تەبىئەتكە چوقۇنۇش، تەبىئەتكە چوقۇنۇش، ئەجدادلار روھىغا چوقۇنۇش قاتارلىق چوقۇنۇش شەكىللىرى ۋە كۆك تەڭرى يادرولقىدىكى ئانا تەڭرى ئوماي، يەر سۇ تەڭرىسى قاتارلىق تەڭرىلەردىن تەشكىل تاپقان دەسلەپكى كۆپ تەڭرىلىك

دىن — «تەڭرى دىنى» دۇر(6).

دېمەك، تۈركىي خەلقلەرنىڭ تەدرىجىي شەكىللىنىشى ۋە تەرەققىياتى جەريانىدا شەكىللەنگەن ئىپتىدائىي دىنىي ھادىسىلەر (ئۇرۇق قەبىلىە دىنلىرى) نى ۋە شۇ ئاساستا شەكىللەنگەن مەدەنىيەت (سۋىلەزاتسىيە) دەۋرىدىكى مىللىي دىن ھادىسىلىرىنى تۈركىي خەلقلەرنىڭ دەسلەپكى دىنى — «تەڭرى دىنى» دەپ ئومۇملاشتۇرۇشقا بولىدۇ. ئۇنداقتا بىز نېمە ئۈچۈن بۇ خىل ھادىسىلەرنى «ئىپتىدائىي دىن»، «ئىپتىدائىي ئېتىقاد»، ياكى «قەدىمكى دىن»، «تەبىئەت دىنى» دەپ ئاتىماستىن، ئۇنىڭ خاراكتېرىنى «دەسلەپكى دىن»، ئۇنىڭ نامىنى ئومۇملاشتۇرۇپ «تەڭرى دىنى» دەپ ئاتىدۇق؟

بىرىنچىدىن، بۇ خىل باشلانغۇچ دىننىڭ شەكىللىنىشى «سۈنئىي-لىككە» ئىگە ئەمەس، ئەكسىچە تەبىئىيلىككە ئىگە. بۇ مەنىدىن قارىغاندا ئۇ تەبىئىي دىن، يەنى ئۇ تەبىئەت دىنىدۇر.

ئىككىنچىدىن، ئىلىم ساھەسىدە ئېيتىلىپ كېلىۋاتقان ئىپتىدائىي دىن ئادەتتە تارىختىن ئاۋۋالقى دىنلارنى كۆرسىتىدۇ، لېكىن بىز ئېيتىۋاتقان «دەسلەپكى دىن» تارىختىن ئاۋۋالقى دەۋرلەردىن باشلاپ ئۇرغۇن ئۇيغۇر خانلىقى دەۋرى (ھەتتا قاراخانىيلار دەۋرى) گىچە مەۋجۇت بولغان دېيىشكە بولىدۇ.

ئۈچىنچىدىن، بۇ دىن پەقەت ھەرخىل يازما يادىكارلىقلاردا، ئارخېئولوگىيىلىك مەنبەلەردە ئۇچراپلا قالماستىن، يەنە ئۇ تۈركىي خەلقلەرنىڭ كېيىنكى مەزگىللەردە ئېتىقاد قىلغان بۇددا، مانى، ئىسلام دىنى دەۋرلىرىدىكى ئىجتىمائىي ۋە مەنىۋى تۇرمۇشنىڭ ھەرقايسى تەرەپلىرىگە چوڭقۇر سىڭىپ، تارىختىن بۇيان ئوخشىمىغان دەرىجىدە تەسىر كۆرسىتىپ كەلگەن «ھايات دىن» غا ئايلانغان.

تۆتىنچىدىن، بەزى ئالىملار ئىشلەتكەن ئىپتىدائىي دىن ئۇقۇمى بىر مەۋھۇم ئۇقۇم بولۇپ، ھەم تارىختىن ئاۋۋالقى دىنىي ھادىسىلەرنى ئىپادىلەيدۇ، ھەم مەدەنىيەت دەۋرىدىكى غەيرىي سۈنئىي دىنلارنى ئىپادىلەيدۇ.

بەشىنچىدىن، بىز ئېيتىۋاتقان «دەسلەپكى دىن» مەلۇم مەنىدىن ھەم ئىپتىدائىي دەۋرلەردىكى دىن بولۇپ، شۇ مەنىدىن ئۇنى پۈتۈنلەي ئىپتىدائىي دىن ئەمەس دېگىلىمۇ بولمايدۇ، لېكىن ئۇ سىنىپىي جەمئىيەتتە، يەنى كۆك تۈرك خانلىقى، ئۇرخۇن ئۇيغۇر خانلىقى دەۋرىدىن ئىبارەت سىنىپىي جەمئىيەتتە مۇكەممەل دىن بولۇپ شەكىللەنگەن، مۇئەييەن سىنىپىي جەمئىيەت تامغىسى بېسىلغان. شۇ سەۋەبتىن ئۇ ھەم تەبىئەت دىنى، ھەم سىنىپىيلىققا ئىگە بولغان مىللىي (مىللەت دىنى) دىندۇر. ئالتىنچىدىن، بىز ئېيتىۋاتقان بۇ دىننى ئەجدادلىرىمىز كېيىنكى ھەرقايسى تارىخىي دەۋرلەردە ئېتىقاد قىلغان سىنىپىي دىنلار، دۇنياۋى دىنلار سانالغان بۇددا، مانى، نىستورىيان، ئىسلام دىنلىرىدىن پەرقلەندۈرۈش ئۈچۈن، ئەجدادلىرىمىز تارىخىدىكى «باشلانغۇچ، ئەڭ بۇرۇنقى دىن» («早期宗教») دېگەن مەنىدە شەرتلىك ھالدا «دەسلەپكى دىن» ئاتال-مىسىنى قوللاندىق.

يەتتىنچىدىن، بۇ دىننى «تەڭرى دىنى» دېيىشىمىزدىكى ئاساسلىق سەۋەب شۇكى، «تەڭرى ئوقۇمى» بۇ دىن ئۆز ئىچىگە ئالغان بارلىق مەز-مۇن ۋە تەركىبلەر شۇنداقلا دىنىي چۈشەنچە، دىنىي ھېسسىيات، دىنىي پائالىيەت ۋە تۈزۈملەرگىچە سىڭىپ كەتكەن.

بىز بۇ مەسىلە ئۈستىدە ئەتراپلىقراق توختىلىشنى مۇۋاپىق دەپ قارايمىز. ئەجدادلىرىمىزنىڭ بۇ خىل دىنىي چۈشەنچىلىرىدىكى «تەڭرى» ئوقۇمى تەبىئەت جىسىملىرىنىڭ، بولۇپمۇ ئاسمان جىسىملىرىنىڭ تەدرىجىي ئىلاھلاشتۇرۇلۇشىدىن كەلگەن بولۇش بىلەن، ئۇلارنىڭ ئىپتىدائىي تەبىئەت قاراشلىرىنىڭ مەركىزىي ھالقىسىدىن ئورۇن ئالغان. ئۇلار-نىڭ توتېمىز قاراشلىرى تەبىئەتكە چوقۇنۇش قاراشلىرىدىن تەدرىجىي ئۆزگىرىپ، تەرەققىي قىلىپ كەلگەن بولسا، يەنە ئەجدادلارغا چوقۇنۇش قاراشلىرى بىلەن زىچ بىرلىشىپ كەتكەن. ئىلاھ قاراشلىرىدا بولسا كۆك تەڭرى تەڭرىلەرنىڭ تەڭرىسى، بۈيۈك تەڭرى، قادىر تەڭرى بولۇش سۈ-پىتى بىلەن، ئوماي تەڭرى، يەر - سۇ تەڭرىلىرى بىر پۈتۈنلۈككە ئىگە،

بىر - بىرىدىن ئايرىلالمايدىغان تەڭرىلەر ئىدى. «بۆكۈ خاقانىنىڭ كۆك زەڭگەر نۇرىنىڭ ئاسماندىن چۈشۈشى بىلەن قورساق كۆتۈرگەن دەريا ئوتتۇرىسىدىكى دەرەختىن ياكى مۇشۇنىڭغا ئوخشايدىغان ئىككى تۈپ دەرەخ ئوتتۇرىسىدىكى تۆپىلىكتىن تۇغۇلۇشى» دىن ئىبارەت مۇشۇ ئەپ سانىۋى سۈزىتتا ئاسماندىن چۈشكەن زەڭگەر نۇر كۆك تەڭرىنىڭ ئىنسانلارغا قىلغان شاپائىتىنىڭ سىمۋولى بولسا، بۆكۈ خاقانىنىڭ دەرەختىن ياكى تۆپىلىكتىن تۇغۇلۇشى، ئۇلار چوقۇنۇۋاتقان سۇ، تۇپراق، دەل - دەرەخنىڭ ئىنساننى پەيدا قىلالايدىغانلىقىغا ئىشىنىش بولۇپ، ماھىيەتتە ئۇلار چوقۇنغان ئوبيېكتلارنىڭ كۆك تەڭرىنىڭ ئىرادىسى بىلەن ئۆز-لىرىنى بارلىققا كەلتۈرگەنلىكىنى ئىپادىلىگەن، يەنى ئاسماندىن چۈشكەن زەڭگەر نۇر ئالدىنقى سەۋەب، دەرەخنىڭ ئىنساننى ئاپىرىدە قىلىشى ياكى تۆپىلىكنىڭ ئىنساننى ئاپىرىدە قىلىشى ئىككىلەمچى سەۋەب بولغان. بۆكۈ خاقانىنىڭ كېيىنكى پائالىيەتلىرى ئەجدادلىرىمىزدىكى قەھرىمانلىق قاراشلىرىغا ۋەكىللىك قىلىدۇ دەپ قارىساق، بىز بۇنىڭدىن ئەجدادلىرىمىزدىكى تەبىئەت قاراشلىرى، توتېمىزم قاراشلىرى، قەھرىمانلىق قاراشلىرى، ئىلاھ قاراشلىرىنىڭ يەككە ھالەتتىكى چۈشەنچىلەر بولماستىن، بەلكى بىر - بىرى بىلەن ئۆزئارا گىرەلىشىپ كەتكەن قاراشلار ئىكەنلىكىنى مۇئەييەنلەشتۈرمەي تۇرالمىمىز. دېمەك، بۇ قاراشلار «كۆك تەڭرى» توغرىسىدىكى چۈشەنچىلەر سەۋەبلىك بىر پۈتۈنلۈككە ئىگە بولغان.

«ئوغۇزنامە» ئېپوسىدا تەڭرى دىنىنىڭ ھەرقايسى تەركىبلىرى كۆ-رۈنەرلىك ئەكس ئەتكەن. «ئوغۇزنامە» ئېپوسىدا مۇنداق بايانلار بار: ئوغۇز خاقان كۆك تەڭرىگە سېغىنىۋېتىپ، ئاسماندىن چۈشكەن بىر يورۇقلۇقنى كۆرىدۇ، يورۇقلۇقتىن بىر ساھىبجامال قىز پەيدا بولىدۇ، ئوغۇز خاقان ئۇنىڭ بىلەن توي قىلىدۇ، ئۈچ ئوغۇللۇق بولىدۇ، ئوغۇللارغا كۈن، ئاي، يۇلتۇز دەپ نام بېرىدۇ. بۇ بايان ئالدى بىلەن قەدىمكى ئۇيغۇرلارنىڭ تىپىك ئالەم قارىشى سۈپىتىدە كۆرۈلىشىمۇ، يەنە مۇنداق دىنىي چۈشەن-

چىلەرنىمۇ ئىپادىلەيدۇ: يەنى، ئوغۇز خاقان ئۆز نەسلىنىڭ ئاۋۇشىنى، بەختىنى تەڭرىدىن كۆرىدۇ، شۇنىڭ بىلەن كۆك تەڭرى ئۇنىڭغا بىر قىز ئاتا قىلىدۇ، دېمەك، ئۇنىڭ كۆك تەڭرىگە سېغىنىشى بىلەن ئۇنىڭ ئەۋ-
لادلىرىنىڭ ئاۋۇشى سەۋەب - نەتىجىلىك مۇناسىۋەتكە ئىگە بولغان. يەنە ئوغۇز خاقاننىڭ ھەربىي يۈرۈشىدە ئەتىگەندە تاڭ يورۇغاندا كۆك نۇر ئىچىدىن بىر ئەركەك بۆرە چىقىپ ئۇنىڭغا يول باشلايدۇ، كۆك بۆرە نەگە باشلىسا، ئۇنىڭ قوشۇنى شۇ يەرگە بارىدۇ ۋە جەڭدە غەلىبە قىلىدۇ، كۆك بۆرە نەدە توختىسا، ئۇنىڭ قوشۇنى شۇ يەردە توختايدۇ. دېمەك، بۇ يەردىمۇ «كۆك تەڭرىنىڭ ئەلچىسى» ھېسابلانغان كۆك بۆرە كۆك تەڭرىگە ۋاكا-
لىتەن ئوغۇز قوشۇنىغا يول باشلاپ ماڭىدۇ، ئۇلارنىڭ ئۇرۇشتا يېڭىش - يېڭىلىشى كۆك بۆرىنىڭ ئىلكىدىكى ئىش دەپ قارىلىدۇ. ئۇنىڭدىن باشقا، «ئوغۇزنامە»دە يەنە مۇنداق بايانلار بار: ئوغۇزخان ئۆز ھەربىي يۈ-
رۈشلىرىدىن كېيىن غەلىبە بىلەن يۇرتىغا قايتىپ كېلىدۇ، شۇنىڭ بىلەن ئۇ تارىختىكى باشقا قەھرىمانلارغا ئوخشاش ئۆزى ئىككىلىگەن يەرلەرنى ئۆز ئوغۇللىرىغا بۆلۈپ بېرىدۇ. لېكىن، بۇنى يەنىلا كۆك تەڭرىنىڭ بۇيرۇقى دەپ قاراپ، كۆك تەڭرىگە باغلاپ چۈشەندۈرىدۇ. ئېپوستا مۇنداق تەسۋىر-
لىنىدۇ: ئۇنىڭ قوشۇنىدا ئۇلۇغ تۈرك ئىسىملىك بىر كىشى بار ئىدى، ئۇ بىر كۈنى بىر چۈش كۆردى، چۈشنى ئوغۇز خاقانغا مۇنداق بايان قىلىدۇ: «ئەي خاقانم، سېنىڭ ئەل نىزامىڭغا ئادالەت يار بولسۇن؛ كۆك تەڭرى چۈشۈمدە بەردى ماڭا بېشارەت، ئىشغال قىلغان يەرلەرنى ئۇرۇقىغا بۆلۈپ بەرسۇن دەپ» (7).

دېمەك، ئوغۇز خاقاننىڭ كۆك تەڭرى ئاتا قىلغان قىز بىلەن توي قى-
لىپ ئۇنىڭ نەسلىنىڭ ئاۋۇشى، كۆك تەڭرىنىڭ ئەلچىسى سۈپىتىدىكى كۆك بۆرىنىڭ يول باشلىشى بىلەن جەڭلەردە زەپەر قازىنىشى ھەمدە ئۇرۇش غەنىيمەتلىرىنى يەنىلا كۆك تەڭرىنىڭ ئورۇنلاشتۇرۇشى بويىچە ھەل قىلىشى ئەمەلىيەتتە ئۇلارنىڭ ئۆز مەۋجۇتلۇقى، نەسلى، بەخت - سائادىتى، ھايات - ماماتلىقى، سىياسىي - ئىجتىمائىي پائالىيەتلىرىنى

«كۆك تەڭرى» ۋە ئۇنىڭ يەر يۈزىدىكى ئەلچىسى «كۆك بۆرە» نىڭ مەدىتى، ھىممىتىدىن دەپ چۈشىنىدىغانلىقىدىن، ئۇلارنى «ئىلاھىي مەۋجۇتلۇق» سۈپىتىدىكى «روھىي يۆلەنچۈك»، بولۇپمۇ مۇقەددەس «ئېتىقاد ئوبيېكتى» دەپ قارىغانلىقتىن كېلىپ چىققان. شۇنداق قاراشقا بولمىدۇكى، ئۇلارنىڭ ئېتىقادىدىكى ئۆز مەۋجۇتلۇقىنى كۆك تەڭرى ۋە كۆك بۆرە بىلەن بىرلەشتۈرۈپ قاراش ئەلۋەتتە ئۇلارنىڭ نەزىرىدىكى دىنىي چۈشەنچە، دىنىي ھېسسىياتنىڭ كۆك تەڭرىنى مەركەز قىلغانلىقىنى كۆرسىتىدۇ. يەنى، ئۇلارنىڭ دىنىي چۈشەنچىسىنىڭ نېگىزى بولغان كۆك تەڭرى ئىلاھىي ئىرادىگە، ئەقىل - پاراسەتكە، كەلكۈسى ئىشلارنى ئالدىن ئورۇنلاشتۇرۇش قۇدرىتىگە ئىگە بولغان ئىنسان ۋە تەبىئەتتىن تاشقىرى (ھالقىغان) مەنىۋى كۈچ ئىدى. بۇ تەرەپ ئەلۋەتتە ئۇلارنىڭ ئىجتىمائىي - سىياسىي ئارزۇلىرى بىلەنمۇ بىرلىشىپ كەتكەنىدى .

يەنە ئوغۇز خاقان ئۇلۇغ تۈرك ئىسىملىك كىشىنىڭ چۈشىدە كۆرگەن بويىچە ئۆز ئوغۇللىرىنى يىغىپ ئۈچىنى ئالڭ ئاتار (كۈنچىقىش) تەرەپكە، ئۈچىنى تۈن قاراڭغۇسى (كۈنپېتىش) تەرەپكە ئەۋەتىدۇ، شۇنداق قىلىپ تۈن قاراڭغۇسى تەرەپكە بارغانلىرى يولدىن بىر ئالتۇن يانى تېپىۋالىدۇ، ئوغۇز خاقان بۇ ئالتۇن يانى ئۈچ بۆلەككە بۆلۈپ ئۇلارغا «بۇز ئوقلار» دەپ نام بېرىدۇ ۋە ئۇلارغا ئۇنى بۆلۈپ بېرىدۇ. ئالڭ ئاتار تەرەپكە بارغانلىرى يولدىن ئۈچ كۈمۈش ئوق تېپىۋالىدۇ، ئۇلار قايتىپ كەلگەندىن كېيىن ئوغۇز خاقان ئۇلارغا «ئۈچ ئوقلار» دەپ نام بېرىدۇ ھەمدە بۇ ئوقلارنى ئۇلارغا بۆلۈپ بېرىدۇ ۋە ئۆز ئوغۇللىرىغا قارىتا: «يا ئوقنى توغرىلايدۇ، سىلەر (ئۈچ ئوقلارنى دېمەكچى) ئوققا ئوخشاش ياغا بويسۇنۇڭلار» (يەنى، ئۈچ ئىنى ئۈچ ئاكاغا بويسۇنۇڭلار) دەيدۇ. بۇ «بۇز ئوقلار» ۋە «ئۈچ ئوقلار» ئۇيغۇرلارنىڭ ئەڭ دەسلەپكى قەبىلىلەر ئىتتىپاقىنى ياكى ھەربىي گۇرۇھلىرىنى تەشكىل قىلىدۇ، ئۇلار جەڭلەردە ئوڭ قانات قوشۇن، سول قانات قوشۇن بولىدۇ. كېيىنچە بۇ «بۇز ئوقلار» لاردىن 12 ئۇرۇق، «ئۈچ ئوقلار» دىن 12 ئۇرۇق، جەمئىي 24 ئۇرۇق شەكىللىنىدۇ.

دېمەك، ئۇلارنىڭ بۇ خىل ئىجتىمائىي توپلىرىنىڭ شەكىللىنىشى، ئىجتىمائىي، ھەربىي تەشكىلىي گۇرۇپپا تۈزۈملىرىنىڭ شەكىللىنىشى يەنىلا كۆك تەڭرىنىڭ ئورۇنلاشتۇرۇشى دەپ قارالغان. قارىماققا يۇقىرىقى جەريانلار ئۇلارنىڭ نەزىرىدە كۆك تەڭرى ئۇلۇغ تۈركىنىڭ چۈشىدە بايان قىلغان ئورۇنلاشتۇرۇشنىڭ بىر - بىرلەپ رېئاللىققا ئايلىنىشى بولسىمۇ، ماھىيەتتە ئۇلارنىڭ ئىجتىمائىي - تەشكىلىي تۈزۈم، ھەربىي تۈزۈم ۋە تەشكىلىي ئاپپاراتلىرى ئەنە شۇ «تەڭرى دىنى» ئىدىئولوگىيىسى ئاساسىدا شەكىللەنگەنلىكىنى ئەكس ئەتتۈرىدۇ.

«ئوغۇزنامە» نىڭ ئاخىرىدا مۇنداق بايانلار بار: «شۇنىڭدىن كېيىن ئوغۇز خاقان چوڭ قۇرۇلتاي چاقىردى، نۆۋكەرلىرىنى، ئەل - جامائەتنى چاقىرتتى، ئۇلار كېلىپ بار مەسلىھەت ئولتۇرۇشتى، ئوغۇز خاقان چوڭ چېدىردا، ئوڭ تەرىپىگە قىرىق غۇلاچلىق ئۇزۇن بىر ياغاچنى قاداتتۇردى، ئۇنىڭ ئۇچىغا بىر ئالتۇن توخۇنى ئاستى، ئۇنىڭ تۈۋىگە بىر ئاق قويىنى باغلىدى، سول تەرىپىگە 40 غۇلاچلىق ئۇزۇن بىر ياغاچنى قاداتتۇردى. ئۇنىڭ ئۇچىغا بىر كۈمۈش توخۇنى ئاستى، تۈۋىگە بىر قارا قويىنى باغلىدى، ئوڭ تەرىپىگە بۇز ئوقلار ئولتۇردى، سول تەرىپىگە ئۈچ ئوقلار ئولتۇردى، 40 كېچە - كۈندۈز توي بولدى، ئىچىشتى، يېيىشتى، خۇرسەن بولۇشتى. شۇنىڭدىن كېيىن، ئوغۇز خاقان ئوغۇللىرىغا ئۆز يۇرتىنى ئۆلەشتۈرۈپ بەردى. ئېيتتىكى، «ئەي ئوغۇللىرىم، مەن كۆپ يىل ياشىدىم، كۆپ ئۇرۇشلارنى بېشىمدىن كەچۈردۈم، يا بىلەن كۆپ ئوق ئاتتىم، ئايغىر بىلەن كۆپ يوللارنى كەزدىم، دۈشمەنلەرنى زار يىغلىتىپ، دوستلارنى شاد ئەيلەتتىم، تەڭرى ئالدىدا مەجبۇرىيىتىمنى ئادا قىلدىم. ئەمدى يۇرتنى سىلەرگە بۆلۈپ بېرىمەن» (8).

ئوغۇز خاننىڭ بۇ قۇرۇلتاينى چاقىرىشى قارىماققا ئۆز ئوغۇللىرىغا ئۆزى ئىگەللىگەن زېمىنلارنى بۆلۈپ بېرىشى بولسىمۇ، ماھىيەتتە ئوغۇز خاننىڭ ئۆز ئېغىزى بىلەن دېگىنىگە قارىغاندا، ئۆزىنىڭ «تەڭرى ئالدىدىكى مەجبۇرىيىتىنى ئادا قىلىش» يۈزىسىدىن ئېلىپ بېرىلغان

دىنىي مۇراسىم ئىدى. شۇنىڭ ئۈچۈن بۇ قۇرۇلتاينىڭ ئورۇنلاشتۇرۇلۇشى ئۇلارنىڭ ئىجتىمائىي، سىياسىي، دىنىي ئاڭ چۈشەنچىلىرىنىڭ ئىپادىسىلىنىپ چىقىشىغا دېگۈدەك ئىمكانىيەت ياراتقان، دېيىشكە بولىدۇ.

ئوغۇز خاقان چوڭ چېدىرىدا، ئوڭ تەرىپىگە 40 غۇلاچلىق ئۇزۇن بىر ياغاچنى قاداتتۇرىدۇ، ئۇنىڭ ئۇچىغا بىر ئالتۇن توخۇنى ئاسىدۇ، ئۇنىڭ تۈۋىگە بىر ئاق قويىنى باغلىتىدۇ. ئوڭ تەرەپتە ئوغۇز خاقاننىڭ چوڭ ئوغۇللىرى ۋە ئۇلاردىن تەشكىللەنگەن ئۇرۇقلار ئولتۇرىدۇ، سول تەرىپىگە 40 غۇلاچلىق ئۇزۇن بىر ياغاچنى قاداتتۇرىدۇ. ئۇنىڭ ئۇچىغا بىر كۈمۈش توخۇنى ئاستۇرىدۇ، تۈۋىگە بىر قارا قويىنى باغلىتىدۇ. بۇ تەرەپتە ئۈچ ئوقلار ۋە ئۇلاردىن تەشكىللەنگەن ئۇرۇقلار ئولتۇرىدۇ. يەنى، ئوڭ تەرەپتە بۇز ئوقلار ئولتۇرىدۇ، سول تەرەپتە ئۈچ ئوقلار ئولتۇرىدۇ. بۇنىڭدىن شۇنى چۈشىنىش مۇمكىنكى (ئالدى بىلەن شۇنىڭغا دىققەت قىلىش كېرەككى)، ئەجدادلار نەزىرىدە ئوڭ - سول، ئاق - قارا، سېرىق رەڭ، كۈمۈش رەڭ. قارا تارلىق ئىككىلىك چۈشەنچىلىرى ئالدى بىلەن شەيئىلەر ۋە ئۇنىڭ مەۋجۇتلۇقى ئۆزئارا بىر - بىرىگە قارىتا مەلۇم جۈپلۈك، قارىمۇ قارشىلىق، ئىككىلىك - چىشىلىق (مۈزەككەر - مۇئەننەس) مۇناسىۋەتتە ئاندىن تەڭپۇڭ، ماسلىق ھالەتلەرنى ساقلايدۇ دەيدىغان ئىپتىدائىي قارىمۇ قارشىلىق (قارشۇت) تىن ئىبارەت پەلسەپىۋى قاراشلىرى شەكىللەنگەن. بۇ يەردىكى «40 غۇلاچلىق ياغاچ» نىڭ مەنىسى ئەجدادلار ئېڭىدىكى، ئىككى، ئۈچ، يەتتە، توققۇز، 30 مۇقەددەسلىككە ئوخشاش سانلارنى ئۇلۇغ، مۇقەددەس بىلىشنىڭ بىر شەكلى بولۇپ ھېسابلىنىدۇ، 40 ئادەتتە يەنە 40 كېچە - كۈندۈز شەكلىدىمۇ كېلىدۇ، «ئوغۇزنامە» دە يەنە: «ئوغۇز خاقان تۇغۇلۇپ 40 كۈندىن كېيىن، ئۇ چوڭ بولدى، ماڭدى»، «40 شىرە، ئورۇندۇق ياساتتى» دېگەن بايانلارمۇ ھەم ئۇچرايدۇ. بىز بۇنىڭدىن ئۇلار ئېلىپ بارغان مەلۇم پائالىيەتلىرىنىڭ تاكامۇللۇق چېكىنى زامان (40 كۈن)، ماكان (40 غۇلاچ) جەھەتتىن 40 بىلەن باغلايدىغانلىقىنى چۈشىنىمىز. ئۇلارنىڭ نەزىرىدە 40 مۇكەممەللىكنىڭ ئۆلچىمى بولغان. ئۇنىڭدىن باشقا، 40 غۇ -

لاچلىق ياغاچنىڭ ئۈستىگە قادالغان ئالتۇن توخۇ ۋە كۈمۈش توخۇلار ئايرىم - ئايرىم قۇياش تەڭرى ۋە ئاي تەڭرىسىگە سىمۋول قىلىنغان ياكى ئۇلار ئۈچۈن قىلىنغان نەزىر - چىراغ دەپ قاراش مۇمكىن، چۈنكى پار - قىراپ تۇرغان قۇياش نۇرى ئادەتتە ئالتۇن رەڭدە كېلىدۇ ياكى «ئالتۇن رەڭلىك قۇياش نۇرى» شەكلىدە سۈپەتلىنىدۇ. كۈمۈش رەڭ ئاي نۇرىغا تەقاسىلىنىدۇ. بىز بۇنىڭدىن يەنە ئۇلارنىڭ نەزىرىدىكى تەرەپ چۈشەن - چىسىنى ئۇچرىتىمىز، ئوغۇزخاننىڭ چوڭ ئۈچ ئوغلى كۈنچىقىشقا ئە - ۋەتلىدۇ. ئالتۇن يانى تېپىۋالىدۇ، ئۇلار ئوڭ قانات قوشۇن قىلىپ تۈزۈلىدۇ، كىچىك ئوغۇللىرى كۈنپېتىش تەرەپكە بېرىپ كۈمۈش ئوقنى تېپىۋالىدۇ، ئۇلار «ئۈچ ئوقلار» دەپ ئاتىلىدۇ. چوڭ قۇرۇلتايدا «بۇز ئوقلار» ئوڭ تە - رەپتە، «ئۈچ ئوقلار» سول تەرەپتە ئولتۇرىدۇ. ئوڭ تەرەپتىكى 40 غۇلاچلىق ياغاچ ئۈستىگە ئالتۇن رەڭلىك توخۇ، تۈۋىگە ئاق قوي باغلىنىدۇ، سول تەرەپتىكى 40 غۇلاچلىق ياغاچ ئۈستىگە كۈمۈش رەڭلىك توخۇ، تۈۋىگە قارا قوي باغلىنىدۇ. بىز بۇنىڭدىن ئۇلارنىڭ رەڭ ۋە تەرەپ چۈشەنچىسىدىكى بىردەكلىكىنى، يەنى ئالتۇن رەڭ، ئاق رەڭنىڭ كۈنچىقىشقا ۋە كىلىلىك قىلىدىغانلىقىنى، بۇ تەرەپنى بەخت - تەلەي سۈپىتىدە ئوڭ تەرەپ دەپ ئاتايدىغانلىقىنى، كۈمۈش رەڭ، قارا رەڭلەرنىڭ كۈنپېتىشقا ۋە كىلىلىك قىلىدىغانلىقىنى، ئوڭ تەرەپنىڭ قارشى تەرىپى سۈپىتىدە سول تەرەپ دەپ ئاتايدىغانلىقىنى كۆرۈۋالىمىز. سول ۋە ئوڭ تەرەپكە باغلانغان ئاق قوي ۋە قارا قوي ئېنىقلا ئۇلارنىڭ نەزىرىدىكى «ئاق ۋە قارا»، «ياخشىلىق ۋە يا - مانلىق»، «كۈن ۋە تۈن» (كېچە - كۈندۈز) قاتارلىق جۈپلۈك كاتېگورى - يىلىرىنىڭ (چۈشەنچىلىرىنىڭ) ئەڭ دەسلەپكى ئىنكاسى ئىدى. يەنى، ئەجدادلىرىمىزنىڭ نەزىرىدە «ئاق رەڭ» ئامەتنىڭ تىمسالى ئىدى، مە - سلىن، «كۆلتېكىن مەڭگۈ تېشى» دا كۆلتېكىننىڭ ھەرخىل رەڭلەردىكى ئاتلارنى مىنىپ جەڭگە كىرگەندە جەڭدە مەغلۇپ بولغانلىقى، پەقەت «ئاق ئات» نى مىنىپ جەڭگە كىرگەندە جەڭدە غەلىبە قىلغانلىقى بايان قىلىنغان، ئۇنىڭدىن باشقا، قەدىمكى ماساگت - ساكلارنىڭ ئۆزلىرى ئەڭ

ياخشى كۆرىدىغان ئاق ئاتنى تەڭرىگە ئاتاپ قۇربانلىق قىلىدىغانلىقى توغرىسىدىكى خاتىرىلەرنىمۇ ئۇچرىتىشقا بولىدۇ. «قارا»غا كەلسەك، قەدىمكىلەر قارا رەڭنى كېچە، تۈن ۋە يامانلىققا تېمىسال قىلغان. «شىمالىي سۇلالىلەر تارىخى»دا ئۇيغۇرلارنى ئۆز ئىچىگە ئالغان قاڭقىللار قەبىلە ئىتتىپاقىنىڭ ئالدىنقى يىلى كۆچۈپ كەتكەن يۇرتلىرىغا قايتىپ كەلگەندە، قارا قوچقارنى يەرگە كۆمۈپ، ئۇنىڭ ئۈستىگە ئوت يېقىپ نەزىر - چىراغ بېرىدىغانلىقى يېزىلغان (9)، بۇمۇ يامانلىقنى تەرك ئېتىپ ياخشىلىقنى چاقىرىش ئۈچۈن قىلىنغان دۇئا - تىلاۋەت ئىدى، شۇ سەۋەبتىن كېيىنكى مەزگىللەردە «قارا» سۆزى گۇناھ، يامانلىق مەنىلىرىدەمۇ ئىستېمال قىلىنغان. مەسىلەن، خەلق قوشاقلىرىدا مۇنداق كېلىدۇ:

قارا دەيدۇ، قارا دەيدۇ، قارا مەندە يوق.

قارامۇقنىڭ قاسراقىدەك گۇناھ مەندە يوق.

يەنە «قارا باسنى» (يامان چۈش كۆردى، پالاكەت باستى)، «قارا قوي دى» (ئالدىدى) دېگەندەك (10). ئومۇمەن، يۇقىرىقى تەرەپلەر ھەرخىل سىمۋوللۇق ئوبرازلار ئارقىلىق ئۆز مەقسەتلىرىنى ئىپادىلەشتەك ئوبرازلىق تەپەككۇرنىڭ ئەجدادلىرىمىزنىڭ ئاساسلىق تەپەككۇر شەكىللىرىدىن بىرى ئىكەنلىكىنى چۈشەندۈرىدۇ.

شۇنداق قاراشقا بولىدۇكى، «كۆك تەڭرى چۈشەنچىسى» ئەجدادلىرىمىزنىڭ مەنىۋىيىتىدە شۇنداق يۇقىرى ئورۇنغا ئىگە بولغانىكى، ئۇ ئالدى بىلەن بۇ خىل دىنىي ئېتىقادتا دىنىي چۈشەنچە، دىنىي ھېسسىيات، دىنىي پائالىيەت، دىنىي تۈزۈملەرنىڭ مەركىزىدىن ئورۇن ئالغان. «تەڭرى دىنى» مۇشۇ خىل ئىچكى - تاشقى مەزمۇنلارنى ئۆز ئىچىگە ئالغان بىر مۇستەقىل دىن سۈپىتىدە رول ئوينىغان. ئەجدادلارنىڭ ئەڭ دەسلەپكى دۇنيانى كۆزىتىش، دۇنيانى بىلىش ۋە ئىنسان، تەبىئەت توغرىسىدىكى ھەرقانداق مۇھىم چۈشەنچىلىرى «تەڭرى دىنى» يادرولۇقىدىكى مۇقەددەس چۈشەنچىلىرىدىن مۇستەسنا ھالدا ھەل قىلىنغان ئەمەس. دېمەك، بۇ خىل «تەڭرى دىنى» نوقۇل قارىغۇلارچە چوقۇنۇش بولماستىن، بەلكى ئۇ قە-

دىمكى تۈركىي تىللىق خەلقلەرنىڭ ئۆزلىرى ۋە تەبىئەت ئوتتۇرىسىدىكى ھەرخىل زىددىيەتلەرنى ھەل قىلىشنىڭ ئالاھىدە بولغان بىر خىل ئاڭ فورمىسى ئىدى. ئۇ بەلگىلىك ھالدىكى مەدەنىيەت قىممىتىگە ۋە پەلسە-پىۋى قىممەتكە ئىگە بولۇپ، ئۇنىڭدا ئەجدادلارنىڭ دەسلەپكى ئىجتىما-ئىي، سىياسىي قاراشلىرى، پەلسەپىۋى چۈشەنچىلىرى، يەنى دۇنيا قارىشى، زامان - ماكان قارىشى، تۆت زات قارىشى، سەۋەب - نەتىجە قارىشى، چەك-لىك - چەكسىزلىك قارىشى قاتارلىق ھەر خىل چۈشەنچىلىرى ئەكس ئەتكەن (بۇ ھەقتە كېيىنكى پاراگرافتىكى مەزمۇنلارغا قاراڭ). شۇنداقلا ھەتتا ئۇنى ئەجدادلىرىمىز ئىپتىدائىي مەدەنىيەتنىڭ بارلىق تەرەپلىرىنى ئۆزىگە جەملىگەن دېيىشكەمۇ بولىدۇ. ئەكسىچە، شامانىزىمدا بۇ خىل مە-دەنىيەت بەلگىلىرىنى تاپقىلى بولمايدۇ، ئۇ يۇقىرىقى تەرەپلەر بىلەن ما-ھىيەتلىك پەرققە ئىگە بولغان ھادىسىلەر بولۇپ ھېسابلىنىدۇ.

خۇلاسە سۈپىتىدە شۇنداق قاراش مۇمكىنكى:

1) تەبىئەت دىنى خاراكتېرىنى ئالغان تەڭرى دىنى ھەرگىزمۇ ئىلا-ھىيەت دىنلىرىغا ئوخشايدىغان ئىجتىمائىي - تەبىئىي بېسىمنىڭ كى-شىلەر مېڭىسىدىكى خىيالىي ئىنكاسى بولماستىن، بەلكى تەبىئەتنى بويىسۇندۇرۇش ۋە كۈرەش قىلىش، تەبىئەت بىلەن ئىنسان ئوتتۇرىسى-دىكى زىددىيەتلەرنىڭ ئاكتىپ رەۋىشتە ھەل قىلىنىشىنىڭ ۋاسىتىسى بولۇپ قالغان. بۇ نۇقتىدىن شۇنداق قاراش مۇمكىنكى، «تەڭرى دىنى» ئەجدادلىرىمىز قەدىمكى مەدەنىيەتنىڭ يىلتىزى ۋە شەكىللىنىش مەنبەسىدۇر.

2) كۆك تۈرك، ئۇيغۇر قاتارلىق قەدىمكى تۈركىي خەلقلەرنىڭ دەس-لەپكى دىنى ھەرگىزمۇ شامان پېرىخونلۇقى ئاساسىدا مەيدانغا كەلگەن، ياكى شامان دىنى بولماستىن، بەلكى تەبىئەتكە چوقۇنۇشنى ئاساس قىلغان ئىپتىدائىي ئېتىقاد سىستېمىسى، سىياسىي ھاكىمىيەت چۈشەنچىلىرى ئاساسىدا تەدرىجىي شەكىللەنگەن كۆك تەڭرى يادرولۇقىدىكى كۆپ ئىلاھلىق دىن — تەڭرى دىنىدۇر. بۇ دىن ئىپتىدائىي ئۇرۇقداشلىق جا-

مائەسى، قەبىلىلەر ئىتتىپاقى دەۋرلىرىدە شەكىللىنىشكە قاراپ يۈزلەنگەن بولسا، مىللەت ۋە ھاكىمىيەتتىن ئىبارەت ئىجتىمائىي - سىياسىي تەشكىلنىڭ شەكىللىنىشىگە ئەگىشىپ تەدرىجىي سىستېمىلاشقان ۋە سىنىپىي دىن بولۇپ شەكىللەنگەن. ئۇلارنىڭ ئىجتىمائىي ۋە مەنىۋى ھاياتىدا ناھايىتى مۇھىم ئورۇنغا ۋە قىممەتكە ئىگە بولغان.

(3) كۆك تەڭرى يادرولۇقىدىكى كۆپ ئىلاھلىق دىنىي ئېتىقاد سىستېمىسى — «تەڭرى دىنى» دا كۆك تەڭرى — تەڭرىلەرنىڭ ئەڭ بۈيۈكى بولۇپ، كۆك تۈرك خانلىقى ۋە ئۇرخۇن ئۇيغۇر خانلىقى دەۋرىدە «قادر تەڭرى» (至上神) دەرىجىسىگە كۆتۈرۈلگەن. «كۆك تەڭرى» ئۇقۇمى يەنە كۈن تەڭرى، ئاي تەڭرى، يۇلتۇز تەڭرىلەرنىڭ ئومۇمىي نامىنىمۇ ئىپادىلىگەن. ئۇنىڭدىن قالسا، ئانا - بالىلار ھامىيىسى ئۆي تەڭرىسى ياكى ئوچاق بېشى تەڭرىسى ئوماي تەڭرى، يەر يۈزى جىسىملىرىغا ۋەكىللىك قىلغۇچى يەر - سۇ تەڭرىسى ۋە بىر قىسىم قوغدىغۇچى مۇئەككەللەر ھەمدە تەبىئەتكە چوقۇنۇش، توتېمىزم، قەھرىمانلارغا چوقۇنۇش، ئەجدادلارغا چوقۇنۇش ئۆزئارا تەڭ مەۋجۇت بولۇپ تۇرغان. (ئۇرخۇن ئۇيغۇر خانلىقى، ھەتتا قاراخانىيلار دەۋرىگىچە) بۇ خىل دىنىي ئېتىقاد كېيىنكى دەۋرلەردە تەدرىجىي مەۋجۇتلۇقتىن قالغان بولسىمۇ، كېيىنكى دىنلارغا يەنى، بۇددا دىنى، مانى دىنى، نىستورىيان دىنى ۋە ئىسلام دىنلىرىغىمۇ بەلگىلىك دەرىجىدە ئۆز تەسىرىنى كۆرسەتكەن، شۇنداقلا تا ھازىرغىچە كەڭ ئاۋامنىڭ مەنىۋى دۇنياسىدا، فولكلور مەدەنىيىتىدە بەلگىلىك سالماقنى ئىگىلەپ كەلگەن.

(4) شامانلىق ئەجدادلىرىمىز تارىخىدا قەدىمكى تەبىئەتكە چوقۇنۇش، ئانىمىزلىق چۈشەنچىلەرنىڭ ئىدىيىۋى ئاساسىغا قۇرۇلغان ئېتىقادىي پېرىخونلۇق ئىدى. بىز جەنۇبىي سىبىرىيىدىكى خەلقلەر، تونگۇس، مانجۇلاردا پېرىخون (قاملار) نىڭ ئۆزلىرىنىڭ پائالىيىتى ئارقىلىق كىشىلەرگە بەخت - ئاسايىشلىق كەلتۈرمەكچى بولۇشقانلىقى، جىن - ئالۋاس تىلارنى قوغلاپ خېيىمخەتەر، بەختسىزلىكتىن قۇتۇلدۇرماقچى بولغانلىقى

قنى ۋە شۇ پائالىيەتلىرى بىلەن كىشىلەرنى تەبىئەتتىن ھالقىغان كۈچكە ئىشەندۈرۈشكە قادىر بولغانلىقى (چوقۇنۇش ئوبيېكتىنىڭ شەكىللەنگەنلىكى) غا ھەم ئۇلاردا دىنىي تۈستىكى دۇنيا قاراش، ئالەم - ئىنسان يارالمىشى قارىشىنىڭ شەكىللەنگەنلىكىگە قاراپ (بولۇپمۇ دىننىڭ ئىچكى ئامىلى بولغان دىنىي ھېسسىيات ۋە دىنىي قاراشلارنىڭ شەكىللەنگەنلىكى) ئۇلاردا پېرىخونلۇق ۋە دىنىي كەيپىيات (ھېسسىيات) بىرلىشىپ كەتكەن ئىپتىدائىي پېرىخونلۇق دىنى مەۋجۇت دەپ قارايمىز. لېكىن، بۇ پېرىخونلۇق دىنى قەدىمكى ئوتتۇرا ئاسىيا خەلقلەرنىڭ تەبىئەت ئېتىقادچىلىقى ئاساسىدىكى تەڭرى دىنى ۋە كېيىنكى خرىستىئان، بۇددا، ھىندى پارسلارنىڭ دىنىي ئىدىئولوگىيىسى ۋە ئەپسانىلىرىنىڭ تەسىرىگە چوڭقۇر ئۇچراش جەريانىدا كېيىنكى دەۋرلەردە ئاندىن تەدرىجىي شەكىللەنگەن (11)، مۇستەقىل ئېتنىك يىلتىزغا ئىگە بولالمىغان.

(5) ئالدىنقى ئەسىرنىڭ ئاخىرلىرى، مۇشۇ ئەسىرنىڭ باشلىرىدىن باشلاپ روسىيە ئالىملىرى تەرىپىدىن «شامانىزم» دەپ ئاتالغان سىبىرىيىدە (بولۇپمۇ جەنۇبىي سىبىرىيىدە ياشىغۇچى) ياقۇت، ئالتاي قاتارلىق خەلقلەردىكى بۇ خىل مۇرەككەپ ھادىسە خەلقئاراغا تونۇشتۇرۇلغاندىن كېيىن، نۇرغۇن ئالىملارنىڭ دىققىتىنى تارتقان ۋە تەتقىقات نەتىجىلىرىنى تەتقىق قىلىش ۋە ئىمپورت قىلىش نەتىجىسىدە ئالتاي تىلى سىستېمىسىدىكى بارلىق خەلقلەرنىڭ ئىپتىدائىي دىنىغا ئايلاندۇرۇلۇپ قويۇلغان. بىرنەچچە ئون يىل مابەينىدە نۇرغۇن ئالىملار بۇ ھەقتىكى تەتقىقاتنى يەنىمۇ كېڭەيتىپ، تۈركىي تىللىق خەلقلەر قەدىمكى ئېتىقادىغا قايتا باھا بېرىشكە باشلىغان.

(6) ئومۇملۇق نوقتىسىدىن قارىغاندا پېرىخونلۇق بارلىق ئىپتىدائىي خەلقلەردە مەۋجۇت بولغان. بۇ خىل ھادىسە ھازىرمۇ ئىپتىدائىي تەرەققىيات باسقۇچىدا تۇرۇۋاتقان قەبىلە، خەلقلەردە مەۋجۇت بولۇپ، ئۇيغۇر قاتارلىق تۈركىي قوۋملاردىمۇ پېرىخونلۇق، پېرىخونلار بولغان. پېرىخونلار نەزىر - چىراغ، چوقۇنۇش پائالىيەتلىرىگە ياردەملەشكۈچى، كېسەل داۋا -

لىغۇچى ئىپتىدائىي دوختۇر، داخانلار ئىدى. ئەلۋەتتە، ئۇلار خەلق ئار-
سىدىكى ئېتىقاد - ئىشەنچلەردىن ئۈنۈملۈك پايدىلىنىپ، مەلۇم سىرلىق
دىنىي كەيپىيات پەيدا قىلىش مۇمكىنچىلىكىگە ئىگە بولغان. ئۇلار
ھەرخىل روھىي كۈچلەردىن مەقسەتلىك «پايدىلىنىپ»، تەبىئەتكە، كى-
شىلەرگە ھېسسىي تەسىر ئۆتكۈزۈپ، سىرلىق كەيپىيات پەيدا قىلىش
ئارقىلىق، ئومۇمىي خەلقنىڭ دىنىغا ئېتىقاد قىلىش كەيپىياتىدىن ئۆس-
تىلىق بىلەن پايدىلانغان. شۇڭا، ئۇلار بەلگىلىك ئىجتىمائىي ئۈنۈم،
پىسخىك ئۈنۈمگە ئېرىشكەن، لېكىن ئۇلار نادانلىق، خۇراپىيلىقنىڭ
ئاكتىپ ھامىلىرى ۋە يېڭىدىن ئۇرۇق چاچقۇچىلىرى بولۇپ كەلگەن.

ئىزاھلار:

(1) بۇ ھەقتە ئاپتونىڭ «قەدىمكى ئۇيغۇرلارنىڭ تەبىئەتكە چوقۇنۇش ئېڭى ۋە
ئۇنىڭ ئۆزگىرىشى توغرىسىدا» ناملىق ماقالىسىگە قارالسۇن، «شىنجاڭ پېداگوگىكا
ئۇنىۋېرسىتېتى ئىلمىي ژۇرنىلى»، ئۇيغۇرچە، 2005 - يىللىق 4 - سان.

(2) «ماركس - ئېنگېلس تاللانما ئەسەرلىرى»، خەلق نەشرىياتى، 1972 - يىل
خەنزۇچە نەشرى، 3 - توم، 354 - بەت.

(3) يۇقىرىقى ئەسەر، 355 - بەت.

(4) «ئالتۇن يارۇق» ۋە گابائىن خانىم ئېلان قىلغان تۇرپاندىن تېپىلغان بۇددا
تېكىستىدە كۆرۈلىدۇ؛ ئابدۇشۈكۈر مۇھەممەتتىمىن: «ئۇيغۇر مۇقام خەزىنىسى»،
شىنجاڭ ئۇنىۋېرسىتېتى نەشرىياتى، 1997 - يىل نەشرى، 366 - بەتكە قارالسۇن.

(5) ئابدۇقەييۇم خوجا، تۇرسۇن ئايۇپلار تۈزگەن: «قەدىمكى ئۇيغۇر يازما ياد-
كارلىقلىرىدىن تاللانما»، شىنجاڭ خەلق نەشرىياتى، 1983 - يىل نەشرى، 95 - ، 28 - ،
115 - بەتلەرگە قارالسۇن.

قازاقىستان پەنلەر ئاكادېمىيىسى ئۇيغۇرشۇناسلىق ئىنستىتۇتى تۈزگەن: «ئۇيغۇر
لار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، شىنجاڭ خەلق
نەشرىياتى، 2000 - يىل ئۇيغۇرچە نەشرى، 521 - ، 522 - بەتلەرگە قارالسۇن.

(6) بۇ ھەقتىكى تۈپكى كۆز قاراشلار ئاپتونىڭ «قەدىمكى تۈركىي خەلقلەرنىڭ
ئىپتىدائىي دىنى توغرىسىدىكى قاراشلىرىم» ناملىق ماقالىسىگە كىرگۈزۈلگەن، قو-
شۇمچە شۇ ماقالىگە قارالسۇن. «شىنجاڭ پېداگوگىكا ئۇنىۋېرسىتېتى ئىلمىي ژۇرنى-
لى»، خەنزۇچە، 2005 - يىللىق 4 - سان.

(7) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخىي داستانى (ئوغۇزنامە)»، مىللەتلەر نەشرىياتى، 1980 - يىل ئۇيغۇرچە نەشرى، 95 - بەت.

(8) يۇقىرىقى كىتاب، 16 - بەت.

(9) «شىمالىي سۇلالىلەر تارىخى. 89 - جىلد جورجىلار ۋە قاڭقىللار تەزكىرىسى».

(10) لېكىن، «قاراخانىيلار سۇلالىسى» دىكى «قارا» سۆزى «بۈيۈك»، «كەڭرى»، «كۈچلۈك» مەنىلىرىدە كەلگەن.

(11) ئەسكەرتىش كېرەككى، ياقۇت، ئالتايلىقلار (ئالتايلىقلار) نىڭ شامان ئەپسانىسىلىرىدىكى باش تەڭرى — تەڭرى قاراخانىنىڭ كۆك تەڭرىدىن كېلىپ چىققانلىقىنى تەتقىقاتچىلار ئىسپاتلىغان. ئۇلارنىڭ ئەپسانىلىرىدىكى «قۇداي»، «كوربوستان»، «كورمۇس» (ھورمۇزدا)، «مايتىرى»، «ماڭداش»، «قىيامەت»، «تۇپان» قاتارلىق ناملارنىڭ ئۇچرايدىغانلىقى، بۇ ئەپسانىلەر ھىندى، مانى، بۇددا، خرىستىئان، ئىسلام دىنىنىڭ تەسىرىگە ئۇچرىغانلىقىنى دەلىللەيدۇ.

4 § تەڭرى دىنىنىڭ پەلسەپىۋى ئەھمىيىتى

بۇ مۇھاكىمىمىز تەڭرى دىنى ئۆز ئىچىگە ئالغان ئېتىقاد تەركىبلىرى پۈتۈنلەي ئىلاھ (تەڭرى)، روھلارغا چوقۇنۇش بولماستىن، بەلكى مەلۇم تەپەككۇر قىياسلار ئاساسىدىكى تەبىئەت، جەمئىيەت قانۇنىيەتلىرىنى بىرلىشىۋە بىر تەرەپ قىلىش ئاساسىكى ئىدىئولوگىيىلىك مەدەنىيەت ھادىسىسى ئىكەنلىكىنى مۇئەييەنلەشتۈرۈش ئاساسىدا، مەدەنىيەت پەلسەپىسىنىڭ بىر قىسىم تەتقىقات ئۇسۇللىرى بىلەن بۇ ئېتىقاد تەركىبلىرىگە قارىتا مۇلاھىزە يۈرگۈزۈش ئارقىلىق ئۇلارنىڭ ئۆز ئىچىگە ئالغان پەلسەپىۋى مەنىسىنى يېشىپ چۈشەندۈرۈش، شۇنداقلا ئەجدادلىرىمىزنىڭ ئەڭ دەسلەپكى پەلسەپىۋى تەپەككۇرىنىڭ شەكىللىنىش جەريانىنى دەسلەپكى قەدەمدە ئىزاھلاشنى مەقسەت قىلىدۇ.

مەلۇمكى، دۇنيادىكى بارلىق مىللەتلەر ئۆزۈنغا سوزۇلغان بىر دەۋر — تارىختىن ئىلگىرىكى دەۋر (史前时期) نى بېشىدىن ئۆتكۈزگەن. سىنىپىي جەمئىيەتتە شەكىللەنگەن دىنلارغا ئوخشىمايدىغان يېرى شۇكى، دەسلەپكى (ئىپتىدائىي) دىنىي ھادىسىلەر ئىپتىدائىي ئاڭنىڭ بىر ئا. ساسلىق ساھەسى بولۇپ، يىراق قەدىمكى دەۋرلەردىكى ئىنسانىيەتنىڭ بارلىق بىلىملىرىنى ئۆزىگە جەملىگەن دەپ قاراشقا بولىدۇ. كۆپ سانلىق ئالىملار ئىنسانىيەت مەدەنىيىتىنىڭ ئىپتىدائىي دىنلارنى بۆشۈك قىلىپ ئاندىن شەكىللىنىشكە يۈزلەنگەنلىكىنى تەكىتلەيدۇ. شۇنىڭ ئۈچۈن بىز ئۇيغۇرلاردا دەسلەپكى دىن دەپ قارالغان تەڭرى دىنىنىڭ مەزمۇنلىرىنى مەدەنىيەت پەلسەپىسى نۇقتىسىدىن مۇھاكىمە قىلىش — شۈبھىسىزكى، مەنىۋى مەدەنىيەت تەرەققىياتى (جۈملىدىن ئىپتىدائىي ئاڭ) نىڭ راۋاجلىنىش جەريانىنى كۆرسىتىپ بېرىشتىكى مۇھىم خىزمەتتۇر.

دەسلەپكى دىن تارىختىن ئىلگىرىكى ئىنسان سۈبىيىكىتى بىلەن تەبىئەت ئويىيىكىتى ئوتتۇرىسىدىكى تەكشىسىز مۇناسىۋەتلەر (ئىنساننىڭ ئا. جىز، كىچىك ۋە تەبىئەتنىڭ كۆپتۈرۈلۈشى، سىرلىق تۈستە چۈشىنىلىشى) دە

ئىنسانلارنىڭ ئۆزلىرىنىڭ مەۋجۇتلۇقىنى ئىپادىلەش جەريانىدا كۈندىن - كۈنگە ئاۋۇپ ، كۈچىيىپ ، كېڭىيىپ بارغان ئىجتىمائىي ئەمەلىيەتنىڭ مەھسۇلى بولۇپ، دەسلەپكى (ئىپتىدائىي) دىنلارنىڭ نېگىزى (مەزمۇنى) ئىنسانلارنىڭ ئۆزلىرى بىلەن سىرتقى ئوبيېكت ۋە ئوبيېكت - سۈبېكت مۇناسىۋەتلىرىگە قارىتا ئومۇمىي قاراشلىرى ئىدى. شۇنداقلا يەنە ئۇلارنىڭ ئالەم قارىشى ۋە مېتودولوگىيىسى ئىدى.

ئەجدادلىرىمىز تارىخىدىكى دەسلەپكى دىن ھىسابلانغان «تەڭرى دىنى» ئامىللىرى تەبىئەتكە چوقۇنۇش، توتېمغا چوقۇنۇش، ئەجداد ياكى قەھرىمانلار روھىغا چوقۇنۇش، ئىلاھلارغا ياكى روھلارغا چوقۇنۇش قاتارلىق تەركىبلەرگە بۆلۈنىدىغان بولۇپ، بۇ تەركىبلەرنى ئىنسانىيەت تارىخى دەۋرلىرى بويىچە بۆلگەندە، بۇلاردا نادانلىق دەۋرى، ياۋايىلىق دەۋرى، ھەتتا مەدەنىيەت دەۋرى (سۆڭىل زاتىسىيە دەۋرى) لىرىنىڭ روشەن تامغىسى بار ئىدى.

1. تەبىئەتكە چوقۇنۇش ئېڭى ۋە ئۇنىڭ پەلسەپىۋى مەنىسى
ئەجدادلىرىمىزنىڭ تەبىئەتكە چوقۇنۇش ئېڭى ئاساسەن ئۆز سۈبېكتى ۋە تەبىئەت ئوبيېكتى ئېنىق ئايرىلماسلىق، تەبىئەتنى كۆپتۈرۈش، ئۆزلىرىنى بەلگىلىگەن دەرىجىدە تۆۋەن ئىپادىلەش قاتارلىق جەھەتلەردە ئىپادىلىنىدۇ. بۇ ئاساسەن تەبىئەتنىڭ ئۇلار تەپەككۇرىدا ناھايىتى سىرتلىق، غەيرىي تۈستە ئىپادىلەنگەنلىكى، شۇنداقلا ئۇلارنىڭ ئېڭىدا تەبىئەت كۈچلىرىنى بويسۇندۇرۇش مۇمكىن بولمايدىغانلىقىنى ھېس قىلىش، قورقۇش تەرىقىسىدە ئۆز سۈبېكتى ھېسسىيات چۈشەنچىلىرىنىڭ ئىپادىلىنىشى بولۇپ، ئۇلارنىڭ ئۆزلىرىگە كۆڭۈل بۆلۈشى تەبىئەت كۈچلىرى، ھادىسىلىرى ۋە جىسىملارغا كۆڭۈل بۆلۈشكە قارىغاندا ناھايىتى ئاز بولغان. بۇ تەرەپ ئۇلارنىڭ ئەقىل سەۋىيىسى، بىلىش سەۋىيىسى ۋە تەجرىبىسىنىڭ ناھايىتى تۆۋەن ئىكەنلىكى، تەبىئەتنىڭ زور كۈچىنى ئىگىلەشتە مەنپەئەتدارلىق نۇقتىسىدىن چىقىش قىلغانلىقى، ئۆزلىرىنىڭ مەۋجۇتلۇقى ۋە بالا - قازا، تەبىئىي ئاپەتلەرنى كېيىنكى ئانىمىزلىق قاتارلىق

راشلارنىڭ ياردىمى بىلەن ئىزاھلىغانلىقى بىلەن زىچ مۇناسىۋەتلىك ئىدى.

ئانىمىزلىق قاراشلار ئۇلارنىڭ قىيىنچىلىقىنى زور دەرىجىدە ھەل قىلدى، نۇرغۇن نەرسىلەر روھلار دۇنياسىغا باغلاپ چۈشەندۈرۈلگەن بولۇپ، ئەسلىدىكى چوقۇنۇش ئويىپىكتىلىرى ماددىي ئويىپىكتىن ئىلاھىي ئويىپىكتىغا يۆتكەلدى. بۇ دەل كۆك تەڭرى، يەر - سۇ ئىلاھلىرىنىڭ شەكىللىنىش دەۋرى ئىدى. شۇنداق قىلىپ «تەبىئەت دۇنياسى دىنىنىڭ باشلانغۇچ ئويىپىكتى بولۇپ قالغانىدى» (1).

ئەجدادلىرىمىز ئۆزىنىڭ ماددىي ياشاش شارائىتىنى چىقىش قىلىپ، ئۆزىگە خاس چوقۇنۇش ئويىپىكتىلىرىنى مەيدانغا كەلتۈرگەن. شۇ نۇقتىدىن قارىغاندا، دەل مەنپەئەتدارلىق نۇقتىسىدىن شەكىللەنگەن ئىلاھلار ئەمەلىيەتتە ئەجدادلىرىمىزنىڭ سۇيىپىكت ۋە ئويىپىكتلىق ئېڭىنىڭ دەسلەپكى قەدەمدە شەكىللىنىشكە قاراپ ماڭغانلىقى، تەبىئەتنىڭ قىممىتىنى ئەڭ دەسلەپكى قەدەمدە تونۇپ، ئىلاھىي تۈستە ئوبرازلاشتۇرۇش ئارقىلىق ئۆزلىرىنىڭ دىنىي قاراشلىرى، ئېستېتىك قاراشلىرى، قىممەت قاراشلىرىنى دەسلەپكى قەدەمدە ئىپادىلىشى ئىدى.

ئەسكەرتىش ھاجەتكى، ئۇلارنىڭ تەپەككۈرى يەنىلا ئىپتىدائىي كوللېكتىپ تەسەۋۋۇر تەپەككۈر شەكلى باسقۇچىدا بولسىمۇ، ئۇلارنىڭ سۇيىپىكتلىق ئېڭىدا تەبىئەتكە قارىتا ئەڭ دەسلەپكى تەشەببۇسكارلىق بىلەن ئىنتىلىش، ئىگىلەش خاھىشى كۆرۈنۈپ تۇرىدۇ. بىز بۇ خىل چوقۇنۇش ھادىسىسىنى قارىغۇلارچە، پاسسىپلىق بىلەن چوقۇنۇش ئەمەس، بەلكى تەبىئەت بىلەن ئۆزلىرى ئوتتۇرىسىدىكى باغلىنىشلارنى ئىستىخىيلىك ھالدا بىر تەرەپ قىلىش؛ بۇ جەرياندا شەكىللەنگەن چۈشەنچىلەرنى تەشەببۇسكارلىق بىلەن تەبىئەتنى چۈشىنىشتىكى سىناق، سۇيىپىكتىپ مەنئى پائالىيىتىنىڭ ئەڭ ئىپتىدائىي ئىپادىلىنىش شەكلى ھەم ئۇلارنىڭ بىلىش، تەبىئەتنى ئىگىلەشتىكى بىر خىل كۈچلۈك ئارزۇسى ۋە يۈزلىنىشى دەپ قارايمىز.

2. توتېمىز ۋە ئۇنىڭ تەپەككۇر ئاساسى

قەدىمكىلەرنىڭ تەبىئەت بىلەن بولغان مۇناسىۋىتى پەقەتلا چوقۇ-
نۇش، ئىلاھلاشتۇرۇش ھەمدە بويىسۇنۇش ۋە بويىسۇندۇرۇش تەرىقىسىدە
داۋاملاشقان ئەمەس، گەرچە تەبىئەتنىڭ ناھايىتى چوڭ ۋەھىمىسى، قاي-
مۇقتۇرۇشى بولغان بولسىمۇ، لېكىن ئۇلار ئىپتىدائىي تەپەككۇرنىڭ
قۇدرىتى بىلەن ئۆزىنىڭ كېلىپ چىقىشى، شۇنداقلا ئىجتىمائىي ھا-
مىيىسىنى ئۆز تەسەۋۋۇرىدا ئىپادە قىلىشقا باشلىغان. بۇ تەرەپ تەپەككۇر-
دىكى ئىلگىرىكىگە قارىغاندا قىسمەن ئۆسۈش بولۇپ، ئۆز سىپىمىسىنى
ئۆزى بىۋاسىتە ئۇچرىشىپ تۇرغان ياكى ئەتىۋارلىغان، قول قويغان ھاي-
ۋاناتلار ئوبرازىدا تەسەۋۋۇر قىلىش ئىدى. ئانىمىزلىق قاراشلار بۇ خىل
قاراشلارنىڭ كېلىپ چىقىشىدا تەپەككۇر كەڭلىكىنى ياراتتى.

بۇ خىلدىكى توتېم ئوبيېكتلىرى ئۆز ھامىيىسى، ئۆزلىرىگە بىۋاسىتە
مۇناسىۋەتلىك بولغان، مەلۇم ئىلتىپات كۆرسەتكەن ياكى ئۇلار ئالاھىدە
ھېس قىلغان، قول قويغان ھايۋانات ياكى دەل - دەرەخلەر، ئۇچار قۇشلار
بولۇپ، بىز يۇقىرىدا ئۇيغۇرلارنىڭ دەل - دەرەخ، ئۆكۈز، شۇڭقار، لاچىن،
قارچىغا، ئېيىق، بۆرە قاتارلىقلارنى توتېم قىلغانلىقىنى مۇھاكىمە قىلىپ
ئۆتكەندۇق.

قەدىمكى ئۇيغۇرلارنى تەشكىل قىلغان باشقا ھەرقايسى قەبىلىلەر
ياكى شۇ قەبىلىلەرگە قاراشلىق ئۇرۇقلار ئۆزلىرىنىڭ ياشاش شارائىتىغا
بېقىپ ئۆزلىرىنىڭ ئەتراپىدىكى ئورمانلىقلاردىكى، يايلاقلاردىكى ھەرخىل
ئۇچار قۇشلارنى، مەزمۇت دەرەخلەرنى، كۈچلۈك، ئۆم، چەبدەس، جەلپىكار،
قاۋۇل ھايۋاناتلارنى ئۆزلىرىنىڭ كېلىپ چىقىش نەسلى، ئەجدادى، قە-
بىلە - ئۇرۇق ناملىرى، يەنى توتېمى قىلىپ تاللىغان. ئۇيغۇرلارنىڭ ئەڭ
دەسلەپكى ئۇرۇقلىرى ھېسابلىغان ئوغۇزلارنىڭ 20 ئۇرۇقىنىڭ قۇشلارنى
توتېم قىلىشى ئۇلارنىڭ كەڭ كەتكەن يايلاق، ئورمانلىقلاردا ئوۋچىلىق
بىلەن ياشىغانلىقىنى ئەكس ئەتتۈرگەن، ئۇلار ئەنە شۇ قۇشلار بىلەن
بىللە ياشاش، ئۇلارنى قولغا ئۆگىتىش جەريانىدا بۇ قۇشلارنىڭ چەبدەس،

نىلىرى ۋە بىر قىسىم يازما يادىكارلىقلار، تەتقىقاتلاردىن بۆرە توتېمىنىڭ ئۇيغۇر ۋە باشقا تۈركىي تىللىق (بىر قىسىم موڭغۇل تىل ئائىلىسىدىكى مىللەتلەردىمۇ ئۇچرايدۇ) خەلقلەرنىڭ ئالاھىدە كۆزگە چېلىنارلىق ئو- مۇملۇققا ئىگە توتېم ئىكەنلىكى مەلۇم بولماقتا.

بىز ئەتراپلىق سېلىشتۇرۇش ۋە مۇھاكىمە قىلىش ئارقىلىق بۆرىنىڭ قەيسەر، جەڭگىۋار، ئۇيۇشقاق، سەزگۈر ئالاھىدىلىكىنى چىقىش قىلىپ ئەجدادلىرىمىزنىڭ بۆرە ئوبرازىنى توتېم قىلغانلىقىنى بايقىدۇق، شۇنداقلا بۆرە توتېمى يەككە - يېگانە ھايۋان بولماستىن، ئۇلارنىڭ تەسەۋ- ۋۇرىدا كۆك تەڭرىنىڭ پۇشتى ئىدى.

بۆرە ۋەھشىي، گۆشخور، شۇنداقلا ناھايىتى سەزگۈر، ھوشيار ھايۋان، ئۇنىڭ ۋەھشىيلىكى سەۋەبىدىن ئەتراپتىكى قوۋملارغا، مال - چارۋىلارغا زىيان سېلىپ تۇرۇشى ناھايىتى تەبىئىي ئەھۋال. ئۇنداقتا بۆرە (كۆك بۆرە) نېمە ئۈچۈن ئۇلارنىڭ ھىماتچىسى، قۇتقۇزغۇچى مەدەتكارى سۇ- پىتىدىكى توتېمغا ئايلىنىپ قالىدۇ؟

قەدىمكى ئۇيسۇنلارنىڭ مەخسۇس ئوغلاق تارتىشىش ئويۇنىدا بۆرىنى ئوغلاق ئورنىدا تارتىشىپ ئوينىيدىغانلىقى تەتقىقاتلاردىن مەلۇم بولماقتا. «كۆلتېگىن مەڭگۈ تېشى»دا: «ئاتام خاقاننىڭ ئەسكەرلىرى بۆرىدەك، ئۇنىڭ دۈشمەنلىرى قويدەك ئىكەن» (3) دېگەن بايانلار بار. «ئوغۇزنامە»دە يەنە: «مەن سىلەرگە بولدۇم خاقان، ئېلىڭلار يا بىلەن قالغان، تامغا بولسۇن بىزگە بۇيان، كۆك بۆرە بولسۇن بىزگە ھەم ئوران (ھەربىي جەڭگىۋار شوئار)» (4) دېگەن مەلۇماتلار بار.

قارايدىغان بولساق، بۆرە يىرتقۇچ مەخلۇق قاتارىدا ئۆلتۈرۈلگەن ھەم ئادەتتىكى ھايۋان قاتارىدا كۆرۈلگەن. ئۇنداقتا ئەسكەرلەرنىڭ بۆرىدەك بولۇشى، كۆك بۆرىنىڭ شوئار قىلىنىشى نېمىنى چۈشەندۈرىدۇ ؟ ...

ئىككىنچى بىر ئەھۋال، ئەپسانىلەردە كۆرسىتىلىشىچە، مەلۇم ئۇرۇق- نىڭ ئەجدادى، يەنى شۇ ئۇرۇق ئەركەك بۆرە ياكى چىشى بۆرىنىڭ ئىنسان بىلەن جۈپلىشىشى ئارقىسىدا كۆپەيگەن. بەزىدە بۆرىنىڭ كۆك تەڭرى

سىياقىغا كىرىپ مەلىكىلەر بىلەن جۈپلەشكەنلىكى سۆزلىنىدۇ. «ئوغۇز-نامە» ئېپوسىدا يەنە كۆك بۆرە توساتتىنلا كۆك نۇر ئىچىدىن پەيدا بولۇپ قەبىلىگە يول باشلايدۇ. ئوغۇزخان كۆك تەڭرىگە سېغىنىۋېتىپ ئاسماندىن چۈشكەن كۆك نۇر ئىچىدىكى قىزغا ئۆيلىنىدۇ.

«ئەرگىنە قۇن» داستانىدا كۆك بۆرىنىڭ قەبىلىنى يورۇقلۇققا باشلاپ چىققانلىقى بايان قىلىنىدۇ.

ئەلۋەتتە، بىز يۇقىرىقى بايانلار ۋە مۇتىفلارنى بىرلەشتۈرۈپ تەھلىل قىلساق، تۆۋەندىكى كۆزقاراشنى ئوتتۇرىغا قويۇشقا مۇمكىنچىلىك تۇغۇلىدۇ.

ئەجدادلىرىمىز قەدىمكى ئېتىقادىدا كۆك تەڭرى ھەممىدىن يۇقىرى ئورۇندا تۇرىدىغان بۈيۈك تەڭرى بولۇپ، ئۇنىڭ ئاساسلىق سىمۋولى قۇياش ئىدى. قۇياش نۇرى كۆك تەڭرىنىڭ بەرىكىتى، ئىنسانلارغا ئاتا قىلغان، ئەۋەتكەن مەرھىمىتى ئىدى. ئالدى بىلەن ئەجدادلار ئارزۇسىغا ماس كەلگەن جەڭگىۋار، سەزگۈر، ئۇيۇشقاق توتېم ئوبرازى «كۆك بۆرە»، ئۇلا-رنىڭ ئېستېتىك سېزىمىدە، تۇيغۇسىدا سېغىنىش ئوبيېكتى، توتېم نىشانى قىلىنىپ ئاللانغان. بۆرىنىڭ كۆك رەڭگىدە بولۇشى ۋە ئۆز تەسەۋۋۇرلىرىغا ئەڭ باب كېلىشى ئەنە شۇ كۆك تەڭرى ئىلتىپاتى كۆك نۇر بىلەن ئىپتىدائىي تەپەككۈردىكى ئۆزلىرى ئېتىقاد قىلىدىغان، مۇھىم دەپ قارالغان نەرسىلەرنى ئۆزئارا سىغىشتۇرۇش يولى بىلەن كۆك بۆرە كۆك تەڭرىنىڭ بىر قىسمى ياكى يەر يۈزىدىكى ۋەكىلى — كۆك تەڭرى ئەۋەتكەن ئەلچى بولۇپ قالغان.

ئۇلارنىڭ ئېڭىدىكى توتېم بولسا كۆك بۆرىنىڭ دەل ئۆزى ئەمەس، يەنى ماددىي تۈستىكى بۆرە ئەمەس. بەلكى، بۆرىنىڭ كۆك تەڭرى ئەۋەتكەن ئىلاھىي ئوبرازى، كۆك تەڭرى ئىلتىپاتى ئوبرازى؛ بۆرىنىڭ فىزىئولوگىيىلىك ئالاھىدىلىكىدىن ئايرىلىۋېلىنغان ئالاھىدە خاسلىق ۋە ئۇنىڭ ئەجدادلىرىمىزنىڭ دەسلەپكى قىممەت قارىشى، مىللىي پىسخىكىسى، ئېستېتىك ئېڭى بىلەن ماسلىشىشى، بىرلىشىشىدىن ھاسىل

بولغان توتېم ئېڭى ئىدى.

ئەجدادلىرىمىز ياشاپ تۇرغان جۇغراپىيىۋى مۇھىت ئەجدادلىرىمىزدا ئالاھىدە ئۆزىگە خاس مىللىي پىسخىكىنى، يەنى باتۇر، ئۇرۇشخۇمار، قىزىققان، مەردانە، ھېسسىياتچان، ئاسان ھاياجانلىنىپ تېز سوۋۇيدىغان يايلاق خەلقلىرىگە خاس تاشقى مايىللىققا ئىگە مىللىي پىسخىكىنى يېتىشتۈرگەن. ئەگەر ئەجدادلىرىمىزدىكى بۇ خىل مىللىي پىسخىكا بۆرەنىڭ جىسمىدىكى يۇقىرىقى خۇسۇسىيەتلەر بىلەن بىرلەشسە، ئۇلارنىڭ ۋۇجۇدى پۈتمەس - تۈگىمەس روھىي ئېنېرگىيە بىلەن تولاتتى. ئۇنىڭدىن باشقا، ئەقلىيلىكتىن ھېسسىيلىقنى ئۈستۈن قويدىغان، ئۇرۇشتا ئۆلۈشنى شەرەپ، كېسەل بىلەن ئۆلۈشنى نومۇس دەپ بىلىدىغان، ھەممىدىن غالىب كېلىشنى ئەرەكەكلىكنىڭ يۇقىرى چېكى دەپ قارايدىغان قىممەت قارىشى؛ ئوت - سۇ قوغلىشىپ ياشاشنى ئەرەكلىكنىڭ بەلگىسى دەپ قارايدىغان، تەبىئەت، جەمئىيەت، ئىنسان، بىر پۈتۈنلۈكنى چىقىش قىلغان باشلانغۇچ تەبىئەت - ئىنسان گارمونىيىسى، ئېكولوگىيىلىك مۇھىت ئېڭى ئاساسىدىكى ھاياتلىق ئېڭى؛ قېنىق، توق رەڭلەرنى ياخشى كۆرىدىغان، بولۇپمۇ ئۆزلىرى چوقۇنۇپ كېلىۋاتقان كۆك تەڭرىنىڭ سىماسى ھېسابلانغان كۆك، يېشىل رەڭنى، ئاي تەڭرىنىڭ سىماسى ھېسابلانغان ئاق رەڭنى ھەممىدىن ياخشى كۆرىدىغان ئېستېتىك ئېڭى؛ قەبىلە ۋە ئۇرۇقلارنىڭ ئومۇمىي توپلۇقىنى ئىشقا ئاشۇرۇش ئالدىنقى شەرتى ئاستىدا كۆك تەڭرى يادرولۇقىدىكى قادىر تەڭرى بايرىقى ئاستىغا ئويۇشۇپ، ئۆزلىرىنىڭ جەمئىيەت تەشكىلى، بىرلىككە كەلگەن سىياسىي ھاكىمىيىتىنى قۇرۇپ چىقىشتىن ئىبارەت ئىجتىمائىي - سىياسىي ئېھتىياجى قاتارلىق تەرەپلەر ئۇلارنىڭ باشلانغۇچ دىنىي ئېتىقادى بولغان تەڭرى دىنىنىڭ ئۇلارنىڭ مەنەۋىيىتىنى بىرلىككە كەلتۈرۈشى ۋە باشقا پائالىيەت ھەرىكەتلىرىدە يېتەكچى ئورۇنغا ئۆتۈشى، تەدرىجىي ھالدا بۆرە ئوبرازى بىلەن بىرەكلىككە ئىگە بولۇشى نەتىجىسىدە، ئەجدادلىرىمىز سۈيىپكە تىپ ئارزۇسى، ئىجتىمائىي ۋە سىياسىي غايىسىنىڭ توتېم ئېڭى شەكلىدە

تەدرىجىي بۇرىدىن ئىبارەت بۇ خىل ھايۋاننى ئۆز توتېمى قىلىپ ئاللا-
شنىڭ ئىجتىمائىي ۋە مەنىۋى ئاساسىغا ئايلانغان.

دېمەك، ئۇيغۇر قەبىلىلىرىدە بۆرە ئوبرازى توتېم قىلىنغان. ئۇيغۇر-
لاردىكى بۆرە ئوبرازى توتېمى تەبىئەت ئېتىقادچىلىقىنىڭ داۋامى سۈپى-
تىدە تەڭرى دىنىنىڭ زۆرۈر تەركىبىي قىسمىغا ئايلانغان. بۆرە ئوبرازى
توتېمى ئالدىنقى ئېتىقادلارغا ئوخشاشلا تەبىئەتكە يۆلەش، ھۆرمەتلەش
ئاساسىدا كېلىپ چىققان بولسىمۇ، مۇھىمى ئۇنىڭغا قەدىمكىلەرنىڭ
قىممەت قارىشى، ئېستېتىك ئېڭى ۋە غايىلىرى ئوبيېكتتا (بۆرە ئوبرازىدا)
ئەكس ئەتكەن ياكى ئۇنىڭغا يۈكلىنىش ئارقىلىق سۈبېيېكتلىق ئاڭ ئوب-
يېكتلىق ئاڭ ئارقىلىق ئىپادىلىنىپ چىققان. توتېم ئېتىقادچىلىقى
ئەجدادلار ئېڭىدىكى بىر خىل ياتلىشىش بولسىمۇ (ئىنسان ئۆز ئەجداد-
لىرىنى ھايۋاناتلاردىن ئىزدەش، ھايۋاناتلارنى ئۆزىنىڭ ھامىيسى قىلىش
شەكلىدە ئۆزلىرى كەلتۈرۈپ چىقارغان ئاڭنىڭ بويىسۇنغۇچىسى، بېقىن-
دىسى بولۇپ قالغان بولسىمۇ)، ئۇنى ئوبيېكتتا ئەكس ئەتتۈرۈش ئەھۋال-
لىنى ئىلگىرىكى ساپ ماددىي تەبىئەتنى چوقۇنۇش ئوبيېكتى قىلغانغا
كۆرە، ئۇلارنىڭ تەپەككۈرى بەلگىلىك ئابستىراكتلىققا ئىگە بولغان ۋە
تەپەككۈردىكى ئۆسۈش ھالىتىنى ئىپادىلىگەن.

3. قەھرىمانلارغا چوقۇنۇش ۋە ئۇنىڭ پەلسەپىۋى مەنىسى

بۇ خىل ھادىسە ئالىملار تەرىپىدىن تەخمىنەن ئائىلىق ئۇرۇقداشلىق
جەمئىيىتىنىڭ زاۋاللىققا يۈزلىنىشى، ئائىلىق ئۇرۇقداشلىق جەمئىيىتى-
نىڭ گۈللىنىش دەۋرىگە توغرا كېلىدۇ، دەپ قارىلىدۇ. ئۇيغۇرلار ۋە تۈر-
كىي قوۋملاردا ئوغۇزخان، ئاپراسىياپ، شىراق، تۇمارىس، ماناس، چاغاتىي
ئېلىگ بەگ قاتارلىق غايىۋى ئىجابىي قەھرىمانلار ئەپسانە، ئېپوس ۋە
كېيىنكى يازما يادىكارلىقلاردا ئەجدادلارنىڭ بۈيۈك نەمۇنىسى، قەھرىمانلار
ئابدىسى قاتارىدا ھۆرمەتلىنىدۇ، غايىۋى تۈستە سۈرەتلىنىدۇ. ئەجدادلى-
رىمىزنىڭ تەپەككۈر تارىخىدىن قارايدىغان بولساق، بۇ خىل ئەھۋاللارنى
ئۆزۈنغا سوزۇلغان تەبىئەت ۋە جەمئىيەتنى ئۆزگەرتىش كۈرىشى جەريانىدا

ئۇلار ئۆزلىرىنىڭ سۈبېكتلىق (主体性) ئىقتىدارىنى تەدرىجىي تونۇپ يەتكەنلىكىنىڭ، ئىجتىمائىي ئەمەلىيەت جەريانىدا مول تەجرىبە توپلاش بىلەن تەبىئەت، جەمئىيەت كۈچلىرىنى، زىددىيەتلەرنى تەدرىجىي ئىگىلىگەنلىكىنىڭ؛ ساپلا تەبىئەتكە چوقۇنۇش، ئىلاھلارغا چوقۇنۇشتىن بەلگىلىك شەخسكە، ئېنىقراقى ئىنساننىڭ ئۆزىگە چوقۇنۇشقا باشلىغانلىقىنىڭ؛ ئەجدادلىرىمىز مەنئىيىتىنىڭ ئۆزلۈك ئاڭ، ئىجتىمائىي ئاڭ چۈشەنچىلىرىنى دەسلەپكى قەدەمدە شەكىللەندۈرۈشكە قاراپ ماڭغانلىقىنىڭ، بولۇپمۇ ئەجدادلىرىمىزنىڭ ئۆز - ئۆزى بىلەن بولغان مۇناسىۋەتلىرىدە ئىلگىرىكى چوقۇنۇش شەكىللىرىگە قارىغاندا بەلگىلىك تونۇشقا ئۆتكەنلىكىنىڭ ئىپادىسى دەپ قارايمىز. بۇ خىل ھالەت ئەمەلىيەتتە ئىنسانلارنىڭ تەبىئەتكە يېلىنىشتىن ئىنسانغا يېلىنىشقا ئۆتۈشنىڭ مۇقەددىمىسى بولۇپ قالدى. بۇ خىل يوسۇندا شەكىللەنگەن ئۆز - ئۆزى تونۇش ئىنسانىيەت تەپەككۇر تارىخىدا بەلگىلىك سەھىپە ئېچىپ، ئىنسانىيەت بۇ مەنىدىن شۇنداق قاراشقا بولىدۇكى، قەھرىمانلار ياكى ئۇرۇق ئاقساقاللىرىغا چوقۇنۇش ئىنسان ئۆز قەدىر - قىممىتىنى بىلىشكە باشلىغانلىقىنىڭ، ئىنسان تەپەككۇرىنىڭ، دىققەت - ئېتىبارىنىڭ تەدرىجىي تەبىئەت دۇنياسىدىن ئىنسانىيەت جەمئىيىتىگە بۇرۇلۇشقا يۈزلەنگەنلىكىنىڭ بەلگىسى بولۇپ قالدى. شۇنىمۇ ئەسكەرتىش ھاجەتكى، بەزىدە بۇ خىل قەھرىمانلار ياكى ئۇرۇق ئاقساقاللىرى ئۇرۇق قەبىلىلەرنىڭ چوقۇنۇش ئىلاھىغا ئايلىانغان (مەسىلەن، ئەجدادلىرىمىز تارىخىدا بايات نەگىرىگە چوقۇنۇش ئالاھىدە گەۋدىلىك). دېمەك، بۇ خىل چۈشەنچىلەرنىڭ ئوقۇل قەھرىمانلارغا، ئەجدادلارغا چوقۇنۇش، ئىجتىمائىي شەخسكە چوقۇنۇش بولۇپ قالماستىن، قەبىلە، ئۇرۇق ئىلاھلىرى بىلەن ئارىلىشىپ كەتكەنلىكىنى كۆرىمىز. بۇنىڭلىق بىلەن ئەجدادلار روھى ۋە قەھرىمانلارنىڭ رولى ئىنكار قىلىنغان بولمىسا كېرەك. ئەكسىچە، تەبىئەت ئىلاھلىرى ۋە باشقا رەھلارنىڭ رولىمۇ چوڭ تەسىر يەتمىگەن بولسا كېرەك. ئەلۋەتتە، دەسلەپكى

دىنىي قاراشلار، قەھرىمانلىق قاراشلىرىنىڭ تۈرتكىسىدە قەھرىمانلارنىڭ بەھەيۋەت سىياسىنى سېغىنىش بىلەن ئۇلارنىڭ ئومۇمىي ئېتىقادىنىڭ ئۆزئارا بىر - بىرىنى تولۇقلىشى تەرىقىسىدە، ئىنسان ۋە تەڭرى قاراشلىرى بىر - بىرىنى تولۇقلاپ، تەڭ مەۋجۇت بولۇپ، ئىپتىدائىي ئاڭنىڭ مەز - مۇنىنى تېخىمۇ بېيىتقان.

4. تەڭرىلەر (ئىلاھلار) گە چوقۇنۇش ۋە ئۇنىڭ پەلسەپىۋى مەنىسى بۇ خىل ھالەتنى ئەجدادلىرىمىز تارىخىدا يەنىلا ئىلگىرىكى تەبىئەت ئېتىقادچىلىقى، توتېم ئېتىقادچىلىقى، قەھرىمانلار ئېتىقادچىلىقىنىڭ يۇقىرى پەللىسى دەپ قارىساقمۇ، تەرتىپ جەھەتتىن ئۇلاردىن كېيىن شەكىللەنگەن دەپ مۇتلەق ئېيتالمايمىز. چۈنكى، بۇ بىر خىل ئۇزاققا سوزۇلغان جەريان، شۇنداقلا بىر - بىرىنى تولۇقلاپ بارغان جەريان ئىدى. شۇنداقسىمۇ تەڭرىلەرگە چوقۇنۇشنى ئالدىنقى بايتا مۇھاكىمە قىلغانغا ئوخشاش، تەبىئەت ئېتىقادچىلىقى، ئانىمىزلىق قاراشلاردىن ھالقىغان يۇقىرى دەرىجىدە دىنىي ئوبيېكت تۈسىگە ئىگە بولغان دەپ قارايمىز. ئالاھىدە بولغىنى ئۇيغۇرلاردا ۋە باشقا تۈركىي قەبىلىلەردە كۆك تەڭرى باشچىلىقىدىكى تەڭرىلەر سىستېمىسىنىڭ شەكىللىنىشى، ياۋايىلىق دەۋرىدىن سۈنلەتسىيە دەۋرىگە ئالمىشىش دەۋرىدىكى ئاڭ فورمىسى ئىدى. كلاسسىكلار ئىلاھقا چوقۇنۇش، ماھىيەتتە ئىنساننىڭ ئۆزىگە چوقۇ - نۇش، دەپ قارايدۇ. ئەجدادلىرىمىز ئۆز ئوبرازىغا ئاساسەن، ئىرادە ھېس - سىيات خاراكتېرى ۋە ئىجتىمائىي مەۋجۇتلۇقنى چىقىش قىلىپ تەڭ - رىلەر دۇنياسىنى ياراتقانىدى. ئەمەلىيەتتە، تەڭرى ۋە تەڭرىلەر، روللار دۇنياسى ئىنسانلار دۇنياسىنىڭ غايىۋىلەشتۈرۈلۈشى، شۇنداقلا ياتلاشتۇرۇ - لۇشى ئىدى.

مەلۇم تەرەپتىن، ئىپتىدائىي ئەجدادلىرىمىزنىڭ ئۆز تەپەككۈر قۇۋۋەت - تىنىنىڭ تۈرتكىسىدە ئۆز مەنىۋىيىتىنى ئىپادىلەش، بۇ خىل مەنىۋىيەتنىڭ يۇقىرى شەكلى بولغان ئىلاھلار دۇنياسىنى شەكىللەندۈرۈش، ئىلاھلار ئارقىلىق ئۆزلىرىنى كونترول قىلىش، مەدەت بېرىش شەكلىنى ئىستى -

خىيلىك ھالىدىكى ئۆز - ئۆزىنى كونترول قىلىشنىڭ يىراق شەكلى دەپ چۈشىنىش مۇمكىن. بۇ خىل غايىۋى دۇنيانى يارىتىش، غايىۋى دۇنياغا ئۆز ساداقەتمەنلىكىنى بىلدۈرۈش يۈزىسىدىكى نەزىر - چىراغ، دىنىي مۇراسىملار بۇ خىل ئۆز - ئۆزىنى تىزگىنلەش شەكلىنىڭ ئالاھىدە ئۆ - سۇلىنى بارلىققا كەلتۈردى دەپ قاراش مۇمكىن.

ئىپتىدائىي ئاڭنىڭ دىنىي ھالىتىدىن قارىغاندا، تەڭرىلەر پۈتكۈل دۇنياغا ھۆكۈمران ياكى ھەممە مەۋجۇدات ۋە ھادىسىلەرنى ياراتقان، پەيدا قىلغانلىقى سۆزلىنىدۇ. شەيئىلەرنىڭ ئەسلىي قانۇنىيىتىگە يېقىن كېلىدىغان نۇرغۇن ئەپسانىۋى چۈشەنچىلەر بەلگىلىك تەرتىپ تۈزگىنىگە قاراپ ئىپتىدائىي تەپەككۈر دائىرىسىدە ھېسسىي بىۋاسىتە ئەپسانىۋى تەپەككۈرنىڭ بەلگىلىك ئابستراكت تەپەككۈرغا ئۆتۈش ھالىتىنى ئىپادىلەيدۇ دەپ قاراشقا بولىدۇ. دەسلەپكى دىننىڭ شەكىللىنىشى ۋە ئۆزگىرىش لىنىيىسىدىن قارىغاندا، ئۇ يىراق ئىپتىدائىي مەزگىللەردىلا بىخلىنىشقا باشلىغان ئىستىخىيلىك ھالدا شەكىللەنگەن. يەنە بىر تەرەپتىن قارىساق، بۇ دىن ئىپتىدائىي جەمئىيەتتە شەكىللىنىپ، سىنىپىي جەمئىيەتتىمۇ داۋاملاشتى. ھون، كۆك تۈرك، ئۇيغۇر قاتارلىق قەدىمكى خەلقلەرنىڭ ئىپتىقادىدا مۇھىم ئورۇن تۇتقان، تاكى 8 - ئەسىردە مانى دىنى ئۇرخۇن ئۇيغۇر خانلىقىغا تارقالغانغا قەدەر ئاساسلىق مەنىۋىيەت تۈۋرۈكى بولغان (كېيىنكى ساقلىنىش ئەھۋالى كېيىنكى تېمىلاردا مۇھاكىمە قىلىنىدۇ).

تەڭرى دىنىنىڭ تەرەققىياتىدىن بىز ئەجدادلىرىمىز تەپەككۈرى ۋە مەنىۋىيىتىنىڭ ئاددىيلىقتىن مۇرەككەپلىككە، تېپىزلىقتىن چوڭقۇر - لۇققا قاراپ ئۆسۈش ھالىتىنى روشەن ئۇچرىتىمىز.

يۇقىرىقى تەرەققىيات ئەھۋالىدىن قارىغاندا، ئىپتىدائىي ئىپتىقاد تەرىپىدىن كىيىنكى ئۆزگىرىش جەريانى ئىپتىدائىي سۈبېيكتىنىڭ پىششىق ھەم ئۇنىڭ تەرەققىيات دەرىجىسى ۋە ئوبېيكت بىلەن بولغان مۇناسىۋىتىدە ئىپتىدائىي سۈبېيكتىنىڭ ئۆزىنى پاسسىپ ھالدا ئىنكار قىلىشتىن ئاكتىپ

مۇئەييەنلەشتۈرۈش، ئوبىيكت - سۇبىيكت مۇناسىۋىتىدە ئوبىيكتنىڭ سۇبىيكتنى كونترول قىلىش ھالىتىدىن تەدرىجىي ھالدا سۇبىيكتنىڭ ئوبىيكتنى مەلۇم دەرىجىدە كونترول قىلىش ھالىتىنىڭ ئىپادىلەنگەنلىكىنى ئۇچرىتىمىز. دېمەك، ئەجدادلىرىمىزنىڭ بىلىش يۈزلىنىشى تەدرىجىي تاشقى ئوبىيكتتىن ئىچكى سۇبىيكتقا يۈزلەنگەن. ئېنىقراق قىلىپ ئېيتقاندا، تەبىئەتكە چوقۇنۇش، توتېمغا چوقۇنۇش ماھىيەت جەھەتتىن ئوبىيكتقا ياكى بولمىسا ماددىي تۈستىكى شەيئىلەرگە چوقۇنۇش بولۇپ، سۇبىيكت ئۆزىنىڭ ماھىيەتلىك تەرەپلىرىنى تەبىئەت دۇنياسىدا ئىپادىلىگەن. يەنى، ئىنساننى تەبىئەتلەشتۈرۈش جەريانىدا ئىپادىلىگەن. ئەجدادلار ۋە قەھرىمانلارغا ھەم تەڭرىگە چوقۇنۇش ماھىيەت جەھەتتىن ئىنساننىڭ ئۆز - ئۆزىگە چوقۇنۇشى بولۇپ، يەنە سۇبىيكت ئۆزىگىچە ۋە مەۋجۇتلۇق قىممىتىنى تونۇش بولۇپلا قالماستىن، مەۋجۇداتلارنى ئۆز ئېڭى دائىرىسىگە كىرگۈزۈش بولۇپ، تەبىئەتنى ئىنسانلاشتۇرۇش جەريانىدا ئىپادىلەنگەن. گەرچە بۇ تەرەپتىكى پىكىر - قىياسلار بىزنىڭ چۈشەنچىلىرىمىز (ھازىرقى ئىلمىي دۇنيا قاراش ئۆلچەملىرىنى كۆزدە تۇتۇپ) بويىچە يەنىلا خىيالىي، ئويدۇرمىلىق، بۇرمىلانغان نەرسىلەر بولسىمۇ، بىر پۈتۈن ئىنسانىيەتنىڭ ماددىي، مەنىۋى تەرەققىيات مۇساپىسىدىن كۆزىتىلسە، يەنى بۇ تۈردىكى پىكىرلەرنى ئىنسان سۇبىيكتىنىڭ ئۆز - ئۆزىنى ئازاد قىلىشى ھەم ئەركىن تەرەققىياتىنىڭ (ئەركىنلىك ئالدىمىگە يول ئېلىشنىڭ) بىر خىل ئىلغار يۈزلىنىشى ئىكەنلىكىنى كۆرۈش مۇمكىن.

5. دەسلەپكى دىندا بىر قىسىم كاتېگورىيىلىك چۈشەنچىلەر شەكىللەنگەن.

ئىپتىدائىي ئەجدادلىرىمىز ئۆزىنى ئوراپ تۇرغان تەبىئىي مۇھىت ۋە شارائىتقا قارىتا بەلگىلىك چۈشەنچىلەردە بولۇپ، ئۆز ساددا تەپەككۇرلىرىدا تۆۋەندىكى دەسلەپكى پەلسەپىۋى ئۇقۇملارنى شەكىللەندۈرگەن:

(1) زامان، ماكان ئۇقۇمى شەكىللەنگەن. كۆك تەڭرى ئېتىقادىنىڭ

يادروسى قۇياشقا چوقۇنۇش بولۇپ، قۇياشنى بەلگە قىلىش ئاساسىدا ئۇلاردا تەرەپلەرنى پەرق ئېتىش شەكىللەنگەن. مەلۇمكى، ئەجدادلارنىڭ قەدىمكى تىلىدا شەرق — كۈنچىقىش تەرەپ — تۇغۇش، غەرب — كۈنپېتىش، پېتىش؛ جەنۇب — كۈن چۈشىدىغان تەرەپ — كۈنگەي (ياكى ئوڭ تەرەپ)، شىمال — كۈن چۈشمەيدىغان تەرەپ، تەسكەي ئۇقۇملىرىدا ئىپادە قىلىنغان. «كۈن ئورتو» جەنۇبىنى ئىپادىلىگەن. «كۈن — تۈن» سۆزلىرى كېچە ۋە كۈندۈزنى ئىپادىلىگەن. ھازىر يېزا — قىشلاق خەلقى كېيىنكى دەۋرلەردە شەكىللەنگەن شەرق، غەرب، شىمال، جەنۇب سۆزلىرىنىڭ ئورنىغا يەنىلا يۇقىرىدا كۆرسىتىلگەن قەدىمكى سۆزلەرنى ئىشلىتىدۇ، يەنى قۇياش يادرولۇقىدىكى ئىپتىدائىي ئېتىقاد ئەجدادلىرىمىزدا تەرەپلەرنى پەرقلىتىدۇرۇپ، ماكان قارىشىنى شەكىللەندۈرگەن.

مەڭگۈ تاشلاردىمۇ بۇ تەرەپلەر ئەنە شۇ چۈشەنچىلەر ئاساسىدا ئېلىنغان. مەڭگۈ تاشلاردا يەنە: «كۆك ئاسمان بىلەن يەر يارىتىلغاندا ئىككىسىنىڭ ئارىسىدا ئىنسان بالىلىرى يارىتىلىپتۇ» دېگەن جۈملىلەر ئالدى بىلەن ئۇلارنىڭ ئالەم قارىشىنى ئىپادىلىسە، يەنە بىر تەرەپتىن، ماكان قارىشىنى ئىپادىلىگەن. كۈننىڭ تولۇق چىقىشى، تىك چۈشۈشى، ئولتۇرۇشى ئۇلاردا زامان قاراشلىرىنى شەكىللەندۈرگەن، ئاينىڭ كېچىدىكى ھالىتى ۋە تولۇق، كەمتۈك بولۇش ھالىتىگە قاراپ ئۇلار ئۆزلىرىنىڭ ئىپتىدائىي كالىندارىنى كەشىپ قىلىشقان.

ئۇيغۇرلارنىڭ كۈنچىقىشتىن كۈن ئولتۇرۇش يۆنىلىشىنى بويلاپ چېدىرنى توققۇز قېتىم ئايلىنىپ كۈنگە تەزىم قىلىدىغانلىقى يېزىلغان. ھونلارنىڭ ئاي تولۇق چىققاندا جەڭگە كىرىشى، ئاي كەمتۈك لەشكەندە جەڭدىن چېكىنىشى دىنىي ئۇقۇملار بىلەن بىرلىشىپ كەتكەن زامان قارىشىنىڭ ئىپادىسىدۇر. ئۆتۈكەن تېغى ئۇلار ئۈچۈن ئۆز مەۋجۇتلۇقىنىڭ ئەڭ ياخشى ماكانى ئىدى. بۇ تەرەپ ئۇلاردا يەنىلا ماددىي ئۈنۈم ۋە روھىي ئۈنۈم بىرلىكىدە كۆرۈلىدۇ.

(2) مەڭگۈ تاشلار تېكىستىدە: «زامان، تەڭرى ياشايدۇ، ئىنسان بالىسى

ئۆلۈش ئۈچۈن تۆرمەلگەن» (5) دېگەن ئىبارە ۋە: «تەڭرىنىڭ شەپقىتى چەكسىزدۇر»، «مەن چەكسىز قايغۇردۇم» دېگەن ئىبارىلەر تەكرار ئۇچرايدۇ. يەنى، ئۇلاردا چەكلىك، چەكسىزلىك ئۇقۇملىرى روشەن ئىپادىلىنىپ چىققان. مەلۇم جەھەتتىن زامان قارىشى بىلەن بىرلىشىپ كەتكەن، ئۇلار ئۆز ئۆمرى، ۋۇجۇدىنىڭ قىسقا مۇددەتلىك؛ زامانىڭ، تەڭرى ئىلتىپاتى ۋە تەڭرىنىڭ مەڭگۈلۈك نەرسە ئىكەنلىكىنى ئۆز چۈشەنچىلىرىدە ئەكس ئەتتۈرگەن.

(3) سەۋەب - نەتىجىلىك مۇناسىۋەت ئىپادىلىنىپ چىققان. مەڭگۈ تاشلاردا: «تەڭرى مەدەت قىلىمىغان بولسا، مەن تىرىشمىغان بولسام، تۈرك خەلقى ئۆلگەن بولاتتىڭلار»، «تەڭرى مەدەت بەرگەنلىكى، ئۆزۈمنىڭ بەختىم بولغانلىقى ئۈچۈن خاقانلىققا ئولتۇردۇم، يوقسۇللارنى باي قىلدىم، ئاز خەلقنى كۆپ قىلدىم» (6)، «تەڭرى مەدەت بەرگەنلىكى ئۈچۈن، مەن تىرىشقانلىقىم ئۈچۈن، تۈرك خەلقى غەلىبە قازاندى ... مەن ئىنىم بىلەن باشلامچىلىق قىلىپ تىرىشمىغان بولسام، تۈرك خەلقى ئۆلگەن بولاتتىڭلار» (7) دېگەن ئىبارىلەر ئۇچرايدۇ.

ئەجدادلىرىمىزدا دىنىي ئۇقۇم پۈتۈنلەي تەبىئەتتىن، ئىنساندىن ھالقىغان مېتافىزىك قاراشلار بولماستىن، ئۇلارنىڭ مەنىۋى مەدەتچىسى ئىدى. ئىشەنچ، غەيرەت، ئىلھام تۈسىدە بەلگىلىك رول ئوينىغانىدى. ئۆز ئىشلىرىنىڭ ئۇتۇق-قۇتۇق بولۇشى يەنىلا ئىلاھىي مەدەت، روھىي قۇۋۋەت، ئىنسانىي ھەرىكەت بىردەكلىكى ئاساسىدىكى سەۋەب - نەتىجىلىك مۇناسىۋەت ئۈستىگە قۇرۇلغان بولۇپ، ئۆز ئىشلىرىنىڭ غەلىبىسىنى قۇرۇقتىن - قۇرۇق تاشقى كۈچلەردىن تىلەش ئەمەس ئىدى. روھىي سەۋەب ۋە ئىنسانىي سەۋەبىنىڭ بىرلىكى بەلگىلىك نەتىجىنى كەلتۈرۈپ چىقىرىدۇ. غانىلىقى توغرىسىدىكى چۈشەنچىلەر روشەن ئىپادىلەنگەن. دېمەك، ئوبىيكتىپ شەيئىلەر، مەۋجۇتلۇق ئارىسىدىكى قانۇنىيەتلەر، سەۋەب - نەتىجىلىك باغلىنىشلار ئۇلارنىڭ ئېڭىدا سەۋەب - نەتىجە ئۇقۇمىنى شەكىللەندۈرگەن.

(4) ئۇنىڭدىن باشقا، دىنىي چۈشەنچىلەردە قەدىمكى ئۇيغۇرلارنىڭ

«تۆت زات» قارىشىمۇ ئىپادىلىنىپ چىققان. بۇ ئالدى بىلەن رەڭلەرنىڭ مەنىلىرىدە ئىپادىلىنىدۇ. قەدىمكى تۈركىي تىللىق خەلقلەردە رەڭلەر ئەسلىي نەرسىلەرنىڭ رەڭگىنى كۆرسىتىشتىن سىرت، يەنە تەرەپلەرنى كۆرسەتكەن، شۇنداقلا شەيىلەرنى تۈزگۈچى تۈپ زاتلارنىڭ تاشقى كۆرۈنۈشى ياكى سىمۋولى دەپ قارالغان. ئەڭ قەدىمكى رەڭ چۈشەنچىلىرى بويىچە قارىغاندا، ھونلار مۇئەييەن رەڭلەر ئارقىلىق تەرەپلەرنى ئىپادە قىلغان بولسا كېرەك. «خەننامە»دە مۇنداق بايانلار ئۇچرايدۇ: «خەن قو- شۇنلىرىنى قورشاپ تۇرغان ھون چەۋەندازلىرىنىڭ غەرب تەرەپتىكىلىرى پۈتۈنلەي ئاق ئاتلىقلار، شەرق تەرەپتىكىلىرى كۆك ئاتلىقلار، شىمال تە- رەپتىكىلىرى قارا ئاتلىقلار، جەنۇب تەرەپتىكىلىرى تورۇق ئاتلىقلار ئىدى» (8).

شۇنى ئەسكەرتىش مۇمكىنكى، ھونلارنىڭ نەزىرىدە شەرق كۆك بىلەن، غەرب ئاق بىلەن، شىمال قارا بىلەن، جەنۇب قىزىل بىلەن ئىپادە قىلىنغان. لېكىن، بۇ قاراشلار بىز ئالدىنقى پاراگرافتا بايان قىلغان قارا-راشلاردىن قىسمەن پەرقلىنىدۇ. يەنى، قەدىمكى ئۇيغۇرلارنىڭ ئاق رەڭ بىلەن كۈنچىقىشنى، قارا رەڭ بىلەن كۈنپېتىشنى ئىپادە قىلغانلىقىنى بايان قىلغاندۇق، ئۇنداقتا يۇقىرىقى قاراشلار بىلەن ھون دەۋرىدىكى بۇ خىل قاراشلار قىسمەن پەرققە ئىگە بولغان بولامدۇ؟

بۇ ھەقتە پېشقەدەم ئالىم ئىمىن تۇرسۇن چۈشەنچە بېرىپ مۇنداق يازىدۇ: «ئىككىلىك چۈشەنچىسىدە تاڭ(كۈنچىقىش)نى ئاق، تۈن(كۈن-پېتىش)نى قارا دەپ سۈپەتلىگەن بولسا، كېيىنچە تەرەپلەر توغرىسىدىكى چۈشەنچە تېخىمۇ ئايدىڭلاشقان ۋە جۇغراپىيە ۋە تەبىئەت پەنلىرىگە ئا-ساس بولغان دېيىشكىمۇ بولىدۇ، كۈن نۇرىنىڭ يەر يۈزىنى يورۇتۇش قا-نۇنىيىتى بويىچە، تەرەپلەرنى تۆت خىل رەڭ بىلەن ئىپادىلىگەن:

شەرق كۆك، غەرب ئاق، شىمال قارا، جەنۇب قىزىل؛

تەرەپلەرنى بىلدۈرىدىغان رەڭلەر، دىنىي چۈشەنچىلەرنىڭ يۈكسى-لىشىگە ئەگىشىپ، بالدۇرقى ئىككىلىك چۈشەنچىسىدىن بىرنەرسە ئۆزگەر-

گەن. ئىلگىرى شەرق تاغنىڭ بەلگىسى بولغان «ئاق» بىلەن ئىپادىلەنگەن بولسا، قەدىمكى ئەجدادلار ئۇلۇغلايدىغان كۆك تەڭرى ئېتىقادىغا ئاساسەن «كۆك» دەپ تەرىپلەپ، كۈنپېتىش تەرىپىنى ئاق دەپ سۈپەتلىگەن. كۈن نۇرىنىڭ يورۇتۇش دەرىجىسى بويىچە، كۈنگەي - تەسكەي ئۇقۇمىنى ئا - ساس قىلىپ، شىمالنى «قارا»، كۈن قاتتىق قىزىتىدىغان جەنۇبنى «قىزىل» دەپ تەرىپلىگەن» (9).

يۇقىرىدا ئەسكەرتىپ ئۆتكەنگە ئوخشاش، رەڭلەر تەرەپلەرنى كۆرسىتىپلا قالماستىن، بەلكى يەنە شەيئىلەرنى تۈزگۈچى تۈپ زاتلارنىڭ تاشقى كۆرۈنۈشى ياكى سىمۋولى سۈپىتىدىمۇ چۈشىنىلگەن. «قەدىمكى ئۇيغۇرلار تۆت زات بىلەن بارلىق ساھەلەرنى چۈشەندۈرگەن، يەنى ئۇلار - نىڭ ئىجتىمائىي، تەشكىلىي، كىشىلىك تۇرمۇش، تېبابەتچىلىك ساھەلىرىگىچە كېڭەيگەن. ئۇلار مەيلى تەبىئەت ھادىسىلىرى بولسۇن، مەيلى جەمئىيەت ھادىسىلىرى بولسۇن، ھەممىسى بىر مەنبەدۇر دەپ قارىغان. ئەگەر بۇ مەسىلىلەرنى بىز بىر كرىست بەلگىسى بىلەن ئىپادىلىسەك، شەرقتىن باشلاپ غەرب، جەنۇب، شىمال بولىدۇ. شەرق قۇياشقا، ئوتقا، ئىسسىقلىققا، يازغا، بىر ئادەمنىڭ ياشلىق مەزگىلىگە، بىر كۈن ئىچىدىكى چۈش ۋاقتىغا ۋەكىللىك قىلىدۇ؛ جەنۇب تۇپراققا، قۇرۇققا، باھارغا، بىر ئادەمنىڭ ئوتتۇرا ياشلىقىغا، بىر كۈن ئىچىدىكى چۈشتىن كېيىنكى ۋاقىتقا ۋەكىللىك قىلىدۇ؛ غەرب سۇ، سوغۇق، قىش، قېرىلىق، كەچكە ۋەكىللىك قىلىدۇ؛ شىمال ھاۋا، نەملىك، بالىلىق، بىر كۈن ئىچىدىكى چۈشتىن بۇرۇنقى ۋاقىتقا ۋەكىللىك قىلىدۇ» (10).

بىز بۇنىڭدىن شۇنداق قاراشقا كېلىمىزكى، بۇ تۆت خىل رەڭ مەلۇم مەنىدىن ئەجدادلىرىمىزنىڭ تۆت زات قارىشى بىلەن مۇناسىۋەتلىكتۇر، يەنى شەرق ئوتقا ۋەكىللىك قىلىدۇ، شەرقىنى ئىپادىلەيدىغان رەڭ «كۆك رەڭ»؛ غەرب سۇغا ۋەكىللىك قىلىدۇ، غەربىنى ئىپادىلەيدىغان رەڭ «ئاق رەڭ»؛ جەنۇب تۇپراققا ۋەكىللىك قىلىدۇ، ئۇنى ئىپادىلەيدىغان رەڭ «قىزىل رەڭ»؛ شىمال ھاۋاغا ۋەكىللىك قىلىدۇ، ئۇنى ئىپادىلەيدىغان رەڭ

«قارا رەڭ» دېيىشكە بولىدۇ. يەنە بىر نەرسىگە دىققەت قىلىدىغان بولساق، ئەجدادلىرىمىزنىڭ «تۆت زات قارشى» ئۇلارنىڭ تەبىئەت قاراشلىرىنىڭ داۋامى سۈپىتىدە مەيدانغا كەلگەن بولسىمۇ، لېكىن دىنىي قاراشلار بىلەن بەلگىلىك دەرىجىدە سىغىشىش ھاسىل قىلغانلىقى بىلەن مۇناسىۋەتلىك. يەنى، «ئارتوگخۇ مەڭگۈ تېشى» دا مۇنداق مەزمۇنلار ئۇچرايدۇ: «بىزنىڭ ئاتىمىز ۋە ئوماي ئانا بىز بىلەن بىللە»، «ئۇلانباتۇر قالدۇق مەڭگۈ تېشى» دا: «خان تەڭرى ۋە ئوماي خاتۇن» دېگەن مەزمۇنلار بار. ئۇنىڭدىن باشقا، تۈركىي خەلقلەر قەدىمدە كۆك ياكى كۆك تەڭرىنى ئاتا، ئوماينى ئانا تەڭرى دەپ قارىغان. كۆك تەڭرى ئوت ۋە ھاۋادىن تەركىب تاپقان. ئوماي تەڭرى تۇپراق ۋە سۇدىن تەشكىل تاپقان بولۇپ، بۇنىڭ مەنىسى يەنىلا ئوت، ھاۋا، سۇ، تۇپراقتىن ئبارەت تۆت زات ئالەمنىڭ مەنبەسىدۇر ياكى ئالەمنى تەشكىل قىلىدۇ، دېگەنلىكتىن ئىبارەت ئىدى.

بىز يەنە شۇنداق قاراشقا كېلىمىزكى، ئەجدادلىرىمىزنىڭ بۇ خىل ئالەم قاراشلىرى ۋە تەبىئەت چۈشەنچىلىرىدە، شەرق - غەرب ۋە ئۇنىڭغا ماس كەلگەن ئىسسىق - سوغۇق، شىمال - جەنۇب ۋە ئۇنىڭغا ماس كەلگەن قۇرۇق ۋە ھۆللۈك قارىمۇ قارشى ھالەتلەردە بىللە تەڭ مەۋجۇت بولۇش بىلەن ئالەمنىڭ تەڭپۇڭلۇقى ۋە بىر پۈتۈنلۈكى كاپالەتكە ئىگە بولىدۇ، دەيدىغان ساددا دىئالېكتىكىلىق قاراشلار ئاللىبۇرۇن شەكىللەنگەن.

يۇقىرىقىلاردىن خۇلاسە شۇكى، ئەجدادلىرىمىز تەپەككۈرى ئاددىيلىقتىن مۇرەككەپلىككە، بىر خىللىقتىن كۆپ خىللىققا، تەبىئىيلىقتىن چوڭقۇرلۇققا قاراپ تەدرىجىي يۈكسەلىشكە قاراپ يۈزلەنگەن بولۇپ، ئۇلاردىكى دىنىي ئۇقۇملار پۈتۈنلەي ئىلاھلارنى، غەيرىي كۈچلەرنى سۈپەتلەيدىغان ئىلاھىي ئۇقۇملار (ئەمەلىيەتتە ئادەملەشتۈرۈلگەن ئىلاھ) بولماستىن، ئۆزلىرى ياشاپ تۇرغان زامان، ماكان ۋە ئوبيېكتىپ شەيئىلەر قانۇنىيەتلىرىنى دەسلەپكى قەدەمدە ئىككىلىشىدىن ھاسىل بولغان ئۇقۇملار ئىدى. بۇ تەرەپ يەنىلا ئەڭ دەسلەپكى ئىلاھىي ئوبيېكتتا ئۆزىنى ئىپادىلەشتىن تەدرىجىي ئادەملەشتۈرۈلگەن ئىلاھ ۋە ئىنسانىي سۈبېيىكتتا ئۆزى.

لېرىنىڭ قىممىتى ۋە مەنۋىيىتىنى ئىپادىلەش ئارقىلىق ئىپادىلەندى. بۇ جەھەتلەردە ئەڭ مۇھىم بولغىنى تەبىئەت ھادىسىلىرى، كۈچلىرىنى ئىلاھىي تۈستە چۈشىنىشتىن تەدرىجىي ھالدا ئۇلارنىڭ بەلگىلىك قانۇنىيەتلىرىنى بايقاشقا، شۇنداقلا ئىجتىمائىي ھادىسىلەر ۋە تەبىئەت ھادىسىلىرىگىمۇ كۆڭۈل بۆلۈشكە ئۆتكەنلىكى، تەپەككۇرىدا دىنىي چۈشەنچىلەر ۋە ئىلمىي چۈشەنچىلەر تەڭ مەۋجۇت بولسىمۇ، دىنىي تۈستىكى ئىپتىدائىي تەپەككۇرىدىن ئىلمىي تۈستىكى پەلسەپىۋى چۈشەنچىلەرنىڭ ئىپادىلىنىشىگە قاراپ يۈزلەنگەنلىكى بولدى.

ئەلۋەتتە، بۇ تەرەپلەر ئىپتىدائىي ئاڭ دائىرىسىدىكى دىنىي ئاڭ، شۇنداقلا ئۇ ئەجدادلىرىمىزنىڭ ئوبيېكتىپ مەۋجۇدىيەتكە قارىتا بىلىش چۈشەنچىلىرىنىڭ دەسلەپكى ئىپتىدائىي شەكلى بولۇش سۈپىتى بىلەن ئىپتىدائىي ئاڭدىن تەدرىجىي ھالدا پەلسەپىۋى دۇنيا قاراشلىرىنىڭ شەكىللىنىشىگە قاراپ يۈزلەنگەنلىكىنىڭ ئىپادىسى ۋە ئىنكاسى بولۇپ ھېسابلىنىدۇ.

ئومۇمەن، ئۇلارنىڭ دىنىي قاراشلىرى يەككە - يېگانە تەڭرى قاراشلىرى بولماستىن، بەلكى ئەنە شۇنداق مۇرەككەپ ئالەم قاراشلىرى، تەبىئەت قاراشلىرى ۋە يۇقىرىقىلارنى ئۆز ئىچىگە ئالغان دەسلەپكى پەلسەپىۋى قاراشلىرىنىڭ مەنبەسى بولغان. ھەقىقەتەن شۇنداق قاراش مۇمكىنكى، بىز ئوتتۇرىغا قويغان تۈركىي تىللىق خەلقلەرنىڭ دەسلەپكى دىنىي ئىپتىقادى ھېسابلانغان «تەڭرى دىنى» ئەجدادلىرىمىزنىڭ دەسلەپكى ئالەم قارىشى، دۇنيا قارىشى، تەبىئەت قارىشى بولۇش سۈپىتى بىلەن «دەسلەپكى باشلانغۇچ پەلسەپە» نىڭ فۇنكسىيىسىنى ئۆتىگەن. ئەلۋەتتە، ئىپتىخارلىق بىلەن شۇنداق قارايمىزكى، بۇ خىل دىن ئەجدادلىرىمىز ئىپتىدائىي ياكى دەسلەپكى دەۋرلىرىدىكى مەدەنىيەت ھادىسىلىرىنى ياكى ھېچبولمىغاندا مۇشۇ خىل مەدەنىيەت ھادىسىلىرىنىڭ ئىدىيىۋى يىلتىزى ۋە پەلسەپىۋى دۇنيا قاراشلىرىنى دېگۈدەك ئۆزىگە يىغقاندى. لېكىن، شامانىزىمدا بۇ مەسىلىلەرگە جاۋاب بەرگۈدەك ئىقتىدار نەدە تۇرۇپتۇ؟

قىزىقلار:

- (1) فېيىر باخ (گېرمانىيە): «دىننىڭ ماھىيىتى»، سودا نەشرىياتى، 1961 - يىلى نەشرى، 2 - بەت.
- (2) شياۋ ۋەنيۋەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، ئەنخۇي خەلق نەشرىياتى، 1992 - يىلى نەشرى، 10 - بەت.
- (3) ئابدۇقەييۇم خوجا، تۇرسۇن ئايۇپ، ئىسراپىل يۈسۈپ قاتارلىقلار تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىلى نەشرى، 28 - بەت.
- (4) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخىي داستانى (ئوغۇزنامە)»، مىللەتلەر نەشرىياتى، 1980 - يىلى نەشرى، 64 - بەت.
- (5) «قەدىمكى ئۇيغۇر يازما يادىكارلىقلىرىدىن تاللانما»، 90 - بەت.
- (6) يۇقىرىقى كىتاب، 72 - بەت.
- (7) يۇقىرىقى كىتاب، 102 - بەت.
- (8) «خەننامە»، 110 - جىلد ھونلار تەزكىرىسى.
- (9) ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىلى نەشرى، 187 - ، 188 - بەتلەر.
- (10) شياۋ ۋەنيۋەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، ئەنخۇي خەلق نەشرىياتى، 1992 - يىلى نەشرى، 907 - بەت.



IV باب قەدىمكى ئۇيغۇرلارنىڭ ئەپسانىلەردە ئىپادىلەنگەن دۇنيا قارىشى

§1 ئەپسانىلەرنىڭ پەلسەپىۋى قىممىتى ۋە مەزمۇن قاتلىمى

ئەپسانە قەدىمكى زامانلاردىن بىزگىچە يېتىپ كەلگەن قەدىمكى ئىنسانلارنىڭ ھاياتلىقى ۋە مەۋجۇتلۇقى توغرىسىدىكى رىۋايەت - ھېكايىلىرى ئىدى. بىز ئەپسانىلەر ئارقىلىق يازما تارىختىن ئىلگىرىكى دەۋرىنى بىلگەنلىكىمىز ئۈچۈن، ئىنسانلارنىڭ بۇ ئۇزاق تارىخىي دەۋرىنى «ئەپسانە دەۋرى» دەپ ئاتىغان. بۇ دەۋرلەردە دۇنيادىكى ھەرقايسى مىللەت، خەلقلەرنىڭ، جۈملىدىن ئۇيغۇرلارنىڭمۇ مول ئەپسانىلىرى بولغان. ئەپسانىلەر ئۆز نۆۋىتىدە ئىنسانلارنىڭ دۇنيانى بويىسۇندۇرۇشتىكى ئەڭ دەسلەپكى شەكلىنىڭ شۇنداقلا ئىپتىدائىي ئىنسانلارنىڭ دۇنيا قارىشى، مېتودولوگىيىسى ۋە ئىدېئولوگىيىسىنىڭ ئىپادىلىنىشى ئىدى. پەقەت ئىنسانلار ياشىغانلىكى جايلارنىڭ ھەممىسىدە ئەپسانە بولغان. ئەپسانە بىر خىل دىن، بىر خىل چوقۇنۇش، بىر خىل ئېتىقاد، بىر خىل غايە، بىر خىل ئادەت - يوسۇننىڭ تەركىبىي قىسمى بولۇپ قالغان. شۇنىڭ بىلەن ئۇ

بىر خىل ئەخلاق، بىر خىل پەن، بىلىش شەكلى ۋە جەمئىيەتنىڭ قۇرۇلمىلىق ئەندىزىسىنى ئىپادىلىگەن. شۇ خىل قىممىتى بىلەن ئۇ ئىپادىئىي ئىنسانلارنىڭ پەلسەپىسى ۋە پېنى بولۇپ قالغان. ئەپسانىلەر يەنە تەبىئىي مۇھىت، ئىجتىمائىي مۇناسىۋەتلەر، ئادەملەر ۋە ئۇلار ئوتتۇرىسىدىكى مۇناسىۋەتنى ئۆز دەۋرىنىڭ تەپەككۇر شەكلى — كوللېكتىپ تەسەۋۋۇر يېتەكچىلىكىدە قويۇق ئەپسانىۋى تەپەككۇر شەكلىدە ئىزاھلىغان. ئىنسانىيەت مەدەنىيەت تارىخى تەرەققىياتى جەريانىدا ھەرقايسى مەدەنىيەت تۈركۈملىرىگە تەۋە ئىنسانلاردا ھېچقانداق مەدەنىيەت ئۆتۈشۈش مۇمكىنچىلىكى بولمىسىمۇ، لېكىن شەكىل جەھەتتىن پەرقلىق، مەزمۇن جەھەتتىن ئوخشىشىپ كېتىدىغان نۇرغۇن ئەپسانىلەر بارلىققا كەلگەن. كاسسىرىر، لېۋى بروھىل، تەيلور، فرازېر، مورگان قاتارلىق ئالىملار بۇ ھەقتە نۇرغۇن ئورتاق قاراشلارنى ئوتتۇرىغا قويغان. بۇ ھەقتە مورگان مونداق يازغان: «ھەرقايسى قەبىلە ۋە مىللەتلەر ئوخشاشمايدىغان چوڭ قۇرۇقلۇقتا ئايرىم ياشىغان. چوڭ قۇرۇقلۇقلار ھەتتا بىر — بىرىگە تۇتاشىپمۇ كەتمەيدۇ، لېكىن، بىز ئۇلار ئوخشاش ئىجتىمائىي ھالەتتە تۇرغان بولسىلا ئۇلارنىڭ تەرەققىيات جەريانى ماھىيەتتە ھامان ئوخشاش بولىدۇ. خانلىقنى، بىردەك بولمايدىغانلىرىنىڭ پەقەت پەۋقۇلئاددە سەۋەبلەر تۈپەيلىدىن يۈز بەرگەن ئايرىم مىساللاردىن سېزىۋالالايمىز» (1).

دېمەكچىمىزكى، ئىنسانىيەت تەرەققىياتىنىڭ ئوخشاش باسقۇچلىرىدا ئوخشاش مەدەنىيەت مۇۋەپپەقىيەتلىرى مەيدانغا كەلگەن. بۇ ئوخشاش ئىجتىمائىي ھالەت، ئىجتىمائىي ئىشلەپچىقىرىش ھالىتى، ئىنسان تەبىئىتىنىڭ ئوخشاشلىقى قانۇنىيىتى تەرىپىدىن بەلگىلەنگەن سەۋەب — نەتىجىلىك مۇناسىۋەتتىن چەتلەپ كېتەلمەيتتى، شۇنىڭ ئۈچۈن ئىنسانىيەتنىڭ بالىلىق دەۋرىدە بارلىققا كەلگەن مەدەنىيەت مىراسلىرى ئورتاق تەتقىقات مېتودى ئاستىدا تەتقىق قىلىش مۇمكىنچىلىكىگە ئېرىشلىكەن.

ئالىملار يۇقىرىقى ماھىيەتلىك تەرەپلەرنى ئىگىلىگەندىن كېيىن، ئۆز

تەتقىقات ئۇسۇلىنىڭ نەتىجىسىگە يارىشا ئەپسانىلەرنىڭ ئالاھىدىلىكى، قىممىتى ۋە ئۇنىڭ ئىنسانىيەت مەدەنىيىتىدە تۇتقان ئورنى ھەم ئەپ سانىلەرنىڭ ئورتاق تەرەپلىرىگە قارىتا مەلۇم پەرقلىق باھالارنى بەرگەن، بەزىلەر ئەپسانىلەرنى ئىپتىدائىي ئىنسانلارنىڭ تەبىئەت، جەمئىيەت توغرىسىدىكى ساددا تەپەككۇرى دېسە، يەنە بەزىلەر ئەپسانىلەرنى خىيالىدىن ئىبارەت، ئىلنىڭ كەمتۈكلۈكى ياكى جىنسىي تورمۇزلىنىشتىن كېلىپ چىققان دەپمۇ قارىغان (بۇ ھەقتە ماكس موللىر ۋە فرېئۇدنىڭ ئەسەرلىرىگە قارالسۇن). ئەپسانىلەرنىڭ مەزمۇنى ۋە تەپەككۇر ئالاھىدىلىكىدىن قارىغاندىمۇ ئۇ ساپ پەلسەپە ئەمەس، لېكىن ئۇنىڭدا دۇنيانى ئىزاھلاشنىڭ مەلۇم ئىلمىي تەرەپلىرى يوشۇرۇنغان. شۇ مەنىدىن «ئەپسانىلەر بىر خىل ھاياتلىق پائالىيىتى، ئىنسانلارنىڭ ئەڭ بالدۇرقى تەپەككۇر ئۇسۇلى، ئۇلارنىڭ دۇنيانى ئىزاھلىشىنىڭ بىر مۇھىم ئۇسۇلى» (2) ئىدى.

شۇنداقتىمۇ ئەپسانىلەردە تەسەۋۋۇر، خىيالىيلىق، ھېسسىيات ئىنتايىن قويۇق بولغاچقا، ئەپسانە ۋۇجۇدقا كەلگەن دەۋر ئارقا كۆرۈنۈشى، ئىجتىمائىي ئاڭ چۈشەنچىلەر ۋە كىشىلەرنىڭ پىسخىكىسى، خاھىشى ئەپسانىلەرگە چوڭقۇر سىڭگەن. شۇڭا، ئەپسانە قەدىمكى ئىنسانلارنىڭ ئەپسانىۋى تەپەككۇرنىڭ كۆپ قاتلاملىق نەمۇنىسى ئىدى، ئېلىمىزنىڭ ئاتاقلىق ئىنسانشۇناسى لىن خۇيشياڭ ئېيتقاندەك: «ئەپسانىلەرنىڭ مەزمۇنى پۈتۈنلەي دىنىي خاراكتېر ئالمىغان، لېكىن كۆپ قىسمى دىن بىلەن بىرلىشىپ كەتكەن. شۇڭا، ئەپسانە ئىپتىدائىي پىسخىكىنىڭ ئىپادىسىدۇر. ئىپتىدائىي پىسخىكىمۇ دىنىي قاراشلارغا باي ئىدى» (3). كۆرۈۋېلىشقا بولىدۇكى، ئىپتىدائىي جەمئىيەتتىكى ئومۇمىي ئاڭ فورمىسى تۈبەتتىكى سىنى ئالغان دىن، دىنىي تەجرىبە، دىنىي كەيپىيات (ھېسسىيات)، ئەپسانىلەرنىڭ مەزمۇن قۇرۇلمىسىغا كۈچلۈك تەسىر كۆرسەتكەن بولىدۇ، شۇڭا بىر قىسىم ئەپسانىلەرگە ئىپتىدائىي دىنىي ئېتىقادنىڭ مەزمۇنى سىڭگەن، شۇنىڭ بىلەن بىللە ئەپسانىلەر يەنە ئەينى دەۋر كىشىلىرىنىڭ، شۇنداقلا كېيىنكى دەۋر كىشىلىرىنىڭ قىياس، تەسەۋۋۇرلىرىنىڭ ئىپادىلىنىشى

شەكلى سۈپىتىدىمۇ كۆرۈلىدۇ.

ئۇيغۇرلاردا ئەپسانە - رىۋايەتلەر ناھايىتى كۆپ ساقلانغان بولۇپ، «تۈركىي تىللار دىۋانى» دىكى تۈرك ئەپسانىسى دەل مۇشۇ نۇقتىنىڭ مەھسۇلى ئىدى. «ئوغۇزنامە» دىكى بىر قىسىم ئەپسانىۋى سۆزىتلەر، رىم شىددىنىڭ «جامىئۇل تەۋارىخ» تا خاتىرىلىگەن «ئوغۇزنامە» نىڭ ئىسلاملاشقان ۋارىيانتىدىكى بىر قىسىم ئەپسانىۋى تەركىبلەر، شۇنداقلا «بۆكۈ خاقان ئەپسانىسى» نىمۇ مۇشۇ ئامىللار تەسىرىدىن بولغان، دەپ قاراشقا تامامەن بولىدۇ.

ئىپتىدائىي مەزگىللەردە دىنىي چۈشەنچىلەر جەمئىيەتتە يەنىلا ئال-ساسلىق، غول ئېقىم بولغاچقا، نۇرغۇن ئەپسانىلەر دىنىي تۈستە ئىپادىلەنگەن. بۇ ھەقتە ماركس مورگاننىڭ «قەدىمكى جەمئىيەت» ناملىق كىتابىنىڭ مۇھىم مەزمۇنلىرى ئۈستىدە توختىلىپ: «ۋارۋارلىق دەۋرىنىڭ دەسلەپكى باسقۇچىدا يېزىقسىز ھالەتتىكى ئەپسانە ... لېگىندىلار ۋە رىۋايەت ئەدەبىياتى قاتارلىقلار بىرلىشىپ كىشىلەرگە چوڭقۇر تەسىر كۆر-سەتكەنىدى» دەپ يازغان. بۇ دەۋردە ئاللىقاچان دىنىي چۈشەنچىلەر كېلىپ چىققانىدى، شۇڭا دىن بىلەن ئەپسانىلەر بىر - بىرىدىن مۇتلەق ئايرىم تۇرۇشمۇ مۇمكىن ئەمەس ئىدى، بۇ ھەقتە كاسسىرر مۇنداق ياز-غان: «دىن پۈتكۈل تارىخىي تەرەققىيات جەريانىدا ئەپسانىلەر بىلەن ئاي-رىغۇسىز دەرىجىدە باغلىنىپ كەتكەن، ھەتتا ئەپسانىلەر مەزمۇنىغا سىڭىپ كىرگەن، يەنە بىر تەرەپتىن، ئەپسانە ئەڭ ئىپتىدائىي، ئەڭ قوپال ھالەتتە تۇرغاندا يەنىلا مەلۇم مەنىدىكى نىسبەتەن يۇقىرى، نىسبەتەن كېيىنكى دىنىي غايىلەرنىڭ نىشانىنى كۆرسىتىپ كەلگەن، ئەپسانە باشلىنىشتىلا يوشۇرۇن دىن ئىدى» (4). دېمەك، دىنىي ئاڭ ۋە ئەپسانىۋى تەپەككۈر قو-شۇلۇپ ئەپسانىلەرنى بەلگىلىك دىنىي تۈسكە كىرگۈزگەن، ئەپسانىلەر بەزىدە دىننىڭ مۇناسىۋەتلىك نەزەرىيىسىگە ئايلىنىپ قالغان.

گېگىل ئەپسانىلەرنىڭ تەپەككۈر ئاساسى ۋە شەكلىنى چىقىش قىلىپ مۇنداق دەيدۇ: «قەدىمكىلەر ئەپسانە ياراتقان دەۋردە، ئۇلارنىڭ تۇرمۇشى

شېئىرىي كەيپىياتقا تولغان، شۇڭا ئابىستراكت تەپەككۇردىن خالىي ھالدا تەسەۋۋۇر بىلەن ئوبراز ياراتقان، ئۇلارنى ئۆزلىرىنىڭ چوڭقۇر ئىچكى رو-ھىي پائالىيىتىنى بىلىشنىڭ ئويىيىكتىغا ئايلاندۇرغان، ئۇلار تېخى ئابىستراكت ئومۇمىي ئۇقۇملار بىلەن كونكرېت ئوبرازلارنى پەرقلەندۈرۈپ كېتەلمىگەن» (5)، يەنى ئۇلار تەسەۋۋۇردا ئوبراز يارىتىپ ئۆز ئەتراپىنى چۈشەندۈرمەكچى ۋە كونترول قىلماقچى بولغان، ئۇلار «مەلۇم ھېكايە بىلەن چۈشەندۈرۈش تەسكە توختايدىغان تەبىئەت ھادىسىلىرى ۋە ئادەم لەرنى قىياس ياكى بايان قىلىش شەكلى بىلەن چۈشەندۈرگەن» (6) ئىدى. دېمەك، ئەپسانىلەر مەلۇم ئوبراز يارىتىش ئارقىلىق بەلگىلىك سەنئەت تۈسىنىمۇ شەكىللەندۈرگەن. ماركسنىڭ سۆزى بىلەن ئېيتقاندا: «يۇنان ئەپسانىلىرى يۇنان سەنئىتىنىڭ خەزىنىسى بولۇپلا قالماي، يەنە ئۇنىڭ تۈپرىقى ئىدى». شۇڭا، ئۇيغۇر ئەپسانىلىرىدىكى پىكىر، سەنئەت ئامىلىلىرى ياكى بەدىئىي ئىپادىلەش ۋاسىتىلىرىگە قارايدىغان بولساق، ئۇ كېيىنكى ئۇيغۇر سەنئىتىنىڭ خەزىنىسى بولۇشقا مۇناسىپ ئىدى. ئەپسانىۋى تەپەككۇر كۈچلۈك ھېسسىيلىق ۋە خىيالىي تەسەۋۋۇر ئارىلاشقان تەپەككۇر شەكلى بولغاچقا، ئۇنىڭدا ئىلمىي لوگىكىلىق باغلىنىش يوق ئىدى. لېۋى بروھلىنىڭ قارىشىچە، ئىپتىدائىي تەپەككۇر ئىپتىدائىي لوگىكىنى ئاساس قىلغان بولۇپ، زىددىيەتكە كۆڭۈل بۆلمىگەن. لېكىن، ئىپتىدائىي تەپەككۇرنى ئۆزىگە باشتىن - ئاياغ سىڭدۈرگەن ئەپسانىۋى تەپەككۇر ئەپسانىلەردىكى شېئىرىي تۈسنى تېخىمۇ بېيىتقان. گەرچە ئۇ تەبىئەت، جەمئىيەت توغرىلۇق ئىنسانىيەت بالىلىق دەۋرىنىڭ ئەڭ بالادۇرقى سەمەرىلىرى بولغان بولسىمۇ، ئۇنىڭدىكى ئىپادە (تەسەۋۋۇر) ۋە بەلگىلەر سېزىم دۇنياسىدا تەرتىپىنى يوقاتقان، لېكىن شەيئى ۋە تەپەككۇر ئوتتۇرىسىدا بەلگىلىك باغلىنىش بار بولۇپ، ئەپسانىلەر مەزمۇنىغا ئىپتىدائىي ئەجدادلارنىڭ بىلىش چۈشەنچىلىرى (دۇنيانىڭ يارالمىشى، ئىنساننىڭ پەيدا بولۇشى، جانلىقلارنىڭ شەكىللىنىشى)، ئۇلارنىڭ ئىجتىمائىي ھالىتى، دىنىي چۈشەنچىلىرى، ئەخلاق، تۈزۈم، پىسخىكا،

ئېستېتىك ئاڭ، قىممەت يۈزلىنىشى، دىنىي چۈشەنچىلىرى سىنىڭ سىڭىپ كەتكەن بولۇپ، بۇ تەرەپلەر تۈپەيلى ئەپسانىلەرنىڭ قىممىتى، يەنى بىز ئۈچۈن مول پەلسەپە - گۇمانتارلىق ئەھمىيەتنى مەيدانغا كەلتۈرگەن. پەلسەپىۋى شەرھىشۇناسلىق ئۇسۇلى بىلەن ئۇلارغا يوشۇرۇنغان يۇقىرىقى تەركىبلەرنى مۇلاھىزە قىلغاندا، ئۇيغۇرلارنىڭ مول ئەپسانە - رىۋايەتلىرىنىڭ تۆۋەندىكىدەك قاتلام ۋە مەزمۇنى ئۆزىگە مۇجەسسەملىگەنلىكىنى دەسلەپكى قەدەمدە مۇئەييەنلەشتۈرىمىز:

1) ئەپسانىلەر ئىزاھى سىستېما ئىدى.

بۇ سىستېما بويىچە قارىغاندا، ئۇ قەدىمكىلەرنىڭ پەلسەپىسى ۋە پېنى ئىدى. ئەجدادلار بۇ خىل ئاڭ فورمىسى بىلەن ھەر خىل تەبىئەت ھادىسىلىرى، ئىجتىمائىي مۇناسىۋەت، تەبىئەت ۋە ئىنسانلار مۇناسىۋىتى، ئىلاھلار يارالمىشى ۋە تارىخنى نامايان قىلىشقا تىرىشقان. بۇ سىستېمىدىن قارىغاندا ئەجدادلارنىڭ تەبىئەت قاراشلىرى، ئالەم قاراشلىرى، دىنىي ئېتىقاد - چۈشەنچىلىرىنى ۋە ئېستېتىك ئاڭ، ئەخلاقىي ئاڭ چۈشەنچىلىرىنى قېزىپ چىقىش مۇمكىن. مەسىلەن:

«ئايال تەڭرىنىڭ دۇنيانى يارىتىشى» ئەپسانىسى(8) دە ئالەمنىڭ بىنا بولۇش تەرتىپى ئەپسانىۋى تۈستە تىلغا ئېلىنىدۇ. ئۇنىڭدىن باشقا، «ئادەم ۋە روھ» ئەپسانىسى، «ئايال تەڭرىنىڭ ئىنساننى يارىتىشى» ئەپسانىسى ۋە باشقا ئەپسانىلەردە ئوخشاشلا ئىنساننىڭ تۇپراقتىن يارىتىلغانلىقى تىلغا ئېلىنغان. بۇنىڭدىن كۆرۈش مۇمكىنكى، ئىنسان ۋە ئالەم جىسىملىرى ئىلاھ (تەڭرى) تەرىپىدىن يارىتىلغانلىقى نەزەرگە ئېلىنسىمۇ، لېكىن مەۋجۇداتلارنىڭ ئەسلىي مەنبەسى يەنىلا ھاۋا، سۇ، تۇپراق قاتارلىق ماددىي تەركىبلەر بىلەن چۈشەندۈرۈلگەن.

2) ئادەت - يوسۇن سىستېمىسى

بۇ سىستېما بويىچە ئەپسانىلەر ئەجدادلارنىڭ بىر خىل نەزەرىيە تۈسىدىكى «دەستۇر» بولۇپلا قالماي، شۇ دەستۇرلارغا ئوخشاش بېكىتكەن قائىدە - يوسۇن ئۆلچەملىرى ۋە قىممەت ئۆلچەملىرى ئۈنۈمىنىمۇ بەرگەن.

مەسىلەن، «ئىككى ياراتقۇچى كۈچ ھەققىدىكى ئەپسانە» (9) دە دەل قەدىمكى ئەجدادلىرىمىزنىڭ ياخشىلىق ۋە يامانلىققا بولغان قىممەت ئۆلچىمى شۇنداقلا ئاخىرقى نەتىجىدە يەنىلا ياخشىلىقنىڭ يامانلىق ئۈستىدىن غەلبە قىلىدىغانلىقى، ياخشىلىقنىڭ ئىنسانلار قەلبىدىكى يۈكسەك ئورنىدىن ئىبارەت ياخشىلىق ۋە يامانلىق چۈشەنچىسى ۋە شۇ يوسۇندا بارلىققا كەلگەن يېڭىچە ئىلاھىي قائىدە - يوسۇنلار گەۋدىلەن كەن.

ئېنىقكى، ئۇلاردا قانۇن بولمىغان، ماجىرالار كۆرۈلسە ئىلاھىي سوت بىلەن بىر تەرەپ قىلىنغان، ئۇلاردىكى ئىلاھنىڭ نامى، ئىرادىسى بارلىق پائالىيەت ۋە ھەرىكەتنىڭ ئەڭ يۇقىرى روھىي جەھەتتىكى تىزگىنى ئىدى.

(3) نۇتۇق سىستېمىسى

چوقۇنۇش مۇراسىملىرى — ئىلاھلارغا نەزىر - چىراغ ئۆتكۈزۈش، سەدىقە قىلىشتىن كېلىپ چىققان مۇراسىم ئىدى. سەنئەتنىڭ كېلىپ چىقىشى بولسا ئىلاھقا ھۆرمەت قىلىش، تېۋىنىش، ئىستىقامەت پائالىيىتى ۋە مۇشۇ سورۇن - ئورۇنلارنى ئالاھىدە بېزەش ئارقىسىدىكى تىل، بەدەن ھەرىكىتى، ھېسسىياتنى ئىپادىلەش، مۇزىكا رېتىمى ئۆزئارا كىرىشپ كەتكەن ئىپتىدائىي پائالىيەتتىن كېلىپ چىققان ۋە ئاۋۇغان. مۇشۇ سورۇندا ئۇلار ئەپسانە ئوقۇش، توقۇش بىلەن، ئۆزلىرى چوقۇنغان ئۆزىگە خاس تەڭرىلەر (روھلار) گە ئاتاپ قەسىدىلەر توقۇغان. شۇنىڭ بىلەن ئەپسانىلەر بۇ خىل سورۇنلاردا ئوقۇلىدىغان «نەزەرىيە» گە ئايلىنىپ، بۇلارنىڭ ئىدىيىۋى ئىشەنچلىرىنى ئىپادىلەيدىغان نۇتۇق سەنئىتى بولۇپ قالغان. نۇتۇق ئۆز ھېسسىياتىنى چىقىش قىلىش، باشقىلارنى قايىل قىلىش تۈسىنى ئالغانلىقى ئۈچۈن نۇرغۇن خىيالىي، ئويدۇرما تەركىبلەر ئەپسانىلەرگە سېڭىپ كەتكەن بولۇشى ئېھتىمالغا ناھايىتى يېقىن ئىدى.

(4) كونترول سىستېمىسى

بۇ سىستېما بويىچە ئەجدادلار نەزىرىدە ئەپسانىلەر پېرىخونلۇق ئەمەلىي پائالىيەتتىكى نەزەرىيىۋى ئېتىقاد كۈچى بولۇپ قالغان. ھەر خىل

تەبىئىي ئاپەتلەر ئالدىدا ئۇلار ئەپسانىنىڭ ئىلھامى بىلەن تەبىئەتتىن قار - يامغۇر تىلىگەن. ئاپەتتىن قۇتۇلماقچى بولغان، تەڭرىلەرنىڭ شەپقىتىگە ئېرىشمەكچى بولۇشقان. پېرىخونلار (داخان، قام) ئەپسانە، ئەپسۇنلاردىن پايدىلىنىپ نۇرغۇن كېسەللەرنى داۋالىماقچى بولغان. تەتقىقاتچىلارنىڭ قارىشىچە، ئىپتىدائىي ئىنسانلار تىلنىڭ سېھرىي كۈچىگە ئىشىنەتتى. ئەپسانىلەردىكى ئەڭ چۈشىنىكسىز، ئەڭ سېھرىي بايانلار ئۇلار ئەڭ قايىل بولىدىغان، تەسىرى ئەڭ كۈچلۈك سۆزلەرگە ئايلىانغان.

(5) تارقاقچۇچى ۋە تۇراقلاشتۇرغۇچى سىستېما ئەپسانىلەر ھەر خىل دىنىي سورۇن، ئىجتىمائىي سورۇنلاردا ئوقۇلغان ۋە يېڭىدىن توقۇلغان. بۇ سورۇنلار ئۇرۇق، قەبىلە ئەزالىرى دېگۈدەك يىلغىلىدىغان ئاممىۋى سورۇن بولغانلىقى ئۈچۈن، ئەپسانىلەر كىشىلەرنىڭ باشلانغۇچ بىلىمى سۈپىتىدە ئاۋام ئىچىگە تارقالغان. ئاغزاكى بايان، ئەخلاق، تەلىم - تەربىيە يوللىرى بىلەن كىشىلەرنىڭ «يوشۇرۇن ئاڭ قاتلىمى»غا سىڭىپ بېرىپ، مەلۇم «ئومۇملۇق» تۈسىنى شەكىللەندۈرگەن. يەنى، مەلۇم تەرەپتىن ئەپسانىلەرنىڭ تارقىلىشى ئېتىقادىنى ئورتاقلىققا يۈزلەندۈرۈش، بىلىم - چۈشەنچىلەرنىڭ ئەۋلادلاردا ئەجدادلارغا ۋارىسلىق قىلىش مۇمكىنچىلىكى مۇشۇ يول بىلەن ئىشقا ئاشقان. بارا - بارا بۇ خىل چۈشەنچىلەر شۇ خىل ئىجتىمائىي توپ ئەزالىرىنىڭ «ئومۇمىي يوشۇرۇن ئاڭ قاتلىمى»غا سىڭىپ، ئۇزاق دەۋرلەرگىچە تۇرغۇن ھالەتنى شەكىللەندۈرگەن. بۇ دەل مىللىي پىسخىكا، مىللىي قىممەت ئېڭى ۋە ئەخلاق ئاڭلىرىنىڭ بەلگىلىك دەرىجىدىكى ئىدىيىۋى مەنبەسىمۇ بولۇپ قالغان. يۇقىرىقى تەرەپلەرنىڭ يىغىندىسى بارا - بارا قوشۇلۇپ ئىپتىدائىي كىشىلەرنىڭ تەپەككۈر شەكىللىرىدىكى ئىزچىللىقنى شەكىللەندۈرگەن.

ئوبىيكت ۋە مەۋجۇتلۇق ئارىسىدىكى يېڭى نەرسىلەرگە كۆڭۈل بۆلمەسلىك دەل شۇ خىل ۋارىسلىق ئاساسىدىكى تۇرغۇن تەپەككۈرنىڭ چەكلىمىسىدىن ئىدى. شۇنداقىمۇ بۇ خىل تەپەككۈرنىڭ يېتەكچىلىك

كىدە ئەۋلادمۇ ئەۋلاد ساقلانغان بىلىم ۋە ھەرخىل چۈشەنچىلەر شەكىللىنىپ، كىشىلەرنىڭ پىسخىك ھالىتى ۋە مەدەنىيەت ئۇقۇمىنى تۇراقلاشتۇرغان. شۇنداق قىلىپ كېيىنكى مەزگىللەردە باشقا پەن تەركىبلىرىنىڭ ئەپسانىلەردىن بۆلۈنۈپ چىقىشى ئۈچۈن بەلگىلىك مەنبەلەر بىلەن تەمىنلىگەن. مانا بۇلار ئۇلارنىڭ پەلسەپىۋى جەھەتتىكى قىممىتىنى شەكىللەندۈرگەن ئاساسلىق تەرەپلەرگە ئايلانغان.

ئەپسانىلەرنىڭ ئىچكى قۇرۇلمىسىنى تەركىب - سىستېمىلارغا ئاجرىتىش ئارقىلىق بىلىشكە بولىدۇكى، ئۇ يۇقىرىقىدەك تەركىبلەر بىلەن ئەجدادلىرىمىزنىڭ نۇرغۇن مەدەنىيەت تەركىبلىرىنى دېگۈدەك ئۆزىگە جەملىگەن. خۇددى خې شىن ئەپەندى ئېيتقان دەك: «ئىپتىدائىي ئەجدادلار مەدەنىيىتىدە ئەپسانە ساپ تەسەۋۋۇرنىڭ خىيالىي مەھسۇلى ئەمەس، قىزىقارلىق ياكى بىمەنە ھېكايىلەرمۇ ئەمەس. ئۇ مۇستەقىل سۇبىستانسىيىلىك مەدەنىيەتنى تۈزگەن. ئۇ مىللىي مەدەنىيەت قۇرۇلمىسىدا ئىپتىدائىي تەسەۋۋۇر شەكلىدە ئىپادىلەنگەن. ئۇنىڭ چوڭقۇر قاتلاملىرىدا بىر قاتار ئۇقۇم خاراكتېرلىك مۇتىفلار شەكىللەنگەن. بۇ خىل مەدەنىيەت ئۇزاققىچە ساقلىنىپ بېرىپ، مىللىي مەدەنىيەتكە چوڭقۇر ۋە ئۇزاققىچە تەسىر كۆرسەتكەن. بۇ خىل مەنىدە ئۇ بىر قانۇن، ئۆرپ - ئادەت، قائىدە - يوسۇن كۈچى ئىدى. شۇ سەۋەبلەر تۈپەيلىدىن ئۇ يەنە بىر خىل دىن ئىدى. بۇ خىل ئېتىبارلىرى بىلەن ئۇ خالىغانچە ئەركىن ئۆزگەرمىگەن. ئۇ ئۆزگەردى دېگەنلىك، چوقۇم باشقا مەدەنىيەت تەركىبلىرى، دىن، پەل - سەپە، سىياسىي ئۇقۇملارنىڭ ئۆزگەرگەنلىكىدىن دېرەك بېرەتتى» (10).

دېمەك، ئەپسانە مۇرەككەپ بىر سىستېما، ئۇنى تەتقىق قىلىش ھەر - قايسى پەنلەر مېتودىنى چىقىش قىلىپ، ئۇنىڭ شەكىل، ئامىللىرى، تەپەككۇر قاتلىمى، يېزىق ۋە ئاغزاكى تۈستىكى ئىپادىلىرى ۋە ئۇنىڭ بەلگە تۈسىدىكى ئىپادىلىرى (ئەپسانىنىڭ بەدىئىي تۈستىكى تەييار شەكلى)نى قاتلام، تەركىبلەرگە ئاجرىتىۋېلىشقا توغرا كېلىدۇ، ئەلۋەتتە بىز يۇقىرىدا ئاجراتقان بەش تەركىب ئۇلارنى دەسلەپكى قەدەمدە سىستېمىغا ئاجرىتىش

ۋە شۇ ئاساستا مۇھاكىمە قىلىش بولۇپ، ئۇنىڭ باشقا پەنلەر بىلەن مۇناسىۋەتلىك تەرەپلىرى يەنىلا بىز مۇھاكىمە قىلغان ئىچكى - تاشقى قاتلامنىڭ ياردىمىدىن ئايرىلسا، يېتەرلىك مۇھاكىمە ۋە ئىزاھلاش مۇددىئاسىغا، ئەتراپلىق تەتقىق قىلىش مەقسىتىگە يەتكىلى بولمايدۇ. تۆۋەندە بىز تېخىمۇ ئىلگىرىلىگەن ھالدا ئەپسانىلەرنىڭ پەلسەپىۋى ئەھمىيىتىنى مۇھاكىمە قىلىپ ئۆتىمىز.

ئىزاھلار:

- (1) لېۋى ھېنرى مورگان (ئامېرىكا): «قەدىمكى جەمئىيەت»، 1 - كىتاب، شىنجاڭ خەلق نەشرىياتى، 1992 - يىل ئۇيغۇرچە نەشرى، 30 - بەت.
- (2) كاسسىرېر (گېرمانىيە): «دۆلەت ئەپسانىلىرى»، «شەرق - غەرب پەلسەپىسى سېلىشتۇرما تەتقىقاتى» غا ئېلىنغان نەقىل، شاڭخەي مائارىپ نەشرىياتى، 1994 - يىل نەشرى، 24 - بەت.
- (3) لىن خۇيشاڭ: «مەدەنىيەت ئىنسانشۇناسلىقى»، سودا نەشرىياتى، 1997 - يىل 2 - نەشرى، 267 - بەت.
- (4) كاسسىرېر (گېرمانىيە): «ئىنسان ھەققىدە»، شاڭخەي تەرجىمە نەشرىياتى، 1995 - يىل نەشرى، 112 - بەت.
- (5) گېگېل (گېرمانىيە): «ئېستېتىكا»، 2 - توم، سودا نەشرىياتى، 1981 - يىل نەشرى، 18 - بەت.
- (6) تەيلور (ئەنگىلىيە): «ئىپتىدائىي مەدەنىيەت»، 1 - توم، «شەرق - غەرب پەلسەپىسى سېلىشتۇرما تەتقىقاتى»، 369 - بەت.
- (7) كاسسىرېر (گېرمانىيە): «ئىنسان ھەققىدە»، 94 - بەت.
- (8) جاڭ بېپو، توڭ گۇياۋلار تۈزگەن: «جوڭگۇ قەدىمكى شىمال مىللەتلىرى مەدەنىيەت تارىخى»، خېيلوڭجياڭ خەلق نەشرىياتى، 1995 - يىل نەشرى، 414 ، 415 - بەتلەرگە قارالسۇن.
- (9) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلىر»، شىنجاڭ خەلق نەشرىياتى، 1999 - يىل 2 - نەشرى، 29 - بەت.
- (10) خې شىن: «كرىزىس ۋە قايتا ئويلنىش»، خەلقئارا مەدەنىيەت نەشرىياتى، 1997 - يىل نەشرى، 583 - بەت.

§ 2 ئەپسانىلەردىكى پەلسەپىۋى ئىدىيىلەر

ئەپسانىلەر ئەجدادلىرىمىزنىڭ ئويىيىكتىپ دۇنيا ۋە ئىجتىمائىي مۇناسىۋەتلەر توغرىسىدىكى ساددا بىلىشنىڭ ئەپسانىۋى تەپەككۇرىدا ئەكس ئېتىشى بولغاچقا، ئۇنىڭغا مول پەلسەپىۋى ئىدىيىلەر يۇغۇرۇلغان؛ خۇددى ماركس ئېيتقاندەك: «يونان ئەپسانىلىرى ئۇلۇغ خەزىنە ... ئۇ قەدىمكى ئىدېئولوگىيىلىك مەدەنىيەتنىڭ تۇپرىقى» (1) بولغىنىغا ئوخشاش، ئۇيغۇر ئەپسانىلىرىمۇ ئەڭ قەدىمكى ئۇيغۇر قەبىلىلەرنىڭ تەپەككۇر شەكلى، ئىپتىدائىي ئېڭى تەركىبىي سۈپىتىدە مول ئىدىيىۋى مەدەنىيەت مەنبەسىگە ئىگە بولغان.

1. ئونتولوگىيە (تۈپ زات) ئىدىيىلىرى ھەققىدە

بىر قىسىم ئەپسانىلەردە ئىنسان بىلەن ئىلاھ، ئىنسان بىلەن تەبىئەت، ئالەم بىلەن ئىلاھ مۇناسىۋەتلىرى ئارقىلىق ئىلاھ (تەڭرى) نىڭ پۈتكۈل كائنات ۋە ئىنسانلارنىمۇ ياراتقانلىقى سۆزلىنىپ، يارىتىلغۇچىنىڭ ماددىي تەركىبى تىلغا ئېلىنىدۇ، شۇنداقلا تەبىئەتتىن تاشقىرى روھىي كۈچنىڭ مەۋجۇتلۇقى، بۇ خىل كۈچنىڭ ئالەم ۋە ئۇنىڭ يارىتىلىشى، تەبىئەت ھادىسىلىرى قاتارلىقلاردا باشقۇرغۇچى، ياراتقۇچى ماھىيەتلىك كۈچ سۈپىتىدە تىلغا ئېلىنىدۇ. ئالەمدىكى ئۆزگىرىشلەرنىڭ ھەممىسىنىڭ مەنبەسى مانا شۇ كۈچ سەۋەبىدىن ۋە بارلىق مۇقەررەرلىك ئىلاھ تەرىپىدىن بەلگىلەنگەن دېگەن ئىدىيىلەر ئالغا سۈرۈلىدۇ.

بۇ خىل تەرزىدە ئەڭ ئاددىي سەۋەب - نەتىجىلىك مۇناسىۋەتنى كۆرۈش مۇمكىن، «ئايال تەڭرىنىڭ دۇنيانى يارىتىشى» ئەپسانىسىدە: «ئەڭ قەدىمكى زامانلاردا ئالەم تەرتىپسىز، گۇڭگا، تۇمان (خائۇس) بىر دۇنيا ئىكەن، كۈن، ئاي، يۇلتۇز، يەر ۋە ئادەملەر يوق ئىكەن، بىر كۈنى ئايال تەڭرى ئويغىنىپ ئېغىر بىر نەپەس ئېلىپ، ئالەمدىكى ھاۋا ۋە چاڭ - توزانلارنىڭ ھەممىسىنى سۈمۈرۈپ، بىردەم ئۆتكەندىن كېيىن قاتتىق بىر چۈشكۈرۈپ، يۇمىلاققىنە نەرسىلەرنى چىقىرىپ ئۇنى ئۇچۇرتۇپ ئاپىرىپ

ئاسماننىڭ شەرقىگە ئېسىپ قويۇپتۇ، بۇ قۇياش ئىكەن، شۇ خىل ئۇسۇلدا ئاي - يۇلتۇزلارنى پەيدا قىپتۇ، يەنە شۇ خىل ئۇسۇلدا ئىنسانلار ۋە قۇر - قوغۇزلارنى، تاغ - ئورمان، دەريا - ئۆستەڭ، ئۇچار قۇش، ھايۋان-ئاتلارنىمۇ يارىتىپتۇ» (2) دېيىلگەن. ئۇنىڭدىن باشقا، «ئادەم ۋە روھ» ئەپسانىسى، «ئايال تەڭرىنىڭ ئىنساننى يارىتىشى» ئەپسانىسى ۋە باشقا ئەپسانىلەردە ئوخشاشلا ئىنساننىڭ توپىدىن يارىتىلغانلىقى تىلغا ئېلىنغان، كۆرۈشكە بولىدۇكى، ئىنسان ۋە ئالەم جىسىملىرى ئىلاھ تەرىپىدىن يارىتىلغانلىقى نەزەرگە ئېلىنسىمۇ، لېكىن مەۋجۇداتلارنىڭ تۈپ زاتى ئونتولوگىيىسى يەنىلا ھاۋا، سۇ، توپا قاتارلىق ماددىي تەركىبلەر بىلەن چۈشەندۈرۈلگەن.

«ئوغۇزنامە» ئېپوسىدىكى ئوغۇزخاننىڭ كۆك تەڭرىگە سېغىنغاندىن كېيىن، كۆك تەڭرى تەرىپىدىن ئانا قىلىنغان خوتۇنىدىن بولغان ئوغۇللىرىنىڭ ئىسمىنىڭ ئاسمان جىسىملىرىدىن كۈن، ئاي، يۇلتۇز ناملىرىدا كېلىشى، ئاسماننىڭ كۈن، ئاي، يۇلتۇزلاردىن قۇرۇلغانلىقىنى ئىپادىلەسە، ئۇلارنىڭ ئاسماننى كۆك تەڭرى نامىدا ئاتىشى، ئاسمان بىلەن كۆك تەڭرى نامىنى تەڭلەشتۈرىدۇ. بۇنى بىز ئاسمان جىسىملىرى ۋە كۆك تەڭرىنىڭ ئوت ۋە ھاۋادىن تەشكىل تاپقانلىقىنىڭ بېشارىتى دەپ قارايمىز. ئوغۇز خاقانىنىڭ يەر - سۇ تەڭرىسى ئانا قىلغان ئوغۇللىرىغا يەر جىسىملىرىدىن كۆك (كۆكلەم، يېشىل ۋادى مەنىسىدە كەلگەن)، دېڭىز، تاغ ناملىرىنى بېرىشى يەر مانا مۇشۇ كۆك، دېڭىز، تاغلاردىن قۇرۇلغان دېگەن قاراشلارنىڭ ئىپادىسى ئىدى. كۆك تەڭرىنىڭ قارشى تەرىپى ھېسابلانغان ئوماي تەڭرى يەر - سۇدىن قۇرۇلغان دېگەن قاراشلار بويىچە قارىغاندا، بۇ يەر جىسىملىرى تۇپراق، سۇدىن تۈزۈلگەن دېگەن ئالەمنىڭ ماددىي تۈزۈلۈشىنىڭ ئەڭ يىراق بېشارىتى دەپ قاراشقا بولىدۇ. بۇ ئەجىدادلىرىمىزدىكى «تۆت زات» ھەققىدىكى تەبىئەت، ئالەم قاراشلىرىنىڭ ئەپسانىۋى شەكىلدە ئەكس ئېتىشى ئىدى.

ئالەمنىڭ مەنبەسىنى ماددىي تەركىبلەردىن ئىزدەش قەدىمكى ئەجداد

لېرىمىزنىڭ تۆت زات قارشى بولۇپ، ئەپسانىلەردىكى ئالەم ھەرخىل ماددىي ئارىلاشمىلاردىن بىنا بولغان، دېگەن قاراشلار ئەنە شۇ قەدىمكى تەبىئەت قاراشلىرىنىڭ ئەڭ ئىپتىدائىي ئىپادىلىنىش شەكىللىرى ئىدى. بۇ تەرەپ ئەلۋەتتە قەدىمكىلەرنىڭ ئوبيېكتىپ مەۋجۇدىيەت ۋە ئۇنىڭ سەۋەبلىرىنى تونۇشى دۇنيانىڭ مەنبەسى ۋە قانۇنىيىتى توغرىسىدىكى ئەڭ دەسلەپكى ئىزاھ ۋە پىكىر يۈرگۈزۈشى بولۇپ ھېسابلىنىدۇ. بۇنى دۇئالىزىملىق شۇنداقلا ماددىنى باشلانغۇچ مەنبە دەپ قارايدىغان كۆپ مەنبەلىك قاراشلار دەپ چۈشىنىشكە بولىدۇ.

2. دۇنيانىڭ ئومۇميۈزلۈك پرىنسىپلىرى توغرىسىدىكى بىر قىسىم بىلىشلەر

ئەپسانىلەردە ئەكس ئەتكەن تەبىئەت ۋە جەمئىيەت ئىنسانلار توغرىسىدىكى بەزىبىر پرىنسىپ باغلىنىشلارنى قىسقىچە تۆۋەندىكى گۇرۇپپىلارغا يىغىنچاقلاش مۇمكىن:

قارىمۇ قارشىلىقنىڭ بىرلىكى قاراشلىرى: «ئايال تەڭرىنىڭ دۇنيانى يارىتىشى» ئەپسانىسىدە: «ئايال تەڭرى ئىنسانلارنى ياراتقاندا ئۇلار ماڭالمايدىكەن، بۇنى ئويلاپ قۇرت - قوڭغۇزلارنى يارىتىپتۇ ۋە بۇ ئىككىسىنىڭ تىركىشىشى بىلەن ئىنسانغا مېڭىش نېسىپ بولپتۇ، ئايال تەڭرىنىڭ ياردىمىدە قۇرت - قوڭغۇزلار ئادەملەر تەرىپىدىن يېڭىلىپ، جىن - شەيتانلارغا ئايلاندۇرۇلۇپتۇ» دېگەن بايانلار بار. بۇ بايانلاردىن كۆرۈشكە بولىدۇكى، ئىنسانلار ئەسلىدە ھەرىكەتلىنىش ئىقتىدارىغا ئىگە ئەمەس، قۇرت - قوڭغۇزلار بىلەن تىركىشىش، قارشى تەرەپلەر ھاسىل قىلىنىش داۋامىدا ئۇلار ھەرىكەتكە كىرگەن. كېيىن يەنە قۇرت - قوڭغۇزلارنى ئۆزلىرىنىڭ كۈشەندىسى ھېسابلاپ، جىن - شەيتانلارغا ئايلاندۇرۇۋەتكەن. دېمەك، بۇ بىر خىل ساددا دىئالېكتىكىلىق قاراش بولۇپ، ئىنسانلارنىڭ تەرەققىياتى زىددىيەت ئىچىدە قارشى تەرەپلەر بىرلىكىدە تەرەققىي قىلىدىغانلىقىنى (ئىستىخىيلىك) تونۇش، ھېس قىلىش بولۇپ ھېسابلىنىدۇ.

«كىيۇمارىس ئەپسانىسى» دە مۇنداق دېيىلىدۇ: «كىيۇمارىس تەڭرىنىڭ پېشانىسىدىن چىققان تەرىدىن تۇغۇلغان. تەڭرىنىڭ پېشانىسىدىكى تەرى يامانلىق تەڭرىسى ئەھرىمەننىڭ قىلمىشلىرىدىن غەزەپلىنىپ چىققا. ئىدى. ئاخىر كىيۇمارىس ئەھرىمەنگە قارشى جەڭگە چۈشكەن، لېكىن ياۋۇز ئەھرىمەن ئۇنى يەۋەتكەن. كىيۇمارىسنىڭ تېنىدىن ئىككى تال ئۇرۇق يەرگە چۈشكەن، ئىنسانلار ئەنە شۇ ئۇرۇقتىن ئاپىرىدە بولغان ئۆسۈملۈك لەردىن پەيدا بولغان» (3). بۇ ئەپسانىدە قارىمۇ قارشى تەرەپلەر ھەم ياخشىلىق - يامانلىق كاتېگورىيىلىرى روشەن ئىپادىلەنگەن. ئىنسانلار يامان كۈچلەر بىلەن كۈرەش قىلىش ئارقىسىدا كېلىپ چىققان، گەرچە ئىنسانلارنىڭ يارالمىشى تەڭرىلەر تەرىپىدىن يارىتىلغان دەپ قارالغان بولسىمۇ، ئەمما ئىنسانلار يەنىلا مەلۇم ماددىي تەركىبلەردىن ھاسىل بولغان، دېگەن قاراش ئالغا سۈرۈلگەن. ئىنساننىڭ يارىتىلىشى ھەم ئۇلارنىڭ تەرەققىياتى مەلۇم سىرتقى كۈچ سەۋەبىدىن دەپ قىياس قىلىنغان ھەم بۇ كۈچلەر ئىنسانلار ئۈچۈن ھايات ھامىيىسى، ياردەمچىسى سۈپىتىدە سۈرەتلەنگەن. ياخشىلىق (ئېزگۈلۈك) ۋە يامانلىق ئۇقۇملىرى شەكىللەنگەن. ئىنسانلار ھاياتىغا خەۋپ يەتكۈزگۈچى قارا كۈچلەر، قۇرت - قوڭغۇزلار ۋە جىن - ئالۋاستىلار قىياس قىلىپ چىقىلغان، بۇلار يامانلىق كاتېگورىيىسىنى تۈزگەن. ئۇنىڭدىن باشقا، بىر قىسىم ئەپسانە - رىۋايەتلەردىمۇ بۇ خىل ئەھۋاللارنى ئۇچرىتىشقا بولىدۇ.

ياخشىلىق ۋە يامانلىقتىن ئىبارەت ئىككى قارىمۇ قارشى تەرەپ قارىمۇ قارشىلىقنىڭ ئۆزئارا بىرلىكىنى شەكىللەندۈرۈپ، ئىنسانلار جەمئىيىتى ۋە تەبىئەت دۇنياسىغىچە تەسىر كۆرسىتىدىغانلىقى ئەپسانىلەردە ئىستىخسايلىك ھالدا ئەكس ئەتكەن. بۇ تەرەپ تەرەققىيات قارىشىدىكى قارىمۇ قارشى تەرەپلەر ئوتتۇرىسىدىكى كۈرەش - زىددىيەت بارلىق شەيئىلەرنىڭ ھەرىكەتلەندۈرگۈچى كۈچى دېگەن يەكۈنلەرنىڭ ئىپتىدائىي ساددا دىئالېكتىكا سۈپىتىدە كۆرۈلۈشى بولۇپ ھېسابلىنىدۇ. ئەلۋەتتە، ئەپسانىلەردىكى بۇ تەرەپ ئىنسانلارنىڭ پۈتكۈل بىلىش تەرەققىيات يۈزلىنىشىنى ئوبيېكتىپ ئىدېئالزىملىق قاراشلار ئاساسىدا چۈشىنىشكە ياتىدۇ.

ئەپسانىلەردە ئالەمنىڭ تەبىئىي قانۇنىيىتى مەسىلىلىرىگىمۇ كۆ-
ڭۈل بۆلۈنگەن بولۇپ، تەبىئەت قانۇنىيەتلىرى، ھادىسىلىرى، شەيئىلەر-
نىڭ كېلىپ چىقىشى ئەپسانىۋى تەپەككۇرنىڭ مول تەسەۋۋۇرلىرى بىلەن
يورۇتۇلغان. «ئەسما پەرى ئەپسانىسى» ۋە «ئايال تەڭرىنىڭ دۇنيانى يار-
تىشى» قاتارلىق ئەپسانىلەردە نۇرغۇن تەبىئەت ئۆزگىرىشلىرى ۋە ھادى-
سىلىرى بەلگىلىك ھەرىكەت سەۋەبىدىن بولىدۇ، دەپ قارالغان. بۇ ئەپسا-
نىلەردە قۇياشنىڭ چىقىشى، ئالەمنىڭ يورۇشى تەڭرىنىڭ كۆزىنى ئاچ-
قانلىقىدىن، گۈلدۈرماما تەڭرىنىڭ خورەك تارتىشىدىن، يامغۇر ئۇنىڭ
يىغلىشىدىن، قار ئۇنىڭ كۈلۈشىدىن، شامال ئۇنىڭ نەپىسىدىن، بوران
ئۇنىڭ ئاغزىنى ئاچقانلىقىدىن كېلىپ چىقىدۇ، دەپ قارالغان(4). ئۇنىڭ-
دىن باشقا، «قاغا نېمىشقا قارا؟»، «يىلاننىڭ نېمە ئۈچۈن پۇتى يوق؟»،
«ياۋا ئۆردەكنىڭ مەيدىسى نېمە ئۈچۈن ئالتۇن رەڭ بولۇپ قالغان؟»(5)
قاتارلىق تېمىلاردىكى ئەپسانىلەردىمۇ شەيئىلەرنىڭ مۇھىم ئالاھىدىلىكى
مەلۇم تاسادىپىيلىق سەۋەبىدىن كېلىپ چىقىدىغانلىقى دەۋرلەر بويى
داۋاملىشىپ كېلىۋاتقان ھادىسە قاتارىغا قويۇلغان.

دېمەكچىمىزكى، ئىپتىدائىي خەلقلەرنىڭ بىلىش سەۋىيىسى ھازىر-
قىدىن كۆپ تۆۋەن بولۇپ، ئەقلىي ۋە ھېسسىي جەھەتتىكى ھەرخىل
ئىنتىلىشلەر مۇقەررەر ھالدا ئۆزلىرى ئەتراپىدىكى شەيئىلەر توغرىلۇق ئۇ
نېمە؟ ئۇ قانداق نېمە؟ ئۇ نەدىن كەلگەن؟ دېگەن سوئاللارنى كەلتۈرمەي
قويمىغان، شۇ سەۋەبتىن ئۇلار ئومۇمىي ئېتىقاد، ئىپتىدائىي تەپەككۇر
ئاساسىدا يۇقىرىقىدەك ئىزاھى بايانلارنى ئىختىرا قىلىشقان.

گەرچە بۇ قىياسلار ئىلمىي جەھەتتىن ئاساسسىز بولسىمۇ، لېكىن
ئۇلارنىڭ بىلىش سەۋىيىسى سەۋەبلىك كېلىپ چىققانلىقى ئۈچۈن، بىز
بۇ خىلدىكى ئەپسانىلەرنى ئەجدادلىرىمىزنىڭ دۇنيا ۋە شەيئىلەر قانۇ-
نىيەتلىرى، ھادىسىلىرى، ئالاھىدىلىكلىرىنى بىلىش يولىدىكى ئىزدە-
نىشلىرى، دەسلەپكى ئەپسانىۋى قىياسلىرى، دەپ چۈشىنىمىز.

كائىناتنىڭ يارىتىلىشى توغرىسىدىكى ئەپسانىلەردە مۇنداق دېيىلىدۇ:

«ئايال تەڭرى ئويغىنىپ ئېغىر بىر نەپەس ئېلىپ ئالەمدىكى ھاۋا ۋە چاڭ - توزانلارنى پۈتۈنلەي سۈمۈرۈۋاپتۇ، بىردەمدىن كېيىن قاتتىق چۈشكۈرۈپ، يۇمىلاق پارقىراق بىر نەرسىنى چىقىرىپتۇ. بۇ نەرسىلەر ئالتۇن رەڭلىك نۇر چاقنىتىپتۇ. ئۇنى ئۇچۇرۇپ ئاسماننىڭ شەرقىگە ئېسىپ قويۇپتۇ، ئايال تەڭرى يەنە بىر چۈشكۈرۈپ يەرنى يارىتىپتۇ. يەر پەسكە چۈشۈپ كېتىۋەرگەچكە، ئۇ بىر ئىلاھىي ئۆكۈز ئەۋەتىپ، يەرنى تىرەتكۈزۈپتۇ. يەنە بىر ئىلاھىي تاشپاقنى ئەۋەتىپ، ئۆكۈزنىڭ پۈتىنى تىرەتكۈزۈپتۇ، تاشپاقا سۇدا لەيلەپ تۇرىدىكەن، تاشپاقا ياكى كالا مىدىر - لىسا يەر سىلكىنىدىكەن، بۇ يەر تەۋرەشنىڭ سەۋەبى ئىكەن» (6).

يەر تەۋرەش قەدىمكى ئىنسانلار ئەڭ كۆڭۈل بۆلگەن تەبىئەت ھادىسىلىرىدىن بىرى بولغان بولۇشى مۇمكىن. يەر تەۋرەش ھادىسىسىنىڭ ئۇلارغا ئاپەت ئېلىپ كېلىشى ۋە يەرنىڭ سىرلىق سىلكىنىشى ئۇلارنىڭ تەپەككۈرىنى قوزغىماي قالمايغان. ئۆزلىرىنىڭ ئەڭ ياخشى كۆرىدىغان كۈچلۈك تېۋىنىش ئوبيېكتلىرى قاتارىدىكى ئۆكۈز، تاشپاقا ئۇلارنىڭ تەپەككۈرىدىكى ئۆزلىرى ئالاھىدە كۆڭۈل بۆلىدىغان نەرسىلەرنى بارلىق نەرسىلەرگىچە مۇناسىۋەتلىشتۈرۈش ئالاھىدىلىكى بويىچە يەرنى كۆتۈرۈپ تۇرغۇچى، تەۋرەتكۈچى كۈچكە ئايلانغان. ئەپسانىدىكى: «تاشپاقا سۇ ئۈستىدە تۇرۇپ ئۆكۈزنى تىرەپ تۇرىدىكەن» دېگەن بايانلاردىن بىز يەر سۇ بىلەن قاپلانغان، سۇ يەرنى تىرەپ تۇرىدۇ دېگەن ئىپتىدائىي ئالەم قاراشلىرىنى چۈشىنىمىز.

دېمەك، ئەجدادلار تەبىئەت دۇنياسى ھادىسىلىرىگە پەقەت چوقۇنۇش، قول قوۋۇشتۇرۇش مۇناسىۋىتى بىلەنلا ئەمەس، بەلكى ئۇلارنىڭ سىرلىرىنى تېپىش، سەۋەبىنى ئىزدەش، ھېس قىلىش، ئىگىلەش ئۈزلۈكسىزلىكىدە بولۇپ كەلگەن. ئەپسانىۋى تەپەككۈر ئۇلارنىڭ دۇنيا قارىشى مېتودىغا ئايالانغان. ئۇلار مول مەزمۇنلۇق ئەپسانىلەرنى توقۇش ئارقىلىق تەبىئەت سىرلىرىنى بىلگەن ۋە ئۆز كۆڭۈللىرىنى ئەمەن تاپقۇزۇپ، ئىجتىمائىي تەرققىيات ئۈچۈن روھىي (پىسخىك) ئىشەنچكە ئىگە بولۇشقان.

3. ئالەم قارىشى

ئىپتىدائىي ئىنسانلاردا مۇكەممەل ئالەم قارىشىنىڭ شەكىللىنىشى ناھايىتى مۇشكۈل ئىدى، لېكىن ئۇلارنىڭ تەپەككۇر دائىرىسى بويىچە ئۆزى نۇرغۇنلىغان بوشلۇق (ماكان) ئۈستىدە، زامان ئۈستىدە ۋە ئۇلارنىڭ مۇناسىۋەتلىرى ئۈستىدە دەسلەپكى بىلىشكە ئېرىشىشى مۇقەررەر ھادىسە ئىدى. چۈنكى، ئەزەلدىن تارتىپ ھەر بىر ھاياتلىق ئۆز ئىقتىدارىغا ماس ھالدا ئۆز ئېھتىياجى ۋە ئەقلىي ئىقتىدارىنى چىقىش قىلىپ ئۆزى ياشاپ تۇرغان مۇھىت ھەم دۇنيا بىلەن ئۆزئارا مۇناسىۋەت شەكىللەندۈرگەن. ھەر بىر ھاياتلىق توپى ئۆز ئېھتىياجىنى قامداش مەقسىتىدىكى تىرىشىشى ئارقىسىدا ئەتراپىدىكى دۇنيانى چۈشىنىشكە يۈزلەنگەن، بۇ خىل تەلەپنىڭ ئوخشىماسلىقى سەۋەبلىك تەبىئەتكە ماسلىشىش شەكىللىرىمۇ ئوخشاش بولمىغان.

ئىنسانلار بىلەن ئويىيېكتىپ دۇنيا ئوتتۇرىسىدىكى مۇناسىۋەتمۇ مۇرەككەپ بولۇپ، ئۇسۇل جەھەتتىن، قاتلام جەھەتتىن، يۈزلىنىش ۋە ئويىيېكتىنى تونۇش جەھەتتىن ئوخشاش بولمىغان. شۇ سەۋەبتىن ئۆزئارا پەرقلىق ھالدا دۇنيا توغرىسىدىكى چۈشەنچىلەر كېلىپ چىققان. بۇ خىل باشلانغۇچ چۈشەنچىلەر ھەر خىل يوسۇندا پىششىقلىنىش، كۆپ خىللىق شىش تەرىقىسىدە بېيىپ، تەبىئەت ئېتىقادچىلىقى، ئانىمىزلىق قاراشلار، ئىپتىدائىي دىنىي چۈشەنچىلەر بىلەن بىرلىشىپ ئەجدادلاردا ئەڭ دەسلەپكى ئالەم قاراشلىرى، ئىنسان ۋە مەۋجۇداتلار يارالمىشى قاراشلىرى قاتارلىق چۈشەنچىلەرنى ئۆزىگە سىڭدۈرگەن ئەپسانە - رىۋايەتلەر شەكىللەنگەن. ئەپسانە، رىۋايەت، ئېپوسلار ۋە بىر قىسىم ئەپسانىۋى يازما يادىكارلىقلارنى دەسلەپكى قەدەمدە سېلىشتۇرۇپ چىقىش ئارقىلىق نىسبەتەن بىرلىككە كەلگەن قاراشلارنىڭ ئەجدادلىرىمىز ئالەم قاراشلىرىنى شەكىللەندۈرگەنلىكىنى بايقىدۇق. «ئوغۇزنامە» ئېپوسىدا مۇنداق بايانلار بار: «كۈنلەرنىڭ بىرىدە ئوغۇزخان تەڭرىگە سېغىنىۋاتقاندا ئەتراپ قاراڭغۇلۇق شىپ، ئاسماندىن بىر كۆك نۇر چۈشتى. ئۇ كۈندىن، ئايدىنمۇ يورۇقراق

ئىدى، ئوغۇزخان ئۇ نۇر ئىچىدىن بىر قىزنى ئالدى، مۇرادىغا يەتتى، پەرزەنت كۆردى، تۇنجىسىغا كۈن، ئوتتۇراڭچىسىغا ئاي، كىچىكىگە يۇلتۇز دەپ ئات قويدى. كۈنلەرنىڭ بىرىدە ئۇ ئوۋغا چىقتى، ئالدىدىكى كۆلنىڭ ئوتتۇرىسىدا بىر تۈپ دەرەخنى كۆردى، دەرەخنىڭ كاۋىكىدا بىر قىز ئولتۇراتتى، ياخشى كۆرۈپ قالدى، ئالدى ... پەرزەنت كۆردى، تۇنجىسىغا كۆك، ئوتتۇراڭچىسىغا تاغ، كەنجىسىگە دېڭىز دەپ ئات قويدى» (7).

بىز ئوغۇز ئوغۇللىرىغا ئاسمان جىسىملىرى ۋە يەر جىسىملىرىنىڭ ئىسىملىرى بېرىلىشىنى ئاسادىيىي ئورۇنلاشتۇرۇش ئەمەس، ئەجدادلار ئالەم چۈشەنچىلىرىنىڭ بەدىئىي يوسۇنىدىكى ئىپادىلىرى دەپ قارايمىز. يەنە باشقا مىساللارغا قاراپ ئۆتەيلى: «كۆلتېگىن مەڭگۈ تېشى» نىڭ كۈنچىقىش تەرىپىدە : «ئۈستىمىزدىكى كۆك ئاسمان بىلەن ئاستىمىز-دىكى قوڭۇر تۈپراق يارىتىلغاندا ئىككىسىنىڭ ئارىسىدا ئىنسان بالىسى يارىتىلىپتۇ» (8) دېگەن ئالەم - ئىنسان يارىتىلىشى توغرىسىدىكى ئېنىق يازما مەنبەە قالدۇرۇلغان . «تۈركىي تىللار دىۋانى» دىمۇ مۇنداق بايانلار بار: «تەڭرى ئاسماننى چەش رەڭگىدە ياراتتى، ئۇنى ئۈزۈككە كۆز قىلىدىغان قاش (تاش) تەك يۇلتۇزلار بىلەن بېزىدى، ئوربۇالدى» (9). بۇ ئەپسانىگە قارىغاندا، تەڭرى ئاسماننى ياراتقان، ئاسمان جىسىملىرىنىمۇ ياراتقان، ئۇلار ئۈزلۈكسىز ھەرىكەت قىلىپ تۇرىدۇ، كېچە بىلەن كۈندۈز ئالماشپ تۇرىدۇ. بۇ ئەپسانە 9 - ئەسىردە خاتىرىلەنگەن بولسىمۇ، يەنىلا ئەجدادلاردىكى تەبىئەت ئېتىقادچىلىقى، تەڭرىچىلىك قاراشلىرى روشەن ساقلانغان.

«ئايال تەڭرىنىڭ ئالەمنى يارىتىشى» ئەپسانىدە ئايال ئىلاھنىڭ ئاسمان جىسىملىرىدىن قۇياشنى، ئاندىن ئاي - يۇلتۇزنى تەرتىپ بويىچە ياراتقانلىقى، ئاندىن يەرنى ياراتقانلىقى، يەر يارىتىلغاندىن كېيىن ئىنسان يارىتىلغانلىقى، ئەڭ ئاخىرىدا قۇرت - قوڭغۇز، تاغ - دەريا ۋە كۆللەر يارىتىلغانلىقى تىلغا ئېلىنىدۇ.

يۇقىرىقى ئەپسانىلەردىن تۆۋەندىكى ئالەم قاراشلىرىنى خۇلاسەلەشكە

بولدۇ: پۈتكۈل كائىنات، زېمىن ۋە ئىنساننىڭ ياراتقۇچىسى كۆك تەڭرى ئالدى بىلەن كائىنات جىسىملىرى قۇياش، ئاي، يۇلتۇزلارنى تەرتىپ بىلەن ياراتقان. بۇ ئاسمان دۇنياسى بولۇپ، كېيىنچە كۆك تەڭرىنىڭ سىمۋولى بولۇپ قالغان.

كۆك تەڭرى ئىككىنچى رەتتە زېمىننى ياراتقان. تاغ - دەريا، كۆل - دېڭىزلار قوشۇلۇپ، يەر - سۇ تەڭرىنىڭ سىمۋولى بولۇپ قالغان. ئاسمان جىسىملىرى بىلەن يەر جىسىملىرى يارىتىلغاندىن كېيىنلا ئىنسانلار يارىتىلغان («كۆلتېگىن مەڭگۈ تېشى» ۋە «ئايال پەرىنىڭ ئالەمنى يارىتتى» ئەپسانىسى بويىچە). كائىنات جىسىملىرى توختاۋسىز ئايلىنىپ تۇرىدۇ، كېچە - كۈندۈز شۇلارنىڭ ھەرىكىتىدىن شەكىللىنىدۇ.

ئەجدادلىرىمىز نىسبەتەن سىستېمىلىق ئالەم قاراشلىرىغا ئىگە بولۇپ، ئاسمان بىرىنچى قاتلام، يەر ئىككىنچى قاتلام، ئۇلارنىڭ ئوتتۇرىسىدا ئىنسانلار ھايات كەچۈرىدۇ، دەپ قارىغان. شۇنىڭ ئۈچۈنمۇ «كۆكتىن تامدۇق، يەردىن ئۇندۇق»، «ئاسمان ئاتام، يەر ئانام» دېگەن چۈشەنچىلەر كېلىپ چىققان بولسا كېرەك. ئەجدادلىرىمىز كائىناتنىڭ تۈزۈلۈشى يەر ۋە ئۆز ئورنى توغرىسىدا بەلگىلىك تەرتىپ ۋە مەلۇم تۈزۈلۈش ئاساسى بولىدىغانلىقىنى بايقىغان. ئالەمنى پەقەت ئىككى قاتلامدىن تۈزۈلگەن دەپ قارىغان. ئوغۇزخاننىڭ بىرىنچى ئوغلىغا «كۈن» نامىنىڭ بېرىلىشى، ئەڭ كىچىك ئوغلىغا «دېڭىز» نامىنىڭ بېرىلىشى، ئەپسانىلەردە ئەڭ بۇرۇن قۇياشنىڭ، ئەڭ كېيىن دېڭىز ياكى سۇنىڭ يارىتىلىشى؛ ئەپسانىلەردە كىيىن يەرنى كۆتۈرۈپ تۇرغۇچى ئۆكۈزنىڭ تاشپاقا ئۈستىدە تۇرۇشى، بۇ تاشپاقىنىڭ دېڭىز ئۈستىدە لەيلەپ تۇرۇشى شۇنى چۈشەندۈرىدۇكى، ئۇلار يەنە قۇياشنى ئەڭ ئېگىزدە، دېڭىزنى ئەڭ تۆۋەندە تۇرىدۇ، نۇر - يورۇق - لۇق، ھاۋا بىلەن سۇ ئارىسىدا بارلىق ھاياتلىق ھايات كەچۈرىدۇ، دەپ تونۇغان. ئەجدادلار پۈتكۈل زېمىننى سۇ ئۈستىدە، دەپ قارىغان.

ئۇلارنىڭ پۈتكۈل ئالەم قارىشىدا ئوت، ھاۋا، تۇپراق، سۇدىن ئىبارەت تۆت زات قارىشى ۋە ئۇنىڭ ئالەملىك تۈزۈلۈش تەرتىپى روشەن

ئىپادىلەنگەن (10).

ئەجدادلىرىمىزدىكى ئالەم قاراشلىرى چۈشەنچىلىرى گەرچە ساددا چۈشەنچىلەر بولسىمۇ، مەلۇم جەھەتتىن ئالەم تەرتىپىنى ئىگىلەش، ئالەم قانۇنىيەتلىرىنى ئىگىلەشكە تىرىشىش يولىدىكى دەسلەپكى بىلىش چۈشەنچىلىرى ھېسابلىنىدۇ. شۇنىڭ بىلەن بىللە بۇ خىل چۈشەنچىلەر بەلگىلىك تەرتىپ ۋە سىستېما تۈزگەن بولۇپ، شامان دىنى ئالەم قاراشلىرى بىلەن تۈپتىن پەرقلەنىدۇ. بۇ ئىككى نۇقتىنى سېلىشتۇرۇش تەتقىقاتىمىزنىڭ يەنە بىر تەلپى. بۇ «تەڭرى دىنى» ئالەم قاراشلىرى بىلەن شامانىزمنى پەرقلەندۈرۈشكە بېرىپ تاقىلىدۇ ۋە بۇ ھەقتىكى يېڭى قاراشلىرىمىزنىڭ ئىلمىيلىكىنى تېخىمۇ كۈچەيتىدۇ.

بىر قىسىم تەتقىقاتچىلارنىڭ شامان دىنىنىڭ ئالەم قارىشى ۋە ئىنسان يارالمىشى قاراشلىرى ھەققىدىكى قاراشلىرىغا قارايدىغان بولساق، ئاساسەن ئورتاق قاراشلارنى تۆۋەندىكىدەك خۇلاسەلەشكە بولىدۇ:

شامان دىنى بويىچە ئالەم ئۈچ قاتلامدىن تۈزۈلگەن، يەنى ئۈستۈنكى قەۋەت ئاسمان، ئارا قەۋەت يەر يۈزى، تۆۋەنكى قەۋەت قاراڭغۇلۇق دۇنيا. سىدىن ئىبارەت. ئۈستۈنكى قەۋەت يورۇقلۇق ئالىمى بولۇپ، يەنە 17 قەۋەتكە بۆلۈنىدۇ. بۇ قەۋەتتە قوغدىغۇچى ياخشى روھلار ۋە تەڭرى بىلەن قەھرىمانلار ئولتۇرارمىش. ئوتتۇرا ئالەمگە ئىنسانلار جايلاشقانىمىش. ئۈستۈنچى ئالەم قاراڭغۇلۇق ئالىمى بولۇپ، يەتتە ياكى توققۇز قەۋەت دەپ قارىلىدۇ. بۇ قەۋەتتە زىيان - زەخمەت يەتكۈزگۈچى روھلار ۋە يامانلىق تەڭرىلىرى تۇرىدۇ، دەپ قارىلىدۇ. كۆكنىڭ ئەڭ ئۈستۈنكى قەۋەتىدە بىر ئالتۇن تەخت ئۈستىدە ياراتقۇچى باي ئۆلكەن (تەڭرى قارىخان) ئولتۇرارمىش، باي ئۆلكەننىڭ توققۇز ئوغلى، توققۇز قىزى بار، دەپ قارىلىدۇ. بۇ ئالەمنىڭ تۈزۈلۈشى قاراشلىرىنى كۆرسىتىدۇ.

ئىنسانلارنىڭ يارالمىشى توغرىسىدا : «ئىنسانلارنىڭ ئاتىسى بولغان باي ئۆلكەن (تەڭرى قارىخان) [كىشى]نى ياراتقان، كىشىنىڭ ۋاستىسى بىلەن يەر يۈزى، تاغلارنى، ۋادىلارنى ياراتقان. كىشى ئۆزى بىلەن تا-

لاش - تارتىش قىلغانلىقتىن، ئۇنىڭغا ئەرلىك نامىنى بېرىپ، يورۇق دۇنيادىن يەرگە قوغلىغان. يەردىن توققۇز شاخلىق بىر دەرەخ ئۆستۈرۈپ، ھەر بىر شېخىدىن بىر جىنس ئىنساننى ياراتقان» (II) دېيىلىدۇ.

ئەجدادلىرىمىزنىڭ يۇقىرىقى ئالەم قاراشلىرى ۋە شامان دىنى ئالەم قاراشلىرىنى سېلىشتۇرىدىغان بولساق پەرقى شۇكى: A، ئالەمنىڭ تۈزۈلۈش قاتلىمى پەرقلىق. B، ئالەم تەڭرى قارىخان ئەۋەتكەن ئەرلىك ئالەملىق ئالاھىدە غەيرىي ئىنسان تەرىپىدىن يارىتىلغان. C، ئىنسان دەرمەخ شاخلىرىدىن يارىتىلغان. شامان چۈشەنچىلىرىدە «ئۆلگەن» ۋە «ئەرلىك» قاتارلىق روھىي قارىمۇ قارشى كۈچلەرمۇ سۆزلىنىدۇ. ئۇلار ئەڭ بالدۇرقى سۇلۇق ئالەمدە قۇرۇقلۇقنى بىنا قىلغۇچى ئىككى ئۆردەك ئىسىملىرى ئىمىش. ئۇلار پەيدىنپەي ئاسمان ۋە زېمىن ئىككىلىرى بولۇپ قالغان ۋە ئىككى مەنبەلىك قارمۇ قارشى كاتېگورىيىلەرگە ئايلانغان. يەنى، ئاسمان - زېمىن، يورۇقلۇق - قاراڭغۇلۇق، ھايات - مامات، ياخشى - لىق - يامانلىق ... قاتارلىقلار.

«ئۆلگەن» ۋە «ئەرلىك» چۈشەنچىلىرى سىبىرىيىدە ياشىغۇچى خەلقلەردە ۋە شىمالىي جۇڭگودىكى بىر قىسىم مىللەتلەردە داۋاملىق ساقلىنىپ كەلگەن بولۇپ، «ئۆلگەن» ۋە «ئەرلىك» چۈشەنچىلىرى ئۇيغۇر قەبىلىلىرىنىڭ قەدىمكى قاراشلىرىدا ۋە ئالەمنىڭ بىنا بولۇش قاراشلىرىدا ئۇچرىمايدۇ. ئەجدادلىرىمىزنىڭ قاراشلىرىدا بولسا ئالەمنى كۆك تەڭرى (ياكى بەزىدە ئايال تەڭرى) ياراتقان، دەپ قارىلىدۇ.

خۇلاسە شۇكى، ئەجدادلىرىمىز ئالەم قاراشلىرى ئەپسانە، ئېپوس ۋە مەڭگۈ تاشلار، «تۈركىي تىللار دىۋانى» قاتارلىق ئەسەرلەردە ئىزچىللىقنى ساقلىغان نىسبەتەن سىستېمىلىق ئالەم قاراشلىرىغا ئىگە بولغان. شامان دىنى ئالەم قاراشلىرى سىرلىقلىق تۈسى كۈچلۈك بولغان قاراشلار بولۇپ، ئۇنىڭدىن كۈچلۈك ئانىمىزم قاراشلىرى ۋە سىرتقى مەدەنىيەت ئىزلىرى چېلىقىپ تۇرىدۇ، ئۇ يۇقىرىقى تەرەپلەردىن تۈپتىن پەرقلىنىدۇ.

4. روھ ۋە ئەقىل

مەيلى غەرب پەلسەپىسى ياكى شەرق پەلسەپىسىدە بولسۇن ياكى ئەپ-
سانىلەردە بولسۇن، روھ ۋە ئەقىل ئىنسانلار ھاياتلىق پائالىيىتىدە ئەڭ
گەۋدىلىك ۋە مۇھىم بىرلىك بولۇپ، روھ ۋە ئەقىلدىن مۇستەسنا ھالدا
ئىنسانلارنىڭ ھېچقانداق پائالىيەت ئېلىپ بېرىشىنىڭ ۋە دۇنيانى بىلىش
شىنىڭ مۇمكىن بولمايدىغانلىقى تىلغا ئېلىنىدۇ. شۇنداق، روھ ۋە ئەقىل
ئىنسان مەنەۋىيەت دۇنياسىنىڭ يادروسى، ئۇنىڭسىز ھېچقانداق بىلىش ۋە
تەتقىقاتلارنىڭ روياپقا چىقىشى مۇمكىن ئەمەس. شۇڭا، ئەجدادلار روھ ۋە
ئەقىل چۈشەنچىلىرىگە ناھايىتى كۆڭۈل بۆلگەن ۋە بۇ خىل چۈشەنچى-
لەرگە بەكمۇ باي ئىدى. «ئايال تەڭرىنىڭ ئىنساننى يارىتىشى» ئەپسا-
نىسىدە: «ئايال تەڭرى ناھايىتى زېرىكىپ، يەر يۈزىدىكى تۇپراقتىن بىر
ئادەمنى ياساپتۇ، ئۇ ئەر ئىكەن، لېكىن ئۇنىڭدا روھ بولمىغاچقا سۆزلى-
يەلمەيدىكەن، ماڭالمايدىكەن... ئايال تەڭرى خۇدادىن لاي ئادەمگە روھ
كىرگۈزۈپ بېرىشنى ئۆتۈنۈپتۇ... خۇدا بىر پۇۋلەپ ئۇنىڭغا روھ كىرگۈ-
زۈپتۇ، شۇنىڭ بىلەن ئۇ ھاياتلىققا ئېرىشىپتۇ... ئۇ دەسلەپكى ئادەم ئى-
كەن. كېيىن ئايالىمۇ يارىتىلىپتۇ» (12) دېيىلىدۇ.

ئۇنىڭدىن باشقا، «ئايال تەڭرىنىڭ دۇنيانى يارىتىشى» ئەپسانىسىدىمۇ
ئىلاھنىڭ ئىنسانلارنى ياراتقانلىقى، لېكىن ماڭالمايدىغانلىقى، ئۇنىڭغا
ئەقىل بەرگەندىن كېيىن، مېڭىپ ئۆز كۈشەندىلىرىنى يوقىتىپ شەيتانغا
ئايلىنىدۇرۇۋەتكەنلىكى بايان قىلىنىدۇ. روھ ۋە ئەقىل ئىنسان ئۈچۈن ئەڭ
مۇھىم تەركىب بولۇپ، ئۇنىڭ رولى ئىنسانغا ھاياتلىق ئاتا قىلىشتىن
سرت، ئۇنى ئۆز قۇۋۋىتى بىلەن تولدۇرۇپ ئەقلىي پائالىيەت ئېلىپ
بېرىشقا يېتەكلەش ئىدى.

دېمەك، قەدىمكىلەر ئەقىل روھتا بولىدۇ، روھ تەنكە كىرگۈزۈلىدۇ، تەن
روھ سەۋەبىدىن ھەرىكەتلىنىشكە ۋە ئەقلىي پائالىيەتكە ئېرىشىدۇ، روھ ئى-
لاھلار تەرىپىدىن ئاتا قىلىنغان، دەپ چۈشەنگەن. ئەقىل ۋە روھ توغرىسىدىكى
ساددا چۈشەنچىلەرنىڭ شەكىللىنىشى قەدىمكىلەرنىڭ ئۆز سۈبېيىكتىپ
ئېڭى ۋە قىممىتىنى دەسلەپكى قەدەمدە چۈشىنىشكە ئۆتكەنلىكى، ئەقىل ۋە

روھنىڭ ئىنسان ھاياتىدا نەقەدەر قىممەتلىكلىكىنى ھېس قىلغانلىقى، روھىيەت ۋە ماددىي تەن مۇناسىۋىتىنى تونۇپ، ماددىي تەننىڭ روھنىڭ ئاساسى ئىكەنلىكىنى مۇئەييەنلەشتۈرۈشى بولۇپ ھېسابلىنىدۇ. يەنە بىر تەرەپتىن، بۇنى غەرب - شەرق پەلسەپىلىرىدىكى ئالەم ئەقلى، ئىنسانىي ئەقىل چۈشەنچىلىرىنىڭ ئىپتىدائىي كۆرۈنۈشى دەپ چۈشىنىشكىمۇ بولىدۇ. يەنى، ئايال تەڭرى «ئالەم ئەقلى» گە ئىگە بولۇپ، ئىنسانلارغا ئەقىل ۋە ھەرىكەت ئاتا قىلغان، شۇنىڭ بىلەن ئىنسانلار «ئىنسانىي ئەقىل» گە ئىگە بولغان. شۇڭا، ئىنسانلار ئىلاھلارنى ھۆرمەتلىشى ۋە ئۇلارغا بويسۇنۇشى، ئالەم ئەقلىنىڭ شەپقىتىدىن سۆيۈنۈپ، ئۆز ئەقىل - پاراسەتلىرىنى بەجىتىپ ئىشلەتكەندىن سىرت، ئالەم تەڭرىلىرىگە بويسۇنۇپ تۇرۇشى، ئىنسانىي ئەقىلنى تاكامۇللۇققا يۈزلەندۈرۈپ تۇرۇشى كېرەك ئىدى. بۇ تەرەپلەر فارابى، ئىبن سىنا، يۈسۈپ خاس ھاجىپ پەلسەپىلىرىدە تېخىمۇ ئىزچىللىققا ئىگە بولۇپ، ئالەم ئەقلى تەبىئەت، جەمئىيەت قانۇنىيەتلىرى دەرىجىسىگە كۆتۈرۈلگەن.

5. ئىنسانپەرۋەرلىك ئىدىيىلىرى

ئۇيغۇر ئەپسانە، ئېپوس ۋە رىۋايەتلىرىدە نۇرغۇن ئىجابىي شەخسلەر ۋە قەھرىمانلار ۋەتەنپەرۋەرلىكنىڭ ئۈلگىسى؛ مىللىي غۇرۇر، قەدىر - قىممەت، ھوقۇق، باراۋەرلىك ۋە ئەركىنلىكنىڭ چارچىسى ۋە ئىجراچىسى سۈپىتىدە تىلغا ئېلىنىدۇ ۋە شۇنىڭغا ئوخشاش ئىنسانپەرۋەرلىك ئىدىيىلىرى تىلغا ئېلىنىدۇ.

ئوغۇزخان، ئاپراسىياپ (ئالىپ ئەرتوڭا)، تۇمارىس، بۆكۈخان، ئەفرات، شىراق قاتارلىق مىللىي قەھرىمانلار يۈكسەك ۋەتەنپەرۋەر روھىنى ئىپادىلەپ، ئۆز بارلىقى، ھايات - ماماتىنى ئەل - يۇرت، ۋەتەننىڭ تىنچلىقى ۋە پۈتۈنلۈكى ئۈچۈن سەرپ قىلغۇچىلار بولۇپ، قەھرىمانلىق شىجائىتى بىلەن دۈشمەنگە زەربە بېرىپ، خەلققە مەنپەئەت، ئاسايىشلىق يەتكۈزۈپ، قەھرىمانلىق ئۈلگىلىرىنى ياراتقان. ئەپسانىلەر، رىۋايەتلەر، ئېپوسلاردىكى قەھرىمانلار خاراكتېرى، ئەخلاق - پەزىلىتى كۆلەپكىتىپ ئەخلاق - پەزىلەتنىڭ

ۋە ئەقىل - پاراسەتنىڭ جۇغلانمىسى بولۇپ، كېيىنكىلەرنى ئەنە شۇ ئېسىل خىسلەتلەرنى ئۈزلۈكسىز داۋاملاشتۇرۇشقا ۋە ۋارىسلىق قىلىشقا ئۈندەيدۇ. بۇ خىل يوسۇندا قەھرىمانلار ئوبرازى — قەھرىمانلارغا چوقۇنۇش پىسخىكىسى، ئەجدادلارغا چوقۇنۇش پىسخىكىسىنىڭ داۋامى سۈپىتىدە كىشىلەر قەلبىدە مەڭگۈلۈك ماكان تۇتۇپ، خەلقنىڭ ئىززەت - ھۆرمىتى، بەخت - سائادىتى ۋە غۇرۇر - ئىشەنچىنىڭ پىسخىك كاپالىتى بولۇپ قالىدۇ. ئەجدادلارنىڭ شانلىق ئىش - ئىزلىرىدىن سۆيۈنۈپ، كەلگۈسى ئادالەتلىك، بەختلىك زامان قۇرۇشقا ئىشەنچ تۇرغۇزۇلىدۇ.

ئەڭ قەدىمكى ئەپسانىۋى قەھرىمانلارنىڭ ئوبرازى كىشىلەر قەلبىدە زور مەنىۋى يۆلەنچۈك ئىشەنچنى پەيدا قىلىپ، كىشىلەرنى غەلىبىگە ئۈندەش، خەۋپتىن ساقلىنىش، تەسلىمچىلىك قاتارلىق ئومۇم بەختكە زىت ئىشلارنى جازالىغۇچى ئىچكى پىسخىك كۈچكە، مەنىۋى مىزانغا، ئەخلاق ئېتىقادىغا، قىممەت قارىشىغا، شۇنداقلا ئادەمىيلىكنىڭ تەركىبىي قىسمىغا ئايلىنىپ كېتىدۇ.

دېمەك، قەھرىمانلار ئوبرازى كۈچلۈك ئىنسانپەرۋەرلىك تۈسىگە ئىگە بولۇپ، مەيلى ئۇنىڭ ئەسلىي شەكلى بولسۇن، ياكى ئۇنىڭ كىشىلەر ئېڭى، پىسخىكىسىدىكى تەسىرى بولسۇن، زور ۋەتەنپەرۋەرلىك، ئۇيۇش قاقلىقنىڭ روھىي نېگىزلىك كۈچىگە ئايلىنىپ، ئىنسان يوشۇرۇن ئاڭ قاتلىمىغا سىڭىپ، ئەسەرلەر بويى ئۆزىنىڭ روھىي باشلامچىلىق مەنىۋى قىممىتىنى داۋاملىق نامايان قىلىپ، ئىنسانلار ئارىسىغا تىنچلىق، ئادالەت ۋە ئىنسانپەرۋەرلىكنىڭ مىزانلىرىنى ئورنىتىش ۋە ئىشقا ئاشۇرۇشتا ئىچكى كۈچلۈك رولىنى ئىپادىلەپ بارغان بولىدۇ.

ئىزاھلار:

- (1) ماۋ سۇڭخۇ باشچىلىقىدا تۈزۈلگەن: «ياۋروپا پەلسەپە ئومۇمىي تارىخى»، نەنگەي ئۇنىۋېرسىتېتى نەشرىياتى، 1985 - يىل خەنزۇچە نەشرى، 1 - توم، 16 - بەت.
- (2) (6) جاڭ بېيۇ، تۇڭ گۇياۋ: «جۇڭگو قەدىمكى شىمال مىللەتلىرى مەدەنىيەت تارىخى»، خېيلۇڭجياڭ خەلق نەشرىياتى، 1995 - يىل خەنزۇچە نەشرى، 414 -

415 - بەتلەرگە قارالسۇن.

(3) ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر»، شىنجاڭ خەلق نەشرىياتى، 1999 - يىل نەشرى، 53 - بەت.

(4) «يىپەك يۇرتىدىكى ئەپسانە - رىۋايەتلەر» 103 - بەتكە ۋە «جۇڭگۇ قەدىمكى شىمال مىللەتلىرى مەدەنىيەت تارىخى» 414 - بەتلەرگە قارالسۇن.

(5) بۇ ھەقتىكى ئەپسانىلەرگە ئابدۇكېرىم راخمان تۈزگەن «يىپەك يۇرتىدىكى ئەپسانە - رىۋايەتلەر» ناملىق كىتابنىڭ مۇناسىۋەتلىك جايلىرىغا قارالسۇن.

(7) «ئوغۇزنامە»، مىللەتلەر نەشرىياتى، 1980 - يىل نەشرى، 43، 44، 45 -

بەتلەرگە قارالسۇن.

(8) ئابدۇقەييۇم خوجا، تۇرسۇن ئايۇپ، ئىسراپىل يۈسۈپ قاتارلىقلار تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 -

يىل نەشرى، 80 - بەت.

(9) مەھمۇد قەشقەرى: «تۈركىي تىللار دىۋانى»، شىنجاڭ خەلق نەشرىياتى،

1980 - يىل نەشرى، 1 - توم، 432 - بەت.

(10) بۇ خۇلاسىە بويىچە ئوت زاتىنىڭ تۈزۈلۈش تەرتىپى ئەنئەنىۋى قاراشلارغا ئوخشاشمايدۇ، يەنى ئەنئەنىۋى قاراشلار بويىچە ھەممىنىڭ ئۈستىدە ئوت، ئۈستىدىن كېيىن تەرتىپ بويىچە ھاۋا، سۇ، تۇپراق تۇرىدۇ، دەپ قارالغان، بىزنىڭ قارىشىمىز بولسا ئوت، ھاۋا، تۇپراق، سۇدىن ئىبارەتتۇر. يەنى، بۇ قاراشلار بويىچە ئالەمنىڭ ئەڭ ئۈستى ئوتتۇر، ئالەمنىڭ ئاستىنى سۇ قورشاپ تۇرىدۇ، ئارىسىدا ھاۋا ۋە تۇپراق تۇرىدۇ، دېگەندىن ئىبارەت.

(11) ئىبراھىم كافەس ئوغلى (تۈركىيە): «قەدىمكى تۈرك دىنى»، تۈركىيە مەدەنىيەت مىنىستىرلىكى نەشرىياتى، 1980 - يىل تۈركچە نەشرى، 22 - بەت ۋە ئابدۇلقادىر ئىنان (تۈركىيە) «تارىختىكى ۋە بۈگۈنكى شامانىزم»، تۈرك تارىخ جەمئىيىتى نەشرىياتى، 1986 - يىل تۈركچە نەشرى، 19، 21 - بەتلەردىكى مەلۇماتلاردىن ئېلىندى.

(12) مەندۇخۇ باش مۇھەررىرلىكىدە تۈزۈلگەن: «ئالتاي تىل سىستېمىسىدىكى مىللەتلەر ئەپسانىلىرى»، مەركىزىي مىللەتلەر ئۇنىۋېرسىتېتى نەشرىياتى، 1997 - يىل خەنزۇچە نەشرى، 31 - بەت.

§ 3 ئەپسانىۋى تەپەككۇر بىلەن پەلسەپىۋى تەپەككۇرنىڭ دىئالېكتىكىلىق مۇناسىۋىتى

ئىپتىدائىي ئەپسانىلەر(1) ئىپتىدائىي ئاڭنىڭ ئاساسلىق شەكلى سۈپىتىدە ئۈزلۈكسىز تەرەققىي قىلىش ھالىتىدە بولۇپ كەلگەن. ئۇنىڭغا ئىپتىدائىي ئەجدادلارنىڭ بارلىق بىلىش پائالىيىتى، ھېسسىياتى، خىيالى، تەسەۋۋۇرلىرى ۋە بىۋاسىتە سېزىش قاتارلىق تەپەككۇر شەكىللىرى ھەمدە ئۇنىڭ مەزمۇنلىرى سىڭگەن بولۇپ، مەلۇم جەھەتتىن ئېلىپ ئېيتقاندا ئۇ ئىپتىدائىي چوقۇنۇش ۋە دىندىن پەرقلىنىدۇ. شۇ سەۋەبتىنمۇ ئىپتىدائىي ئەپسانىلەردە ئىپتىدائىي پەلسەپىۋى چۈشەنچىلەر شەكىللىنىش ۋە تەرەققىي قىلىش مۇمكىنچىلىكىگە ئىگە بولغان.

ھەرقانداق شەيئىنىڭ باشلىنىش تارىخى بولغىنىغا ئوخشاش، ئىنسانىيەت تەپەككۇر تەرەققىياتىنىڭ تۆۋەن دەرىجىلىك تەپەككۇر باسقۇچىدىن يۇقىرى دەرىجىلىك تەپەككۇر باسقۇچىغا ئۈزلۈكسىز تەرەققىي قىلىش جەريانى بولغان. «پەلسەپە بىلەن ئەپسانىلەرنىڭ مۇناسىۋىتى پەلسەپە تارىخىغا ئوخشاش ئۇزاق تارىخقا ئىگە. چۈنكى، پەلسەپە ھەقىقەتەن ئىپتىدائىي ئەپسانىلەرنىڭ مەدەنىيىتىدە (پاردىمىدە) شەكىللەنگەن ۋە پىششىق يېتىلگەن»(2) ئىدى. ئەپسانىلەر ئوبيېكتىپ رېئاللىقنى ھېسسىي بىۋاسىتە تەپەككۇر (ئەپسانىۋى تەپەككۇرغا تەۋە) ئارقىلىق مەلۇم جەھەتتىن توغرا ئەكس ئەتتۈرىدۇ، مەلۇم جەھەتتىن خىيالىي، بۇرمىلاپ ئەكس ئەتتۈرىدۇ. لېكىن، پەلسەپە تەبىئەت، جەمئىيەت، ئىنساننى ۋە ئۇلارنىڭ مۇناسىۋىتىنى ئەقلىي تەپەككۇر(لوگىكىلىق تەپەككۇر) ئارقىلىق ئومۇملاشتۇرۇپ ئەكس ئەتتۈرىدىغان بولۇپ، ئۇقۇم، ھۆكۈم، خۇلاسە ئۈستىگە قۇرۇلغان دۇنيا قاراشتۇر. بۇ ئەلۋەتتە ئەپسانە ۋە پەلسەپىنىڭ ماھىيەتلىك تۈپ پەرقى. شۇنداقتىمۇ ئۇلار ئوتتۇرىسىدا مەلۇم ئىچكى باغلىنىش بار بولۇپ، بۇ تەرەپ تۆۋەندىكى نۇقتىلاردا ئۆز ئىپادىسىنى تاپىدۇ. بىز تۆۋەندە يۇنان ئەپسانىلىرى ۋە پەل-

سەپسى بىلەن ئۇيغۇر ئەپسانىلىرىنى ئۆزئارا سېلىشتۇرۇش ئاساسىدا بۇ ھەقتىكى ئاساسلىق قاراشلىرىمىزنى شەرھلەپ ئۆتىمىز:

1. ئونتولوگىيىلىك (تۈپ زات نەزەرىيىسى) نۇقتىسىدىن قارىغاندا: دەسلەپكى يۇنان پەلسەپىسىنىڭ ئەپسانىلەردىكى دۇنيانىڭ مەنبەسى قاراشلىرى بىلەن مەزمۇن ئورتاقلىقى بار ئىدى. يۇنان ئەپسانىلىرىدە بولسۇن، ئۇيغۇر ئەپسانىلىرىدە بولسۇن، ئوخشاشلا دۇنيانىڭ ماددىي جەھەتتىكى مەنبەسى تىلغا ئېلىنغان.

يۇنان پەيلاسوفلىرىدىن تېلىس (مىلادىيىدىن بۇرۇنقى 624 – 547) كائىناتنىڭ مەنبەسى سۇ، ئۇ يەنە سۇغا قايتىدۇ دەپ قارىدى. ئونتولوگىيە نۇقتىسىدىن ئېيتىلغان دۇنيانىڭ تۈپ زاتى توغرىسىدىكى بۇ خىل قاراشنىڭ شەكىللىنىشكە باشلىغانلىقى ئىنسانىيەت مەدەنىيەت تارىخىدىكى پەلسەپىۋى قاراشلارنىڭ بۆسۈش ھاسىل قىلغانلىقى بولۇپ قالدى (شۇ ۋەجدىن تېلىس دۇنيا تارىخىدىكى تۇنجى پەيلاسوف دەپ قارالدى). بۇ ماھىيەتتە ئىنسانىيەت ئۆزلۈك ئېگىنىڭ ئويغىنىشى، ئەقىلنىڭ بۆسۈشى ئىدى. ئاناكسىماندىر (مىلادىيىدىن بۇرۇنقى 610 – 546) چەكسىزلىكنى، ئاناكسىمىن (مىلادىيىدىن بۇرۇنقى 585 – 525) ھاۋانى، ھېراكلېت (مىلادىيىدىن بۇرۇنقى 450 – 480 يىل ئارىلىقىدا) ئوتنى دۇنيانىڭ مەنبەسى، دەپ قارىدى.

ئەلۋەتتە، ئۇلارنىڭ قاراشلىرىمۇ ئوخشاشلا دەۋر بۆلۈكچ ئەھمىيەتكە ئىگە ئىدى. يەنى، بۇ خىل دەسلەپكى پەلسەپە دۇنيانىڭ مەنبەسىنى ماددىي تۈستىكى سوبىستانسىيە (ئەسلىي زات) تىن ئىزدىگەنىدى.

يۇنان ئەپسانىلىرىدە پۈتكۈل ئالەمنىڭ مەنبەسى تۇمان دەپ قارىلىدۇ. يەنى ئەڭ دەسلەپ بارلىققا كەلگەن ئىلاھ — تۇمان ئىلاھ كائوس (Chaos) بولۇپ، ئۇنىڭدىن كېيىن بارلىققا كەلگەن كەڭ زېمىن ئىلاھى گەييا (Gaia)، ئۇنىڭدىن كېيىن بارلىققا كەلگەن مۇھەببەت ئىلاھى ئېروس (Eros) ئىدى. تۇمان ئىلاھ كائۇستىن قاراڭغۇلۇق ئىلاھى ئېرېبوس (Erebus) ۋە قاراڭغۇ كېچە ئىلاھى نۇكس (Nyx) بارلىققا كەلگەن، نۇكس

ۋە ئېربېوس بىرلىشىپ زىياپەت پادىشاھى ئىلاھى ئايدېس (Aides) ۋە كۈندۈز ئىلاھى ھېمېرا (Hemera) نى بارلىققا كەلتۈرگەن. شۇنداق قىلىپ زېمىن ئىلاھى گېيا ئۆزى بىلەن ئوخشاش ئىنتايىن زور ھەم پارىقراپ تۇرغان ئاسمان ئىلاھى ئورانوس (Ouranos) نى بارلىققا كەلتۈرگەن ۋە ئۆزىگە ئۇنى ئوردۇرۇپ، بەخت ئىلاھلىرىنىڭ مەڭگۈلۈك تۇرار جايىغا ئايلاندۇرغان. ئۇنىڭدىن كېيىن، يەنە ئۇ ئېروس بىلەن داۋاملىق جۈپلىك شىپ تاغلارغا ماكانلاشقان ئورمان ۋە تاغ - جىرالار ئىلاھى نۇمپىس (Nymphuhs) نى، ئارقىدىنلا دولقۇنلاپ مەۋج ئۇرۇپ تۇرىدىغان دېڭىز ئىلاھى پونتوس (Pontos) نى بارلىققا كەلتۈرگەن(3).

يۇقىرىقى ئەپسانىدىن قارىغاندا، ئالەمنىڭ مەنبەسى ۋە بارلىققا كېلىشى ئىلاھلارنىڭ بارلىققا كېلىشى بىلەن زىچ مۇناسىۋەتلىك بولۇپ، دۇنيانىڭ كېلىپ چىقىشى ئىلاھلارنىڭ بارلىققا كېلىشى جەريانىغا ئايلىغان. ئىلاھلارنىڭ بارلىققا كېلىشى جەريانى ئوخشاشلا دۇنيانىڭ باشلىنىشى ۋە شەكىللىنىشى جەريانى ئىدى(4). يەنە بۇ خىل ئەپسانىۋى باياننى شۇنداق چۈشىنىش مۇمكىنكى، «بۇ يەردە مەۋجۇداتلارنىڭ كېلىپ چىقىشىنى چۈشەندۈرۈش نىيەت قىلىنغان بولۇپ، بىز بىلىدىغان ئىلمىي ياكى لوگىكىلىق تەپەككۈر ئۇسۇلى قوللىنىلماستىن، بەلكى شائىرانە تەسەۋۋۇرلار ۋە ئاممىباب ئەپسانە قوللىنىلغان، شائىرلار ئەتراپتىكى شەيئىلەر ۋە ھادىسىلەرنىڭ قانداق شەكىللەنگەنلىكىنى چۈشەندۈرمەكچى بولغاندا، ئادەتتىكى تۇرمۇش چۈشەنچىلىرىگە ئاساسلىنىپ چۈشەندۈرگەن»(5).

ئەمدى بىز ئۇيغۇرلارنىڭ ئەڭ قەدىمكى پەلسەپىۋى دۇنيا قارىشى ۋە ئەپسانىلىرىگە قاراپ ئۆتەيلى:

ئوتتۇرا ئاسىيا خەلقلەرى، جۈملىدىن ئۇيغۇرلارنىڭ قەدىمكى تەبىئەت قاراشلىرى ئاساسىدىكى پەلسەپىۋى قاراشلىرىنى ئالدىنقى بولساق، ئالەم - سۇ، تۇپراق، ھاۋا، ئوتتىن ئىبارەت تۆت زاتتىن تەركىب تاپقان دەپ قاراغانىدى. بۇ قاراشلار ئۇلارنىڭ ئۆزىگە خاس ھايات قاراشلىرى، جۇغرا-

پېيۋى مۇھىت ۋە بىلىش ئىقتىدارى ئاساسىدا شەكىللەنگەن بولۇپ، ئەجدادلىرىمىزنىڭ قەدىمكى زامانلاردىكى دۇنيانى بىلىش جەريانىدا ئوتتۇرىغا قويغان پەلسەپىۋى كۆز قاراشلىرىنىڭ ئالاھىدە شەكلىنى تەشكىل قىلغانىدى. لېكىن، شۇنىمۇ ئەسكەرتىش كېرەككى، «ئۇيغۇر ۋە ئوتتۇرا ئاسىيا، مەركىزىي ئاسىيا خەلقلىرىدە ئانىمىزلىق قاراشلار تەدرىجىي يىغىنچاقلىنىپ ئەسلىي زات (سۇبىستانسىيە) ۋە ئاساسىي ئىدېئاللار يۆنىلىشىنى بويلاپ تەرەققىي قىلدى. بۇ ماھىيەتتە پەلسەپىۋى دۇنيا قاراشنىڭ ھەقىقىي ئۈندۈرمىسى، مۇقەددىمىسى بولدى. نەتىجىدە خاس مەھەللىۋى ۋە مىللىي ئورنىگىنالىققا ئىگە ئالەم رېئاللىياتى (فارابى سۆزى) تۇپراق، سۇ، ھاۋا، ئوتتىن ئىبارەت تۆت تادۇ قارىشى ۋە ئۇنىڭغا ماسلاشقان يەر تەڭرىسى، سۇ تەڭرىسى، ھاۋا تەڭرىسى، ئوت (كۈن) تەڭرىسىدىن ئىبارەت تۆت ئىلاھىيەت قارىشى شەكىللەندى» (6).

دېمەك، ئوتتۇرا ئاسىيا، مەركىزىي ئاسىيا خەلقلىرىنىڭ قەدىمكى تەبىئەت قاراشلىرىنىڭ كاتېگورىيىلىك بىرلىكى تۆت زات ئۇلارنىڭ ئىپتىدائىي ئەپسانىۋى تەپەككۈرى بىلەن بىرلىشىپ ئىلاھىيەت قاراشلىرىنىمۇ شەكىللەندۈرگەن. «قۇتادغۇبىلىك» تە تۆت زات ئالەمنىڭ مەنبەسى ۋە ماددىي بىرلىكى سۈپىتىدىكى ماددىي سۇبىستانسىيە دەپ قارالغان ھەمدە ئالەم مۇشۇ تۆت زاتنىڭ بەلگىلىك تەسىرىدە قانۇنىيەتلىك ئۆزۈلۈكسىز زىددىيەت ئىچىدە ئۆزگىرىپ تەرەققىي قىلىدىغانلىقى، بۇ ئۆزگىرىش ۋە ئۇنىڭ تەسىرىنىڭ پۈتكۈل كائناتتىن تەبىئەت دۇنياسىغىچە، تەبىئەت دۇنياسىدىن ئىنسانىيەت جەمئىيىتىگىچە، ئىنسانىيەت جەمئىيىتىدىن ئىنساننىڭ تەن ۋە روھىيىتىگىچە بولىدىغانلىقى شەرھلەنگەن. تۆت زاتتىن تەشكىل تاپقان تۆتۈكلەر سىستېمىسى «قۇتادغۇبىلىك» نىڭ ئۈندۈلۈگىنىنى تۈزگەن.

خۇددى يۇنان ئەپسانىلىرىگە ئوخشاش، ئۇيغۇر ئەپسانىلىرىدىمۇ دۇنيا يانىڭ ماددىي مەنبەسى ۋە يارىلىش تەرتىپى تىلغا ئېلىنغان. «ئايال تەڭرىنىڭ دۇنيانى يارىتىشى» ئەپسانىسىدە: «ئەڭ قەدىمكى زامانلاردا ئالەم

تەرتىپسىز، گۇڭگا، تۇمانلىق بىر دۇنيا ئىكەن، كۈن، ئاي، يۇلتۇز، يەر ۋە ئادەملەرمۇ يوق ئىكەن ... بىر كۈنى ئايال تەڭرى ئويغىنىپ ئېغىر بىر نەپەس ئېلىپ ئالەمدىكى ھاۋا ۋە چاڭ - توزانلارنىڭ ھەممىسىنى سۈمۈرۈپ، بىردەم ئۆتكەندىن كېيىن قاتتىق بىر چۈشكۈرۈپ، يۇمىلاققىسىنە نەرسىلەرنى چىقىرىپ ئۇنى ئۇچۇرتۇپ ئاپىرىپ ئاسماننىڭ شەرقىگە ئېسىپ قويۇپتۇ ... بۇ قۇياش ئىكەن، شۇ خىل ئۇسۇلدا ئاي، يۇلتۇزلارنى پەيدا قىپتۇ، يەنە شۇ خىل ئۇسۇلدا ئىنسانلار ۋە قۇرت - قوڭغۇزلارنى، تاغ - ئورمان، دەريا - ئۆستەڭ، ئۇچار قۇش، ھايۋاناتلارنىمۇ يارىتىپتۇ ... » (7) دېيىلىدۇ. ئۇنىڭدىن باشقا، «ئايال تەڭرىنىڭ ئىنساننى يارىتىشى» ئەپسانىسى ۋە باشقا ئەپسانىلەردىمۇ ئوخشاشلا ئىنساننىڭ تۇپراقتىن يارىتىلغانلىقى تىلغا ئېلىنغان. بۇ تۈردىكى ئەپسانىلەر ۋە «ئوغۇزنامە» ئېپوسىدىكى بىر قىسىم بايانلاردىن قارىغاندا، ئەپسانىلەردىكى ئالەم ھەرخىل ماددىي ئارىلاشمىلاردىن بىنا بولغان دەيدىغان قاراشلار ئەجدادلىرىمىز قەدىمكى تەبىئەت قاراشلىرىنىڭ ئەڭ ئىپتىدائىي ئىپادىلىنىش شەكلىلىرى ئىدى (8).

يۇقىرىقى دەسلەپكى بايان ۋە مۇھاكىمىمىزدىن شۇنداق خۇلاسە چىقىرىشقا بولىدۇكى، مەيلى يۇنان ئەپسانىلىرى ۋە پەلسەپىسىدە بولسۇن ياكى ئۇيغۇر ئەپسانىلىرى ۋە پەلسەپىۋى دۇنيا قاراشلىرىدا بولسۇن، دۇنيانىڭ مەنبەسى، باشلىنىشى تىلغا ئېلىنغان. يۇنان ئەپسانىلىرىدە ئىلاھ كائۇس، ئۇيغۇر ئەپسانىلىرىدە تەڭرى ياكى ئايال تەڭرى دۇنيانى ئاپىرىدە قىلغان دېيىلىدۇ. يۇنان پەلسەپىسىدە باشلانغۇچ ماددا — سۇبىستانسىيە دۇنيانىڭ ماددىي مەنبەسى ھېسابلىنغان بولسا، ئۇيغۇرلارنىڭ (جۈملىدىن قەدىمكى ئوتتۇرا ئاسىيا خەلقلەرنىڭ) پەلسەپىۋى قاراشلىرىدا تۆت زات دۇنيانىڭ مەنبەسى دەپ قارالغان. يۇنان ئەپسانىلىرىدە تۇمان مەنىسىدىكى ئىلاھ كائۇسنىڭ ئەڭ دەسلەپ شەكىللەنگەنلىكى — يۇنانلىقلار ئالەمنىڭ ئەڭ دەسلەپكى ھالىتىنى (مەنبەسىنى) تۇمان دەپ تەسەۋۋۇر قىلغان دېگەن قاراشقا ئېلىپ بارسا، قەدىمكى ئۇيغۇرلارنىڭ «ئايال تەڭرىنىڭ ئالەمنى يارىتىشى» توغرىسىدىكى ئەپسانىسى ئۇيغۇرلار ئالەمنىڭ ئەڭ

دەسلەپكى ھالىتىنى چاڭ - توزان ۋە ھاۋا دەپ تەسەۋۋۇر قىلغان دېگەن قاراشقا ئېلىپ بارىدۇ. شۇنداقلا بۇ خىل ئىپتىدائىي ئاڭ ۋە ئەپسانىۋى تەپەككۇرنىڭ ئالاھىدە سەمەرىسى ئىجتىمائىي ئىرسىي شىفىر شەكلىدە داۋاملىشىپ، كېيىنكى پەلسەپىۋى قاراشلارنىڭ شەكىللىنىشىگە بىۋاسىتە تەجرىبىۋى بىلىم ۋە تەجرىبىۋى دۇنيا بولغان.

دېمەك، ئوتتۇرلۇغىيلىك ئىدىيە نۇقتىسىدىن قارىغاندا، ئەپسانىلەر بىلەن دەسلەپكى پەلسەپە ئۆزئارا تايىنىش ۋە ئايلىنىش مۇناسىۋىتىدە بولغان. ئەپسانىلەر بىلەن ئىپتىدائىي ساددا پەلسەپىنىڭ ئۆزئارا ئايلىنىشچانلىقىنىڭ ئىچكى ئورگانىك بىرلىكى بۇ خىل ئۆزگىرىش (ئايلىنىش) نىڭ يۆنىلىشىنى بەلگىلىگەن.

2. تەپەككۇر ئاساسىدىن قارىغاندا:

ئىپتىدائىي تەپەككۇردا «كوللېكتىپ تەسەۋۋۇر» (ئومۇمىي ئىپادە) ئاساسىدا ئوبىيېكت - سۇبىيېكت پەرقى ئېنىق ئايرىلمىغان، شەيئىلەر بىلەن مەن ئوخشاش قارالغانىدى. بۇ خىل پەرقسىزلىك ياكى ئوخشاشلىقنىڭ تۈپكى ئاساسى بۇلارنىڭ ئىپتىدائىي ئېگىدىكى مەن ۋە شەيئىلەردە ئوخشاشلا روھتىن ئىبارەت ئالاھىدە نەرسىنىڭ رول ئوينىيدىغانلىقى ھەم ئۇنىڭ بەلگىلىك ئورتاق فۇنكسىيىگە ئىگە ئىكەنلىكىدە ئىدى.

ئەڭ دەسلەپكى پەيلاسوفلارمۇ مۇشۇ خىل ئىپتىدائىي تەپەككۇر تەسىرىدىن تولۇق قۇتۇلۇپ كېتەلمىگەن ياكى ئەنە شۇ ئەپسانىۋى چۈشەنچىلەردىن ئوزۇق ئالغانىدى. ئارىستوتىل مۇنداق يازغان: «تېلىسنىڭ سۈنى مەنبە دەپ قارىشىدىكى بىر سەۋەب بەلكىم ھەممە نەرسىنىڭ ھۆل (نەم، سۇيۇق) نەرسىلەرنى ئوزۇقلۇق ماددىسى قىلىدىغانلىقى، ئىسسىقلىقنىڭ نەم ھاۋادىن شەكىللىنىدىغانلىقى، نەملىكنى مەنبە قىلىدىغانلىقىنى تەكشۈرگەنلىكى بىلەن مۇناسىۋەتلىك بولۇشى مۇمكىن، بۇ ئۇنىڭ دىققىتىنى تارتقان بىرىنچى سەۋەب. يەنە بىر سەۋەب بولسا، ھەممە نەرسە ئۇرۇقنىڭ ھۆللۈك تەبىئىتىگە ئىگە بولىدىغانلىقى، سۇ (ھۆللۈك) تەبىئىتىنىڭ مەنبەسى ئىكەنلىكىدە ئىدى» (9). لېكىن، ئارىستوتىل ئارقىدىنلا

يەنە مۇنداق دېگەن: «تېلىسنىڭ قاراشلىرى قەدىمكى سۇغا چوقۇنۇشنى مەنبە قىلغان ئەپسانىلەر ۋە ئادەتلەر بىلەن مۇناسىۋەتلىك ئىدى» (10). شۇنداق قاراشقا بولىدۇكى، تېلىسنىڭ ئىدىيىسى يەنىلا ئەپسانىۋى دۇنيا قاراشلاردىن ئۈزۈل - كېسىل مۇستەسنا بولالمىغان بولسىمۇ، ئۇنىڭ سۇ باشلانغۇچ مەنبە قارىشى ھەرقانداق بىر ئەپسانىنىڭ داۋامى ئەمەس، يەنى ئۇ قەدىمكىلەرنى دۇنيانىڭ ھالىتى توغرىسىدا مۇۋاپىق ئىزاھ بىلەن تەمىنلىگەن (11).

تېلىسنىڭ قارىشىچە، زېمىن ۋە ئۇنىڭدىكى مەۋجۇداتلار سۇدىن شەكىللەنگەندىن كېيىن، سۇ يەنىلا يەر ئۈستىدىكى شەيئى بولۇپ تۇرۇۋېرىدۇ. سۇنىڭ شەيئىلەرنى ھەرىكەتلەندۈرىدىغان كۈچى نەم ھاۋا دېيىلىدۇ، ئۇ جاھاننىڭ ھەممە يېرىگە تارقالغان. ئەينى ۋاقىتتىكى ئومۇمىي قاراش بويىچە شەيئىلەردىكى پائالىيەتچان كۈچ — روھ ئىدى. يەنى، ماگىنىنىڭ تۆمۈرىنى تارتالىشىدىكى سەۋەب، ئۇنىڭدا روھنىڭ بولغانلىقىدىن ئىدى، مەۋجۇداتلارنىڭ ئىچىگە تولغان ھەم ئۇلارنى ھەرىكەتلەندۈرۈپ تۇرغان نەم ھاۋا ئوخشاشلا روھ ئىدى. بۇ خىل مەنىدە تېلىسمۇ مەۋجۇداتلارنىڭ ھەممىسىدە روھ بولىدۇ ھەمدە سۇنىڭ پائالىيەتچان (ھەرىكەتچان) كۈچى مۇقەددەس كۈچتۇر، مەۋجۇداتلارنىڭ ھەممىسى روھ بىلەن تولغان، دەپ قارىغان (12).

تېلىسنىڭ قاراشلىرىغا دىققەت قىلىدىغان بولساق، ئۇ ئالەمنىڭ مەنبەسى — سۇ، پۈتكۈل مەۋجۇداتلار سۇدىن شەكىللەنگەن دەپ قاراپ، ئىنسانىيەت پەلسەپىۋى تەپەككۈرى ۋە بىلىش تارىخىغا ئاساس سالغان بولسىمۇ، ئۇنىڭ بەزىبىر كۆزقاراشلىرىنىڭ يەنىلا ئەڭ قەدىمكى ئىپتىدائىي ۋە ئەپسانىۋى تەپەككۈرىنى مەنبە قىلغانلىقىنى، لېكىن بۇ خىل چۈشەنچىلەرنىڭ قەدىمكى ئانىمىزلىق قاراشلارنىڭ ئاددىي تەكرارلىنىشى ئەمەس، بەلكى سۇ مەنبە قارىشىنى قوللىنىپ ئەنئەنىۋى روھ، ئىلاھ چۈشەنچىلىرىنى ئەقىلگە مۇۋاپىق ئىزاھلاش ئىكەنلىكىنى مۇئەييەنلەشتۈرمىز.

تېلىستىن كېيىنكى پەيلاسوپلاردىن ھېراكلىت، پلاتون، ئارىستو-
تىل قاتارلىقلارنىڭ ھەممىسى بۇ خىل تەپەككۇر ئەندىزىسىنى بەلگىلىك
دەرىجىدە داۋاملاشتۇرغان، يەنى ھېراكلىت ئىنسان روھىنى مۇقەددەس
ئوتنىڭ بىر قىسمى، پلاتون ۋە ئارىستوتىل روھنى ئىنسان روھىي پائالى-
يىتى ھەم بىلىش پائالىيىتىنىڭ ئاساسى، دەپ ئىزاھلىغانىدى (13).

10 - ئەسىردە ئوتتۇرا ئاسىيا ئالىملىرىدىن فارابى، ئىبن سىنلانىڭ
پەلسەپىسى پۈتكۈل شەرق پەلسەپىسىنىڭ چوققىسى ھېسابلانغان. ئۇلار
روھ ۋە روھىيەت مەسىلىسىنى ئۆز پەلسەپىۋى تەتقىقاتىنىڭ مۇھىم نۇق-
تىسى قىلغان. ئىبن سىنا «روھىيەت توغرىسىدا» ناملىق ئەسىرىدە،
ئوتتۇرا - مەركىزىي ئاسىيا خەلقلىرىنىڭ ئانىمىزلىق قاراشلىرىنى مەز-
مۇن قىلىش ئاساسىدا ئۆزىنىڭ روھىيەت پەلسەپىسىنى مەيدانغا چىقارغان.
ئۇنىڭ قاراشلىرى بويىچە روھ ئىنساندا ئەقلى ۋە فىزىئولوگىيىلىك
ئىقتىدارغا، ھايۋانات ۋە ئۆسۈملۈكلەردە ئۆزىگە خاس ھاياتىي ئىقتىدارغا
ئىگە بولۇپ، ئەسلىي ئانىمىزلىق قاراشلارغا ۋارىسلىق قىلىنىش ئاسا-
سىدا روياپقا چىققان چۈشەنچىلەر ئىدى. لېكىن، بۇ چۈشەنچىلەر ئەس-
لىدىكى ئانىمىزلىق تۈستىن ھالقىپ پەلسەپىۋى تۈس ۋە كاتېگورىيىگە
كىرگەن (14).

بۇنىڭدىن شۇنى چۈشىنىش مۇمكىنكى، ئەسلىدىكى ئانىمىزلىق
چۈشەنچىلەر پەلسەپىۋى تۈسكە كىرگەن بولسىمۇ، ئۇنىڭ يىلتىزى يەنىلا
ئەپسانىۋى ئىپتىدائىي تەپەككۇرنى مەنبە قىلغان بولۇپ، لوگىكىلىق
پەلسەپىۋى تەپەككۇردا ئىپتىدائىي تەپەككۇر يەنىلا بەلگىلىك سالماقنى
ئىگىلىگەن.

دېمەك، بۇنىڭدىن شۇنى چۈشىنىش مۇمكىنكى، ئەڭ دەسلەپكى
پەيلاسوپلار چۈشەنچىسىدىكى سوبىستانتسىيە ئۇقۇمى بەزىدە روھ، ئىلاھ
ئۇقۇمىنىمۇ كۆرسەتكەن بولۇپ، ئۇلارنىڭ ئىدىيىسى ئىلاھ، روھلار توغ-
رىسىدىكى ئەپسانىۋى ۋە دىنىي چۈشەنچىلەردىن يەنىلا خالىي ئەمەس
ئىدى. بۇ تەرەپ ئەلۋەتتە ئىنسانلارنىڭ ئېڭى ۋە تەپەككۇرنىڭ ئوخشاشلا

ئەپسانە ۋە پەلسەپىنىڭ سۈيىپكىتى، توشغۇچىسى بولغانلىقى، شۇنداقلا ئىنسانلار تەپەككۇرىنىڭ تەرەققىياتى تۆۋەن دەرىجىلىك تەپەككۇردىن يۇقىرى دەرىجىگە، تېپىزلىقتىن چوڭقۇرلۇققا، كونكرېتلىقتىن ئابستىراكتلىققا قاراپ يۈزلىنىدىغانلىقى، ئۆزلۈكسىزلىك ۋە باسقۇچلۇقنىڭ بىرلىكىدىن ئىبارەت تەرەققىيات قانۇنىيىتىگە ئاساسلىنىدىغانلىقى قاتارلىق بىر قاتار ئىچكى ماھىيەتلىك سەۋەبلەردىن كېلىپ چىققاندى.

3. ئەپسانىۋى تەپەككۇر بىلەن پەلسەپىۋى تەپەككۇرنىڭ دىئالېكتىكىلىق بىرلىكى.

ئەپسانە رېئاللىقنىڭ ئىپتىدائىي كىشىلەر تەپەككۇرى ئاساسىدىكى بىر تەرەپلىمە (راست، يالغان، ھەقىقىي ۋە ساختا، بۇرمىلانغان نەرسىلەر ئارىلىشىپ كەتكەن) ئىنكاسى بولۇپ، ئۇ بىر تەرەپتىن ئىنسانىيەتنىڭ ئەڭ قەدىمكى بىلىش پائالىيىتى، ئىنسانىيەت تەپەككۇرىنىڭ نادانلىق باسقۇچىدا تۇرۇۋاتقانلىقىنىڭ ئىپادىسى ئىدى. بىراق، ئۇ ئىنسانىيەتنىڭ پۈتكۈل تەپەككۇر تەرەققىياتىنىڭ ئاساسى بولۇپ، ئىنسانىيەت تەپەككۇرىنىڭ تەرەققىياتى جەريانىدا ئەپسانە پەلسەپىگە ئۇرۇق بولدى، بۇنىڭ بىلەن ئەپسانىۋى چۈشەنچىلەر پەلسەپىۋى چۈشەنچىلەرگە قاراپ تەرەققىي قىلدى، پەلسەپە بولسا ئەپسانىنى شاللىدى.

خۇددى ئېنىگېلىس ئېيتقاندەك: «تەپەككۇرنىڭ مەۋجۇتلۇققا، مەنئۇبىيەتنىڭ تەبىئەت دۇنياسىغا بولغان مۇناسىۋىتى پۈتكۈل پەلسەپىدىكى ئەڭ چوڭ مەسىلە بولۇپ، ئۇ بارلىق دىنلارغا ئوخشاش جاھالەت دەۋرىدىكى تار، نادان قاراشلارنى ئۆزىگە مەنبە قىلغان» (15). جاھالەت دەۋرىدىكى دەل بۇ خىل تار، نادان قاراشلار ئەپسانىۋى قاراشلار ۋە دىنىي قاراشلارنىڭ دەل ئۆزى، ھېچبولمىغاندا ئۇنىڭ بىر قىسمى ئىدى. چۈنكى، ئەنە شۇ مەنبە پەلسەپىدىكى تۈپ مەسىلە ئىدېئالىزم ۋە ماتېرىيالىزمغا ئۇرۇق بولغان.

بۇنىڭدىن بىز تەپەككۇرنىڭ تەرەققىياتى ھەرگىزمۇ تۈز سىزىق بولمىس، بەلكى ئۆزئارا قارىمۇ قارشىلىقنىڭ بىرلىكى ئىچىدە (زىددىيەت ئىچىدە) ۋارىسلىق ۋە شاللاش نەتىجىسىدە ئۆزلۈكسىز تەرەققىي قىلىدۇ.

قىي قىلىپ كەلگەنلىكىنى، ئوبيېكتىپ دۇنيا بىلەن ئىنسانلارنىڭ بىر-
 لىش پائالىيىتىنىڭ ئەپسانە ۋە پەلسەپىنىڭ بىرلىكىنىڭ ئاساسى ئىكەن-
 لىكىنى بىلىۋالالايمىز. چۈنكى، ھەرقانداق بىر قارشى تەرەپنىڭ بىرلىكى
 يېتەرلىك ئاساسقا ئىگە بولغان بولىدۇ. بۇ تەرەپ ئەمەلىيەت سۈبېيىكتىدىن
 قارىغاندا ئادەم، ئەمەلىيەت ئوبيېكتىدىن قارىغاندا ئوبيېكتىپ دۇنيا ئىدى.
 ئىككى تەرەپنىڭ ئاساسىنى ئادەم تەرىپىدىن قارىغاندا، ئۇ: A، ئادەمنىڭ
 ئۆزى ئەپسانە ۋە پەلسەپىنىڭ ئوبيېكتى بولدى. B، ئىنسان تەپەككۈرى ۋە
 ئېڭى ئەپسانە ۋە پەلسەپىنى ياراتقۇچى، شۇنداقلا بۇلارنىڭ تەرەققىياتى
 ئۆزگىرىشىدىكى توشىغۇچى ئىدى. بۇ ئىككىسىنىڭ ماھىيەتلىك پەرقى
 بولسىمۇ، ئەپسانىنىڭ نۇرغۇن تېمىلىرى پەلسەپە ئۈچۈن ئۆرنەك بولدى.
 پەلسەپە تەبىئەت ۋە ئىنساننى ئۇنىڭ ماھىيەتلىرىگە يېقىنلاشتۇرۇپ مۇ-
 ھاكىمە قىلدى، ئىككى خىل ئوخشاشمىغان دۇنيا قاراش ئەمەلىيەتتە
 ئىنسانلارنىڭ ئوخشاشمىغان زاماندا ئېرىشكەن ئوبيېكتىپ دۇنيا توغرى-
 سىدىكى بىلىشلىرى، ئىدىيىسى، ئۇقۇم سىستېمىسى ئىدى. C، ئىن-
 سانىيەتنىڭ ئەمەلىيىتى ئەپسانە ۋە پەلسەپە شەكىللىنىشىنىڭ سەۋەبى
 ئىدى. ئەمەلىيەت ئىنسان بىلىش پائالىيىتىنىڭ مەنبەسى بولۇپ، ھەر
 ئىككىلىسى ئەمەلىيەتتىن ئايرىلمىغان ئەھۋال ئاستىدىلا بارلىققا كېل-
 لىگەن. ئوبيېكتىپ ئەمەلىيەت يەنىلا ئەپسانە ۋە پەلسەپە بىرلىكىنىڭ ئا-
 ساسى ئىدى. ئەپسانىمۇ ئەمەلىيەت ئاساسىدا ئەمەلىيەتنى بىر تەرەپلىمە
 ئەكس ئەتتۈرگەن، يەنى ئوبيېكتىپ ئەمەلىيەتنىڭ ئۇنداق - مۇنداق نە-
 سىلەر ئارىلاشقان ئىنكاسى، ئوبرازلاشتۇرۇلۇشى ئىدى. ئىپتىدائىي پەل-
 سەپىمۇ ئەپسانىلەرگە ئوخشاش ئورتاقلىقلاردىن خالىي بولالمىغان بولۇپ،
 گەرچە ئەڭ دەسلەپكى پەيلاسوپلار يەنىلا ئوبيېكتىپ دۇنيانى ۋە ئۇنىڭ
 مەنبەسىنى ئۆز تەتقىقاتىنىڭ نىشانى قىلغان بولسىمۇ، ئۇنىڭغا يەنىلا
 بىر قىسىم ئەپسانىۋى چۈشەنچىلەر ئارىلىشىپ كەتكەنىدى. دېمەك، ئەپ-
 سانە ۋە پەلسەپىنىڭ مەزمۇن جەھەتتىكى بۇ خىل بىردەكلىكى ئەپسانىۋى
 تەپەككۈر بىلەن پەلسەپىۋى تەپەككۈر بىرلىكىنىڭ ئاساسى ئىدى.

شۇنداق قاراشقا بولىدۇكى، پەلسەپە ۋە ئەپسانىلەر ماھىيەت جەھەتتىن ۋە تەپەككۇر شەكىللىرى جەھەتتىن پەرقلىنىشىمۇ، پەلسەپىنىڭ بالىلىق دەۋرى ئەپسانە ئىدى، ئەپسانىلەردە پەلسەپە ئۈندۈرمىلىرى ئاللىقاچان بىخىلانغان. پەلسەپە تەرىپىدىن ئۆزىنىڭ ئەڭ ئاساسلىق نەرسىلەرمۇ ئەپسانىلەردە ئوتتۇرىغا قويۇلغان. ئەپسانىلەردە ئىپتىدائىي ئىنسانلارنىڭ دۇنيا قارىشى، بىلىش نەزەرىيىسى، يېنى، ئەخلاق چۈشەنچىلىرى ۋە باشقا ئىجتىمائىي قاراشلىرى جەملەنگەنلىكى ئۈچۈن، «ئەپسانىلەر ئىجتىمائىي پەنلەرنىڭ بۆشۈكى» (16) بولغان.

تەپەككۇرنىڭ تەرەققىياتىنى ئېتىراپ قىلىش — مۇقەررەر رەۋىشتە ئەپسانىۋى تەپەككۇرنىڭ پەلسەپىۋى تەپەككۇرغا تەرەققىي قىلىش، بىلىش رولىنى ئېتىراپ قىلىش بولۇپ، تەپەككۇرنىڭ چوڭقۇرلىشىشى ۋە ئۆز-لۈكسىز بېيىش جەريانىنى ئېتىراپ قىلىش، پەلسەپىنىڭ ئەپسانىنى ئىنكار قىلىشىنى ۋە قايتا بەلگىلەش رولىنى ئېتىراپ قىلىشتۇر.

ئالدىنقى پاراگرافتا مۇھاكىمە ئېلىپ بارغان ئەپسانىلەرنىڭ پەلسەپىۋى قىممىتى ۋە ئۇنىڭدىكى پەلسەپىۋى چۈشەنچىلەر توغرىسىدىكى مۇ-ھاكىمىمىزدىن كۆرۈشكە بولىدۇكى، ئەپسانىلەردە پەلسەپىۋى تەرەققىيات-نىڭ قاتلام، يۆنىلىشى، مەزمۇن ئالاھىدىلىكىدىن بېشارەت بېرىلگەن. ئەپسانىلەردە ئاللىقاچان ئوتتۇرىغا قويۇلغان دۇنيا، تەپەككۇر، دۇنيانىڭ مەنبەسى، ئالەمنىڭ شەكىللىنىشى، ئومۇميۈزلۈك قارشىلىق قاتارلىق مە-سىلىلەر شۇنداقلا ئىنساننىڭ ئەقلىي ئىقتىدارغا ئىگە بولۇشى ۋە ئۇنىڭ رولى ھەمدە بىر قىسىم ئىنسانپەرۋەرلىك تېمىسىدىكى ئىجتىمائىي قا-راشلارمۇ كېيىنكى پەلسەپىۋى تەرەققىيات، تەتقىقات، ئۆزىنىش يۆنى-لىشىنىڭ مۇقەددىمىسى بولۇپ قالغان. بۇ ھەقتە مەدەنىيەت پەلسەپىسى-نىڭ ئاتاقلىق پېشۋاسى كاسسىرر يەنە مۇنداق دېگەن: «ئەپسانىۋى تە-پەككۇر ئىنسانىيەتنىڭ ھەرقايسى تەپەككۇر شەكىللىرىنىڭ مۇتىفى-ياكى مەنبەسىدۇر» (17).

دېمەك، پەلسەپىنىڭ تەرەققىياتى ئەپسانىلەرنى ئۆزىنىڭ ئاساسى ۋە

ئالدىنقى شەرتى قىلغان. ئەپسانىۋى تەپەككۇر بىلەن پەلسەپىۋى تەپەككۇر بىر- بىرىگە بېقىنغان، بىر- بىرىنى شەرت قىلغان ۋە تولۇقلىغان. شۇ- نىڭ بىلەن بىللە ئىنسانىيەتنىڭ ماددىي ئىشلەپچىقىرىش شارائىتلىرىنىڭ ۋە ئەقلىي بىلىش سەۋىيىسىنىڭ بارغانسېرى ئۆسۈپ بېرىشى جەريانىدا بۇ خىل دىئالېكتىكىلىق قارىمۇ قارشىلىقنىڭ بىرلىكى ئاساسىدىكى تاللاش ۋە شاللاش مۇناسىۋىتى تېخىمۇ روشەنلىشىپ، پەلسەپىۋى تەپەككۇرنىڭ ئەپسانىۋى تەپەككۇردىن ئايرىلىپ چىقىشىنى تېزەلتكەن.

خۇددى كاسسىرر ئېيتقاندەك: «پەلسەپە بىرەر نەزەرىيىۋى دۇنيا قا- راشنى تىكلەشنى ئىزدىگەندە، ئۇنىڭ يولۇقىدىغىنى ۋە ئۇنىڭ ئىپادى- لەيدىغىنى بىۋاسىتە ھادىسىلەرنىڭ رېئاللىقى بولىدۇ. بۇلارنى (پەلسەپە ئىپادىلىگەن نەرسىلەرنى) بۇ خىل رېئال ئەپسانىلەردىن تەرەققىي قىلىپ كەلگەن دېمەي بولامدۇ؟» (18)

خۇلاسە قىلغاندا، ئەپسانىلەر ئىپتىدائىي ئىنسانلارنىڭ بىلىش سىستېمىسى بولغانلىقى ئۈچۈن، ئۇنىڭدا خىيالىيلىق، ئىجادىيلىق، راست- يالغانلىق ئەپسانىۋى تەپەككۇرنىڭ ئىجادىي خاسلىقى ئارقىلىق بەدىئىي تۈستە ئىپادىلەنگەن. ئۇنىڭدا كېيىنكى پەلسەپىنىڭ ئاساسلىق تېمىسى، سىستېمىسى ۋە مەزمۇن ئالاھىدىلىكلىرى مەۋجۇت ئىدى، شۇنىڭ ئۈچۈن ئۇ ئەڭ دەسلەپكى پەلسەپىۋى چۈشەنچىلەرنى ئۆزىگە توپلىغان.

ئىنسانلار جەمئىيىتىنىڭ ئۆزلۈكسىز تەرەققىياتى تەپەككۇردىكى ئۆسۈش، ئەپسانە بىلەن پەلسەپىنىڭ دىئالېكتىكىلىق قارىمۇ قارشىلىق- نىڭ بىرلىكىنى شەكىللەندۈرۈپ، ئەپسانىلەر تەدرىجىي شاللىنىشقا قاراپ يۈزلەنگەن. ئەڭ دەسلەپكى پەلسەپىنىڭ دىققەت- ئېتىبارى ئەنە، شۇ ئەپسانىلەر دۇنياسىدىكى مۇرەككەپ بىلىش قۇرۇلمىسىغا دۇچ كەلگەن. مۇتەپەككۇرلار، پەيلاسوفلار كۆز ئالدىدىكى بۇ خىل ھالەتنى تەدرىجىي ئىگىلەش ۋە ئىنكار قىلىش ئاساسىدا ئۆزىنىڭ دۇنيا توغرىسىدىكى، ئىنسان توغرىسىدىكى ۋە تەپەككۇر، بىلىش مەسىلىلىرى توغرىسىدىكى

دەسلەپكى ئىلمىي چۈشەنچىلىرىنى ئوتتۇرىغا قويۇشقا مۇۋەپپەقىيەت بولغان، ئەپسانىۋى دۇنيا ئىلمىي دۇنيا ئۈچۈن ئەينەك بولغان، پەلسەپىۋى لوگىكلىق تەپەككۈر مەلۇم نىسبەتتە ئەنە شۇ ئىپتىدائىي ئەپسانىۋى تەپەككۈردىن ئوزۇق ئالغان.

ئىزاھلار:

(1) ئىپتىدائىي ئەپسانىلەر — بۇ يەردە كۆزدە تۇتۇلغىنى ئەپسانىلەرنىڭ ئالاھىدە شەكلى ئەمەس. ئەپسانىلەرنى ئادەتتە ئىپتىدائىي جەمئىيەتتە بارلىققا كەلگەن دەپ قارىساقمۇ، كۆزىتىش جەريانىدا بىر قىسىم ئۇيغۇر ئەپسانىلىرىنىڭ سىنىپىي جەمئىيەتكە تەئەللۇق ئىكەنلىكىنى بايقىدۇق (ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر» بىلەن «تۈركىي تىللار دىۋانى»دىكى بىر قىسىم ئەپسانىلەرگە قاراڭ). ئۇنىڭدىن باشقا، كاسسىرىر قاتارلىق ئالىملار بىر قىسىم سىيا-سىيىمىنىلىك، فاشىزم قاتارلىقلارنى ھازىرقى زامان سىياسىي ئەپسانىلىرى دائىرىسىگە قويۇپ تەتقىق قىلغان. يۇقىرىقى سەۋەبلەردىن، ئىپتىدائىي دەۋرلەردىكى ئەپسانىلەرنى كېيىنكى دەۋر ئەپسانىلىرىدىن ئايرىپ كۆرسىتىش ئۈچۈن، «ئىپتىدائىي ئىي ئەپسانىلەر» ئۇقۇمى قوللىنىلدى.

(2) (3) لىڭ دېشى: «ئەپسانىلەردىن ھالقىش»، شەرق نەشرىياتى، 1996 - يىل نەشرى، 45 - ، 50 - بەت.

(3) ھىستود (يۇنان): «ئىلاھلار شەجەرىسى»: لىڭ دېشى: «ئەپسانىلەردىن ھالقىش»، 50 - بەتكە قاراڭ.

(5) فرانك تىلى (ئامېرىكا): «غەرب پەلسەپە تارىخى»، سودا نەشرىياتى، 1995 - يىل نەشرى، 6 - بەت.

(6) ئابدۇشۈكۈر مۇھەممەتتىمىن: «ئۇيغۇر قەبىلىلىرىدىكى ئەڭ قەدىمكى تەبىئەت ۋە ئىلاھىيەت قاراشلىرى توغرىسىدا»، «شىنجاڭ ئۇنىۋېرسىتېتى ئىلمىي ژۇرنىلى»، 1990 - يىللىق 1 - سان، 69 - بەت.

(7) جاڭ بېيو، تۇڭ گۇياۋ: «جوڭگۇ قەدىمكى شىمال مىللەتلىرى مەدەنىيەت تارىخى»، خېيلوڭجياڭ خەلق نەشرىياتى، 1995 - يىل نەشرى، 414 - ، 415 - بەتلەر.

(8) بۇ ھەقتە ئاپتور «ئۇيغۇر ئەپسانىلىرىدىكى پەلسەپىۋى چۈشەنچىلەر توغرىسىدا» ناملىق ماقالىسىدە تەپسىلىي توختالغان. «شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 2002 - يىللىق 4 - سان.

- (9) ئارىستوتىل (يۇنان): «مېتافىزىكا»، سودا نەشرىياتى، 1995 - يىل نەشرى، 8، 9 - بەتلەر.
- (10) (11) (12) جاۋ دۇنخۇا: «غەرب پەلسەپىسى ئومۇمىي تارىخى»، بېيجىڭ ئۇنىۋېرسىتېتى نەشرىياتى، 1996 - يىل نەشرى، 9، 10 - بەتلەر.
- (13) ئىدۇارد زىللىر (گېرمانىيە): «يۇنان پەلسەپە تارىخى تىزىملىرى»، شەندۇڭ خەلق نەشرىياتى، مۇناسىۋەتلىك جايلارغا ۋە تۆۋەندىكى ئىزاھتىكى ماقالىگە قاراڭ.
- (14) بۇ ھەقتە ئاپتونىڭ «ئىبن سىنا ۋە ئۇنىڭ روھىيەت پەلسەپىسى توغرىسىدا» ناملىق ماقالىسىگە قاراڭ؛ شىنجاڭ ئۇنىۋېرسىتېتى ئىلمىي ژۇرنىلى، 1999 - يىللىق 3 - سان ئۇنىڭدىن باشقا، يەنە بۇ كىتابىمىزنىڭ 1 - باب 3 - پاراگرافىدىكى مۇناسىۋەتلىك جايلارغا قاراڭ.
- (15) «ماركس - ئېنگېلس ئاللانما ئەسەرلىرى»، خەلق نەشرىياتى، 1972 - يىل نەشرى، 4 - توم، 220 - بەت.
- (16) جۇ سۇنىڭ: «ئىلھامىي تەپەككۇر ۋە ئىپتىدائىي مەدەنىيەت»، شۆلىن نەشرىياتى، 1995 - يىل نەشرى، 367 - بەت.
- (17) جاڭ جېكاڭ: «دىنىي مەدەنىيەتشۇناسلىققا مۇقەددىمە»، شەرق نەشرىياتى، 1996 - يىل نەشرى، 281 - بەت.
- (18) ئېرنست كاسسىرر (گېرمانىيە): «سىمۋول پەلسەپىسى»، 2 - بەت، يالى ئۇنىۋېرسىتېتى نەشرى؛ لىڭ دېشى: «ئەپسانىلەردىن ھالقىش»، 45 - بەت.



۷ باب - پەلسەپە بىخلىرى ۋە ئىپتىدائىي ئاڭنىڭ باشقا تەركىبلىرى

بۇ بابتا ئاساسلىقى ئىپتىدائىي ئاڭ ۋە پەلسەپە بىخلىرى، ئىپتىدائىي دىن بىلەن سەنئەتنىڭ مۇناسىۋىتى، بىر قىسىم ئىپتىدائىي ئاڭ تەركىبلىرىنىڭ كېيىنكى دەۋرلەردىكى ساقلىنىش مەسىلىلىرى مۇلا-ھىزە قىلىنىدۇ. ئەسكەرتىش ھاجەتكى، بىز ئالدىنقى بابتا تىلغا ئالغان «دەسلەپكى دىن» ئەجدادلىرىمىز تارىخىدىكى ئىپتىدائىي دىنىي چۈ-شەنچىلەر ۋە سىنىپىي جەمئىيەتتىكى مىللەت دىنلىرىنىڭ ئومۇمىي نامى بولغانلىقى ئۈچۈن، بىز بۇ يەردە «ئىپتىدائىي دىن» ئاتالمىسىنى ئەنە شۇ دەسلەپكى دىننىڭ بىر تەركىبىي قىسمى سۈپىتىدە چۈشىنىمىز.

§1 پەلسەپە بىخلىرى ئىپتىدائىي ئاڭدا شەكىللەنگەن

ئىپتىدائىي ئاڭ ئىپتىدائىي ئەجدادلارنىڭ ئويىيېكتىپ مەۋجۇتلۇققا بولغان ھەر خىل ئىنكاسدۇر. ئۇ ئىپتىدائىي ئەجدادلارنىڭ مۇھىتقا ماسلىشىش، تەبىئەتنى ئۆزگەرتىش، تۇرمۇش، ئىشلەپچىقىرىش جەريانىدىكى تەبىئەت، جەمئىيەت ۋە ئۇلارنىڭ ئۆزلىرى ھەققىدىكى ھەر خىل بىلىش پائالىيىتى (ھېس قىلىشى) بولۇپ، بۇ ئۇزاق بىر جەريانلاردا

توپلانغان بىلىش تەجرىبىلىرى ئىدى. ئىپتىدائىي ئەجدادلارنىڭ ئەڭ قەدىمكى دەۋرلەردىكى ئىشلەپچىقىرىش سەۋىيىسى يەنىلا تۆۋەن باسقۇچتا تۇرغانلىقتىن، ئۇلارنىڭ ئومۇمىي تەرەققىيات سەۋىيىسىمۇ ئىنتايىن تۆۋەن ھالەتتە ئىدى. شۇنىڭغا ماس ھالدا ئۇلارنىڭ تەپەككۇر ئىقتىدارىمۇ ناھايىتى تۆۋەن، ئەمدىلا شەكىللىنىش باسقۇچىدا تۇراتتى. شۇڭا، ئەتراپتىكى دۇنيا ۋە ئۆزلىرى ھەققىدىكى بىلىشمۇ ناھايىتى تېپىز ھالەتتە ئىدى. بۇ خىل بىلىش تەبىئەت توغرىسىدىكى ۋە جەمئىيەت توغرىسىدىكى، تۇرمۇش ۋە ئىشلەپچىقىرىش توغرىسىدىكى، تەن ۋە روھ توغرىسىدىكى دەسلەپكى بىلىش بولۇپ، ئۇنىڭدا توغرا نەرسىلەرمۇ، خاتا، ئوي-دۇرما نەرسىلەرمۇ بار ئىدى. ئۇلار بىر-بىرىگە كىرىشىپ، بىرلىشىپ كەتكەن ھالەتتە بولۇپ، ھەممىنى ئۆز ئىچىگە ئالغان ئىستىخىيلىك پۈتۈنلۈك ئىپتىدائىي ئاڭنى تەشكىل قىلغانىدى. شۇنداقسىمۇ بۇ خىل ھالەت ئۇلارنىڭ بىلىش سەۋىيىسىنىڭ تۆۋەن بولۇشىغا قارىماي، تەبىئەت سىرلىرى ئالدىدا گاڭگىراش، قول قوۋۇشتۇرۇش، ئاخىرىدا ئۆزلىرىنىڭ بۇ خىل تۆۋەن ھالەتتىكى ئەقىل-پاراسىتىنى ئىشقا سېلىپ، تەبىئەت سىرلىرىنى ئىگىلەپ ئۆز مەنئىيىتىگە ئايلاندۇرۇش ۋە ئۆز كۆڭلىنى خاتىرجەم قىلىش مەقسىتىدە ئېلىپ بېرىلغان ئىنسانىيەتنىڭ ئەڭ ئىپتىدائىي دەۋرلىرىدىكى ئاكتىپلىق بىلەن تەبىئەتنى بويسۇندۇرۇش ئىرادىسىنىڭ دەسلەپكى ئىپادىلىنىشى ئىدى. بۇ خىل گاڭگىراش، قورقۇش، ئىنتىلىش شەكلىدىكى مۇرەككەپ پىسخىك ھالەتلەر ۋە تەبىئەت دۇنياسىنىڭ ھەرخىل، رەڭگارەڭ ھالىتى ئۇلارنىڭ شۇ خىل داشقايدىن ئاق ئىپتىدائىي بىلىملىرىنىڭ ئارقا كۆرۈنۈشى ئىدى.

بىزنىڭ ئالدىنقى بابلاردىكى تەھلىل، مۇھاكىمىلىرىمىز بويىچە قالدىرىغاندا، ئەجدادلىرىمىزنىڭ ئىپتىدائىي ئېڭى ئىپتىدائىي چوقۇنۇش ئېڭى، ئىپتىدائىي دىن، ئەپسانە، ئېپوسلار، روھ قاراشلىرى قاتارلىق تەرەپلەردىن تەشكىل تاپقان بولۇپ، بۇلار ئىپتىدائىي ئاڭنىڭ كاتېگورىيەلىرىنى تۈزگەن. بۇ تەرەپلەر ئۆزئارا بىر-بىرىدىن ئايرىلىپ چىقىمىغان

ھالەتتە مەۋجۇت بولۇپ، ئارىلاشمىلىق (غۇۋالىق) ئىپتىدائىي ئاڭنىڭ ئا-
لاھىدە بىر خۇسۇسىيىتى بولۇپ شەكىللەنگەن.

ئىپتىدائىي ئەجدادلارنىڭ تۇرمۇش ئەمەلىيىتىنىڭ تەرەققىياتى،
ئىشلەپچىقىرىش كۈچلىرىنىڭ ئۈزلۈكسىز ئۆسۈشى نەتىجىسىدە ئۇلار-
نىڭ تەپەككۇر ئىقتىدارىمۇ بارغانچە ئۆسۈپ بارغان. ئىشلەپچىقىرىش
كۈچلىرىنىڭ ئۈزلۈكسىز تەرەققىياتى، ئەمەلىي ئىقتىدارىنىڭ ئۆسۈشى ۋە
ئەمەلىيەت دائىرىسىنىڭ ئۈزلۈكسىز كېڭىيىشى ئىنسان بىلىشىنى مۇ-
ناسىپ قەدەمدە چوڭقۇرلاشتۇرغان ۋە تەرەققىياتقا ئېرىشتۈرگەن. ئەجداد-
لىرىمىزنىڭ پەلسەپىۋى تەپەككۇرى مۇشۇ جەريانلارغا ئەگىشىپ ۋە مۇشۇ
بىلىش يۆنىلىشىنى بويلاپ تەرەققىي قىلغان ۋە بىخ سۈرگەن، يەنە ئۆز-
لۈكسىز ھالدا شەكىللىنىش، تەرەققىي قىلىش ھالىتىدە تۇرغان. «ئىپتى-
دائىي ئاڭنىڭ ئاساسى ئىپتىدائىي دىن، ئىپتىدائىي دىننىڭ يادروسى روھ
قاراشلىرى ئىدى» (1).

ئەپسانە - رىۋايەتلەرنىڭ شەكىللىنىشى، ئېپوسلارنىڭ بارلىققا كې-
لىشى ۋە ئىپتىدائىي دىننىڭ شەكىللىنىشى ئىپتىدائىي ئاڭنىڭ مول ۋە
تەرەققىيات دەۋرىنى بارلىققا كەلتۈردى.

ئالدىنقى مۇھاكىمىلەردە ئوتتۇرىغا قويۇلغانغا ئوخشاش، ئىپتىدائىي
چوقۇنۇش، ئەپسانە، ئېپوس ۋە ئىپتىدائىي دىندا، ئىنسان ۋە ئالەمنىڭ
مەنبەسى، ماددىي تەركىبلىرى؛ مەۋجۇداتلارنىڭ بارلىققا كېلىشى ۋە ئۇنىڭ
ماددىي تەركىبلىرى، ئالەم، ئىنسان ۋە ئىنسانىيەت جەمئىيىتىنىڭ بەل-
كىلىك ماھىيەتلىك خۇسۇسىيەتلىرى، پرىنسىپ - قانۇنىيەتلىرى قاتار-
لىق تۈپ زات نەزەرىيىسى (ئونتولوگىيە ياكى مەۋجۇدىيەت نەزەرىيىسى)،
بىلىش نەزەرىيىسى، ئىنسان تەبىئىتى ۋە ماھىيىتى نەزەرىيىسىگە مۇناسى-
سۈۋەتلىك پەلسەپىۋى ئىدىيىلەر، كاتېگورىيىلەر ئىپادىلىنىپ چىققان.
كۆرۈپ ئۆتكەنگە ئوخشاش، ئەجدادلىرىمىزنىڭ ئىپتىدائىي ئېڭى دېگۈدەك
ئەپسانىۋى شەكىللەر بىلەن ئەپسانە، ئېپوس ۋە دىنىي قاراشلارغا جەملەن-
گەنىدى. شۇ ۋەجدىن بىز ئىپتىدائىي ئەجدادلارنىڭ ئوبىيكتىپ مەۋ-

جۇتلۇققا قارىتا كونكرېت، بىۋاسىتە، ھېسسىي، ئوبرازلىق، شۇنداقلا خىيالىيلىق ئارىلاشقان تەپەككۇرى ئاساسىدا بارلىققا كەلگەن تەپەككۇرنى «ئەپسانىۋى تەپەككۇر» دەپ ئاتىدۇق. «ئەپسانىۋى تەپەككۇر» بىۋاسىتە كۆزىتىش، ئوبيېكت، سۇبېېكت پەرقى ئېنىق ئايرىلمىغان، ئۇنىڭ ئىچىدە بۇ، بۇنىڭ ئىچىدە ئۇ بار بولغان، كوللېكتىپ تەسەۋۋۇرلارنى (ئىپادىلەرنى) ئاساس قىلغان ئىپتىدائىي تەپەككۇر ئاساسىغا قۇرۇلغان ئالاھىدە تەپەككۇر شەكلى ئىدى.

ئەلۋەتتە، «ئەپسانىۋى تەپەككۇر» نىڭ، بولۇپمۇ ئىپتىدائىي تەپەككۇرنىڭ ئىپادىلىرى بولغان دىنىي تۈستىكى، ئەپسانە تۈسىدىكى پەلسەپىۋى چۈشەنچىلەرنى پەلسەپە دېيىشكە بولمىسىمۇ، ئۇنى پەلسەپە بىخلىرى دېيىشكە بولىدۇ. چۈنكى، بۇ خىل چۈشەنچىلەر ئوبيېكتىپ دۇنياغا (تەبىئەت، جەمئىيەت ۋە ئىنسانىيەت جەمئىيىتىنى ئۆز ئىچىگە ئالغان) قارىتا ئومۇمىي قاراش، بىلىش دەرىجىسىنى ئىپادىلىيەلمىگەنىدى. «شۇنداقسىمۇ ئىپتىدائىي چوقۇنۇش، ئىپتىدائىي ئەپسانىلەر، ئېپوسلار، رىۋايەتلەرگە قارىتا ئېيتقاندا، ئۇلاردا ئاتېئىزىملىق ئىدىيە بىخلىرى، ئىپادىلەرنىڭ ئىچىدە بىخلىرى، ماتېرىيالىزىملىق ئىدىيە بىخلىرى مەۋجۇت بولۇپ، ئىككى تەرەپنىڭ تەڭ تۇرۇشى ئىپتىدائىي ئىنسانلارنىڭ دۇنيا قارىشى، ئىپتىدائىي ئاڭنىڭ ئالاھىدىلىكىنى ئىپادىلىگەن» (2) ئىدى.

شۇنداق قاراشقا بولىدۇكى، ئىپتىدائىي ئاڭدىكى ئەنە شۇ ھەر خىل تەركىبلەر ئىپتىدائىي تەپەككۇرنىڭ تازا ۋايىغا يەتكەن ھالىتىنىڭ ئىپادىسى ئىدى.

ئەجدادلارنىڭ ئىجتىمائىي ئىقتىسادىنىڭ، ئەقلىي ئىقتىدارىنىڭ، بىلىش سەۋىيىسىنىڭ ئۆسۈشى تەدرىجىي ھالدا ئىپتىدائىي جەمئىيەتنى غۇلاتتى، سىنىپىي جەمئىيەتتىكى ئىجتىمائىي - ئىقتىسادىي مۇناسىۋەتلەر ئۇلارنىڭ ئېڭىنى يېڭىلاشقا، تەپەككۇرنى يەڭگۈشلەشكە مەجبۇر قىلدى. ئىلگىرىكى تۇرغۇن، ۋارىسچانلىق خاراكتېردىكى ئەدەب - ئەخلاق يىمىرىلدى. شۇ ۋەجدىن ئۇلار ئۆزلىرىنىڭ يېڭى نۇزۇمى، يېڭى شارائىتى

ۋە يېڭى مۇناسىۋەتلىرىنى ئالدى - كەينىنى ئويلاپ ئورۇنلاشتۇرۇش (-) سەۋەب - نەتىجىلىك مۇناسىۋەت ئاساسىدا) قا باشلىدى. بۇ تەرەپلەر ئىلگىرىكى بىۋاسىتە سىزىملىق، ئوبرازلىق، زىددىيەتلەردىن خالىي، غەيرىي لوگىكىلىق (لوگىكىسىز) ئىپتىدائىي تەپەككۇرنى چاڭ - چېكىدىن ئاجرىتىشقا باشلىدى. بۇ ئۆتكۈنچى دەۋر ئىپتىدائىي تەپەككۇرنىڭ خالىمىسى، لوگىكىلىق تەپەككۇرنىڭ مۇقەددىمىسى بولۇپ قالدى. لېكىن، ئىپتىدائىي ئاڭنىڭ مەيلى مەدەنىيەت جەھەتتىكى، مەيلى تەپەككۇر جەھەتتىكى تەسىرلىرى كېيىنكى دەۋرلەرگىچە، ھەتتا ھازىرقى دەۋرلەرگىچە كىشىلەرنىڭ ئومۇمىي يوشۇرۇن ئاڭ قاتلىمىدا قىسمەن ساقلىنىپ قالدى. ئەجدادلىرىمىزدىكى بۇ خىل لوگىكىلىق تەپەككۇر شەرق خەلقلىرىگە خاس ئوبرازلىق دىئالېكتىكىلىق تەپەككۇر سۈپىتىدە كۆرۈلىدۇ. دېمەك - چى بولغىنىمىز، ئۇيغۇرلارنىڭ، جۈملىدىن تۈركىي خەلقلەرنىڭ لوگىكىلىق تەپەككۇرى غەرب خەلقلىرىنىڭكىدەك نەزەرىيىۋى ئۇقۇم، كاتىپ كورىيىلىك تۈستە ئەمەس، بەلكى شەيئىلەر ۋە ئوبيېكتىپ دۇنيانىڭ قانۇنىيەتلىرىنى كۆز ئالدىدىكى ئۆزىگە خاس ئوبرازلار بىلەن ئىپادىلەش ئارقىلىق، ياكى ئۆزلىرىنىڭ بۇ ھەقتىكى بىلىشلىرىنى ئەنە شۇ ئوبرازلارغا سىڭدۈرۈش ئارقىلىق، ياكى بولمىسا شۇ ئوبرازلارنىڭ خۇسۇسىيەتىنى ئۆزلىرى دېمەكچى بولغان ئوي - پىكىرگە بىۋاسىتە سېلىشتۇرۇش ئارقىلىق ئوتتۇرىغا قويغان. ئۇلار يەنە ئۆزلىرى ئويلىغان مەلۇم بىر پىكىرنىڭ ئالاھىدىلىكىنى كۆز ئالدىدىكى ئوبرازدىمۇ مەۋجۇت دەپ قارىغان. شۇنداق قىلىپ ئوخشاشمىغان شەيئىلەردىمۇ مۇئەييەن ئورتاق تەرەپلەرنىڭ بولىدىغانلىقىنى، بىر - بىرى بىلەن باغلىنىپ تۇرىدىغانلىقىنى بايقىغان. بۇ خىل تەپەككۇر شەرق خەلقلىرىگە خاس، شۇنداقلا پۈتكۈل ئىنسانىيەت تەپەككۇرى بىلەن ماھىيەت جەھەتتىن ئوخشاش ئىدى.

بۇ خىل ئوبرازلىق لوگىكىلىق تەپەككۇرنىڭ دىئالېكتىكىلىق تۈشى روشەن ئىدى. مەسىلەن، كۆك تۈرك خانلىقى دەۋرىدىكى دانىشمەن بىلگە تۇنيۇقۇق ئۆز خانىدانلىقىدىن، خانىدىن، پايتەختىدىن ئايرىلىپ سەرسان

بولۇپ يۈرگەن خەلقنى بىرلەشتۈرۈپ، ئىتتىپاقلاشتۇرۇپ، قوشۇننى كۆ-
پەيتىپ، شۇ ئارقىلىق كۈچلىنىپ دۈشمەننى يېڭىش، قېرىنداشلار ئۆزئارا
ئارازلاشماسلىق توغرىسىدىكى مۇھىم تەدبىر ياكى مۇددىئاسىنى مۇنداق
بايان قىلىدۇ: «مەن مۇنداق ئويلىدىم، ئورۇق بۇقا بىلەن سېمىز بۇقا يى-
راقتا ئۈسۈشسە، ئورۇق بۇقا بىلەن سېمىز بۇقىنى ئايرىۋالغىلى بولمايدۇ»
(3). يەنى، يىراقتا ئۈسۈشكەن بۇقلارنىڭ قايسىسىنىڭ يەڭگەن، قايسى-
سىنىڭ يېڭىلگەنلىكىنى بىلگىلى بولىغانغا ئوخشاش، ئوردىدىن يىراق
جايدا ئېلىپ بېرىلغان ئۇرۇشتا قايسى تەرەپنىڭ يېڭىپ، قايسى تە-
رەپنىڭ يېڭىلگەنلىكىنى بىلمەكمۇ تەسكە توختايدۇ. بۇ بىر خىل لوگىك-
لىق خۇلاسىە شەكلى بولۇپ، تۇيغۇ، سېزىم، تەسەۋۋۇردا ئىپادىلىنىدىغان
شەيئىلەر سۈرئىتى بەلگىلىك شەرت ئاساسىدا ئاندىن ئىنكاستا (ياكى
ئىدراكتا) ئەكس ئېتىدۇ ۋە ئاخىرىدا ھۆكۈم ۋە بىلىشنىڭ توغرا - خاتا-
لىقىغا تەسىر كۆرسىتىدۇ، دېگەن ئىدىيە ئىپادىلىنىدۇ. ئۇلارنىڭ بىلىش
چۈشەنچىلىرىدە بەلگىلىك ھالدىكى سەزگۈ (ئەزالىرى) ۋە سېزىمنىڭ
رولى روشەن تىلغا ئېلىنغان. بىلگە تۇنيۇقۇق يەنە «دۈشمەنلەر بىرل-
شۋالغۇچە ئۇلارغا ھۇجۇم قىلىش ئارقىلىق، ئاز دۈشمەنلەرنى بىر -
بىرلەپ يوقىتىش كېرەك» دېگەن ھەربىي ئىستراتېگىيىلىك ئىدىيىسىنى
مۇنداق بايان قىلىدۇ: «تابغاچ، ئوغۇز، قىتان بۇ ئۈچى بىرلىشىۋالسا، بىز
تايانچىسىز قالىمىز، ئىچكى - تاشقى جەھەتتىن دۈشمەنگە يولۇقىمىز،
يۇققا (ئاز) نەرسىنى ئېگىش ئاسان، ئىنچىكە نەرسىنى سۇندۇرۇشمۇ ئو-
ڭاي، يۇققا قېلىن بولۇپ كەتسە، ئۇنى سۇندۇرۇش تەسكە چۈشىدۇ» (4).

ئۇلار كۆز ئالدىدىكى، ئۆز چۈشەنچىسى دائىرىسىدىكى كونكرېت
ئوبرازلار ۋە شۇ ئاساستا شەكىللەندۈرگەن ئوبرازلىق ئۇقۇملار ئارقىلىق
شەيئىلەر ۋە ئۇنىڭ قانۇنىيەتلىرىنى ئۆز تەپەككۇرىدا توغرا ئىپادىلىگەن.
دېمەك، ئۇلار ئوبيېكتىپ دۇنيانىڭ ھەر خىل شەكىلدىكى باغلىنىشلىرى،
قانۇنىيەتلىرى، سەۋەب - نەتىجىلىك، شەرتلىك، ھالەتلىرى ۋە ئۇنى
بىلىش جەريانلىرىنى ئۆزىنىڭ كۆز ئالدىدىكى شەيئىلەرنىڭ ئالاھىدى-

لىكىنى چىقىش قىلىپ، ئەسلى ئىپادىلىمەكچى بولغان مەقسەتكە يې-
تىشتىن ئىبارەت پىكىرنى روشەن سېلىشتۇرما - باغلانما شەكىلدىكى
ئوبرازلىق دىئالېكتىكىلىق تەپەككۇر ئاساسىدا ئەكس ئەتتۈرگەن.

يۇقىرىقىلاردىن كۆرۈۋېلىشقا بولىدۇكى، ئۇلار سىنىپىي جەمئىيەتكە
ئۆتكەندىن كېيىن، ئۇلارنىڭ ئىجتىمائىي - ئىقتىسادىي شارائىتى ئۇلار-
نىڭ تەپەككۇر ئىقتىدارىنى روشەن ھالدىكى ئىلمىي، لوگىكىلىق تەپەك-
كۇرغا يېتەكلىگەن. ئۇلارنىڭ بۇ خىل يوسۇندىكى سەۋەب - نەتىجىلىك
مۇناسىۋەتكە دىققەت قىلىشى ئالدى بىلەن ئۇلار گەرچە قەدىمدىن داۋام-
لىشىپ كېلىۋاتقان يايلاق، سۇ قوغلىشىپ كۆچمەن چارۋىچىلىق قى-
لىشتەك ئىگىلىك شەكلىنى داۋاملاشتۇرۇۋاتقان بولسىمۇ، ئەڭ مۇھىمى
ئۇلارنىڭ ئۆز ھاكىمىيىتىنى مۇستەسكەملەش ئېگىنىڭ كۈچىيىۋاتقان-
لىقى، بۇنىڭ ئۈچۈن ئەتراپتىكى ھەرخىل ھادىسىلەر، ئۆز ۋە دۈشمەن
ئەھۋالى، شەيئىلەرنىڭ سەۋەب - نەتىجىلىك باغلىنىشى ۋە قانۇنىيەت-
لىرىنى ئىگىلەشنىڭ زۆرۈرلۈكىدىن ئىبارەت ئەقلىي تەپەككۇر ئاساس-
دىكى ئېگىنىڭ بارغانسېرى كۈچىيىۋاتقانلىقىدىن ئىدى. يەنە بىر تە-
رەپتىن، ئىپتىدائىي دەۋرلەردىكى باغلانما تەسەۋۋۇر، ساددا قىياسلارنىڭ
ئۇلارنىڭ ماددىي ۋە ئىجتىمائىي شارائىتلىرىنىڭ بەلگىلىك ئۆسۈشى تە-
رىقىسىدە شەكىللەنگەن ئەقلىي تەپەككۇرىغا ۋە مەنىۋى ئېگىنىڭ باشقا
تەرەپلىرىگە بەلگىلىك تەسىر كۆرسەتكەن، دەپ قاراش مۇمكىن. خۇددى
ئېنگېلس ئېيتقانغىدەك، «تەپەككۇرنىڭ مەۋجۇدىيەتكە، مەنىۋىيەتنىڭ تە-
بىئەت دۇنياسىغا بولغان مۇناسىۋىتى جاھالەت دەۋرىدىكى تار، نادانلارچە
قاراشلارنى مەنبە قىلغانىدى» (5).

خۇلاسەلىگەندە، ئىنساننىڭ دۇنيا قارىشى، مەسىلىلەرگە تۇتقان كۆز
قارىشى، مەۋقە مەيدانى، تۈپكى پوزىتسىيىسى، مەسىلىلەرنى ھەل قىلىش،
كۆزىتىش ئۇسۇلى بولغان ۋە بۇ ھەقتىكى ھەر خىل كۆز قاراش، ئىدىيىلەر
شۇنداقلا بۇ خىلدىكى كۆز قاراش، ئىدىيىلەرنىڭ سىستېما، نەزەرىيە
دەرىجىسىگە كۆتۈرۈلۈشى ھېسابلانغان پەلسەپە توساتتىنلا شەكىللەنمە-

گەن. ئۇ بىخلىنىش، شەكىللىنىش، تەرەققىي قىلىش جەريانىلىرىنى بېسىپ ئۆتكەن، ئۇنىڭ بىخلىرى ئىپتىدائىي ئاڭدا ئاپىرىدە بولۇشقا باشلىغان. ئۇ ئىپتىدائىي ئەپسانىلەر، ئېپوسلار ۋە رىۋايەتلەردە؛ تەبىئەتكە چوقۇنۇش، توتېمىزم، ئەجدادلار روھى ۋە قەھرىمانلارغا چوقۇنۇش ئېڭىدا، روھ قاراشلىرىدا؛ ئالەمنىڭ، مەۋجۇداتلارنىڭ، ئىنساننىڭ بارلىققا كېلىشى ۋە ئۇلارنىڭ ماھىيەتلىك خۇسۇسىيەتلىرى ھېسابلانغان كەڭ ئىدىيىلەردە ئىپادىلەنگەن. سىنىپىي جەمئىيەتتە، يەنى كۆك تۈرك خانلىقى ۋە ئۇر-خۇن ئۇيغۇر خانلىقى دەۋرىدە ئەڭ دەسلەپكى لوگىكىلىق تەپەككۇرنى بەلگە قىلغان پەلسەپىۋى دۇنيا قاراش، ئىدىيە، چۈشەنچىلەر تەدرىجىي شەكىللىنىشكە باشلىغان (بۇ ھەقتە 3 - بابنىڭ 4 - پاراگرافىدىكى مۇناسىۋەتلىك مەزمۇنلارغا قارالسۇن).

ئەپسانىلەر دەسلەپكى ئىپتىدائىي پەلسەپىۋى ئىدىيىلەرنىڭ ئالاھىدە ئىپادىلىنىش شەكلى بولۇپلا قالماستىن، يەنە كېيىنكى پەلسەپىۋى ئىدىيىلەرنىڭ شەكىللىنىشىگىمۇ ئالاھىدە ئۆرنەك بولغان. ئەپسانە بىلەن پەلسەپە شەكىل جەھەتتىن، مەزمۇن جەھەتتىن بەلگىلىك ۋارىسلىق قىلىش ۋە قىلىنىش؛ شاللاش ۋە شاللىنىشتىن ئىبارەت دىئالېكتىكىلىق قارىمۇ قارشىلىقنى بارلىققا كەلتۈرگەن. ئىپتىدائىي ئاڭمۇ يوقلۇقتىن توساتتىنلا بارلىققا كەلگەن ئەمەس. ئۇنىڭ مەزمۇنلىرىمۇ ئەڭ ئىپتىدائىي دەۋرلەردىكى ساددا چۈشەنچىلەردىن تەرەققىي قىلىپ، تەدرىجىي چوڭ-قۇرلاش جەريانىنى بېسىپ ئۆتكەن. تەبىئەت، جەمئىيەت ۋە ئىنساننىڭ ئۆزلىرى توغرىسىدىكى قىياس، خىيال، تەسەۋۋۇر، سېلىشتۇرۇش ھەمدە ئەڭ ئىپتىدائىي، ئەڭ ئاددىي ئابستىراكتسىيىلەش، ئومۇملاشتۇرۇش ئىپتىدائىي ئاڭنىڭ راۋاجى، تەپەككۇردىكى ئۆسۈشنىڭ بەلگىلىرى سۈپىتىدە كۆرۈلىدۇ. ئىپتىدائىي ئاڭدا يەنە ئىپتىدائىي سەنئەت، ئەخلاق، دىن قاتارلىقلار بىخ سۈرگەن بولۇپ، جەمئىيەتنىڭ تەرەققىياتى، ئىشلەپچىقىرىش ئەمەلىيىتىنىڭ ئۆسۈشى، ئەقىل ۋە تەپەككۇردىكى تېخىمۇ ئىلگىرىلىگەن

يۈكسىلىش سەۋەبلىك سىنىپىي جەمئىيەتكە كىرگەندىن كېيىن، يۇقىرىقى ئىپتىدائىي ئاڭ تەركىبلىرى تەدرىجىي ھالدا مۇستەقىل تەركىب بولۇپ شەكىللىنىشكە يۈزلەنگەن.

يەنى، ئەدەبىيات، سەنئەت، پەن، ئەخلاق، دىن، پەلسەپىنىڭ شەكىللىنىشى ئىنسانىيەتنىڭ ئىجتىمائىي ئەمەلىيىتى، ئىقتىسادىي تەرەققىيات ئەھۋالىنى مەنبە قىلغان. ئۇلارنىڭ ئىدىيىۋى مەنبەسى يەنىلا ئىپتىدائىي ئاڭ ئىدى. سىنىپىي جەمئىيەتنىڭ شەكىللىنىشى بىلەن ئەجدادلار ئۆزىگە خاس تەپەككۈر شەكىللىرىنى مەيدانغا كەلتۈرۈپ، ئۆزلىرىنىڭ ئىجتىمائىي - ئىقتىسادىي تۇرمۇش ئەمەلىيىتىگە مۇۋاپىقلاشتۇردى. يەنى، ئۇلار ئۆز دەۋرىگە يارىشا ئەقىل - پاراسەت سەمەرەلىرىنى شەكىللەندۈردى. ماركىسنىڭ سۆزى بىلەن ئېيتقاندا: «پەلسەپە دەۋر روھىنىڭ جەۋھىرى، يەنى ئۆز دەۋرىنىڭ، ئۆز خەلقىنىڭ مەھسۇلى؛ خەلقنىڭ ئەڭ نەپىس، ئەڭ قىممەتلىك ۋە كۆزگە كۆرۈنمەيدىغان جەۋھەرلىرىنىڭ ھەممىسى پەلسەپىۋى ئىدىيىلەرگە جەملەنگەن» (6) ئىدى.

دېمەك، ھەرقانداق بىر خەلقنىڭ ئۆز دەۋرىگە يارىشا ئۆزىگە خاس پەلسەپىۋى قاراشلىرى بولغان بولۇپ، ئۇ مەيلى ئىلغار، مەيلى قالاچ بولسۇن، ئۇنى ئەمگەكچى خەلق ئۆزلىرىنىڭ تۇرمۇش ئەمەلىيىتى جەريانىدا ئۆز ئەقىل - پاراسەتلىرىنى ئىشقا سېلىپ ياراتقان ۋە توپلىغان. ئۇنىڭغا ئىنسان سۈپىيىكىتىنىڭ ئەڭ يۈكسەك، ئەڭ قىممەتلىك، ئەڭ ئىپتىخارلىق ئارلىق بايلىقى بولغان ئەقىل ۋە پاراسەتنىڭ ھەم ئىنساننى ياراتقۇچى تارىخنىڭ ھەرقايسى دەۋرلەردىكى تامغىسى روشەن بېسىلغان.

ئىزاھلار:

- (1) توك دېفۇ: «جۇڭگو ئاز سانلىق مىللەتلەر پەلسەپىسىدىن ئومۇمىي بايان»، مەركىزىي مىللەتلەر ئۇنىۋېرسىتېتى نەشرىياتى، 1997 - يىل نەشرى، 36 - بەت.
- (2) شياۋ ۋەنيۈەن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، ئەنخۇي خەلق نەشرىياتى، 1992 - يىل نەشرى، 23 - بەت.

(3) ئابدۇقەييۇم خوجا، تۇرسۇن ئايۇپ، ئىسراپىل يۈسۈپلەر تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1984 - يىل نەشرى، 54 - بەت.

(4) يۇقىرىقى كىتاب، 55 - بەت.

(5) «ماركس - ئېنگېلس تاللانما ئەسەرلىرى»، خەلق نەشرىياتى، 1972 - يىل نەشرى، 4 - توم، 220 - بەت.

(6) ۋاڭ جېشېڭ باشچىلىقىدا تۈزۈلگەن: «جۇڭگو ۋە غەربنىڭ مەشھۇر ئىدىيە تىزىملىرى كۆرسەتكۈچى»، لىياۋنىڭ مائارىپ نەشرىياتى، 1996 - يىل نەشرى، 1033 - بەت.

§2 ئىپتىدائىي سەنئەت ۋە ئىستېتىك ئاڭ

دەسلەپكى دىن (ئىپتىدائىي دىننى ئۆز ئىچىگە ئالغان) نىڭ شەكىللىنىشى ۋە تەرەققىياتى سەنئەتنىڭ تەرەققىياتى بىلەن زىچ گىرەلىشىپ كەتكەن بولۇپ، دىنىي ھېسسىيات، دىنىي چۈشەنچە، دىنىي پائاللىقلىرى سەنئەتكە قارىتا ئۆز تەپەككۈر ئاساسىنى سىڭدۈرگەن، سەنئەتنىڭ ياردىمىدە ئۆزىنىڭ ھېسسىي قاتلىمى ۋە ئىپادىلىنىش ئالاھىدىلىكىنى گەۋدىلەندۈرگەن. سەنئەتمۇ دىننىڭ ياردىمىدە ئۆز تاكامۇللۇقىنى ئىپادىلىگەن.

ئۆز نۆۋىتىدە سەنئەت ئىپتىدائىي ئەجدادلارنىڭ ئوبيېكتىپ دۇنياغا بولغان سېزىم، تۇيغۇ، ئاڭ - چۈشەنچىلىرىنى تىل بەلگىلىرى، ئىستېتىك ھېسسىيات ۋە ماددىي بەلگىلەر بىلەن قايتا ئەكس ئەتتۈرۈشى بولۇپ، ئىپتىدائىي دەۋرلەرگە نىسبەتەن سەنئەت، دىن، ئىستېتىك ئاڭ بىر - بىرىنى شەرت قىلىش، تولۇقلاش مۇناسىۋىتىدە شەكىللەنگەن، تەرەققىي قىلغان ۋە تاكامۇللۇققا يۈزلەنگەندى.

بىر قەدەر ئىلگىرىكى دەۋرلەردىن قارىغاندا، ئىپتىدائىي ئەجدادلىرىمىز ئۆزلىرى ئېتىقاد قىلغان ئېتىقاد ئوبيېكتىغا قارىتا نەزىر - چىراغ، مۇرا - سىم، تاۋاپ قىلىش ئادەتلىرىنى شەكىللەندۈرۈپ، ئۆز ھېس - تۇيغۇلىرىنى، ئېتىقاد چۈشەنچىلىرىنى چىقىش قىلىپ، ئېتىقاد ئوبيېكتىغا قارىتا ئۆز ساداقەتمەنلىكىنى بىلدۈرگەن. ئۆز قايغۇ - خۇشاللىقلىرىنى ئىپادىلەش، غەلىبە زەمىنلىرىنى قۇتۇقلاش ئۈچۈنمۇ ھەر خىل پائالىيەت سۈرۈنلىرىنى ھازىرلاشقان. يۇقىرىقى مەقسەتلەرنى ئىپادىلەش ئۈچۈن ھازىرلانغان بۇ خىل سورۇنلار ئۆز ئېتىقاد دائىرىسى، چۈشەنچىسى، ھېسسىيات - تەسەۋۋۇرلىرى، تەجرىبىلىرى ئاساسىدا پىلانلىق بېزەلگەن بولۇپ، ئۇلارنىڭ سۆز - ھەرىكەت، ھېسسىياتلىرىنىڭ بىرلىشىشىدە بىر خىل سىرلىق مەنزىرە ھاسىل قىلىنىپ، سىرلىق روھلار، تەڭرى مۇئەككەللەر بىلەن ئالاقىلىشىش مۇمكىنچىلىكى ھازىرلانغانىدى. بۇ خىل سورۇنلار ئىپتىدائىي ئەجدادلار ئۆز تەجرىبىلىرىنى، ھېسسىياتىنى

ئالماشتۇرۇش سورۇنى؛ تېخىمۇ مۇھىمى ئۆز تەپەككۇرلىرى، تەسەۋۋۇرلىرى ئاساسىدا ئىجاد قىلىنغان ئەپسانە، رىۋايەت، دىنىي تەلىم - تەربىيىلەر سۆزلىنىدىغان سورۇنلارغا ئايلانغان. شۇ خىل ئەپسانە - رىۋايەتلەر ئۆز نۆۋىتىدە ئۆز ئېتىقاد ئوبيېكتلىرىنىڭ، ئەجداد - ئۇرۇق، قەبىلىلەرنىڭ كېلىپ چىقىش شەجەرلىرى؛ ئىنساننىڭ يارىتىلىشى، كائىنات مەۋجۇ - داتلىرىنىڭ يارالمىشى توغرىسىدىكى بولمىشلار؛ شۇنداقلا مەلۇم ئىجتىدە مائىي تۈزۈم، ئادەتلەشكەن قائىدىلەر، دوست - دۈشمەنلەر توغرىسىدىكى قائىدە - ساۋاقلار ياكى بىلىملەر ئىدى، خالاس.

بۇ خىلدىكى جۇغلانمىلار كېيىنكى دەۋرلەردىكى ئەپسانە، ئەدەبىيات - سەنئەت، دىنىي چۈشەنچىلەر ۋە باشقا قائىدە - يوسۇن بەلگىلىمىلىرى (ئەمىرىمەرۇپ) نىڭ رويپاقا چىقىش بۇلىقى بولۇپ قالغان.

بۇ خىل پائالىيەتلەر ئېلىپ بېرىلغان ئورۇنلار يەنە ئۆز نۆۋىتىدە قەدىمكى ئىنسانلارنىڭ ئۆز ھېسسىيات - چۈشەنچىلىرىنى سەنئەت شەكلىدە ئىپادىلەشتىكى ئەڭ مۇۋاپىق سورۇنغا ئايلانغان بولۇپ، ئۇلار ئۆز خاھىش، سېزىم ۋە تۇيغۇلىرى بويىچە ئۆز تۇرمۇشىغا ئەڭ يېقىن بولغان ھەر خىل ھەرىكەتلەرنى ئۈلگە قىلىپ، يەنى ئىجتىمائىي تۇرمۇشنىڭ ئەڭ يېقىن تەرىپى ئوۋچىلىق ۋە چارۋىچىلىق بىلەن مۇناسىۋەتلىك بولغان ھەرىكەتلەرنى ئۈلگە قىلىپ، ئۆز ھېسسىيات، چۈشەنچىلىرى، ئارزۇلىرىنى ئىپادە قىلىشقان. بۇ بىر خىل تەقلىدىي ئوۋ تۈسىنى ئالغان ھەرىكەت شەكلى بولۇپ، ئۇدا تەكرارلىنىش داۋامىدا، مۇراسىملار كۆپەيگەنسېرى ئوۋچىلارنىڭ قابىلىيىتىنى چىنىقتۇرۇش، ھەرىكەت كۈچى ۋە سەگەكلىكىنى ئاشۇرۇش رولىنى ئوينىغان. بۇ خىل تەقلىدىي ئوۋ ئارقىلىق ئۇلارنىڭ ياۋايى ھايۋانلارنى ئوۋلاش تەجرىبىسى، ئىقتىدارى ئاشقان. بۇ خىل تەقلىدىي ئوۋ ئارقىلىق ئۇلار يەنە ئېستېتىك ھېسسىياتتىن بەدەن ھەرىكىتى رېتىمىنى ئىگىلىگەن. شۇنىڭ بىلەن بىر ۋاقىتتا تەقلىدىي ئوۋنىڭ راۋاجلىنىشى، ياۋايى ھايۋانلارغا قارىتا ئۇقۇمنىڭ ئۆسۈشى ئىپتىدائىي ئىنسانلار تەپەككۇرىدا يېڭى ئېستېتىك چۈشەنچىلەرنى ھاسىل قىلىشقا باشلىغان. بۇ خىل ئېستېتىك ئاڭنىڭ تاشقى ئىپادىلىرى

شەكىلدە ئەڭ دەسلەپكى سەنئەت شەكىللىرىدىن قىيا تاش سۈرەتلىرى بارلىققا كېلىشكە باشلىغان. ئۇلار قىيا تاشلارغا ئۆزلىرىنىڭ ئوۋچىلىق، چارۋىچىلىق چۈشەنچىلىرى ۋە تەقلىدىي ئوۋ ھەققىدىكى ئېستېتىك چۈشەنچىلىرىنى چېكىش (ئويۇش) ئارقىلىق ماددىي تۇرمۇش، تەپەككۈر، ئېستېتىك ئاڭ، ئېتىقاد ئۆزئارا گىرەلىشىپ كەتكەن دىنىي مەدەنىيەت ئەندىزىسىنىڭ بىرىنچى قەدىمىنى باسقان. مەسىلەن، پەرغانە ۋادىسىدىكى سەيمەلتاش قىيا تاشلىرىغا بىرنەچچە كىشىنىڭ ئۇسسۇل ئوينىۋاتقان كۆرۈنۈشى، بىرنەچچە كىشىنىڭ قۇياشنى كۆتۈرۈۋاتقان كۆرۈنۈشى بىر-لەشتۈرۈپ سىزىلغان. تامغالىقتا قىيا تاشلارغا قۇياش ئىلاھىنىڭ غايات زور بىر ئەرەكەڭ قوتازنىڭ دۈمبىسىگە دەسسەپ تۇرۇپ ئالەمگە نۇر چېچىۋاتقان كۆرۈنۈشى چۈشۈرۈلگەن (1). كۆپ ئىزاھلاش ھاجەت ئەمەسكى، بۇ بىر خىل ئېتىدائىي ئېتىقاد، سەنئەت ۋە چارۋىچىلىق تۇرمۇشى ئېستېتىك يوسۇندا بىرلەشتۈرۈلۈپ ئىپادىلەنگەن يىراق تارىخنىڭ گۇۋاھچىسىدۇر. ئۇنىڭدىن باشقا، ھازىرقى قوتۇبى ناھىيىسىدىن تېپىلغان قىيا تاش رەسىملىرى بىرقەدەر مەشھۇر بولۇپ، بۇ رەسىملەر بىرقانچە گۈرۈپىغا بۆلۈنگەن. بىر قەدەر ئېنىق بولغىنى ئۇسسۇل ئوينىۋاتقان كىشىلەرگە تەقلىد قىلىنغان رەسىملەردۇر. بۇ رەسىملەردە ئادەم رەسىملىرى كۆپ سانلىقنى ئىگىلەيدۇ. بۇ رەسىملەر توپىدا ئۇسسۇل ئوينىغۇچىنىڭ بەدىنىنىڭ ئۈستى تەرىپى مۇقىم تۇرغان، ئىككى قولىنىڭ جەينىكى مۇرىسىگىچە كۆتۈرۈلگەن بولۇپ، سول قولىنى ئۈستىگە، ئوڭ قولىنى ئاستىغا قارىتىپ ئۇسسۇل ئوينىۋاتقان كىشىلەر توپىنىڭ شەكلىگە كەلتۈرۈلگەن. ئومۇمەن ئوڭ قولى كۆتۈرۈلسە سول قولى ئاستىغا چۈشكەن قىياپەت تەسۋىرلەنگەن. بۇ خىل ھالەتنى ئالىملار بىر خىل مۇراسىم ئۇسسۇلى دەپ قارىغان. بۇ خىل ئۇسسۇل ھەرىكىتى ياۋروپا چوڭ قۇرۇقلۇقى ۋە يېقىن شەرقتە كەڭ كۆلەمدە تارقالغان «رك» بەلگىسى بىلەن مەنبەداشلىققا ئىگە، دەپ قارايدۇ. ئالىملار يەنە بۇ بەلگىنى قەدىمكى يۇنان، رىمدىكى بىر قىسىم ئايال ئىلاھلارنىڭ بەلگىسىدۇر، ئومۇمەن «رك» بەلگىسىمۇ

ئايال ئىلاھلار ئوبرازى چۈشۈرۈلگەن رەسىملەردە دائىم كۆرۈلىدۇ، دەپ قارايدۇ. ياۋروپا ئالىملىرى بۇ بەلگىنى يەنە ئاياللارنىڭ ئۇيغۇنچىلىق ئەزاسىنى، يەنى جىنسىي ئەزاسىنى كۆرسىتىدۇ، دەپ قارىشىدۇ(2).

مۇشۇ خىلدىكى شەكىللەر يەنە ئاپتونوم رايونىمىزنىڭ ھەرقايسى جايلىرىدىن كۆپلەپ تېپىلغان. يەنى، «كە» بەلگىسى ئالتۇنتاغ، قۇرۇقتاغ، گۇما ناھىيىسىدىكى كېيىكتۈز قاتارلىق جايلاردىكى قىيا تاش رەسىملىرى ئارىسىدا ئۇچرىغاندىن باشقا، ئىچكى موڭغۇل ئاپتونوم رايونى تەۋەسىدىكى چۇڭايىتېغى قىيا تاش رەسىملىرىدە ھەمدە چىڭخەي ئۆلكىسىدىن تېپىلغان «ماچاڭ مەدەنىيىتى» (بۇنىڭدىن 6000 - 6400 يىل ئىلگىرى) گە ئائىت ساپاللاردا ۋە ئالتاي رايونى (سابىق سوۋېت ئىتتىپاقى تەۋەسىدىكى) دىن تېپىلغان ساپال قاچىلار (بۇنىڭدىن 3000 يىل بۇرۇنقى) - دىمۇ ئۇچرايدۇ(3). شۇنداق قاراشقا بولىدۇكى، بۇ بىر خىل مۇراسىم ئۇسسۇلى بولۇش سۈپىتى بىلەن ئومۇمىي بىرەر ئايال تەڭرى (بەلگىم) ئەجدادلىرىمىز چوقۇنغان ئوماي تەڭرى بولۇشى مۇمكىن) ئۈچۈن ئېلىپ بارغان چوقۇنۇش مۇراسىمى بولۇشى مۇمكىن. شۇنداقلا ئىپتىدائىي ئەجدادلارنىڭ جىنسىغا تېۋىنىش ئىدىيىسىنى ئىپادىلەيدىغان سەنئەت شەكلى، دەپ قاراش مۇمكىن.

ئۇنىڭدىن باشقا، بۇ خىل ئۇسسۇل شەكلىدىكى قىيا تاش رەسىملىرى گۇما ناھىيىسىنىڭ سانجۇ يېزىسىدىكى «سۈرەت تاش» دەپ ئاتالغان قىيا تاشلاردا ھەم ئۇچرايدۇ. بۇ رەسىملەر توپى گەرچە كۆپلەپ بۇزغۇنچىلىققا ئۇچرىغان بولسىمۇ، ئوۋچىلارنىڭ ئوۋ ئوۋلاۋاتقان سۈرىتى، بىر-نەچچە كىشىنىڭ ئۇسسۇللۇق شەكلى، چوڭ يۇلتۇزسىمان بىر جىسىمنى تىك كۆتۈرۈۋالغان ئادەم، بىرقانچە يۇلتۇز شەكىللىك جىسىم ۋە ئەرەكەتلىك ئالاھىدە گەۋدىلەندۈرۈلگەن بىر ھايۋانغا مىنىۋالغان كىشىنىڭ قىياپىتى ۋە بىرقانچە تېكە، ئارقارلارغا ئوخشاپ كېتىدىغان ھايۋانلارنىڭ رەسىملىرىنى ئېنىق پەرق ئەتكىلى بولىدۇ.

ئەلۋەتتە، بۇ خىل سۈرەتلەرمۇ يىراق ئەجدادلارنىڭ ئوۋچىلىق تۈر-

مۇشى ۋە تەبىئەت جىسىملىرىغا چوقۇنۇش چۈشەنچىلىرى بىرلىشىپ كەتكەن قەدىمكى ئاڭ - چۈشەنچىلىرى، سەنئەت ۋە ئېستېتىك چۈشەنچىلىرىنى ئەكس ئەتتۈرىدۇ.

يۇقىرىقى قىيا تاش رەسىملىرىنىڭ يەنە بىر ئالاھىدە قىممىتى شۇكى، ئەلۋەتتە بۇ رەسىملەرنى ئەينى ۋاقىتتىكى مەلۇم كوللېكتىپ ئۆس-سۇللۇق ھەرىكەت پائالىيىتى ياكى مۇراسىم ھەرىكەتلىرىنىڭ ياكى بولمىسا ئۇلارنىڭ ئالاھىدە ئېلىپ بارغان ئوۋ پېرىخونلۇقى سورۇنلىرىنىڭ ئالاھىدە خاتىرىسى دەپ قاراشقا بولىدۇ. چۈنكى، ئۇلار ئوۋ پائالىيەتلىرىدىن بۇرۇن (بەزىدە كېيىن) ئەنە شۇنداق ئۇسسۇللۇق ھەرىكەتلەر بىلەن بىرلىشىپ كەتكەن پېرىخونلۇق پائالىيەتلىرىنى ئېلىپ بېرىش ئارقىلىق ئۆزلىرىنىڭ ئوۋچىلىق ھەرىكەتلىرىنى چېنىقتۇرغان ياكى تەقلىدىي ئوۋ ئارقىلىق ئۆزلىرىنىڭ ئىقتىدارىنى سىنىغان ياكى ئاشۇرغان. تەقلىدىي ئوۋ قانچە مۇۋەپپەقىيەتلىك بولسا ئەمەلىي ئوۋنىڭ شۇنچىلىك بولىدۇ. غايىلىقىغا ئىشەنگەن. ئەلۋەتتە، بۇ خىل پائالىيەت ئۇلارنىڭ نەزىرىدە خەلىق تىرىلەشكە ياكى ئەنە شۇنداق «ئۆز دەۋرىنىڭ يېزىقلىرى» ئارقىلىق كېيىنكىلەرنىڭ پايدىلىنىشى ئۈچۈن قالدۇرۇلۇشقا ئەرزىيدىغان پائالىيەتلەر ئىدى.

شۇ خىل سورۇنلاردا ئېلىپ بېرىلغان ھەرىكەت بارا - بارا ئىپتىدائىي ئىنسانلارنىڭ ئېستېتىك سېزىمىغا، ئېڭىغا تەسىر قىلىپ ئىپتىدائىي ئۇسسۇل ۋە ئىپتىدائىي تىياتىرنىڭ مۇقەددىمىسى ئېچىلغان. بۇ خىل مۇراسىملار ئۆزگىچە سېھرىي مىكرودۇنيانى شەكىللەندۈرۈپ، ئىپتىدائىي ئىنسانلاردا ئاۋاز ئارقىلىق ئۆز ھېسسىياتىنى ئىپادىلەش، ھەرخىل قورال-لاردىن پايدىلىنىپ ئاۋاز چىقىرىپ، ھەرىكەت، ئاۋاز، ئىپتىدائىي مۇزىكا سېزىمى ئارقىلىق مەنىۋىيىتىنىڭ ئەڭ دەسلەپكى بايلىقلىرىدىن بولغان ناخشا - ئۇسسۇل سەنئىتىنى شەكىللەندۈرۈشكە باشلىغان.

بۇ ھەقتە ئۇزاق تەكشۈرۈش ئېلىپ بارغان ئىنسانشۇناس ئالىم تەيلور مۇنداق يازىدۇ: «تۆۋەن دەرىجىدىكى مەدەنىيەت باسقۇچىدا كىشىلەرنىڭ

ئۇسسۇللىرى ئۆزلىرىنىڭ ھېسسىيات ۋە ئارزۇلىرىنى ئىپادىلىگەن، بۇ قەدىمكى دىندا ئۇسسۇلنىڭ قانداق قىلىپ ئىبادەت مۇراسىمىنىڭ مۇھىم ھەرىكەتلىرىدىن بىرىگە ئايلانغانلىقىنى چۈشەندۈرۈپ بېرىدۇ» (4).

ئىپتىدائىي سەنئەتنىڭ بۇ خىل تۈسىنى خەلقىمىز سەنئەت فولكلورىدىن ۋە ئۇلارنىڭ ئومۇمىي يوشۇرۇن ئاڭ قاتلىمىغا سىڭىپ كەتكەن ئايرىم تەركىبلىرىنى ھېلىمۇ سەھنىلەردە ئۇچرىتىپ تۇرىمىز. ھايۋاناتلار، ئۇچار قۇشلار ئاۋازىغا تەقلىد قىلىنغان مۇزىكا، ئۇسسۇل ۋە ناخشىلار بۇنىڭ ئەڭ يېقىن مىسالى بولۇپ، دولان توخۇ ئۇسسۇلى، ئۆردەك ئۇسسۇلى، تۇرپان نازىركوم ئۇسسۇلى بۇنىڭ ئەڭ ياخشى مىساللىرىدۇر.

ئىپتىدائىي ئەجدادلارنىڭ ئېڭىدا بۇ خىل سەنئەت ئۆزلىرىنى كونترول قىلىپ تۇرغان روھىي كۈچلەر بىلەن ئۆزلىرىنىڭ روھىي جەھەتتىن باغلىنىشىغا، ئالاقە قىلىشىغا ياردەم بېرىدۇ، دېگەن چۈشەنچىلەر بەلكىلىك ئورۇندا تۇرغانلىقى ئۈچۈن، ئۇسسۇل - مۇزىكا، ئاۋاز ھەرىكىتى (ئىپتىدائىي ناخشا) قانچىكى ئەۋج ئالسا، قانچىكى سىرلىق بولسا، شۇ خىل كۈچلەر بىلەن شۇ دەرىجىدە تېز، شۇ دەرىجىدە يېقىن ئالاقىلىشىشقا مۇمكىن بولىدىغانلىق چۈشەنچىلىرى شەكىللەنگەن. يەنى، ئۇدا داۋاملاشقان ھەرىكەتتىكى جىددىيلىك ئۇلارنىڭ جىسمانىي قۇۋۋىتىنى ئاۋازغا، ئۇسسۇل، مۇزىكا ۋە ناخشىلىرى ئۇلارنىڭ روھىي قۇۋۋىتىنى ئادىتىدە شۇرۇپ، سەگەك، جاپادىن قورقماسلىق، ھەرخىل پائالىيەتلەردە غالىب كېلىشتىن ئىبارەت باتۇرلۇق پىسخىكىسىنىڭ شەكىللىنىشىدە ئالاھىدە مەنىۋى ئامىلغا ئايلانغان. ئۇلارنىڭ سېزىم، پىسخىكا ۋە ھەرىكەت جەھەتتىكى مۇكەممەللىككە قاراپ ئۆسۈشلىرىنى دەل ئۆزلىرىنىڭ ئالاھىدە سورۇنلاردا ئىلاھلارغا نەزىر - چىراغ بېرىش، تېۋىنىشلىرىدىن، ئىلاھىي سېغىنىشلىرىنىڭ نەتىجىسىدىن، ئىلاھلارنىڭ ھىممىتىدىن بولۇۋاتىدۇ دەپ ھېس قىلغان ئەجدادلار ئۆز پائالىيەتلىرىنى تېخىمۇ كېڭەيتىش، تېخىمۇ بېيىتىش يولىغا كىرىشكەن. بۇ خىل يۈزلىنىش دەل ئېتىقادنىڭ مەۋھۇم روھىي كۈچى سەۋەبلىك ئۆزلۈكسىزلىككە ئۇلاشقان.

دەل مۇشۇ ۋەجدىن بۇ خىل نەزىر - چىراغ سورۇنلىرى، ئىلاھلارغا سېغىنىش مۇراسىم سورۇنلىرى ۋە پېرىخونلۇق سورۇنلىرى بارا - بارا دا-ئىملىق يىغىلىش سورۇنلىرى، ئىلاھلار بىلەن ئۇچرىشىش سورۇنلىرى، مۇقەددەس ئىجتىمائىي سورۇنلارغا ئايلىنىشقا باشلىغان. مۇشۇ سەۋەبلەر تۈپەيلىدىن ئىپتىدائىي ئىنسانلاردا بۇ خىل سورۇنلارنى ئادەتتىكى ئۇل-تۇراق ئۆيلىرى ۋە باشقا جايلاردىن ھەشەمەتلىك، چىرايلىق بېزەش ئىس-تىكى شەكىللەنگەن. ئۇلارنىڭ نەزەرىدە، ئەگەر شۇنداق قىلىنسا ئىلاھ-لارنىڭ ھىممىتى ۋە قوغدىشىغا مۇيەسسەر بولۇش ئىلگىرىكىگە قارىغاندا تېخىمۇ ئۈنۈملۈك بولغان بولاتتى. دەل مۇشۇ نۇقتىنى چىقىش قىلىپ ئۇلار ھەر خىل مۇراسىم سورۇنلىرى - ئورۇنلىرىنى ئۆز قۇربى، ئارزۇ - چۈشەنچىلىرى، ئېستېتىك چۈشەنچىلىرى بويىچە ئەڭ ئېسىل ياساشقا، بېزەشكە باشلىغان. شۇنىڭ بىلەن ئىپتىدائىي بىناكارلىق ئۆي - ماكان، تۇرار جاي سەنئىتىنىڭ مۇقەددىمىسى ئېچىلغان.

توتېم ئېتىقادى بىر قىسىم قوۋم، قەبىلىلەردە شەكىللىنىش جەريانىدا شۇ قوۋم ۋە قەبىلىلەردە مەلۇم چوقۇنۇش ئوبيېكتلىرى يېڭىدىن شەكىل-لەنگەن. توتېم ئوبيېكتىنىڭ ئەڭ بۇرۇنقى نەسلى توتېم ئېتىقادچىلىرى بىلەن مەلۇم باغلىنىشلىق ياكى نەسلىداشلىق مۇناسىۋىتىگە ئىگە دېگەن قاراشلاردىن كەلگەنىدى. ئالدى بىلەن بۇ خىل ئېتىقاد شۇ قەبىلە ۋە باشقا قەبىلىلەرنىڭ ئۆزئارا پەرقلىنىپ تۇرۇشىنى كەلتۈرۈپ چىقىرىپ، بارا - بارا مەلۇم ئىجتىمائىي توپ بولۇپ ئۇيۇشۇشنى، ئۇرۇق - قەبىلىلەرنىڭ ئىجتىمائىي ئىقتىسادىدا بەلگىلىك رول ئويناپ، سىنىپىي جەمئىيەتنىڭ كېلىپ چىقىشىنى ئىلگىرى سۈرگەن.

ئىككىنچىدىن، توتېم ئېتىقادى سەنئەت تەرەققىياتىغا بەلگىلىك تە-سىر كۆرسەتكەن. توتېم ئوبيېكتى ئاساسەن ئۇلارغا ئەڭ ئېھتىياجلىق ياكى ئۇلار ھۆرمەتلەيدىغان ھايۋان، دەل - دەرەخ قاتارلىقلار بولغانلىقى، ئۇلار-نىڭ سەزگۈنلىرى شۇ خىل ئوبيېكت بىلەن ئۇچرىشىپ تۇرغانلىقى ئۈچۈن ئۇلارنىڭ تەپەككۈرى، ئېتىقادى بولۇپمۇ سەنئەت سېزىمى ئۇلارغا چوقۇ-

نۇش، قەدىرلەش دائىرىسىدىن ھالقىپ، تۈتېم ئوبيېكتىنىڭ سىماسىنى ئۆز ئېستېتىك ئېڭىغا باشلاپ كىردى. تۈتېم بەلگىسىنى (ماددىي ئوبيېكتتىن ئېلىنغان رەسىم، نەقىش قاتارلىقلار) ئۆز تۇرالغۇ جايلىرىنىڭ ئالاھىدە تەرەپلىرىگە، كىيىم - كېچەك، كەمەر - بەلۋاغلىرىغا، بايراق ۋە باشقا نەرسىلەرگە چۈشۈرۈش ئارقىلىق، يەنىلا ئېتىقاد، تۇرمۇش، سەنئەت ئېڭى بىر گەۋدىلىشىپ كەتكەن سەنئەت ئالاھىدىلىكلىرىنى ئىپادىلىدى. تۈرك، ئۇيغۇرلارنىڭ بايراق، قالقانلىرىغا بۆرە شەكلى نەقىشلەنگەنلىكى بۇ خىل ئېتىقاد، سەنئەت ئالاھىدىلىكلىرىدىن ھالقىپ، ئېستېتىك سېزىم ۋە پىسخىك ھالەتلەر بىلەن بىرلىشىپ كەتكەن مۇرەككەپ روھىي ھالەتنى، يەنى ئىپتىدائىي ئاڭنىڭ ئالاھىدە شەكلىنى گەۋدىلەندۈرگەن. تۈتېم بەلگىسىنى ئاساس قىلىپ چوقۇنۇش ۋە ئېستېتىك سېزىمدە ئىپادىلەش سەنئەتنىڭ يۇقىرىقى ساھەلىرىگە تەسەر قىلىپلا قالماستىن، ئۇسسۇللۇق سەنئەت ۋە تىياتىرلارغىچە سىڭىپ كەتكەنىدى. «تۈتېم ئېتىقادى مەلۇم ھاياتلىقنىڭ ئىجتىمائىي قىممىتىنى بايقىغانلىقى بولۇپ، شۇنىڭدىن كېيىن ئىشلەپچىقىرىش تەرەققىياتى ئالغا سىلجىدى. ئۆز نۆۋىتىدە، يەنە ئىپتىدائىي سەنئەت ۋە ئەپسانە تىياتىرنىڭ تۈتېم ئېتىقادىدىن بۆلۈنۈپ چىقىشىنى ئالغا سىلجىتتى» (5).

دېمەك، تۈتېم ئېتىقادى ئىنساننىڭ ئوبيېكتىپ دۇنياغا قارىتا ئېھتىياجىدىن شۇنداقلا ئارزۇ - ئۈمىدلىرىدىن شەكىللەنگەن ھېسسىي ئەمىلىك ۋە ھامىي بولۇپلا قالماستىن، ئۇ ئىنسانىيەت مەدەنىيىتىنىڭ ئىچكى قاتلاملىرىدىن تاشقىرى، يەنە ئىجتىمائىي تۈزۈم، ئىقتىساد قاتارلىق تەرەپلىرىگىچە تەسەر كۆرسەتتى. بۇ تەرەپ ھېسسىي ئارزۇلارنىڭ ئوبيېكتىپ سەمەرىسىنى ھېسسىي دۇنيا ئېھتىياجىدىن ھالقىتىش؛ ھېسسىي، مەنىۋى دۇنيانىڭ ئېھتىياجىغا قايتۇرۇشتىن ئىبارەت ئىچكى پىسخىك ھالەت، سەنئەت، ئىجتىمائىيەت ۋە يەنە پىسخىك ھالەت بىرلىكىدىن ئىبارەت مۇرەككەپ ئىستىخىيلىك دىئالېكتىكىلىق مۇناسىۋەتنى ئىپادىلىگەن.

سەنئەت ۋە ئىپتىدائىي دىننىڭ بىرلىكى ئىنساننىڭ ئىچكى

ھېسسىياتىنىڭ ئىپادىلىنىپ چىقىشىدا بولغاچقا، بۇ تەرەپتىكى بىرلىك ئىپتىدائىي مەدەنىيەتنىڭ بىر قىسىم تەركىبلىرىنىڭ شەكىللىنىشى جەريانىدا ئىپتىدائىي ئىنسانلارنىڭ مەنەۋى دۇنياسىنى تەشكىل قىلغۇچى ئىچكى ئامىل سۈپىتىدە ئۆزئارا ئالمىشىش ۋە ئىپادىلىنىش ھالىتىدە نۇرغۇن ئورتاقلىقلارنى ئىپادىلىگەن. ئەڭ ئىپتىدائىي سەنئەت دىنىي تۈستە، دىنىي ھېسسىيات بولسا سەنئەت تۈسىدە ئىپادىلەنگەن. گېگىلىنىڭ سۆزى بىلەن ئېيتقاندا، «ئاڭنىڭ ھېسسىي شەكلى ئىنسانلارغا نىسبەتەن ئەڭ بالدۇرقى نەرسە ئىدى. نىسبەتەن دەسلەپكى باسقۇچلاردىكى دىن بىر خىل سەنئەت ۋە ئۇنىڭ ھېسسىي ئىپادىلىنىشى دىن ئىدى» (6).

ئىپتىدائىي ئاڭنىڭ ئاساسلىق شەكىللىرىدىن بولغان ئىپتىدائىي دىن ۋە ئىپتىدائىي سەنئەت گەرچە يۇقىرىقىدەك ئورتاقلىققا ئىگە بولسىمۇ، لېكىن ماھىيەتلىك پەرققە ئىگە ئىدى. يەنى، دىن — ئىنساننىڭ تەبىئەتتىن تاشقىرى كۈچكە ھېسسىي تۇيغۇلارنى چىقىش قىلىپ سەنئەت ئارقىلىق شۇ كۈچكە سېغىنىشىنى ئىپادىلىسە، سەنئەت — ئۆيىپىكىتىپ شەيئىلەر ۋە ئىجتىمائىي دۇنياغا قارىتا تۇيغۇلىرىنى ئېستېتىك ئاڭ دائىرىسىگە كىرگۈزۈپ، سەنئەت بەلگىلىرى ئارقىلىق ئەنە شۇ رېئاللىقنى قايتا ئەكس ئەتتۈرۈشى ئىدى.

بۇ ئىككى نۇقتا دەل ئىپتىدائىي ئەجدادلارنىڭ ئېستېتىك تەپەككۇرىدا بىرلىككە (ئوخشاشلىققا) ئىگە بولغانلىقى ئۈچۈن دىن، سەنئەت، ئېستېتىك سېزىم ئۆزئارا گىرەلىشىپ، ئارىلىشىپ كەتكەن تېخىمۇ سىرلىق ھېسسىي دۇنيا شەكىللەندۈرۈپ، ئىپتىدائىي تەپەككۇرنىڭ ئالاھىدە قانۇنىيىتى سىرلىق سىغىشىش ئالاھىدىلىكىنى روشەن ئىپادىلىگەن.

«تارىختىن ئىلگىرىكى ئىپتىدائىي سەنئەت بىلەن دىننىڭ بىر — بىرىگە ئېچىل بولۇپ كېتىشى بىزنى دىننىڭ ئوخشاشمىغان مەدەنىيەت ساھەسىگە مول ھاياتلىق ۋە ھاياتىي كۈچ ئاتا قىلغانلىقىغا ئىشەندۈرىدۇ.

ئىپتىدائىي جەمئىيەتتە ھەرقانداق بىر سەنئەت، مەدەنىيەت ھادىسىسى ئەگەر بىر خىل دىننى ئاساس قىلمىسا، ئۇنىڭ شەكىللىنىش ۋە داۋاملىشىپ تۇرۇش مۇمكىنچىلىكى كىشىدە گۇمان قوزغايتتى» (7).

دېمەك، ئىپتىدائىي ئىنسانلار ئېڭىنىڭ ئالاھىدە تەركىبىي قىسمى بولغان دىنىي ئاڭ ۋە ئۇنىڭ قىسمەن كونتروللۇقىدىكى ئىپتىدائىي تەپەككۇر ئاساسىدا بارلىققا كەلگەن مەدەنىيەت تەركىبلىرىدىن ئىپتىدائىي سەنئەت قويۇق دىنىي تۈستە مەيدانغا چىققانىدى. دىنىي ئاڭ ۋە ئىپتىدائىي تەپەككۇر ئۇلارنىڭ ئىجتىمائىي، ماددىي تۇرمۇشى ئاساسىدا، مەدەنىيەت تەركىبلىرىدىن ئىپتىدائىي ئۇسۇل، بىناكارلىق، ئىپتىدائىي ناخشا - مۇزىكا ۋە تىياتىر قاتارلىق سەنئەت بىخلىرىنى شەكىللەندۈرگەن. باشقا ماددىي تەركىبلەر ۋە بۇ خىل مەدەنىيەت تەركىبلىرى ئانا قارىندىكى ساغلام ھامىلە كەبى ئىپادىلىنىشكە قاراپ يۈزلەنگەن. كېيىن، بىر خۇدالىق سەنئەت ئىپىي دىنلار بارلىققا كەلگەندىن كېيىنمۇ دىنىي تەپەككۇر ۋە سەنئەت ئۆزئارا مۇناسىۋەتلىك ھالدا ئىنسانلارنىڭ ئېستېتىك ئاڭ چۈشەنچىلىرىنىڭ رېئاللىشىشى شەكلىدە داۋاملىق تەكلىپلەرگە يۈزلەندى. ئۆز نۆۋىتىدە سەنئەت ئامىللىرى جۈملىدىن دىنىي سەنئەت مەلۇم دائىرىدە ئۆزىنىڭ سەنئەتلىك قىممىتى بىلەن دىنىي ئەھكاملارنىڭ كەڭ دائىرىدە تارقىلىشى، دىنىي مۇرىتلارنىڭ سەنئەت قارىشىنىڭ ئېشىشىنى ئىلگىرى سۈرۈشى نەتىجىسىدە دىنىي ئېتىقاد، دىنىي ھېسسىيات، دىنىي تەجرىبە - لەرنىڭ تېخىمۇ چوڭقۇرلىشىشى ۋە دىنىي قۇرۇلۇش (مەسچىت، بۇتخانا، چېركاۋ، قەبرە، مەقبەرىلەر) نىڭ سەنئەت تۈسىنىڭ تېخىمۇ ئۆسۈشى، ھەيۋەتلىك كۆرۈنۈشتە ياسىلىشىغا تەسىر كۆرسىتىپ، ئېتىقادچىلارنىڭ ئىخلاسىمەنلىكىنى كۈچەيتىش، دىنغا ھېرىسمەنلىكىنى تېخىمۇ قوزغاش ۋە ئاشۇرۇش جەھەتلەردە ئۆز رولى ۋە قىممىتىنى تېخىمۇ نامايان قىلدى.

ئىزاھلار:

(1) ئابدۇشۈكۈر مۇھەممەتتىمىن: «ئۇيغۇر پەلسەپە تارىخى»، 17 - ، 18 - بەتلەر.

(2) ليۇ شۆئاڭ: «قۇتۇبىدىكى قىيا تاش رەسىملىرىنىڭ دەۋرى ۋە ئۇنىڭ ئاپ-تورلىرى»، 2006 - يىلى 7 - ئايدا شىنجاڭ پېداگوگىكا ئۇنىۋېرسىتېتىدا چاقىرىلغان «شىنجاڭدىكى مىللەتلەرنىڭ خەلق ئىشەنچلىرى ۋە مىللىي جەمئىيەت» نامىدىكى ئىلمىي مۇھاكىمە يىغىنىدا بېرىلگەن دوكلاتى ۋە ئۇنىڭ شۇ تېمىدىكى ppt فېلىمى تېكىستىدىن ئېلىندى.

(3) ئابدۇقەييۇم خوجا: «غەربىي يۇرت ۋە قەدىمكى مەدەنىيەت»، شىنجاڭ خەلق نەشرىياتى، 1995 - يىلى نەشرى، 99 - ، 100 - بەتلەر.

(4) ئىدۋارد بورنيت تەيلور (ئەنگىلىيە): «ئىنسانشۇناسلىق»، شاڭخەي ئەدەبىيات - سەنئەت نەشرىياتى، 1993 - يىلى نەشرى، 270 - بەت.

(5) لۇ جۇفېڭ باش مۇھەررىرلىكىدە تۈزۈلگەن: «دىنشۇناسلىقتىن ئومۇمىي با-يان»، شەرقىي جۇڭگو پېداگوگىكا ئۇنىۋېرسىتېتى نەشرىياتى، 1991 - يىلى نەشرى، 360 - بەت.

(6) گېگىل (گېرمانىيە): «ئېستېتىكا»، سودا نەشرىياتى، 1981 - يىلى نەشرى، 1 - توم، 133 - بەت.

(7) دىڭ ياپىڭ: «سەنئەت مەدەنىيەتشۇناسلىقى»، مەدەنىيەت - سەنئەت نەشرىياتى، 1996 - يىلى نەشرى، 210 - بەت.

§3 قىممەت ئېڭى ۋە ئەخلاق ئېڭى

قىممەت — سۈبېيكتىڭ ئوبېيكتقا قارىتا ئېھتىياجى ۋە ئوبېيكتنىڭ سۈبېيكت ئېھتىياجىنى قاندۇرۇشى ئاساسىدا ئىشقا ئاشىدىغان مۇئەييەن ئۈنۈم مۇناسىۋىتى بولۇپ، قىممەت ئېڭى مانا مۇشۇ مۇناسىۋەتلەرگە قارىتا شەكىللەنگەن ئالاھىدە قاراشلارنىڭ، پوزىتسىيىلەرنىڭ ئىپادىسىدۇر. شۇنداقلا ئەجدادلارنىڭ سىرتقى دۇنيانىڭ ئۆزلىرىگە قارىتا ئەھمىيىتى، قىممىتى، قانۇنىيەتلىرىنى تەدرىجىي تونۇشى، بىلىشى، ئۆز سۈبېيكتىپ دۇنياسى دائىرىسىگە كىرگۈزۈشى جەريانىدا ئىپادىلىنىپ چىققان ئالاھىدە ئاڭ ھادىسىسىدۇر. ئەجدادلىرىمىز ئەڭ ئىپتىدائىي مەزگىللەردىلا مۇئەييەن ئوبېيكتىڭ ئۆزلىرى ئۈچۈن نەقەدەر ئېھتىياجلىق ئىكەنلىكىنى بىلگەن ۋە تەدرىجىي ھالدا تەبىئەت ئېتىقادچىلىقى، تو-تېمىزىم، قەھرىمانلار ئېتىقادچىلىقى شەكىلدە ئۇلارنى ئۆز سۈبېيكتىپ ئارزۇلىرىغا ماسلاشتۇرغان. ئەڭ دەسلەپكى تەبىئەت ئوبېيكتلىرىغا قارىتا يۆلىنىش، چوقۇنۇش، ھۆرمەتلەش بىلەن تەدرىجىي ھالدا تەڭرى دىنىنى شەكىللەندۈرۈپ، ئۆز مەنەۋىيەت دۇنياسىنىڭ دائىرىسىگە كىرگۈزگەن. تەڭرى دىنى ئېتىقادى ئۆز نۆۋىتىدە ئۇلارنىڭ پۈتكۈل مەنەۋىيىتى، ئىجتىمائىي - ماددىي تۇرمۇشى، سىياسىي ھاياتىدا بەلگىلىك يېتەكچىلىك رولىنى، قىممەت مىزانلىق رولىنى ئۆتىگەن. ئۇزاققا سوزۇلغان تارىخىي تەرەققىيات جەريانىدا ئۇلارنىڭ يوشۇرۇن ئاڭ قاتلىمىدا ئەنە شۇ ئېتىقاد تەركىبلىرى مۇھىم خاتىرە، ئۇچۇر سۈپىتىدە مېڭە كىلىپتىكىلىرىغا ئۇيۇشۇپ، ئىپتىدائىي ئاڭ، ئىپتىدائىي ئومۇمىي يوشۇرۇن ئاڭ تەركىبلىرىدىن شەكىللەنگەن ئاڭ قاتلىمىنى ۋە ئۇنىڭ ئىپادىلىنىش شەكلى بولغان يۈرۈش - تۇرۇش، مۇراسىم، ئۆرپ - ئادەت، نەزىر - چىراغ، پەر-ھىز قاتارلىق ئىجتىمائىي ھەرىكەت بىر پۈتۈنلۈكنى شەكىللەندۈرۈشتە بەلگىلىك تەسىر كۆرسەتكەن. شۇڭا، «قىممەتنى بىر خىل پىسخىكاۋە ئىدېئولوگىيە جەھەتتىن يېتەكلىگۈچى، ھەرىكەتلەندۈرگۈچى كۈچ قاتارىدا

چۈشىنىشكىمۇ بولىدۇ» (1) غان بولۇپ، ئەجدادلىرىمىزنىڭ ئىپتىدائىي تەپەككۇرىدىكى قىممەتلىك نەرسىلەر ئۇلارنىڭ پۈتكۈل ئىدېئولوگىيە ساھەسىدە ئۆز ئىزنالىرىنى يوقاتىمىغان. ئەنە شۇ خىل يوسۇندىكى قىممەت ئېڭى ئەجدادلىرىمىزنىڭ ئەخلاق ئېڭى، مىللىي پىسخىكا ۋە ئېستېتىك قاراشلارغىچە، دىنىي ئاڭ فورمىلىرىغىچە سىڭىپ كەتكەن.

ئەجدادلىرىمىزنىڭ قىممەت قاراشلىرىنى ئېستېتىك قىزىقىش نۇقتىسىدىن ئالدىنغان بولساق، «ئوغۇزنامە» ئېپوسىدا ئوغۇزخاننىڭ تەن سىياقى تەسۋىرلىنىپ، مۇنداق يېزىلىدۇ: «بۇ ئوغۇلنىڭ يۈز چىرايى كۆك ئىدى ... ئۇنىڭ پۇتى بۇقا پۇتىدەك، بېلى بۆرە بېلىدەك، مۇرىسى قارا بۇلغۇن مۇرىسىدەك، كۆكسى ئېيىق كۆكسىدەك ئىدى، پۈتۈن بەدىنىنى قويۇق تۈك باسقانىدى ...» (2). قارايدىغان بولساق، ئوغۇزخاننىڭ چىرايى كۆك تەڭرىنىڭ سىياقىدا، بەدەن تۈزۈلۈشى ئۇلار قەدىرلىگەن ھايۋانلاردەك بولۇشى (ئېنىقراقى، ھايۋانات تۈتىمى) ئالدى بىلەن ئەجدادلىرىمىز كۈل-لىپكىتىپ تەسەۋۋۇر تەپەككۇر شەكلىنىڭ تۈتىم ئېتىقادى دەۋرى بىلەن قەھرىمانلار ئېتىقادچىلىقى دەۋرىنىڭ ئۆتۈشۈش مەزگىلىدىكى تەپەككۇر ئالاھىدىلىكىنىڭ پاكىتىنى كۆرسەتسە، مۇھىمى ئەجدادلىرىمىز نەزىرىدىكى قىممەت قارىشىنى ئارقا كۆرۈنۈش قىلغان گۈزەللىك ئېڭىنىڭ، ئىنسانىي گۈزەللىكتىن ئىلاھىي گۈزەللىكنى ئۈستۈن قويۇش ھالىتىنى ئىپادىلەيدۇ. «ئۇ ئانىسىنى ئەمىدى، خام گۆش، ئاش، مەي سۈرىدى، تىلى چىقىشقا باشلىدى، 40 كۈندىن كېيىن ماڭدى، ئوينىدى» (3). بۇ تەپسىلاتىمۇ ئۇلارنىڭ ئىپتىدائىي تەپەككۇر ئالاھىدىلىكىنى ئىپادىلەشتىن سىرت، ھايۋاناتلارنىڭ فىزىئولوگىيىلىك ئالاھىدىلىكلىرىنى ئىنسانغا يۈكلەشتىن ئىبارەت ئىپتىدائىي ئېستېتىك ئاڭ ۋە قىممەت ئېڭى چۈشەنچىلىرىنىڭ، ئېنىقراقى، ھايۋاناتلارنىڭ ئالاھىدىلىكىلا ئۇلارنىڭ قىممەت ئېڭىدا باتۇر ئىنسان، يەنى ئوغۇز خاقاننىڭ جەسۇر، كۈچتۈڭگۈر، بەھەيۋەت قىياپىتىنى ئىپادىلەپ بېرەلەيدىغان بىردىنبىر «ئەھمىيەتلىك ئوبيېكت» ئىدى. «ئۇ قىز شۇنداق گۈزەل ئىدىكى، ئۇ كۈلسە (ئىنسان

كۈلگەندىن باشقا) تەڭرىمۇ كۈلەتتى، ئۇ يىغلىسا، تەڭرىمۇ يىغلار ئىدى» (4). ئوغۇز خاننىڭ تۇنجى ئايالىنىڭ بۇ خىل ھالەتتە سۈپەتلىنىشى، شۇ قىزنىڭ پىسخىك ھالىتىنى چىقىش قىلىپ، ئۆزلىرىنىڭ تەڭرىنىڭ كۈلىشى ۋە يىغلىشىنى يۈكسەك ھالەتتىكى ئېستېتىك چۈشەنچە سۈپىتىدە چۈشىنىشى بولۇپ، بۇ يەنىلا ئۆز ئېڭىدىكى قىممەت قارىشى ۋە ئىلاھىي گۈزەللىك ئېڭى بىرلىشىپ كەتكەن مۇرەككەپ ھالەتنىڭ ئىپادىلىنىشىدۇر.

ئۇنىڭدىن باشقا، بىز ئالدىنقى بابتىكى مۇھاكىمىلىرىمىزدە كۆك تەڭرى، يەر - سۇ ئىلاھى، ئوماي ئانىلارنى ئەجدادلىرىمىزنىڭ تەبىئىي - ئىجتىمائىي مۇھىت ئاساسىدا شەكىللەندۈرگەن تەبىئەت ئىلاھلىرى، جەمئىيەت ئىلاھلىرى ئىكەنلىكىنى مۇھاكىمە قىلغان ھەمدە ئۇلارنىڭ ئەسەرلەر بويى ئەجدادلىرىمىز مەنىۋىيىتىدە ساقلىنىپ ھازىرقى كۈنگىچە مەلۇم دەرىجىدە داۋاملىشىپ كەلگەنلىكىنى دەلىللەگەندۇق، ئەلۋەتتە بۇ تەرەپلەر ئەنە شۇ مەنىۋىيەت تىندۇرمىسى ئومۇمىي يوشۇرۇن ئاڭ ئېلىپ چىقىلىرىنىڭ ئەجدادلىرىمىز قىممەت قارىشى، ئېستېتىك قاراشلىرى بىلەن ئۆزئارا تەسىر قىلىش، سىڭىشىش، مەلۇم دەرىجىدە كېيىنكى مەدەنىيەت تەركىبلىرىنىڭ ئومۇمىي يوشۇرۇن ئاڭ ئېلىپ چىقىلىرىنى شاللىشى (ساقلاش ۋە يېڭىلىشى) تەرىقىسىدىكى داۋاملىشىش ھالىتىدە بولۇپ كەلگەن ئەنئەنە سۈپىتىدە كۆرۈلىدۇ.

ئەخلاق مەلۇم ئىجتىمائىي توپنىڭ ماددىي، مەنىۋى شارائىتى، ئىجتىمائىي مۇناسىۋەتلىرى ئاساسىدا ئىنسان تەبىئىتى، ماھىيىتىنى چىقىش قىلىپ ئۆزى بىلەن ئۇ ۋە پۈتكۈل توپنىڭ ھەرىكەت، مۇناسىۋەت، مۇددىئە، مەقسەت قاتارلىق مۇرەككەپ مۇناسىۋەت جەريانىدا ئىپادىلەيدىغان ۋە رىئايە قىلىدىغان ئاڭ، ھەرىكەتتىكى قىممەت ئۆلچىمى (ياخشى - يامانلىق ئۆلچىمى)، ھەرىكەت ئۆلچىمى ۋە پىسخىك ئۆلچىمى بولۇپ، شۇ توپنىڭ ئورتاق مەنپەئىتىنى قوغداش ۋە داۋاملاشتۇرۇشتىكى ئىچكى - تاشقى مىزانىدۇر. ئۇ كەڭ مەنىدىن ئەخلاق ئېڭى، ئەخلاقىي ھەرىكەت ۋە

ئەخلاق مىزانلىرىنى ئۆز ئىچىگە ئالىدۇ. بۇ تەرەپلەر شەكىللىنىش، تاكا-
مۇللىشىش ۋە تەسىر كۆرسىتىش، چەكلەش مۇناسىۋىتىدە داۋاملىشىپ،
شۇ توپنىڭ تارىخىي مۇساپىدىكى مەلۇم ئىدىيىۋى تەرتىپ ۋە ئىجتىمائىي
تەرتىپىنى تۇرغۇنلاشتۇرىدۇ ۋە ساقلاپ بارىدۇ.

ئەخلاقنىڭ ئىچكى قاتلىمى ئەخلاق ئېڭى، ئەخلاق قارىشى، ئەخلا-
قىي ھېسسىيات، ئەخلاقىي ئىرادە، ئەخلاقىي ئىشەنچ، ئەخلاقىي غايە ۋە
ئەخلاقىي نەزەرىيە سىستېمىسىنى ئۆز ئىچىگە ئالىدىغان بولۇپ، بۇ تە-
رەپلەر ئەڭ ئىپتىدائىي دەۋرلەردە بىخ سۈرۈشكە ۋە شەكىللىنىشكە يۈزل-
نىپ، شۇ توپنىڭ كوللېكتىپ مەنپەئىتىنى قوغداشتىكى ئىچكى كۈچ-
لەرنىڭ بىرىگە ئايلانغان. بولۇپمۇ ئىپتىدائىي ئېتىقاد دەۋرىدە دىنىي ئە-
قىدىلەر، مۇراسىملار، نەزىر - چىراغ ئىشلىرىنىڭ كۆپىيىشى دىنىي
تۈستىكى ئەخلاق مىزانلىرى بىلەن ئىجتىمائىي ئەخلاقنىڭ ئارىلىشىپ
كېتىشىنى كەلتۈرۈپ چىقارغان. ئەخلاق نورمىلىرى ئاساسەن ئېتىقاد دا-
ئىرىسىدە ياكى ئېتىقاد ئېڭىنى چىقىش قىلىپ بەلگىلەنگەن. تەبىئەتكە
چوقۇنۇش، بولۇپمۇ توتېمىزم چۈشەنچىلىرى ئۇلار ئوتتۇرىسىدىكى ئەخ-
لاق نورمىلىرى ۋە تۈزۈمنىڭ شەكىللىنىشىنى ئىلگىرى سۈرگەن. ئو-
مۇمەن، بىر ئۇرۇق ئىچىدىكىلەرنىڭ ئۆزئارا نىكاھلىنىشى چەكلەنگەن.
ئۇلاردا مۇقىم قانۇن يوق بولۇپ، ئۇرۇق ئاقساقاللىرىنىڭ ياكى قەھرىمان-
لارنىڭ قارارلىرى، قاراشلىرى تەڭرىنىڭ ھۆكۈمى سۈپىتىدە ھەممىگە قادىر
ئەخلاق مىزانى بولغان. توتېمىزمنىڭ مۇھىم بىر تەرىپى توتېم تۈزۈمى
بولۇپ، ئۇلاردا مۇئەييەن ئۇرۇق ياكى قەبىلە، قەبىلىلەر ئىتتىپاقى قاتارلىق
ئىجتىمائىي تەشكىل قۇرۇلمىسىغا ئاساسەن مۇئەييەن چەكلەش، يې-
تەكلەش خاراكتېرىنى ئالغان پەرھىزلەر، ئەخلاق، تۈزۈملىرى بارا - بارا
شەكىللىنىشكە قاراپ يۈزلەنگەن. مەسىلەن، «جامىئۇل تەۋارىخ»تا قەدىمكى
ئۇيغۇرلاردىن بولغان ئوغۇز ئۇرۇقلىرىغا ئائىت مۇنداق بايانلار ئۇچرايدۇ:
«ۋەزىر ئەر قىل خوجا يەنە تۆۋەندىكىلەرنىمۇ ناھايىتى ئېنىق بېكىتتى:
ھېيت - بايراملاردا غىزالانغاندا، ھەر بىر ئۇرۇقنىڭ ئېلىشقا تېگىشلىكى،
گۆشنىڭ قايسى قىسمىنى يېيىش كېرەكلىكى ھەمدە ئۇلار قايسى

دۆلەتتە، رايوندا، نەدە بولسۇن ئالدىنقى، يەيدىغىنى، ئۇلۇشى ناھايىتى ئېنىق بولدى. ئۇنداق بولمىغاندا، ئازراق ھۇزۇر - ھالاۋەتنى دەپ ئۆزئارا ئۇرۇش - تالاش ياكى كۆڭۈلسىزلىكلەر كېلىپ چىقاتتى» (5). يەنى، ھەر بىر ئۇرۇق ئەزاسىنىڭ زىياپەتكە ئولتۇرغاندا يەيدىغىنى ئۆز ئۇرۇقى بىلەن زىچ مۇناسىۋەتلىك ئىدى. ئۇنىڭدىن باشقا، ھەر بىر ئۇرۇقنىڭ يېمەكلىككە تېگىشلىك كۆشىنىنىڭ مالنىڭ قايسى قىسمى بولىدىغانلىقى ناھايىتى ئېنىق بېكىتىلگەن (يۇقىرىقى ئەسەرنىڭ مۇناسىۋەتلىك جايلىرىغا قاراڭ). بىز بۇنىڭدىن ئۇلارنىڭ ئۇرۇقداشلىق تۈتۈمىنىمۇ تۈزۈمىنىڭ يېمەكلىك - ئىچمەك ئادەتلىرى ۋە باشقا ئىجتىمائىي مۇناسىۋەتلەرگىچە سىڭىپ كىرگەنلىكىنى ۋە مۇئەييەن ئەخلاق مىزانلىرىنى شەكىللەندۈرگەنلىكىنى جەزملەشتۈرىمىز.

ئىپتىدائىي ئەجدادلاردا ئائىمىزلىق چۈشەنچىلەر ۋە ئىپتىدائىي ئېتىقادنىڭ شەكىللىنىشى ۋە تەرەققىياتى جەريانىدا ئۇلاردا بەلگىلىك ئەخلاق مىزانى كۈچىگە ئىگە پەرھىزلەرمۇ شەكىللەنگەن. ئۇلار تۈتۈمغا (تۈتۈم قىلىنغان نەرسىگە) چېقىلمايتتى. قەدىمكى ئەجدادلىرىمىزنىڭ تۈتۈمنى «ئۇنىقۇن» دەپ ئاتىغانلىقىنى ئەسكەرتكەندىق. ئۇلاردا شۇنداق بىر ئادەت بار ئىدى، يەنى ئۇلار ئومۇمەن مەلۇم قەبىلىنىڭ ئون قۇنىغا چېقىلمايتتى، قارشىلىق قىلمايتتى، ئۇنىڭ گۆشىنى يېمەيتتى. چۈنكى، ئۇلار شۇنداق قىلىنسا خەيرلىك بولىدىغانلىقىنى بىلگەن. بۇ خىل چېقىلماسلىق ئاساسىدىكى «پاسسىپلىق» بىلەن تۈتۈم ئويىپىكتىغا ھۆرمەت قىلىش ياكى ئۇنىڭغا چېقىلماسلىق «پەرھىز» تۈسىدىكى ئەخلاق قاراشلىرىنى شەكىللەندۈرگەن.

پەرھىزلەر (تابۇ) روھناتلارغا، ئېتىقاد، چوقۇنۇش ئويىپىكتىلىرىغا ياكى مۇقەددەس ئويىپىكتلارغا دەخلى - تەرۇز قىلماسلىق ئارقىلىق ئۇلارنىڭ دەخلى - تەرۇزىدىن ساقلىنىشنى مەقسەت قىلغان بىرخىل دىنىي ئادەت ئىدى. ئەڭ قەدىمدە ئىلاھلارغا (تەڭرىلەرگە) ۋە ھەرخىل چوقۇنۇش ئويىپىكتىلىرىغا سادىق بولسلا ئۇلارنىڭ كۆڭلىدىكى يوشۇرۇن تۇيغۇ

ئەنسىرەشلەرنىڭ بالا - قازاغا ئايلىنىشىدىن، ئاسادىيىي ئايەتلەردىن ساقلا -
نغىلى بولاتتى. ئاسادىيىي ۋەقەلەرمۇ بەلگىلىك روھىناتلارغا ھۆرمەتسىز -
لىك قىلىشتىن كەلگەن، دەپ ھېسابلانغان. دەل مۇشۇ پىسخىك ھالەت
ئۇلارنىڭ بەلگىلىك ھەرىكەت قوللىنىشىغا سەۋەب بولۇپ، ئاخىر پەرھىز
ئادىتى كېلىپ چىققان.

دېمەك، «پەرھىز» يەككە - يېگانە «چەكلىمە»، «ئېھتىيات» ئىبارە -
لىرى بولماستىن، ئىپتىدائىي ئىنسانلار مەنئۇبىيىتىدىكى ھەرخىل روھىي
ھالەتلەرنى ئىپادىلەيدىغان — ئېھتىيات، ساقلىنىش، چەكلەش، قائىدە -
تۈزۈم شەكلىدە ئىپادىلەنگەن ئىچكى روھىي ھالەت ئاساسىدىكى تاشقى
ھەرىكەت شەكىللىرى بىردەكلىكىدە ئىشقا ئاشىدىغان ئاڭ، پىسخىك ھا -
لەت، ھەرىكەت ۋە مىزاندىن تۈزۈلگەن دەسلەپكى ئەخلاق ئىدى. بىزدىكى
ئاسمانغا قاراپ تۈكۈرمەسلىك، سۇغا نىجاسەت تاشلىماسلىق، كۈن، ئايلارغا
قاراپ ھاجەت قىلماسلىق ئادەتلىرى ئەڭ قەدىمكى ئىپتىدائىي ئېتىقاد
دەۋرلىرىدىن تا ھازىرغىچە ساقلانغان پەرھىزلەردۇر.

پەرھىزدىن ئىبارەت پىسخىك ھالەت، ھەرىكەت شەكلى بىرلىكىدە
ئىشقا ئاشىدىغان بۇ خىل ئەخلاق ھەرىكىتى بىر خىل ئەسلىي تىپ
(原型) سۈپىتىدە كىشىلەرنىڭ يوشۇرۇن ئاڭ قاتلىمى (ئومۇمىي يو -
شۇرۇن ئاڭغا تەۋە) دا بارغانسېرى تۇرغۇنلىشىپ، ئىپتىدائىي ئېتىقاد دەۋ -
رىدىن تا ھازىرغا قەدەر ئۆز تەسىرىنى ساقلاپ كەلدى. دېمەكچىمىزكى،
پەرھىزنىڭ ئىچكى - تاشقى ھالىتى داۋاملىق تۈردە كىشىلەر ئاڭ فورمى -
سىدا ساقلىنىپ، كېيىنكى ئەخلاق نورمىلىرىنىڭ شەكىللىنىشى ۋە را -
ۋاجىغا تەسىر قىلىپ كەلدى. يەنى، پەرھىزنىڭ ئاڭغا سىڭگەن ئەسلىي
تىپ شەكلى كېيىنكى ئەخلاق بەلگىلىمىلىرىگە يېڭى يېپىنچا يېپىپ
مەيدانغا چىقىشىغا تۈرتكە بولدى.

مەسىلەن، «ئۆرە تۇرۇپ تاماق يېسە يامان بولىدۇ». «قاراڭغۇدا تاماق
يېسە يامان بولىدۇ». «ناننى تەتۈر قويسا يامان بولىدۇ...» قاتارلىق «يامان
بولىدۇ» لار ئەسلىي پەرھىز ئەمەس، لېكىن پەرھىز تۈسىدە ئىپادىلىنىدۇ.
بۇنىڭدىكى يوشۇرۇن ئامىل زادى نەدىن كەلگەن؟

كشىلەر يېڭى ئەخلاق نورمىلىرىنى بېكىتىش جەريانىدا يوللۇق ئىزاھلاشتىن كۆرە، ئەسلىي كوللېكتىپ يوشۇرۇن ئاڭ قاتلىمىدا ساقلىنىپ كەلگەن چەكلەش چۈشەنچىلىرىنى ئاڭسىز (بىر قىسىملىرى ئاڭلىق ھالدا بولۇشىمۇ مۇمكىن) ھالدا ئەنە شۇ يېڭى ئەخلاق قاراشلىرى ۋە ئەخلاق ئادەتلىرىگە يۈكلىگەن. شۇنىڭ بىلەن بۇ خىل ئەخلاق قاراشلىرىنىڭ قايىل قىلىش كۈچى، ئەمەلىي ئۈنۈمىمۇ يوللۇق چۈشەندۈرۈشتىن مەلۇم نىسبەتتە ئاشقان.

يەنە بىر تەرەپتىن قارىساق، كوللېكتىپ يوشۇرۇن ئاڭغا كېيىنكى دىنىي ئېتىقاد چۈشەنچىسىنىڭ تەسىرىمۇ سىڭىپ بېرىپ، شۇ خىل ئەخلاق نورمىلىرىنى بېكىتىشتە بەلگىلىك دەرىجىدە ئىپادىلەنگەن (مەسىلەن، بەزى يامان بولىدۇلارنى خۇدا جازالايدۇ، دېگەن مەنىدە چۈشىنىش). قىياس قىلىشقا بولىدۇكى، كوللېكتىپ يوشۇرۇن ئاڭ مەلۇم تۈر-غۇنلۇق، ئىرسىي خاراكتېرلىك داۋاملىشىش شەكلىدە بولسىمۇ، ئۇ كىشىلەرنىڭ ئاڭ قاتلىمىغا، ھەرىكەت پائالىيىتىگە تەسىر كۆرسەتكەن بولىدۇ. لېكىن، ئىجتىمائىي ئەخلاق پۈتۈنلەي ئۈزلۈكسىزلىككە ئىگە ئۆلچەمى يوشۇرۇن ئاڭدىكى ئۇچۇرلارنى مەنبە قىلماستىن، كىشىلەرنىڭ ئىجتىمائىي ئىقتىسادىنىڭ يۈكسىلىشى جەريانىدىكى ئوبىيېكتىپ ئېھتىياجىنى، يېڭى ئىجتىمائىي مۇناسىۋەت ۋە يېڭىچە بىلىش، بىلىم، ئېتىقاد ئاساسىغا قۇرۇلغان ھەرىكەت ئۆلچەملىرىنى چىقىش قىلىشنى ئاساسلىق ئورۇنغا قويىدۇ. يەنە ئۆز نۆۋىتىدە كوللېكتىپ يوشۇرۇن ئاڭغا ئۆز ئەكس تەسىرىنى كۆرسىتىپ، ئۇنىڭدىكى ئۇچۇر، خاتىرىلەرنى يېغىلاپ ۋە يوقىتىپ بارىدۇ.

ئىنسانىيەتنىڭ ماددىي، مەنىۋى تەرەققىياتى جەريانىدا ئەخلاق ئېڭى كىشىلەرنىڭ ئېڭى، تەپەككۈرى، دۇنيا قارىشى، ئۆرپ - ئادىتى، كىشىلىك تۇرمۇشى... قاتارلىقلارغا داۋاملىق تەسىر كۆرسىتىپ، ئەۋلادمۇ ئەۋلاد داۋاملىشىدىغان نىسپىي تۇرغۇن ئالاھىدە ئاڭ توشۇغۇچىسى بولغان بولسىمۇ، ئۇنىڭ رولى پەلسەپە، ئەدەبىيات، دىن، مەدەنىيەت ئەنئەنىسى قاتارلىق مەدەنىيەت تەركىبلىرىنىڭ ئۆزئارا تولۇقلىشى، تەسىر كۆرسىتىشى ئارقىسىدا

شۇنداقلا ماددىي تۇرمۇش، ئىقتىسادىي - ئىجتىمائىي ئالاقىلەرنىڭ بارغانسېرى تەرەققىي قىلىشى، كۆپ خىللىشىشى، مەنىۋىيەتتىكى ماس ھالدىكى يۈكسىلىش مۇقەررەر ھالدا دەۋر تەلپىگە ماس ھالدا ئەقلىي - سۈندىكى يېڭى ئەخلاق نورمىلىرىنى رويپاقا چىقىرىدۇ. يەنە بۇ تەرەپلەر تەدرىجىي ھالدا «يوشۇرۇن ئاڭ» دىكى ئۇچۇر خاتىرىلەرنى يېڭىلاپ ئۆز - گەرتىپ، بەلگىلىك ۋارىسلىق قىلىش - قىلىنىش، سەۋەب - نەتىجىلىك مۇناسىۋىتىدە يۈرۈشۈپ، ئەنئەنە، مىللىي پىسخىكا، مىللىي ئەخلاق، مىللىي مەدەنىيەت (كۈلتۇر) تەركىبلىرىنىڭ ئۈزلۈكسىزلىكىگە ئۇرۇق بولىدۇ.

ئىزاھلار:

- (1) خې شىن: «مەدەنىيەتشۇناسلىق نەزەرىيىسىنىڭ ئاساسىي قاراشلىرى»، «كرىزىس ۋە ئويلىنىش»، خەلقئارا مەدەنىيەت نەشرىياتى، 1997 - يىل نەشرى.
- (2) گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخىي داستانى «ئوغۇزنامە»»، مىللەتلەر نەشرىياتى، 1980 - يىل نەشرى، 40 - ، 41 - بەتلەر.
- (3) يۇقىرىغا ئوخشاش.
- (4) يۇقىرىغا ئوخشاش.
- (5) رەشىددىن فەزلۇللاھ (ئىران): «جامىئۇل ئەۋارىخ»، سودا نەشرىياتى، 1992 - يىل نەشرى، 1 - جىلد، 1 - كىتاب، 141 - ، 142 - بەتلەر.

4 § ئىپتىدائىي ئاڭنىڭ ساقلىنىشى ۋە كېيىنكى ئىزلىرى

ئىنسانىيەت ئېڭى ئوبيېكتىپ مەۋجۇتلۇقنىڭ ئىنسانىيەت مەنىۋىيەت دۇنياسىدا ئەكس ئېتىشى بولۇپ، ئۇنىڭ مەزمۇنلىرى ۋە ئىپادىلىنىش شەكىللىرى ئىنسانىيەت تەرەققىياتىنىڭ ھەرقايسى تەرەققىيات باسقۇچلىرىدا پۈتۈنلەي ئوخشىشىپ كەتمىسىمۇ، لېكىن مەلۇم مەنبەداشلىق، ۋارىسلىق قىلىنىش مۇناسىۋىتىدە بولۇپ كەلگەن. ئىپتىدائىي جەمئىيەتتىكى كىشىلەرنىڭ ھەرقايسى مەدەنىيەت ئامىللىرىنىڭ ئىچكى قىسمى ئىپتىدائىي ئاڭغا مەركەزلەشكەن بولۇپ، تېخى كېيىنكى مەزگىلدە كىدەك ئېنىق ئايرىلىپ چىقىمىغانلىقى ئۈچۈن، «ئىپتىدائىي ئاڭ» دەپ ئاتالغان. ھازىرقى زامان پسخولوگلىرى، پەيلاسوپلىرى ھازىرقى مەدەنىيەت تەركىبلىرىنىڭ ئەنە شۇ ئىپتىدائىي ئاڭ بىلەن قىسمەن مەنبەداشلىقى بار دەپ قارايدۇ.

ئاۋسترالىيلىك يەھۇدىي ئالىم سىگمۇند فريبۇد (Sigmund Freud 1856 _ 1939) ئىنساننىڭ پسخىك قۇرۇلمىسىنى ئوخشاشمىغان ئۈچ قاتلاملىق سىستېمىغا ئايرىدى. ئۇلار ئاڭ سىستېمىسى، ئالدىنقى ئاڭ سىستېمىسى ۋە يوشۇرۇن ئاڭ سىستېمىسى ئىدى. ئاڭ سىستېمىسى بىۋاسىتە ئىدراك بىلەن مۇناسىۋەتلىك بولغان پسخىك قۇرۇلما بولۇپ، ئۇ سىرتقى دۇنياغا يۈزلەنگەن، سەزگۈ ئورگانلىرىنىڭ رولى بىلەن تاماملىنىدىغان قۇرۇلما بولۇپ، ئۇ كىشىنىڭ پسخىك ھالىتىنىڭ ئەڭ يۇقىرى شەكلى، باشقا پسخىك ئامىللىرىنىڭ باشلامچىسى ئىدى. ئالدىنقى ئاڭ بولسا، ئاڭ سىستېمىسىنىڭ ئەتراپىدىكى سىستېما بولۇپ، خاتىرە ۋە خەلىق تىرى ئارقىلىق ئېلىپ بېرىلىدىغان ئاڭ پائالىيىتىنى كۆرسىتىدۇ. ئۇ بەزىدە ئاڭغا تەۋە بولۇپ، كۆز ئالدىدىكى ئەھۋاللار بىلەن ئالاقىسى ئانچە چوڭ ئەمەس، بەزىدە ئاڭغا يېقىنلىشىپمۇ قالىدۇ. ئاڭدىن يىراق پسخىك قۇرۇلمىسىنىڭ ئەڭ چوڭقۇر قاتلىمى يوشۇرۇن ئاڭ قاتلىمى (ئانگسىزلىق قاتلىمى) بولۇپ، بۇ قاتلام كىشىنىڭ فىزىئولوگىيىلىك ئىقتىدارى، ئار-

زۇ - ھەۋەسلەرنىڭ تۇرار جايى ياكى مەنبەسىدۇر. يوشۇرۇن ئاڭ ئىنسان قەلبىنىڭ ئەڭ تۆۋەن، ئەڭ ئاددىي، ئەڭ ئاساسلىق ئامىلى؛ ئۇ ئىنسانىيەت تارىخىدىن ياكى شەخسنىڭ پىسخىك تەرەققىياتىدىن قارىغاندىمۇ ئىنسان پىسخىكىسىنىڭ چىقىش نۇقتىسى بولۇپ، ئىپتىدائىي كىشىلەرنىڭ باشلانغۇچ تەپەككۇرى پرىنسىپىنى داۋاملاشتۇرغان بولىدۇ. ئۇ دائىم ئىپادىلىنىپ چىقىشقا تىرىشىپ، غەيرىي ئەخلاق تۈسىدە ئىنساننىڭ قارى-غۇلارچە ھەرىكەتلىرى، قائىدىسىز ھەرىكەتلىرى، قىلىقسىزلىقلىرىنىڭ مەنبەسى سۈپىتىدە، سەۋەب - نەتىجىلىك باغلىنىشى ناھايىتى كەم كۆرۈلىدىغان ئاڭ پائالىيىتى ھېسابلىنىدۇ. بۇ خىل ئالاھىدىلىكلىرى بىلەن يوشۇرۇن ئاڭ تىپىك ئىپتىدائىي ئاڭ ئالاھىدىلىكىنى ئىپادىلىگەن بولۇپ، ئوبيېكتىپ دۇنيا ۋە ئىجتىمائىي تۇرمۇش بىلەن ئومۇميۈزلۈك، پىششىق ئالاقە قىلالىغانلىقتىن، غەيرىي لوگىكا (ئىپتىدائىي لوگىكا) لىق تامغىسى بېسىلغان بولىدۇ.

شۋېتسىيىلىك ئالىم، ئانالىز پىسخولوگىيىسىنىڭ ياراتقۇچىسى كارل گۇستاۋ يۇڭك (Carl Gustav Jung 1875 - 1961) ئۇستازى، شۇنداقلا رەقىبى فرېيۇدنىڭ ئىنسان مەنىۋىيىتىدىكى يوشۇرۇن ئاڭ نەزەرىيىسىگە تەنقىدىي ۋارىسلىق قىلىش جەريانىدا، دۇنيادا كەڭ تەسىرگە ئىگە كوللېكتىپ يوشۇرۇن ئاڭ (ياكى ئومۇمىي يوشۇرۇن ئاڭ 集体潜意识) نەزەرىيىسىنى ئوتتۇرىغا قويدى. بۇ نەزەرىيە بىزگە ئىپتىدائىي ئەجدادلار تەپەككۇرى ئاڭ پائالىيىتىنىڭ كېيىنكى ساقلىنىش، داۋاملىشىش مۇمكىنچىلىكى، مەدەنىيەت تەپەككۇر بىرلىكىدىكى ئاڭ شەكلىنىڭ ئۇدا-داۋاملىشىپ، كېيىنكى تەپەككۇر ۋە ئۆرپ - ئادەتلەردە ئىپادىلىنىش ئاساسىنى يورۇتۇشقا ياردەم بېرىدۇ.

بىز ئىپتىدائىي مەدەنىيەت ھالىتىدىكى نۇرغۇن مىللەتلەرنىڭ ئەپسانە، رىۋايەت، سەنئەت ئەسەرلىرىنى ئىنچىكىلىك بىلەن تەكشۈرسەك، ئۇلاردا ئورتاق بىر خاھىش بار ئىكەنلىكىنى، يەنى ئۇلاردا بەھەيۋەت، تەڭداشسىز باتۇرلار، ئالدىن بېشارەتچى مۇنەججىملەر، يېرىم ئىنسان،

يېرىم ھايۋان قىياپەتلىك، ياخشىلىق قىلغۇچى ياكى يامانلىق قىلغۇچى ئەپسانىۋى شەخسلەر، دېۋە - پېرىلەر بولىدىغانلىقىنى؛ ئىپتىدائىي سەنئەتتە قىيا تاش رەسىملىرى، ھەيكەل، نەقىش ۋە چوقۇنۇش ئوبيېكتلىرى... قاتارلىق ئومۇمىي ھالەتنىڭ بار ئىكەنلىكىنى بايقايمىز. يۇڭ بۇ خىل ھالەتكە قارىتا ئۇلارنىڭ ئورتاق ئىپتىدائىي تەسەۋۋۇر ئارقىسىدا چوقۇم ئۇلار تايانغان بىر خىل ئورتاق پىسخىك تۇپراق (زېمىن) بار ئىكەنلىكىگە ھۆكۈم قىلغان. بىزنىڭ يۇقىرىقى مۇھاكىمىلىرىمىزدە كۆر-سىتىلگەندەك، ئىپتىدائىي ئەجدادلىرىمىز ئىجتىمائىي مەۋجۇدىيەتكە قارىتا شەكىللەنگەن ئۆز تەپەككۈرى ۋە ھېسسىياتلىرىنى سەنئەت شەكلىدە، ئەدەبىي تۈستە ئىپادىلەگەن. مۇشۇ خىل شەكىلدىكى مەدەنىيەت ھادىسىلىرىنىڭ ئىچكى قىسمىدا ئورتاق تەپەككۈر ۋە ئورتاق ئاڭ ياتىدىغان بولۇپ، بۇ خىل ئاڭ ئومۇملۇققا ئىگە «كوللېكتىپ ئاڭ» (ئومۇمىي ئاڭ) ئىدى.

يۇڭ مۇنداق يازىدۇ: «شەخسىي يوشۇرۇن ئاڭ شەخسنىڭ كېيىنكى تۇرمۇش تەجرىبىلىرىدىن كەلمەستىن، بەلكى ئۇ ئىلگىرى مەۋجۇت بولغان يوشۇرۇن ئاڭنىڭ ئەڭ چوڭقۇر قاتلىمىغا تايانغان. مەن بۇ چوڭقۇر قاتلامنى «كوللېكتىپ يوشۇرۇن ئاڭ» (ئومۇمىي يوشۇرۇن ئاڭ) دەپ ئاتايمەن. چۈنكى، بۇ خىل ئاڭ ئايرىم ھادىسە بولماستىن، ئومۇملۇققا ياكى كوللېكتىپلىققا ئىگە؛ ئۇ يەككە پىسخىك ھالەتنىڭ ئەكسىچە بولۇپ، ھەر قانداق جاي، ھەر قانداق كىشىدە ئومۇمەن ئوخشاش بولغان مەزمۇن ۋە ھەرىكەت شەكلىنى ھازىرلىغان. باشقىچە ئېيتقاندا، ئۇ ھەر قانداق كىشىدە ئوخشاش. ئۇ شەخستىن ھالقىغان پىسخىك ئاساسنى تۈزگەن ھەمدە بىز ھەممىمىزدە ئومۇميۈزلۈك مەۋجۇت» (1).

شۇنداق قاراش مۇمكىنكى، بۇ خىل ئورتاقلىققا ئىگە بولغان كوللېكتىپ يوشۇرۇن ئاڭ ئىپتىدائىي ئەجدادلارنىڭ «ئومۇمىي تەسەۋۋۇر» تەپەككۈرى ئاساسىدا شەكىللەنگەن، ئەۋلادمۇ ئەۋلاد ۋارىسلىق شەكلىدە داۋاملىشىپ، تۇرغۇنلىشىپ بارغان پىسخىك ئەندىزىلەر بولۇپ، كوللېكتىپ

يوشۇرۇن ئاڭنىڭ مەزمۇنى ئەسلىي تىپ (原型) لەرنىڭ توپلىنىشىدىن تۈزۈلگەن، ئەسەرلەر بويى داۋاملىشىپ ئىپتىدائىي ئىنسانلارنىڭ ئورتاق بايلىقىغا ئايلانغان، شۇنداقلا ئىپتىدائىي ئىنسانلار ئېڭىدىكى ئۇچۇر، خاتىرىلەر شەكلىدە چوڭ مېڭىنىڭ مۇناسىۋەتلىك قۇرۇلمىسىدىن ئورۇن ئېلىپ، ئىرسىيەت شەكلىدە ساقلانغان؛ ئەخلاقىي ئاڭ - ئىدىيە ۋە دىنىي ئاڭ - ئىدىيە ھەرىكەتلىرىنىڭ تەسىرىدە پۈتكۈل ئىنسانىيەت تارىخىي تەرەققىياتى جەريانىدا بەلگىلىك دەرىجىدە ساقلىنىپ، داۋاملىشىپ بارغان ھەمدە ھەرقايسى تارىخىي دەۋرلەردە بەلگىلىك مەدەنىيەت ئالاھىدىلىكىنى ئىپادىلىگەن بولىدۇ.

دېمەك، كوللېكتىپ يوشۇرۇن ئاڭ (集体无意识或集体潜意识 collective unconscious) ئىنسان قەلبىدىكى (心理) ئەڭ چوڭقۇر قاتلام بولۇپ، ئۇنىڭ مەنبەسى ئىنسان پۈتكۈل تەدرىجىي تەرەققىيات تارىخىدا توپلىغان، جۇغلانغان بىر خىل ئەزەلى تۇيغۇ ۋە بىلىشنىڭ ئەسلىي تىپى (تۈسى)دۇر. ئۇ ئىنسان تەپەككۇر پائالىيىتىدە بىۋاسىتە ئەزەلى ئىدىيە بىلەن تەمىنلىمەيدۇ، پەقەت ئىدىيە شەكىللەندۈرۈش مۇمكىنچىلىكى بىلەن تەمىنلەيدۇ. ھەر خىل يوسۇندىكى خىيالىي پائالىيەت بىلەنمۇ تەمىنلەپ، ئىنسانىيەت ئەجدادلىرىنىڭ چۆكمە بولغان ساناقسىز ۋەكىللىك خاراكتېردىكى تەجرىبىلىرىنىڭ فورمۇلالىشىپ بىرلىككەن ئىپتىدائىي تەسۋىر (خەش 意象) لىرىنى ئۆز ئىچىگە ئالىدۇ (2) ۋە ھەرقايسى دەۋرلەردە بەلگىلىك ئىپادىلىنىش ھالىتىدە بولۇپ كەلگەن بولىدۇ.

تۆۋەندە ئەجدادلىرىمىز ئىپتىدائىي ئېڭىنىڭ بىر قىسمى تەركىبلىرى، شۇنداقلا بىر قىسىم مەنىۋىيەت دۇنياسىنىڭ چوڭقۇر قاتلىمىدا ئومۇمىي يوشۇرۇن ئېڭىدا قىسمەن ساقلىنىش ۋە ئۆزلۈكسىزلىك ھالىتىدە بولۇپ كەلگەن دەپ قارالغان بىرقانچە ئىپتىدائىي ئاڭ ۋە مەدەنىيەت تەركىبىنىڭ كېيىنكى ئىپادىلىرى ئۈستىدە قىسقىچە توختىلىپ ئۆتىمىز.

ئىپتىدائىي چوقۇنۇش (ئېتىقاد) ئىپتىدائىي ئاڭنىڭ ئاساسلىق

تەركىبىي قىسمى ۋە مەدەنىيەت ھادىسىسى بولۇش سۈپىتى بىلەن ئىپتىدائىي جەمئىيەتتە ئەجدادلىرىمىز مەنئىيىتىنىڭ ھەممە ساھەلىرىگە سىڭگەن. تارىخىي تەرەققىيات جەريانىدا ئۇيغۇرلار مانى، بۇددا، ئىسلام دىنىغا ئېتىقاد قىلغان بولسىمۇ، ئەنە شۇ ئىپتىدائىي چوقۇنۇش (ئېتىقاد) تەركىبلىرىنىڭ نۇرغۇن مەزمۇنلىرىنى ساقلاپ بارغان، شۇنداقلا ئالدىنقى دىن تەركىبلىرىنى كېيىنكى دىنلارغا ئېلىپ كىرگەن. بۇ بىر خىل مىللىيەتلىك ھادىسىسى بولسىمۇ، ئۇنىڭ تەپەككۇر ئاساسىنى، ئاڭ ئاساسىنى يەنىلا «كوللېكتىپ يوشۇرۇن ئاڭ» دىن ئىزدەشكە توغرا كېلىدۇ. يۇڭ مۇنداق دېگەن: «كوللېكتىپ يوشۇرۇن ئاڭ ئىنسانلار تەدرىجىي تەرەققىياتى جەريانىدىكى بارلىق مەنئىي ئەنئەنىلەرنى ئۆز ئىچىگە ئالىدۇ. بۇ خىل ئەنئەنە ياكى ئىرسىيەت ھەربىر كىشىنىڭ چوڭ مېڭىسى قۇرۇلمىسىدا قايتا ئىپادىلىنىشكە ئېرىشىدۇ. ھەربىر كىشىنىڭ ئېڭى بىر مەزگىللىك ھادىسە بولۇپ، ئۇ بارلىق زۆرۈر تەڭشەش ۋە نىشانلاشلارنى تاماملايدۇ. يەنە بىر تەرەپتىن ئالغاندا، يوشۇرۇن ئاڭ مەنئىي ئىقتىدارنىڭ مەنبەسى بولىدۇ، شۇنىڭ بىلەن بىر ۋاقىتتا مۇشۇ ئىقتىدار كۈچىنىڭ ئۇسۇلى ۋە تۈرىنى كونترول قىلىدۇ. يەنى، ئەسلىي تىپنىڭ مەنبەسىدۇر. تارىختىكى بارلىق كۈچلۈك ئىدىيىلەر ئۇلارنىڭ ئەسلىي تىپىغا تۇتىشىدۇ. دىنىي ئىدىيىلەرمۇ ھەم شۇنداق بولۇپ، پەن، پەلسەپە ۋە ئېتىقاد كىشىنىڭ ئاساسلىق ئۇقۇملىرىمۇ بۇ پرىنسىپقا ماس كېلىدۇ» (3). يۇڭنىڭ يۇقىرىقى قارىشى تولۇق، ئىلمىي بولمىسىمۇ، ئۇ يەنىلا بىزنىڭ مەنئىي دۇنيائىمىزدىكى تىندۇرملارنى ئېچىپ، بىر قىسىم مەدەنىيەت، فولكلور ھادىسىلىرىنىڭ مەنبە - يىلتىزىنى ئىزدەشلىرىمىزگە نەزەرىيىۋى جەھەتتىن ياردەم بېرىدۇ.

خەلق ئارىسىدا قەدىمدىن تا بۈگۈنكىچە داۋاملىشىپ كېلىۋاتقان پېرىخونلۇق، رەمباللىق ۋە ئىپتىدائىي چوقۇنۇش ئادەتلىرىنىڭ قالدۇقلىرى ھېلىمۇ مەۋجۇت. پېرىخونلۇق، رەمچىلىك، قۇرئاندارلىق، پالچىلىق ئىشلىرىنى ئالدىنغان بولساق، ئۇلار نۇرغۇن يېزا - قىشلاقلاردا كى-

شىلەرنىڭ مەنىۋى دۇنياسىنى ئىككىلەپ، قالاقلق، خۇراپىيلىققا ئۇرۇق چاپماقتا. ئۇلار ئىپتىدائىي جەمئىيەتنىڭ يادنامىلىرى بولۇپ، ئۆز دەۋرىدىن كۆرە، مەلۇم ئىجتىمائىي ئۈنۈم ۋە پىسخىك، قىممەتكە ئېرىشكەن بولسىمۇ، لېكىن تېخىچە «ئىپتىدائىي تەپەككۇر» نىڭ ئاسارىتىدىن قۇتۇلالمىغان بىر قىسىم كىشىلەر ئەنە شۇ ئىپتىدائىي ئاڭنىڭ خالىس توشۇغۇچىلىرى پېرىخون، داخان، رەمبال، باخشىلارنىڭ يول كۆرسىتىشى بىلەن ئۆز تەقدىرىنى ئۇلار قولىدىن ئىزدەشكە مەجبۇر بولۇشقان. ئەلۋەتتە، ھازىرقى جەمئىيىتىمىزدە كۆپ سانلىق كىشىلەر تەبئەت قانۇنىيىتى، كىشىنىڭ تەقدىرى، سالامەتلىكى، ھەرخىل ھادىسىلەرنىڭ كېلىپ چىقىشىدىكى سەۋەب - نەتىجىلىك باغلىنىشلىرىنى ئىلمىي يوسۇندا چۈشەنگەن (ياكى بەلگىلىك دەرىجىدە چۈشەنگەن) بولسىمۇ، لېكىن ئاڭلىق ياكى ئاڭسىز ھالدا يەنىلا ئەنە شۇ پائالىيەتلەرنىڭ ئۈنۈمىگە ئىشىنىپ كەلمەكتە. ئەمەلىيەتتە بۇ خىل ھادىسىنىڭ داۋاملىشىش مۇمكىنچىلىكى ۋە ئۇنىڭ مۇئەييەن ئۈنۈم بېرىدىغانلىقىغا ئىشىنىش بۇ خىل كىشىلەردە ئورتاق ساقلىنىۋاتقان «كوللېكتىپ يوشۇرۇن ئاڭ» دىكى «ئىپتىدائىي تەپەككۇر» ئېلېمېنتلىرىنىڭ قايتا قوزغىلىشى نەتىجىسىدە، «كوللېكتىپ يوشۇرۇن ئاڭ» نىڭ ئۇلارنى سىرلىق دۇنيانىڭ ھىمايىسىگە سىرلىق يول بىلەن ئېرىشىشنىڭ مۇمكىن بولىدىغانلىقىغا ئىشىنىشكە ۋاقىتلىق يېتەكلىشىدىن باشقا نەرسە ئەمەس، ئەلۋەتتە.

دېمەكچى بولغىنىمىز شۇكى، پېرىخونلۇق، داخانلىق، رەمباللىق، تەبىرىچىلىكنىڭ ھازىرقى دەۋرگىچە ساقلىنىشى ۋە ئايرىم، غەيرىي، رەسمىي ھادىسە سۈپىتىدە ئوتتۇرىغا چىقىشى ئەجدادلىرىمىز تەپەككۇرنىڭ ئىپتىدائىي دەۋرگە يارىشا ئامىللىرىنىڭ ئۇلارنىڭ «كوللېكتىپ يوشۇرۇن ئاڭ» دىكى ئىزنالىرىنىڭ دەۋرىمۇ دەۋر داۋاملىشىپ كېلىشى بولۇپ، ئىپتىدائىي ئاڭنىڭ بىر قىسىم زامانغا ماس كەلمەيدىغان قالاق، خۇراپىيە تەرەپلىرىدۇر. جەمئىيەت تەرەققىياتىغا ئەگىشىپ كىشىلەرنىڭ بىلىش سەۋىيىسى، تەپەككۇر ئىقتىدارى، مەدەنىيەت ساپاسى بارغانچە ئۆسۈپ با-

رىدۇ، شۇنداقلا يۇقىرىقى تەرەپلەرنىڭ پاسسىپ رولى بىلەن ئىجتىمائىي ئەخلاق مىزانلىرى، ئاممىۋى پىكىرلەرنىڭ يېتەكلەش رولى قاتارلىق تەرەپلەرنىڭ ئۆزئارا تەسىر كۆرسىتىشى نەتىجىسىدە، ئەنە شۇ زامانغا ماس كەلمەيدىغان، ئىلمىي ئاساسى يوق ھادىسىلەر شاللاش، شاللىتىش، ھەر خىل ئۇسۇللار بىلەن توسۇلۇش ئارقىلىق كىشىلەرنىڭ كوللېكتىپ يوشۇرۇن ئاڭ قاتلىمىدىن تەدرىجىي مەلۇم نىسبەتتە سىقىپ چىقىرىلىدۇ، ئەلۋەتتە.

مازارلارغا چوقۇنۇش ۋە مۇقەددەس دەرەخلەرگە، بۇلاقلارغا چوقۇنۇشمۇ ئىپتىدائىي ئېتىقادنىڭ ھازىرقى دەۋرگىچە داۋاملىشىپ كەلگەن يالدامىسىلىرىدۇر. «مازار» تەرەپچە «مۇقەددەس جاي»، «مەشھۇر زاتلارنىڭ قەبرىسى» دېگەنلىك بولۇپ، ئىسلام دىنىدىكى كاتتا كىشىلەرنىڭ قەبرىسىنى كۆرسىتىدۇ. قەبرىلەر راۋاق شەكىللىك يېپىلغاچقا، يەنە پارسچە «گۈمبەز» دەپمۇ ئاتىلىدۇ. ئاپتونوم رايونىمىزدا مازارلار بىرقەدەر كۆپ بولۇپ، مەشھۇرراقلىرىدىن: قەشقەردىكى ئاپاق خوجا مازىرى، خوتەندىكى ئىمام جەمىرى سادىق مازىرى، ئاتۇشتىكى سۇلتان سۇتۇق بۇغراخان مازىرى، ئاقسۇدىكى جامالىدىن خوجا مازىرى، كۇچادىكى ئىرشىدىن خوجا مازىرى، تۇرپاندىكى تۇيۇق غوجام (ئىسھابۇل كەھىق دەپمۇ ئاتىلىدۇ)، قۇمۇلدىكى قەيىس (قەيس خوجا گۈمبىزى) خوجا مازىرى، يەكەندىكى چىھىلتەن مازىرى، ئالتۇنلۇق مازىرى قاتارلىقلار بار. بۇ مازارلارنىڭ بىرقىسمى ھەقىقەتەن رايونىمىزدا ئۆتكەن كىشىلەر ئۈچۈن قاتۇرۇلغان، لېكىن تۇرپاندىكى ئىسھابۇل كەھىق، خوتەندىكى ئىمام جەمىرى سادىق مازىرى، ئاقسۇدىكى سۇلتان قىرمىش سەيدۇل مۇسلىمىن مازىرى، سۇلتان مەھمۇد غەزەنۋى مازىرى، ۋە شەيخ جۈنەيد باغدادى مازارلىرىنىڭ ھەقىقىي مازار ئىكەنلىكى كىشىدە گۇمان قوزغايدۇ (4).

مەلۇمكى، ئىسلام ئەھكاملىرى بويىچە مازارغا، مەبۇدقا، شەخسلەرگە چوقۇنۇش ئاللاغا شەك كەلتۈرگەنلىك، ياراڭغۇچىنى ياراتقۇچىغا تەڭلەشتۈرگەنلىك، دەپ قارىلىپ قاتتىق چەكلىنىدۇ. ئۇنداقتا نېمە ئۈچۈن بۇ خىل

ئەھۋاللار يۈز بېرىدۇ ھەمدە بۇ خىل ھادىسىلەر تاكى ھازىرغىچە ساقلىنىپ كېلىدۇ؟

ئالدى بىلەن، بۇ خىل ئەھۋالنىڭ يۈز بېرىشىنى 14 - ، 15 - ئەسىرلەردە شىنجاڭغا كەلگەن ئىچكى نىزالارنىڭ ئۇرۇقىنى چاچقۇچى، جاھانكەزدى سۈپى - ئىشانلارنىڭ پائالىيەتلىرىدىن ئىزدەيمىز. ئېنىقكى، سۈپى - ئىشانلار مازارلارنى ماكان تۇتۇپ مۇرىت توپلىغان. تاۋاپقا كەلگۈچىلەرنى ھەر خىل ئۇسۇللارنى قوللىنىپ ئۆز يېنىغا توپلاشقا ئۇرۇنغان، ئۇلار ئۆزلىرىنىڭ كېيىنكى سىياسىي ۋە ئىقتىسادىي مەنپەئىتى ئۈچۈن نۇرغۇن يالغان مازارلار ۋە يالغان مازار تەزكىرىلىرىنى ئويدۇرۇپ چىقارغان بولۇشى مۇمكىن. يەنە بىر تەرەپتىن قارىساق، بۇ مازارلارنىڭ كۆپىنچىسى تاغ ئۈستىگە، بۇلاق بېشىغا، سۇ مەنبەسى مول بولغان يېشىللىقا ئورۇنلاشتۇرۇلغان. بەزى مازارلارغا ئات، كالىلارنىڭ قۇيرۇقى، تېكە - ئارقار، قوچ - قارلارنىڭ باش سۆڭىكى قويۇلغان، بەزىلىرىگە ھايۋاناتلارنىڭ تېرىلىرىمۇ ئېسىلغان (ياكى قويۇلغان). بۇنداق مازارلارغا چوقۇنۇش بىلەن تەڭ شۇ مازار ئەتراپىدىكى كونا دەرەخلەر، بۇلاقلارمۇ ھۆرمەتلەنگەن، چوقۇنۇلغان. مەسىلەن، قەشقەر ئوبالدىكى مەھمۇد قەشقەرى مەقبەرىسىدە بىر تۈپ قېرى تېرەك دەرەخى بولۇپ، ئۇنى كىشىلەر مەھمۇد قەشقەرى ئۆز قولى بىلەن سالغان، دەپ قارايدىكەن، ھۆرمەتلەيدىكەن. شۇ جاينىڭ ئەتراپىدا يەنە بىر بۇلاقمۇ بار ئىكەن، بۇ بۇلاق «نورۇز بۇلاق» دەپ ئاتىلىپ، كىشىلەر ئۇنىڭ سۈيىنى ئالاھىدە قەدىرلەيدىكەن.

تۇرپان شەھەر ئەتراپىدىكى «سۆگەل خوجام» مازىرى بىرقانچە تۈپ ناھايىتى چوڭ ئۈجمە دەرەخىنىڭ ئوتتۇرىسىدا، ناھايىتى سىرلىق قىياپەتتە ئادەمنىڭ كۆز ئالدىدا نامايان بولىدۇ. بۇ ئۈجمە دەرەخلىرىنىڭ ئوتتۇرىسىدا يەر يۈزىدىن تۆت مېتىرچە كۆتۈرمە شەكىلدە ياسالغان بىر گۈمبەز بار بولۇپ، سۆگەل خوجا مۇشۇ گۈمبەز ئىچىدە يەرلىكتە قويۇلغان، دېيىلىدۇ. گۈمبەزگە كىرىش ئېغىزىنىڭ ئالدىدا (گۈمبەز ئىچىدە) پىر چوڭقۇر ئويمانچاق شەكىللەنگەن بولۇپ، كىشىلەر بۇ ئويمانچاقتىن

ئېلىنغان توپىنى ئادەم بەدىنىدىكى ھەر خىل سۆڭەكلەرگە سۈرۈپ قويسا جاراھەت ساقىيىدۇ، دەپ قارايدۇ.

ئۇنىڭدىن باشقا، تۇرپان شەھىرى ئەتراپىدىكى «سىيىت دېھقان خو-جام مازىرى» مۇ ئالاھىدە گەۋدىلىكتۇر. مازار شەيخنىڭ بايان قىلىشىچە، سىيىت خوجام بۇنىڭدىن 800 يىل بۇرۇن تۇرپانغا كېلىپ دېھقانچىلىق قىلغان ھەم تۇرپان خەلقىگە دېھقانچىلىق ئىشلىرىنى ئۆگەتكەنىكەن. ئۇ كىشى ۋاپات بولغاندىن كېيىن مۇشۇ جايغا دەپنە قىلىنغان. بۇ جاينىڭ ئورنى دېھقانچىلىق قىلىشقا ناھايىتى ماس كېلىدىغان بولۇپ، كۈز ۋە ئەتىياز پەسىللىرىدە نۇرغۇنلىغان بۇلاق كۆزلىرىدىن سۇلار ئېتىلىپ چىقىشقا باشلايدىكەن. بۇلاق سۇلىرى بىر ئېقىننى ھاسىل قىلغان بولۇپ، ئېقىننىڭ ئىككى تەرىپى قەد كۆتۈرگەن دەرەخلەر توپىنى شەكىللەندۈرگەن. مازار دەل مۇشۇ ئېقىننىڭ يۇقىرى تەرىپىدىكى دۆڭلۈككە جايلاشقان. دىققەتنى تارتىدىغىنى، بۇ مازارغا جەنۇبىي ۋە شىمالىي شىنجاڭنىڭ ھەرقايسى جايلىرىدىن ئاساسەن ئېغىر ئاياغ بولمىغان ئاياللار، تۈرلۈك جىسمانىي كېسەللىكلەرگە دۇچار بولغانلار ھاجەتمەن بولۇپ كېلىدىكەن. ياز پەسلىدە ئۇلارنىڭ ئايىغى ئۈزۈلمەيدىكەن. مازارنىڭ تۆۋىنىدىكى بۇلاق سۈيى ئالاھىدە شىپالىق دەپ قارىلىدىكەن. ھاجەتمەنلەر ئىچىدىكى جارا-ھىتى بارلارنىڭ جاراھىتىنى بۇلاق سۈيىگە دۇئا ئوقۇش ئارقىلىق سا-قايتقىلى بولىدۇ دەپ قارىلىدىكەن.

گۇما ناھىيىسىنىڭ باشلەنگەر يېزىسى سازام كەنتى يولچوڭ مەھەللىسىدە بىر تاغ ئۈستىدە سۇلتان ئۇۋەيس قەرنى مازىرى نامىدا مازار گۈمبەزى بار، سۇلتان ئۇۋەيسخان نامىدا يەنە غۇلجا ناھىيىسىنىڭ مازار يېزىسىدا، قاغىلىق ناھىيىسىنىڭ كۆكيار، شىقبۇ، بۇلۇڭ قاتارلىق جايلىرىدىمۇ مازارلار بار(5). يەنە بۇ مازارلار توغرىلىق بەزى مەلۇماتلاردا ئىلىنىڭ نىلقا ناھىيىسى بىلەن غۇلجا ناھىيىسى ئارىلىقىدا قاش دەريا بويىدىكى قارا يۇلغۇن دېگەن بىر ئورۇندا، خوتەن ۋىلايىتى لوپ ناھىيە ھاڭگىيا يېزىسىغا قاراشلىق خوراز توغراق دېگەن يەردىمۇ بىر ئورۇندا سۇلتان ئۇۋەيس قەرنى

مازىرى بارلىقى مەلۇم (6). گۇما ناھىيىسىنىڭ يۇقىرىدا كۆرسىتىلگەن باشلىنىش يېزىسى سىزگە كەتتى يولچوڭ مەھەللىسىدىكى سۇلتان ئۆۋەيس قەرنى مازىرى دەپ ئاتالغان مازار ئورنى شۇ مەھەللىدىكى بىر تاغ شەكىللىك تۆپىلىككە جايلاشقان بولۇپ، قەبرە چوڭ رىشاتكا ئىچىگە ئېلىنغان. بۇ مازاردىن ئون نەچچە قەدەم نېرىدا خادا قالدالغان بىر قەبرە بولۇپ، بۇ قەبرە «خوجا ئابدۇللا باغدادى» قەبرىسى دېيىلىدۇ. بۇ تاغنىڭ تۆۋەنكى يان باغرىدا يىراقتىن قارىسا ئالاھىدە كۆزگە تاشلىنىپ تۇرىدىغان كۆلىمى بەش - ئالتە مو ئەتراپىدا كېلىدىغان سۆگەت، توغراق، تېرەكتىن ھاسىل بولغان بىر قويۇق ئورمان شەكىللەنگەن بولۇپ، شۇ سۆگەتلىك ئارىسىدىن جەمئىي ئۈچ بۇلاق ئېقىپ چىققان، بۇنىڭ بىرى كۆلبۇلاق، بىرى قازانبۇلاق، يەنە بىرى سۈتبۇلاق دەپ ئاتىلىدۇ. بۇ يەردىن ئېقىپ چىققان سۇلار سوغۇق، تەملىك، يازدا ئىچىشكە بەك ماس كېلىدۇ، ئادەم نىڭ تەشنىلىقىنى قاندۇرىدۇ. بۇنىڭ ئىچىدىكى سۈتبۇلاقتىن سۈت (ئاق) رەڭدىكى سۇ ئېقىپ چىقىدىغان بولۇپ، يەرلىك كىشىلەر بۇ سۇلارنى ئەتىۋارلاپ ئىچىدىكەن ھەم بۇ سۇنى تەمرەتكە، ئاق كېسەل قاتارلىق ھەر خىل تېرە كېسەللىكلىرىنى داۋالايدۇ، دەپ قارايدىكەن. بۇ بۇلاق سۈيى ۋە لاتقىلىرى بىلەن كىشىلەر ۋە ھايۋاناتلاردىكى ھەرخىل جارا-ھەتلەرنى يۇيۇپ كېسەل داۋالايدىكەن. «مازارنىڭ تەزكىرىسىدە سۈتبۇلاقنىڭ سۈيى ھەزرىتى ئۆۋەيس قەرنى بۇزۇرۇقۇرنىڭ غۇسلى تاھارىتى ئۈچۈن ئاللاتائالا تەرىپىدىن بەرپا بولغان سۇ، ئابى كەۋسەردىن نىشانە، 27 خىل ئىللەتكە (كېسەلگە) شىپا، دېيىلىدۇ» (7).

بۇ سۆگەتلىك تۈپىدا يەنە «تۆشۈكسۆگەت» دەپ ئاتىلىدىغان بىر تۈپ سۆگەت بار بولۇپ، سۆگەتنىڭ غولىدا ئادەمنىڭ بېلى پاتقۇدەك تۆشۈك بار. ئاتا - ئانىلار، ھەر خىل كېسەللىكلەرگە گىرىپتار بولغان بالىلار بۇ تۆشۈكتىن ئۆتكۈزۈلسە كېسەللىرى شىپا تاپىدۇ ياكى ئۆمرى ئۇزۇن بولىدۇ دەپ قارىلىدۇ. ھازىرغىچە ھەر يىلى ئوشۇرا ئېيىنىڭ 10 - كۈنى بۇ مازارغا ئەتراپتىكى يۇرتلاردىن نۇرغۇنلىغان ھاجەتمەنلەر كېلىپ نەزىر -

چىراغ پائالىيەتلىرىنى ئۆتكۈزۈپ تۇرۇش دۇ. يېقىنقى يىللارغىچە قۇر-
غاقچىلىق بولغاندا بۇ يەرگە يىغىلىپ ھەزرىتى ئۇۋەيس قەرنى بۇزۇك-
ۋاردىن سۇ تىلەپ زارەختە ئۆتكۈزىدىغان ئادەتلەر بولغان.

گۇما ناھىيىسى دۇۋا يېزىسىدا يەنە خوجا ئوبۇلقاسىمخان مىلىكشاھ
مازىرى بولۇپ، مازار ئەتراپىدا شۇ كىشىنىڭ ھاسسىدىن كۆكلەپ چىققان
دەپ قارىلىدىغان بىر تۈپ قېرى تېرەك بار. كىشىلەر بۇ تېرەككە ناھايىتى
ھۆرمەت بىلەن چوقۇنىدىكەن ھەمدە مەلۇم كىشى بىر ئادەتتىن رەنجىپ قالسا
ياكى بوزەك قىلىنسا ئۇ كىشى مازاردىكى شەيخلەرگە ئوقۇتۇپ تېرەكتىن
بىر تال شاخ يىرسا، بوزەك قىلغۇچى شۇ ھامان ئۆلەرمەش (ئەمەلىيەتتە بۇ
ئىپتىدائىي پېرىخونلۇق ئادىتىنىڭ يەنە بىر خىل تۈرىدۇر). ئۇنىڭدىن
باشقا، گۇما ناھىيىسىنىڭ سانجۇ يېزىسى قارادۆڭ مەھەللىسىدە «سەل-
پۈشۈلۈك» دەپ ئاتىلىدىغان بىر بۇلاق بولغانىكەن، بۇلاق بېشىدا بىر
تۈپ چوڭ سۆگەت بولغانىكەن. بۇ جايلارمۇ ناھايىتى ئۇلۇغلىنىدىكەن.
ئالدىنقى ئەسىرنىڭ 80 - يىللىرىدا بۇ بۇلاق سۇ قۇرۇلۇشىغا توغرا كېلىپ
تىندۈرۈۋېتىلگەن، سۆگەتمۇ كېسىۋېتىلگەن. كېيىن بۇ دەرەخنى كەس-
كۈچى مۇقەددەس دەرەخ ۋە بۇلاققا دەخلى - تەرۇز قىلغانلىقى ئۈچۈن
ئىككى كۈندىن كېيىن ئېغىر كېسەلگە گىرىپتار بولۇپ ئۆلۈپ
كەتكەنىمىش.

ئۇنىڭدىن باشقا، جەنۇبىي شىنجاڭ يېزىلىرىدا «مازار خوجام» دەپ
ئاتىلىدىغان تۆپىلىكلەر ناھايىتى كۆپ. كىشىلەر ئاڭسىز ھالدا شۇ تۆ-
پىلىكلەرگە ھۆرمەت - ئېھتىرام بىلەن قارايدۇ. بۇنىڭدىن سىرت يەنە،
قېرى دەرەخلەرگە كەچتە يېقىن كەلمەسلىك، سۇ، ئېرىقلارغا نىجاسەت
تاشلىماي پاكىز تۇتۇش قاتارلىق بىرقاتار (مەلۇم مەنىدىن تازىلىق تۈسىنى
ئالسىمۇ) ئەھۋاللارنىمۇ ئۇچرىتىمىز.

ئەمدى مەسىلىنىڭ ئۆزىگە كەلسەك، مازار - ماشايقلارغا چوقۇنۇش
سۈپى - ئىشانلارنىڭ ئىجادىيىتى دېگەندىمۇ، بۇ خىل مازارلار بىلەن
بىللە كەلگەن بۇلاق، دەرەخلەرنى ئۇلۇغلاش، چوقۇنۇش ھادىسىسىگە

قانداق قاراش كېرەك؟...

بىز ئالدىنقى بابلاردىكى مۇھاكىمىلىرىمىزدە ئەجدادلىرىمىز يەر - سۇ تەڭرىلىرىنىڭ سىمۋولى سۈپىتىدە تاغ، ئېگىزلىك، تۆپىلىكلەرنى، بۇلاق لارنى ئۇلۇغلىغانلىقىنى، چوقۇنغانلىقىنى سۆزلىگەندىدۇق. ئۇنداقتا دەرمەخلەرگە چوقۇنۇش نېمىدىن دېرەك بېرىدۇ؟...

بىز يەنە بۆكۈ قاغان ئەپسانىسىنىڭ بىر ۋارىيانتىدا بۆكۈ قاغاننىڭ دەرمەخكە يورۇقلۇق چۈشۈپ دەرمەخ يوغىناپ تۇغۇلغانلىقىنى تىلغا ئالغانىدۇق. ئوغۇز خاننىڭ ئىككىنچى ئايالى كۆل ئىچىدىكى دەرمەخ كاۋىكىدىن چىققان قىز ئىدى. ئۇنىڭدىن باشقا، ئىران تارىخچىسى جۇۋەينى «تارىخى جاھانگۇشاھى» ناملىق ئەسىرىدە قەدىمكى ئۇيغۇرلارنىڭ بۆكۈ قاغان ئەپسانىسىنى تولۇق خاتىرىلىگەن بولۇپ، ئۇنىڭدا بۆكۈ قاغان ۋە ئۇنىڭ تۆت ئىنىسىنىڭ ئىككى تۈپ دەرمەخ ئوتتۇرىسىدىكى دۆڭدىن ئاپىرىدە بولغانلىقى، دەرمەخلەرنىڭ سۆزگە كېلىپ، خۇددى ئۇلارنىڭ ئۆز ئاتا - ئانىسىدەك نەسىھەت قىلغانلىقىنى يازىدۇ (8). يەنە «ماركوپولو ساياھەت خاتىرىسى»دە ئۇيغۇرلارنىڭ دەرمەخلەرنى ھۆرمەتلەيدىغانلىقى، ئەجدادلىرىنىڭ دەرمەختىن ئاپىرىدە بولغانلىقىنى رىۋايەت قىلغانلىقى يېزىلغان (9). دېمەك، دەل - دەرمەخلەرگە چوقۇنۇش ھادىسىسىمۇ ئەجدادلىرىمىز ئىپتىدائىي تەبىئەتكە چوقۇنۇش ئېڭىنىڭ ئالاھىدە بىر خىل شەكلى، شۇنداقلا توتېمىزم ھادىسىسى شەكلىگە تەرەققىي قىلىشى بولۇپ ھېسابلىنىدۇ. شۇنداق قاراشقا بولىدۇكى، مازارلارغا چوقۇنۇش ئادەتلىرىنىڭ ھازىرقى ھالىتىدە تەبىئەتكە چوقۇنۇش ھادىسىلىرىنىڭ قالدۇقلىرى بىلەن بىر - قاتاردا دەل - دەرمەخ توتېمى قاتارلىق تەركىبلەرنىڭ تەسىرىمۇ مەۋجۇت دەپ قاراشقا بولىدۇ.

يۇقىرىقىلاردىن باشقا، ئۇيغۇرلارنىڭ ھازىرقى زامان ئەنئەنىۋى تۇرمۇش شەكلىدە «ئىسرىق سېلىش» دەپ ئاتىلىدىغان قەدىمكى نەزىر - چىراغ ياكى پېرىخونلۇق تۈسىنى ئالغان ئادەت مەۋجۇت بولۇپ، بۇنىڭدا مەخسۇس ئادراسمان، ئارچا دەرمەخلىرىنىڭ يوپۇرماقلىرى، شاخلىرى كۆيىدۇ.

رۇلۇپ ئىس چىقىرىلىپ، جىن قوغلاش، كېسەلدىن مۇداپىئەلىنىش مەقسەت قىلىنغان ئىپتىدائىي مۇراسىملارنىڭ ئىزلىرىمۇ بار. مەخسۇس ئىشلىتىلگەن ئارچا، ئادراسمانلاردىن قارىغاندا، قەدىمدە مۇشۇ نەرسىلەر-گىمۇ چوققۇنۇلغان بولۇشى مۇمكىن.

يۇقىرىقى ئەنئەنىلەرنىڭ ھازىرقى ئالاھىدىلىكلىرىدىن قارايدىغان بولساق: A، بۇلاق سۈيى مۇقەددەس دەپ قارالغاننىڭ سىرتىدا ھەر خىل كېسەللەرگە شىپا بولىدۇ، دەپ قارىلىدۇ. دەل - دەرەخلەرمۇ مۇقەددەس بولۇپ، چېقىلىشقا بولمايدۇ. شۇ خىل مازارلارنىڭ ياكى بۇلاقلارنىڭ توپا، لاتقا، لايلىرىمۇ كېسەللەرگە شىپا بولىدۇ؛ B، بۇ خىل مازارلارنىڭ كۆ-پىنچىسى مەلۇم بوستانلىققا ياكى سۇ مەنبەسىنىڭ باش ئېقىنىغا، بۇلاق بېشىغا جايلاشقان؛ C، مازارلار كۆپىنچە مەشھۇر كىشىلەرنىڭ ياكى رىۋايەت-لەردىكى ئەۋلىيالارنىڭ، روھىناتلارنىڭ نامىغا قويۇرۇلغان. بۇنىڭ ئىچىدىكى زور بىرتۈركۈم مازارلار ئەرەب، پارسلارنىڭ نامىغا قويۇرۇلغان؛ D، مەلۇم شەخس نامىدىكى مەلۇم مازارنىڭ بىرقانچە جايدا بولۇشى ۋە ھازىرغىچە بولغان بىرقىسىم تەتقىقاتلاردىن قارىغاندا، بۇ خىل مازارلارنىڭ كۆپىنچىسى يال-خان مازارلار بولۇپ، ئىشەنچلىك ئەمەس.

يۇقىرىقىلارنى ئومۇملاشتۇرۇپ خۇلاسە قىلغاندا: ئەجدادلىرىمىزنىڭ تەبىئەتكە چوقۇنۇش ئېڭى (ياكى تەبىئەت ئېتىقادچىلىقى)، ئانىمىزلىق چۈشەنچىلەر، پېرىخونلۇق، ئەجدادلار روھىغا چوقۇنۇش، توتېم ئادەتلىرى ھېلىمۇ دۆڭ مازارلارغا ياكى ئەنە شۇ دۆڭ مازارلارغا دەپنە قىلىنغان قايم-سىبىر ئۇلۇغلارنىڭ قەبرىسىگە چوقۇنۇش، كونا دەرەخلەر، بۇلاقلارغا چوقۇنۇش ياكى ھۆرمەتلەش شەكلىدە داۋاملىق ساقلىنىپ كېلىنگەن. بۇ خىل ھادىسىلەر قەدىمكى ئەجدادلىرىمىزنىڭ ئېكولوگىيىلىك ھاياتلىق قاراشلىرى ياكى مۇھىت ئېڭى سۈپىتىدە ئەجدادلارنىڭ كوللېكتىپ ئې-ڭىغا ئايلىنغان. ھەتتا رەمىيلىك، شاخ يېرىش شەكلىدىكى پېرىخونلۇق پائالىيەتلىرىگىمۇ بەلگىلىك تەسىر كۆرسەتكەن.

دېمەك، مازارلارغا چوقۇنۇش مەلۇم مەنىدىن ئىسلام تۈسىنى ئالغان

بولسىمۇ، ئۇنىڭ ئىدىيىۋى يىلتىزى قەدىمكى دەل - دەرەخ، تۆپىلىكلەرگە چوقۇنۇش، بۇلاق، كۆللەرگە چوقۇنۇش شەكلىدىكى تەبىئەتكە چوقۇنۇش ئېڭىنىڭ خەلقىمىز كۈللۈكتىن يوشۇرۇن ئېڭىدا ھازىرقى دەۋرلەرگىچە داۋاملىشىپ كېلىۋاتقان قالدۇق شەكلى، دەپ قاراشقا بولىدۇ.

يۇقىرىقى مۇلاھىزىلەر ئاساسىدا تېخىمۇ ئىلگىرلىگەن ھالدا مۇنداق قاراش مۇمكىن: ھازىرقى دەۋردىكى مازارلارغا چوقۇنۇش، دەل - دەرەخ - لەرگە چوقۇنۇش، سۇ مەنبەلىرى، بۇلاقلارغا چوقۇنۇش قاتارلىق خەلق مىزنىڭ ئەنئەنىۋى ئاڭ قاتلاملىرىغا مۇناسىۋەتلىك بولغان مەدەنىيەت تەركىبلىرىگە قويۇق بۇددا مەدەنىيىتى ۋە ئىسلام مەدەنىيىتى يېپىن چىسى يېپىلغان بولسىمۇ، لېكىن ئۇنىڭ مەنبە يىلتىزى ئەڭ قەدىمكى ئەجدادلىرىمىزنىڭ تەبىئەتكە چوقۇنۇش، توتېمىزم، ئەجدادلار روھىغا چوقۇنۇش ئېڭىغا تۇتىشىدۇ. يەنە بىر مەنىدىن ئېيتقاندا، ئەجدادلىرىمىز قەدىمكى تەبىئەت قاراشلىرىنىڭ ئالاھىدە ئىپادىلىنىش شەكلى بولغان «تۆت زات قارىشى» نىڭ ھازىرقى زاماندىكى مەنىۋى فولكلور شەكلىدە ئىپادىلىنىشى بولۇپ ھېسابلىنىدۇ. ھەتتا ئەجدادلىرىمىز ئۆزلىرىنىڭ تەبىئەت ئېڭى ۋە مەنىۋى قاراشلىرىنىڭ چوڭقۇر قاتلىمىغا سىڭىپ كەتكەن يۇقىرىقى ئاڭ چۈشەنچىلىرىنى يېڭى ئىدىئولوگىيە مۇھىتىدا ساقلاپ قېلىش ۋە يېڭى ئىدىئولوگىيە فورمىسىغا ماسلاشتۇرۇش ئۈچۈن ئەنە شۇ «مازارلارغا چوقۇنۇش» شەكلىنى ئىختىرا قىلىشقان دەپ قاراش مۇمكىن. شۇ سەۋەبلىك مازارلارغا چوقۇنۇش ناھايىتى مۇرەككەپ مەدەنىيەت ھادىسىلىرىنىڭ بىرلىشىشىدىن شەكىللەنگەن ھادىسە بولۇپ، پەقەت ئىسلام دىنى بىلەنلا مۇناسىۋەتلىك دەپ قارىغىلى بولمايدۇ، شۇنداقلا ئوقۇل ئىسلام نۇقتىسىدىن چىقىش قىلىپ پۈتۈنلەي ئىنكار قىلىش مۇمكىن ئەمەسلىرىگە ھۆرمەت قىلىنغانلىق بولۇپ ھېسابلىنىدۇ.

دېمەك، «تەڭرى دىنى» ۋە ئۇنىڭ ئاساسلىق تەركىبلىرى ۋە مەزمۇنىلىرى خەلقىمىزنىڭ مەنىۋى تۇرمۇشىغا، ئېتىقاد چۈشەنچىلىرىگە، مىللىي ئېڭىغا ناھايىتى چوڭقۇر سىڭگەن بولۇپ، ھەقىقەتەن «تىرىك دىن» غا

ئايلانغان ۋە ئەسىرلەر بويى داۋاملىشىپ كەلگەن. يۇقىرىقىلار بىزنىڭ ئىنسان مەنۋىيىتىنىڭ ئەڭ ئىپتىدائىي شەكىللىرىدىن بولغان ئىپتىدائىي ئاڭنىڭ تەركىبلىرى داۋاملىق تۈردە خەلقىمىز «كوللېكتىپ-يوشۇرۇن ئاڭ» قاتلىمىدا ساقلىنىپ بارغان دېگەن قارىشىمىزنىڭ كونكرېت بىر تەرىپىدۇر، خالاس.

گەرچە يۇڭنىڭ نەزەرىيىسىدىكى نۇرغۇن تەرەپلەر بەكمۇ ئابستراكت بولسىمۇ، مەسىلەن، ئۇنىڭ قارىشىچە، «كوللېكتىپ يوشۇرۇن ئاڭ» كوللېكتىپلىققا ئىگە، لېكىن ئۇ پۈتۈنلەي ئىرسىي خاراكتېرلىككە ئىگە بولۇپ، كېيىن شەكىللەنمىگەن، ئەڭ ئىپتىدائىي ئۇچۇرلار ئەسلىي تىپ (原型) نى ئاساس قىلىدۇ، ئىجتىمائىي مۇھىت قاتارلىقلارنىڭ تەسىرى يوق دېيەرلىك دەپ قارايدۇ، لېكىن بىز تەنقىدىي مۇلاھىزىلەر جەريانىدا ھەقىقەتەن ئىرسىي ئامىلنىڭ بەلگىلىك رول ئوينايدىغانلىقىنى ئېتىراپ قىلدۇق. شۇنىڭ بىلەن بىر ۋاقىتتا بىر قىسىم ئىجادىي قاراشلارنىمۇ ئوتتۇرىغا قويدۇق.

مىللىي مەدەنىيەتنىڭ ئۈزلۈكسىز ھالدا ئەنئەنىگە ئايلىنىش مۇمكىنچىلىكى، ئىجتىمائىي تەرەققىيات جەريانىدا، ئەجدادلارنىڭ رېئال مەدەنىيەت ئامىللىرىنىڭ ئەجدادتىن ئەۋلادقا داۋاملىشىپ ئۆتۈشۈپ تۇرۇشى، يەنى بىر دەۋر ئەجداد توپى ئىگە بولغان ئاڭ فورمىلىرى، پەلسەپە، دىن، ئەدەبىيات - سەنئەت، ئەخلاق مىزانلىرى قاتارلىق مەدەنىيەت (كۈل تۈر) تىپلىرىنىڭ ئەۋلاد مەنۋىيىتىگە تىنىشى (ئۆتكۈزۈپ بېرىلىشى)، يەنى ئاڭ، يوشۇرۇن ئاڭ قاتلىمىنى شەكىللەندۈرۈشى؛ ئىككىنچى ئەۋلادنىڭ ئەينى زامان رېئال مەدەنىيەت تەركىبلىرىنى قوبۇل قىلىشى (بىۋاسىتە ھەم ۋاسىتىلىك ھالدا) ۋە «ئومۇمىي يوشۇرۇن ئاڭ» دا چۆكمە بولغان ئامىللارنى قايتا رېئاللاشتۇرۇشى قاتارلىق مەدەنىيەتنى ئىچكىلەش تۈرۈش ۋە تاشقىلاشتۇرۇش يوللىرى (يەنى رېئال مەدەنىيەت ئامىللىرىنىڭ كوللېكتىپ ئاڭ پەيدا قىلىشى ياكى ئۇنىڭغا سىڭىپ بېرىشى، ئىلگىرىكى كوللېكتىپ ئاڭنىڭ ھەر خىل مەدەنىيەت تەركىبلىرىنى ئىپادىلىشى

ۋە يېڭىدىن يارىتىشى) نىڭ دەۋرىيلىكى ئارقىسىدا يېڭى مەدەنىيەت يارىتىلىپ بارىدۇ ۋە ئەسلىي مەدەنىيەت ئەنئەنىسى داۋاملاشتۇرۇلۇش مۇمكىنچىلىكىگە ئېرىشىدۇ.

ھەرقايسى دەۋرلەردىكى مەدەنىيەت ئامىللىرى ئۆزئارا ئۆتۈشۈش، ۋا- رىسلىق قىلىنىش ۋە دەۋر ئېھتىياجى، كوللېكتىپ ئېھتىياجى سەۋەبلىك شاللىنىپ (تاللىنىپ ۋە تاشلىنىپ) بارىدۇ ۋە يېڭى مەدەنىيەت تەر- كىبلىرى بارلىققا كېلىپ ھەرقايسى دەۋرلەردە ئۆزىگە خاس ماددىي ۋە مەنىۋى مەدەنىيەت ئالاھىدىلىكلىرىنى ئىپادىلىگەن بولىدۇ. مەنىۋى مە- دەنىيەتنىڭ تەدرىجىي ئۆتۈشۈشى ۋە داۋاملىشىشى ئەنە شۇ ئومۇمىي يوشۇرۇن ئاڭنىڭ بەلگىلىك توشۇغۇچىلىق رولىدىن بولۇپ، يۇڭنىڭ بۇ نەزەرىيىلىرى ئىنسانىيەت مەنىۋى مەدەنىيەت تەرەققىياتىدىكى بىر بوشلۇقنى تولدۇردى دەپ قاراشقا بولىدۇ. ئاتاقلىق پىسخولوگ ئاكادېمىك ياروشېۋسكى يۇڭنىڭ نەزەرىيىلىرىگە قارىتا: «يۇڭ، ئىنسانىيەت قەل- بىدىكى سىرلىق، زاماندىن تاشقىرى خاسلىقتىن مەدەنىيەت قىممەت قارىشىنىڭ ئۈزلۈكسىزلىك جەريانىنى قېزىپ چىقتى» (10)، دەپ ناھايىتى يۇقىرى باھا بېرىدۇ.

ئەمەلىي تەكشۈرۈش ۋە مۇھاكىمە ئارقىلىق مەلۇم بولىدىكى، ھەق- قەتەن ئىپتىدائىي مەدەنىيەت، ئىپتىدائىي ئاڭغا مۇناسىۋەتلىك نۇرغۇن تەركىبلەر بىزدە ھېلىمۇ ساقلانغان. بۇ تەرەپلەرنى تېخىمۇ ئەتراپلىق، تېخىمۇ چوڭقۇر تەتقىق قىلىش ۋە ھازىرقى ھالىتىگە ئىلمىي باھا بې- رىش (يەنى ئىپتىدائىي ئاڭنىڭ مانى، بۇددا دىنىغا تەسىرى ۋە ئۇلارنىڭ بىز مۇھاكىمە قىلىۋاتقان ئايرىم تېمىلار بىلەن بولغان مۇناسىۋىتىنىمۇ ئۆز ئىچىگە ئالىدۇ) كېيىنكى ئىزدىنىشلەرگە قالدۇرۇلدى. بىزنىڭ يۇقىر- رىقى ئىزدىنىشلىرىمىز پەقەتلا بۇ تەتقىقاتنىڭ مۇقەددىمىسى شۇنداقلا مۇناسىۋەتلىك نەزەرىيىلەر بىلەن ئىجادىي پىكرىمىزنىڭ بىرلىشىشىدىن ھاسىل بولغان دەسلەپكى مۇقەددىمە خاراكتېرلىك خىزمەتتۇر، خالاس.

ئىزاھلار:

- (1) يۈك (شۋېتسىيە): «ئومۇمىي يوشۇرۇن ئاڭنىڭ ئەسلىي تىپى»، «يۈك ئەسەرلىرى توپلىمى»، ئىسلاھات نەشرىياتى، 1997 - يىل نەشرى، 39 - ، 40 - بەتلەر.
- (2) فىڭ چى باشچىلىقىدا تۈزۈلگەن: «بەلسەپە چوڭ لۇغىتى»، شاڭخەي لۇغەت نەشرىياتى، 1992 - يىل نەشرى.
- (3) بىرائىن مۇرىس (ئەنگىلىيە): «دىن ئىنسانشۇناسلىقى»، بۈگۈنكى جۇڭگو نەشرىياتى، 1992 - يىل نەشرى، 232 - بەت.
- (4) نۇرمۇھەممەت توختىنىڭ «مازار تاۋابىتى توغرىسىدا» ناملىق ماقالىسىگە قارىالسۇن. «شىنجاڭ ئىجتىمائىي پەنلەر تەتقىقاتى»، 1993 - يىللىق 3 - سان؛ ئۇنىڭ دىن باشقا، يۇقىرىدا كۆرسىتىلگەن مازارلارنىڭ ئىچىدىكى كېيىنكى تۆت مازار موللا مۇسا سايرامى تەرىپىدىن يالغان مازار دەپ قارالغان.
- موللا مۇسا سايرامى: «تارىخى ئەمىنىيە»، شىنجاڭ خەلق نەشرىياتى، 1988 - يىل نەشرى، 414 - ، 419 - ، 121 - بەتلەرگە قارالسۇن.
- (5) ئابدۇلئەھەد ئالىم: «يولچوڭدىكى سۇلتان ئۇۋەيسخان مازىرى توغرىسىدا» . «ئۈرۈمچى كەچلىك گېزىتى»، 1991 - يىل 23 - ئىيۇل سانى، 3 - بەت.
- (6) ئابدۇقادىر ئىسمائىل: «ئانا دىيار ۋە نەسەب توغرىسىدا ئەسلىمە»، مىخ مەتبەئە بېسىلىپ تارقىتىلغان قوللانما خاراكتېرلىك ماتېرىيال، 114 - بەت.
- (7) يۇقىرىقى ماتېرىيال، 126 - بەت.
- (8) جۈۋەينى (پېرسىيە): «تارىخى جاھانگۇشاى»، ئىچكى موڭغۇل نەشرىياتى، 1981 - يىل نەشرى، 62 - ، 63 - ، 67 - بەتلەر.
- (9) تىيەن ۋىيچاڭ: «يۈەن دەۋرىدىكى ئۇيغۇرلارنىڭ ئىجتىمائىي تۈرمۈشى»، شىنجاڭ گۈزەل سەنئەت نەشرىياتى، 1995 - يىل نەشرى، 167 - بەت.
- (10) M·G . ياروشېۋسكى (روسىيە): «پىسخولوگىيە تارىخى»، شاڭخەي تەرجىمە نەشرىياتى، 1997 - يىل نەشرى، 390 - بەت.



خاتمە

«ئۇيغۇرلارنىڭ ئىپتىدائىي ئېڭى ۋە پەلسەپە بىخلىرى» تېمىسىدىكى بۇ ئىزدىنىش قەدىمكى ئۇيغۇر خەلقىنىڭ مەنىۋى مەدەنىيىتىنىڭ ئاساسلىق غولى بولغان ئىپتىدائىي ئاڭ چۈشەنچىلىرى ۋە ئۇنىڭدا بىخ سۈرگەن پەلسەپىۋى دۇنيا قاراش پىكىرلىرى توغرىسىدا تارىخىي ماتېرىيالنىڭ ۋە دىئالېكتىكىلىق ماتېرىيالنىڭ يېتەكچىلىكىدە ئېلىپ بېرىلغان دەسلەپكى ئەمگىكىم بولۇپ، ئۇنىڭدا بىر قىسىم يېڭى كۆزقاراشلار، خۇلاسەلەر ئوتتۇرىغا قويۇلدى.

بۇ ھەقتە ئۇيغۇرلارنىڭ ئىپتىدائىي تەپەككۈرى ۋە ئۇنىڭ شەكىللىرى، ئالاھىدىلىكى؛ ئىپتىدائىي چوقۇنۇش ئېڭى ۋە ئۇنىڭ بەلگىلىك سىستېما تۈزگەنلىكى؛ ئۇيغۇرلارنىڭ دەسلەپكى دىنىي ئېتىقادى — تەڭرى دىنى ۋە ئۇنىڭ مەدەنىيەت پەلسەپىسىلىك قىممىتى؛ ئىپتىدائىي ئاڭنىڭ ئالاھىدە ئىپادىلىنىش شەكلى بولغان ئەپسانىلەر ئۆزئىچىگە ئالغان ساددا پەلسەپىۋى چۈشەنچىلەر؛ ئىپتىدائىي ئاڭ ۋە پەلسەپە بىخلىرى؛ ئۇيغۇرلارنىڭ ئىپتىدائىي سەنئەت ۋە ئېستېتىك ئېڭى، قىممەت ۋە ئەخلاق ئېڭى، ئۇنىڭ شەكىللىنىش ئالاھىدىلىكى، ئىپتىدائىي ئاڭ قانداق تارقىلىپ مەدەنىيەت تەركىبلىرىنىڭ كېيىنكى دەۋرلەردىكى بىر قىسىم

قالدۇقلىرى، بولۇپمۇ ئۇيغۇرلاردىكى پەلسەپىۋى بىخىلارنىڭ ۋە پەلسەپىۋى چۈشەنچىلەرنىڭ شەكىللىنىش ئەھۋالى قاتارلىق مەزمۇنلاردىكى يېڭى پىكىر، يېڭى كۆز قاراشلارنى تىلغا ئېلىش مۇمكىن.

مەزكۇر تېمىنىڭ دائىرىسى كەڭ، ئۆز ئىچىگە ئالىدىغان مەزمۇنلىرى كۆپ بولغىنى ئۈچۈن، بەزى تېمىلاردا تازا ئەتراپلىق توختىلىشقا ۋاقىت يار بەرمىدى، تېمىنىڭ ھەجىم ئېتىبارىنى كۆزدە تۇتۇپ، ئىپتىدائىي ئاڭنىڭ مۇھىم تەركىبلىرىدىن بولغان ئىپتىدائىي ئەخلاق ئېڭى، ئىپتىدائىي قىممەت قارىشى ۋە ئىپتىدائىي ئېستېتىك ئاڭ قاتارلىق ئايرىم تېمىلار ئۈستىدە قىسقىچىلا مۇھاكىمە قىلىندى ۋە ئەتراپلىق مۇلاھىزىلەر كېيىنكى ئىزدىنىشلەرگە قالدۇرۇلدى.

بىر قىسىم ئىزدىنىشلەر: ئۇيغۇرلاردىكى ئىپتىدائىي دىن مەسىلىسى بۇرۇنقىلاردىن ئۆزگىچە پىكىرلەر بىلەن مۇھاكىمە قىلىندى. ئەتراپلىق سېلىشتۇرۇش، تەتقىق قىلىش ئاساسىدا شامانلىقنىڭ ئۇيغۇرلاردىكى ئىپتىدائىي دىننى تەشكىل قىلالمايدىغانلىقى شۇنداقلا ئۇيغۇرلارنىڭ دەسلەپكى دىننىڭ تەبىئەت ئېتىقادچىلىقى ئاساسىدىكى تەڭرى دىنى ئىكەنلىكى ئوتتۇرىغا قويۇلدى.

ئۇنىڭدىن باشقا، توپلانغان ماتېرىياللار تازا يېتەرلىك ئەمەس، نۇرغۇن ئەسلىي مەنبەلەرنى كۆرگەن بولساقمۇ، بىر قىسىم ماتېرىياللارنى توپلاش ئىمكانىيىتى بولماي قالدى. شۇ ۋەجىدىن ئايرىم پىكىرلەردە يېتىشىشلىك ۋە ئۇنتۇلۇش ئەھۋاللىرى كۆرۈلگەن بولۇشى تەبىئىي.

بۇ ساھەدىكى يېڭى ئىزدەنگۈچى بولغانلىقىم، ئۇنىڭ ئۈستىگە بۇ ساھەنىڭ چېتىلىش دائىرىسى ناھايىتى كەڭ، ۋاقىت ئىنتايىن قىس بو-لۇشتەك سۈبېكتىپ ۋە ئوبېكتىپ مەسىلىلەر كۆرۈلۈپ تۇرسىمۇ، بىراق، ئۆز مەجبۇرىيىتىمنى ۋە كەسپكە ئىخلاسمەنلىكىمنى چىقىش قىلىپ مەزكۇر تەتقىقات تېمىسىنى مۇۋەپپەقىيەتلىك ئورۇنداشقا تىرىشتىم. پىكىردە كەمتۈكلۈك، مۇلاھىزىدە چۇۋالچاقلىق، خۇلاسەلەردە تېيىزلىق

ئەھۋاللىرىنىڭ قىسمىن كۆرۈلۈشى تەبىئىي. ئۇستازلارنىڭ، مۇتەخەسسسلەرنىڭ، كەسىپداشلارنىڭ تەنقىدىي كۆرسىتىپ بېرىشىنى، يېتەكلىشىنى سەمىمىيلىك بىلەن ئۈمىد قىلىمەن.

يېتىشىش سۈرئەتلىرىنى كېيىنكى ئۆزگىرىشلەردە تولۇقلاپ كېتىشىمگە يېتەرلىك غەيرەت ۋە ئىشەنچىمنى بىلدۈرىمەن.



پايدىلانمىلار

1. «ماركس - ئېنگېلس تاللانما ئەسەرلىرى»، خەلق نەشرىياتى، 1972 - يىل بېيجىڭ، خەنزۇچە نەشرى.
2. شياۋۋەنيۈەن، ئابدۇشۈكۈر مۇھەممەتئىمىن قاتارلىقلار تۈزگەن: «جۇڭگو ئاز سانلىق مىللەتلەر پەلسەپە تارىخى»، ئەنخۇي خەلق نەشرىياتى، 1992 - يىل خەنزۇچە نەشرى.
3. تولۇ دېفۇ: «جۇڭگو ئاز سانلىق مىللەتلەر پەلسەپىسىدىن ئومۇمىي بايان»، مەركىزىي مىللەتلەر ئۇنىۋېرسىتېتى نەشرىياتى، 1997 - يىل بېيجىڭ، خەنزۇچە نەشرى.
4. لى پىڭچىڭ: «ھازىرقى زامان مەدەنىيەت پەلسەپىسى ئۈستىدە مۇلاھىزە»، خەلق نەشرىياتى، 1994 - يىل بېيجىڭ، خەنزۇچە نەشرى.
5. ئابدۇشۈكۈر مۇھەممەتئىمىن: «ئۇيغۇر پەلسەپە تارىخى»، شىنجاڭ خەلق نەشرىياتى، 1997 - يىل ئۈرۈمچى، ئۇيغۇرچە نەشرى.
6. زارپ دولات باش مۇھەررىرلىكىدە تۈزۈلگەن: «شىنجاڭدىكى مىللەتلەرنىڭ پەلسەپىۋى ئىدىيە تارىخىدىن ئۈچۈرلەر»، شىنجاڭ ئۇنىۋېرسىتېتى نەشرىياتى، 2002 - يىل ئۈرۈمچى، ئۇيغۇرچە نەشرى.
7. لېۋى بروھىل (فرانسىيە): «ئىپتىدائىي تەپەككۈر»، سودا نەشرىياتى،

- 1981 - يىل بېيجىڭ، خەنزۇچە نەشرى.
8. ۋىنكو (ئىتالىيە): «يېڭى ئىلىم - پەن»، خەلق ئەدەبىياتى نەشرىياتى، 1986 - يىل خەنزۇچە نەشرى.
9. لېۋى سترائۇس (فرانسىيە): «ياۋايىلارنىڭ تەپەككۈرى»، سودا نەشرىياتى، 1987 - يىل بېيجىڭ، خەنزۇچە نەشرى.
10. كاسسېرېر (گېرمانىيە): «ئىنسان ھەققىدە»، شاڭخەي تەرجىمە نەشرىياتى، 1985 - يىل خەنزۇچە نەشرى.
11. فرازېر (ئەنگلىيە): «ئالتۇن شاخ»، ئاۋام ئەدەبىيات - سەنئەت نەشرىياتى، 1998 - يىل بېيجىڭ، خەنزۇچە نەشرى.
12. مالونوۋسكى (ئەنگلىيە): «پېرىخونلۇق، پەن، دىن ۋە ئەپسانە»، جۇڭگو خەلق ئەدەبىيات - سەنئەت نەشرىياتى، 1986 - يىل بېيجىڭ، خەنزۇچە نەشرى.
13. تەيلور (ئەنگلىيە): «ئىپتىدائىي مەدەنىيەت»، «20 - ئەسىر غەرب دىنشۇناسلىقى ئەسەرلىرىدىن تاللانما»، شاڭخەي ئۈچ ھەمكارلىق كىتابخانىسى، 1995 - يىل خەنزۇچە نەشرى.
14. گېگېل (گېرمانىيە): «ئىستېتىكا»، سودا نەشرىياتى، 1981 - يىل بېيجىڭ، خەنزۇچە نەشرى.
15. يۇڭ (شۋېتسىيە): «يۇڭ ئەسەرلىرى توپلىمى»، ئىسلاھات نەشرىياتى، 1997 - يىل بېيجىڭ، خەنزۇچە نەشرى.
16. برائىن مۇررىس (ئەنگلىيە): «دىن ئىنسانشۇناسلىقى»، بۈگۈنكى جۇڭگو نەشرىياتى، 1992 - يىل بېيجىڭ، خەنزۇچە نەشرى.
17. جۇ سۈنىڭ: «ئىلھامىي تەپەككۈر ۋە ئىپتىدائىي مەدەنىيەت»، شۆلەن نەشرىياتى، 1995 - يىل شاڭخەي، خەنزۇچە نەشرى.
18. شيا جەنجۇڭ: «مەدەنىيەت ئىنسانشۇناسلىقى نەزەرىيە ئېقىمى»، جۇڭگو خەلق ئۇنىۋېرسىتېتى نەشرىياتى، 1997 - يىل، بېيجىڭ، خەنزۇچە نەشرى.
19. ۋاڭ مياۋياڭ، فەن مىڭشىڭ: «شەرق - غەرب پەلسەپىلىرى سېلىشتۇرما

- تەتقىقاتى»، شاڭخەي مائارىپ نەشرىياتى، 1994 – يىل خەنزۇچە نەشرى.
20. ۋاڭ جېشىڭ باشچىلىقىدا تۈزۈلگەن: «جۇڭگو – غەرب مەشھۇر ئىدىيىلەر كۆرسەتكۈچى»، لياۋنىڭ مائارىپ نەشرىياتى، 1996 – يىل شېن-ياڭ، خەنزۇچە نەشرى.
21. چىن جۇڭياۋ: «ئەرەب پەلسەپىسى»، شاڭخەي چەت ئەل تىللىرى مائارىپ نەشرىياتى، 1995 – يىل خەنزۇچە نەشرى.
22. ئىبن سىنا: «روھىيەت توغرىسىدا»، سودا نەشرىياتى، 1995 – يىل بېيجىڭ، خەنزۇچە نەشرى.
23. جاۋ دۇنخۇا: «غەرب پەلسەپىسىنىڭ ئومۇمىي تارىخى»، بېيجىڭ ئۇنىۋېرسىتېتى نەشرىياتى، 1996 – يىل خەنزۇچە نەشرى.
24. ماۋسۇڭخۇ باشچىلىقىدا تۈزۈلگەن: «ياۋروپا پەلسەپىسىنىڭ ئومۇمىي تارىخى»، نەنگەي ئۇنىۋېرسىتېتى نەشرىياتى، 1985 – يىل تېيەنجىن، خەنزۇچە نەشرى.
25. خې شىن: «كېزىس ۋە ئويلىنىش»، خەلقئارا مەدەنىيەت نەشرىياتى، 1997 – يىل بېيجىڭ، خەنزۇچە نەشرى.
26. جاك جىكاڭ: «دىن مەدەنىيەتشۇناسلىقىغا مۇقەددىمە»، شەرق نەشرىياتى، 1996 – يىل بېيجىڭ، خەنزۇچە نەشرى.
27. لىن خۇيشاڭ: «مەدەنىيەت ئىنسانشۇناسلىقى»، سودا نەشرىياتى، 1991 – يىل بېيجىڭ، خەنزۇچە نەشرى.
28. تەيلور (ئەنگىلىيە): «ئىنسانشۇناسلىق»، شاڭخەي ئەدەبىيات – سەنئەت نەشرىياتى، 1993 – يىل خەنزۇچە نەشرى.
29. شېكۋاڭ، ۋاڭ گالاڭ: «دىنشۇناسلىققا كىرىش»، مەركىزىي مىللەتلەر ئۇنىۋېرسىتېتى نەشرىياتى، 1994 – يىل بېيجىڭ، خەنزۇچە نەشرى.
30. لۇ جۇفېڭ: «دىنشۇناسلىقتىن ئومۇمىي بايان»، شەرقىي جۇڭگو پېداگوگىكا ئۇنىۋېرسىتېتى نەشرىياتى، 1991 – يىل شاڭخەي، خەنزۇچە نەشرى.
31. لۈي داجې: «يېڭىدىن تۈزۈلگەن دىنشۇناسلىقتىن مۇپەسسەل با-

يان»، جۇڭگو ئىجتىمائىي پەنلەر نەشرىياتى، 1998 - يىل بېيجىڭ، خەنزۇچە نەشرى.

32. سۈن يىپىڭ باشچىلىقىدا تۈزۈلگەن: «غەرب دىنشۇناسلىقى مەشھۇر ئەسەرلىرىنىڭ مۇھىم مەزمۇنلىرى»، جياڭشى خەلق نەشرىياتى، 2002 - يىل نەنچاڭ، خەنزۇچە نەشرى.

33. جىنزې: «دىن ئىنسانشۇناسلىقىغا مۇقەددىمە»، دىن مەدەنىيىتى نەشرىياتى، 2002 - يىل بېيجىڭ، خەنزۇچە نەشرى.

34. ئىبراھىم كافەس ئوغلى (تۈركىيە): «قەدىمكى تۈرك دىنى»، تۈركىيە مەدەنىيەت مىنىستىرلىكى، 1980 - يىل ئەنقەرە، تۈركچە نەشرى.

35. ئابدۇلقادىر ئىنان (تۈركىيە): «تارىختىكى ۋە بۈگۈنكى شامانىزم»، تۈرك تارىخى جەمئىيىتى نەشرىياتى، 1986 - يىل ئەنقەرە، تۈركچە نەشرى.

36. H. B. ۋاسلوف (روسىيە): «ئوتتورا ئاسىيا ۋە قازاقىستان خەلقلىرىدىكى شامانىزم»، روسىيە پەنلەر ئاكادېمىيىسى نەشرى، 1992 - يىل موسكۋا، رۇسچە نەشرى.

37. ئوسمان تۇران (تۈركىيە): «تۈركىي خەلقلەر مەپكۈرەسى»، تاشكەنت نەشرىياتى، 1995 - يىل ئۆزبېكچە نەشرى.

38. A. C. توكارىف (روسىيە): «دۇنيادىكى مىللەتلەر تارىخىدىكى دىنلار»، جۇڭگو ئىجتىمائىي پەنلەر نەشرىياتى، 1985 - يىل خەنزۇچە نەشرى.

39. م. ئېل ئادى (ئامېرىكا): «دىنىي ئىدىيىلەر تارىخى»، شاڭخەي ئىجتىمائىي پەنلەر ئاكادېمىيىسى نەشرىياتى، 2004 - يىل خەنزۇچە نەشرى.

40. مو جۇڭجىيەن، جاڭ جىئەن: «جۇڭگو دىنلىرىنىڭ ئومۇمىي تارىخى»، ئىجتىمائىي پەن ئەسەرلىرى نەشرىياتى، 2004 - يىل بېيجىڭ، خەنزۇچە نەشرى.

41. ئەسەت سۇلايمان: «ئۇيغۇر تونېم مەدەنىيىتى»، شىنجاڭ خەلق نەشرىياتى، 2001 - يىل ئۈرۈمچى، ئۇيغۇرچە نەشرى.

42. غالىمجان غىلمانوف (تاتارىستان - روسىيە): «تاتار مىفلىرى»،

- تاتارستان كىتاب نەشرىياتى، 1996 - يىل قازان، تاتارچە نەشرى.
43. لېڭ دېشى: «ئەپسانىلەردىن ھالقىش»، شەرق نەشرىياتى، 1996 - يىل بېيجىڭ، خەنزۇچە نەشرى.
44. دىلمۇرات ئۆمەر: «ئالتاي تىلى سىستېمىسىدىكى مىللەتلەرنىڭ شامان دىنى تەتقىقاتى»، شىنجاڭ خەلق نەشرىياتى، 1995 - يىل ئۈرۈمچى، خەنزۇچە نەشرى.
45. خې شىڭلياڭ: «شىنجاڭدىكى مىللەتلەرنىڭ ئەنئەنىۋى جەمئىيىتى ۋە مەدەنىيىتى»، سودا نەشرىياتى، 2003 - يىل بېيجىڭ، خەنزۇچە نەشرى.
46. ب. د. ت پەن - مائارىپ تەشكىلاتى باشچىلىقىدا، B. A. لىتۋىنسىكى (روسىيە) باش مۇھەررىرلىكىدە تۈزۈلگەن: «ئوتتۇرا ئاسىيا مەدەنىيەت تارىخى»، جۇڭگو چەت ئەللەرگە قارىتا تەرجىمە نەشرىياتى شىركىتى نەشرى، 2002 - يىل بېيجىڭ، خەنزۇچە نەشرى.
47. ئىدۋارد مىكنال بورنسى، فىلىپ لى رالىپ (ئامېرىكا): «دۇنيا مەدەنىيەت تارىخى»، سودا نەشرىياتى، 1987 - يىل بېيجىڭ، خەنزۇچە نەشرى.
48. باھائىددىن ئۆگەل (تۈركىيە): «تۈركىي خەلقلەر مەدەنىيىتى» (كۈلتۇرنىڭ گۈللەنگەن دەۋرلىرى)، تۈرك دۇنياسى تەتقىقات فوندى نەشرى، 1988 - يىل ئىستانبۇل، تۈركچە نەشرى.
49. جاڭ بېيو، تۇڭ گويائۇ: «جۇڭگو قەدىمكى شىمال مىللەتلىرى مەدەنىيەت تارىخى»، خېيلۇڭجياڭ خەلق نەشرىياتى، 1995 - يىل خاربىن، خەنزۇچە نەشرى.
50. دىڭ ياپىڭ: «سەنئەت مەدەنىيەت شۇناسلىقى»، مەدەنىيەت - سەنئەت نەشرىياتى، 1996 - يىل بېيجىڭ، خەنزۇچە نەشرى.
51. «دىن لۇغىتى»، شاڭخەي لۇغەت نەشرىياتى، 1991 - يىل خەنزۇچە نەشرى.
52. «مەدەنىيەت ئىنسانشۇناسلىقى ئېنسىكلوپېدىيىلىك لۇغىتى»،

- چىڭداۋ نەشرىياتى، 1989 - يىل خەنزۇچە نەشرى.
53. «مەدەنىيەتشۇناسلىق لۇغىتى»، مەركىزىي مىللەتلەر ئۇنىۋېرسىتېتى نەشرىياتى، 1988 - يىل بېيجىڭ، خەنزۇچە نەشرى.
54. شياڭ يۈ: «پەلسەپە مەدەنىيەتشۇناسلىقى»، شاڭخەي پەننى ئو. مۇلاشتۇرۇش نەشرىياتى، 1997 - يىل خەنزۇچە نەشرى.
55. ئابدۇقەييۇم خوجا: «غەربىي يۇرت ۋە قەدىمكى مەدەنىيەت»، شىنجاڭ خەلق نەشرىياتى، 1995 - يىل ئۈرۈمچى، ئۇيغۇرچە نەشرى.
56. ئابدۇكېرىم راخمان: «ئۇيغۇر فولكلورى ھەققىدە بايان»، شىنجاڭ ئۇنىۋېرسىتېتى نەشرىياتى، 1989 - يىل ئۈرۈمچى، ئۇيغۇرچە نەشرى.
57. ئابدۇرېھىم ھەبىبۇللا: «ئۇيغۇر ئېتنوگرافىيىسى»، شىنجاڭ خەلق نەشرىياتى، 1993 - يىل ئۈرۈمچى، ئۇيغۇرچە نەشرى.
58. «قەدىمكى ئۇيغۇر يېزىقىدىكى مايتىرى سىمىت»، شىنجاڭ خەلق نەشرىياتى، 1987 - يىل ئۈرۈمچى، ئۇيغۇرچە نەشرى.
59. ئىمىن تۇرسۇن: «قەدىمكى ئۇيغۇر مەدەنىيىتى»، شىنجاڭ خەلق نەشرىياتى، 2000 - يىل نەشرى.
60. سىماچىيەن: «تارىخىي خاتىرىلەر»، شىنجاڭ خەلق نەشرىياتى، 1987 - يىل ئۈرۈمچى، ئۇيغۇرچە نەشرى.
61. بەنگۇ: «خەننامە»، شىنجاڭ خەلق نەشرىياتى، 1994 - يىل ئۈرۈمچى، ئۇيغۇرچە نەشرى.
62. لى يەنشۇ: «شىمالىي سۇلالىلەر تارىخى»، شىنجاڭ خەلق نەشرىياتى، 2002 - يىل ئۈرۈمچى، ئۇيغۇرچە نەشرى.
63. رەشىددىن (پېرسىيە): «جامىئۇل تەۋارىخ» (ئومۇمىي تارىخ)، سودا نەشرىياتى، 1983 - يىل بېيجىڭ، خەنزۇچە نەشرى.
64. جۇۋەينى (پېرسىيە): «تارىخى جاھانگۇشاى» (جاھاننى ئېستىلا قىلغۇچىلار تارىخى)، ئىچكى موڭغۇل خەلق نەشرىياتى، 1981 - يىل كۆك-خوت، خەنزۇچە نەشرى.
65. قازاقىستان پەنلەر ئاكادېمىيىسى ئۇيغۇرشۇناسلىق ئىنستىتۇتى

تۈزگەن: «ئۇيغۇرلار ۋە غەربىي يۇرتتىكى باشقا تۈركىي خەلقلەرنىڭ قىسقىچە تارىخى»، شىنجاڭ خەلق نەشرىياتى، 2000 - يىل ئۈرۈمچى، ئۇيغۇرچە نەشرى.

66. گىرو سېن (فرانسىيە): «يايلاق ئىمپېرىيىسى» (بوز قىر ئىمپېرىيىسى)، چىڭخەي خەلق نەشرىياتى، 1991 - يىل شىنجاڭ خەنزۇچە نەشرى.

67. «ئۇيغۇرلارنىڭ قىسقىچە تارىخى»، شىنجاڭ خەلق نەشرىياتى، 1989 - ، 1990 - يىل ئۈرۈمچى، ئۇيغۇرچە، خەنزۇچە نەشرلىرى .
68. ياڭ شېڭمىن: «قەدىمكى ئۇيغۇرلار»، شىنجاڭ خەلق نەشرىياتى، 1998 - يىل ئۈرۈمچى، ئۇيغۇرچە نەشرى.

69. E.C مالوف (سابىق سوۋېت ئىتتىپاقى): «تۈركچە يېنسەي يازما يادىكارلىقلىرى ۋە ئۇلارنىڭ تېكىستى»، س.س.س. ر. پەنلەر ئاكادېمىيىسى نەشرى، 1952 - يىل موسكۋا - لېنىنگراد، رۇسچە نەشرى.
70. ئابدۇقەييۇم خوجا، تۇرسۇن ئايۇپ، ئىسراپىل يۈسۈپ قاتارلىقلار تۈزگەن: «قەدىمكى ئۇيغۇر يازما يادىكارلىقلىرىدىن تاللانما»، شىنجاڭ خەلق نەشرىياتى، 1983 - يىل ئۈرۈمچى، ئۇيغۇرچە نەشرى.

71. تالات تېكىن (تۈركىيە): «ئۇرخۇن يازما يادىكارلىقلىرى»، تۈرك تارىخى جەمئىيىتى نەشرىياتى، 1988 - يىل ئەنقەرە؛ يىلتىز تىل ۋە ئەدەبىيات نەشرىياتى، 2003 - يىل، تۈركچە نەشرلىرى.

72. رېنى گراۋۇد (فرانسىيە): «شەرقىي تۈرك خانلىقى ئابدىلىرىگە ئېنىقلىما»، شىنجاڭ ئىجتىمائىي پەنلەر ئاكادېمىيىسى تارىخ تەتقىقات ئىنستىتۇتى باستۇرغان نۇسخا، خەنزۇچە 1984 - يىل، ئۈرۈمچى.

73. گېڭ شىمىن، تۇرسۇن ئايۇپلار نەشرگە تەييارلىغان: «قەدىمكى ئۇيغۇرلارنىڭ تارىخىي داستانى (ئوغوزنامە)»، مىللەتلەر نەشرىياتى، 1980 - يىل بېيجىڭ، ئۇيغۇرچە نەشرى.

74. ئەبۇلغازى باھادىرخان: «شەجەرەئى تۈرك»، شىنجاڭ خەلق نەشرىياتى، 2002 - يىل ئۈرۈمچى، ئۇيغۇرچە نەشرى؛ جۇڭخۇا كىتابچىلىق

- ئىدارىسى، 2005 - يىل بېيجىڭ، خەنزۇچە نەشرى.
75. قۇربان ۋەلى: «بىزنىڭ تارىخىي يېزىقلىرىمىز»، شىنجاڭ ياشلار - ئۆسمۈرلەر نەشرىياتى، 1986 - يىل ئۈرۈمچى، ئۇيغۇرچە نەشرى.
76. مەھمۇد قەشقەرى: «تۈركىي تىللار دىۋانى» 1 - ، 2 - ، 3 - توملىرى، شىنجاڭ خەلق نەشرىياتى، 1980 - يىل ئۈرۈمچى، ئۇيغۇرچە نەشرى.
77. يۈسۈپ خاس ھاجىپ: «قۇتادغۇبىلىك»، مىللەتلەر نەشرىياتى، 1984 - يىل بېيجىڭ، ئۇيغۇرچە نەشرى.
78. گېڭ شىمىن: «قەدىمكى تۈرك يېزىقىدىكى مەڭگۈ تاش ئابىدىلىرى ئۈستىدە تەتقىقات»، مەركىزىي مىللەتلەر ئۇنىۋېرسىتېتى نەشرىياتى، 2005 - يىل بېيجىڭ، خەنزۇچە نەشرى.
79. ۋاڭ بىڭخۇا باشچىلىقىدا تۈزۈلگەن: «شىنجاڭنىڭ تارىخىي يادىكارلىقلىرى»، شىنجاڭ گۈزەل سەنئەت، فوتو سۈرەت نەشرىياتى، 1999 - يىل ئۈرۈمچى، خەنزۇچە نەشرى.
80. ئابدۇكېرىم راخمان تۈزگەن: «يىپەك يۇرتىدىكى ئەپسانە - رىۋايەتلەر» شىنجاڭ خەلق نەشرىياتى، 1985 - يىل ئۈرۈمچى، ئۇيغۇرچە نەشرى.
81. مەندۇخۇ باشچىلىقىدا تۈزۈلگەن: «جۇڭگو ئالتاي تىل سىستېمىسىدىكى مىللەتلەر ئەپسانىلىرى»، مىللەتلەر نەشرىياتى، 1997 - يىل بېيجىڭ، خەنزۇچە نەشرى.
82. فىڭ چى باشچىلىقىدا تۈزۈلگەن: «پەلسەپە چوڭ لۇغىتى»، شاڭخەي لۇغەت نەشرىياتى، 1992 - يىل خەنزۇچە نەشرى.
- (ماقالىلەر ۋە بىرقىسىم تارىخىي ئەسەرلەرنى ئىزاھلاردىن كۆرۈڭ)



ئاخىرقى سۆز

مەزكۇر ئەسەر ئەسلىي مېنىڭ شىنجاڭ ئۇنىۋېرسىتېتى ئوتتۇرا ئا. سىيا مەدەنىيىتى تەتقىقات ئورنىدا ماگىستىر ئاسپىرانتلىق ئوقۇشىنى (1995 - 1998 - يىللار) تاماملاش ئۈچۈن 1998 - يىلى 4 - ئايدا يېزىپ پۈت. كۈزگەن ماگىستىرلىق دىسسىپلىناتىسى ئاساسىدا بارلىققا كەلگەن. ئەينى ۋاقىتتا مەن تاللىغان دىسسىپلىناتىسى تېمىسى ئۇستازم زارپ دو. لاتىنىڭ كۆرسەتمىسى بويىچە «ئۇيغۇر خەلق ئاغزاكى ئىجادىيەتلىرى ۋە ئۇنىڭ پەلسەپىۋى قىممىتى ئۈستىدە تەتقىقات» دېگەن تېما ئىدى. 1997 - يىلى 5 - ئايدا تېما رەسمىي بېكىتىلىپ ئۇزاق ئۆتمەي بىز بېيجىڭ ۋە جەنۇبىي، شىمالىي شىنجاڭلاردا ماتېرىيال يىغىش، تەكشۈرۈپ تەتقىق قىلىش بىلەن مەشغۇل بولدۇق.

بۇ جەرياندا نۇرغۇنلىغان بىرىنچى قول ماتېرىيال ۋە ھەر خىل تىل. لاردىكى نەزەرىيىۋى ماتېرىياللارنى توپلىدىم، شۇ ئاساستا ئۇلارنى بىر - بىرلەپ كۆرۈپ، رەتلەپ چىقتىم. ئاخىر شۇنى بايقىدىمكى، ئەسلىدە بىر كىتلىگەن تېمىنىڭ دائىرىسى بەكمۇ كەڭ بولغاچقا، بىرەر ماگىستىرلىق دىسسىپلىناتىسى بىلەن مەزكۇر تېمىنى بىر قەدەر تولۇق يورۇتۇپ

بەرگىلى بولمىغاننىڭ سىرتىدا، نەزەرىيە جەھەتتىن يېڭىچىرەك پىكىرلەر-
نىمۇ ئوتتۇرىغا قويۇشنىڭ تەسكە توختايدىغانلىقىنى، بولۇپمۇ ئۇيغۇرلار-
نىڭ باشلانغۇچ دەۋرلەردىكى پەلسەپىۋى ئىدىيىلىرى ئۈستىدە سىستېمى-
لىق بىرەر تەتقىقاتنىڭ ئېلىپ بېرىلىشىنىڭ نەقەدەر زۆرۈر ئىكەنلىكىنى
بايقىدىم. شۇنىڭ بىلەن مەن 1997 - يىلى 12 - ئايدا ئۇستازىم زارېپ دو-
لاتقا تېما ئۆزگەرتىش تەلپىنى قويدۇم ۋە دىسسىپلىناتىسىيە تېمىسىنى
«ئۇيغۇرلارنىڭ ئىپتىدائىي ئېڭى ۋە ئۇنىڭدا ئىپادىلىنىپ چىققان پەل-
سەپىۋى قاراشلار» غا ئۆزگەرتىشنى تەلەپ قىلىپ دەسلەپكى لايىھە، تە-
زىسلىرىنى تاپشۇردۇم. ئاخىر بىرقانچە كۈن مۇنازىرە، مۇلاھىزە قىلىش
ئارقىلىق تېما تەستىقلاندى. شۇنىڭ بىلەن مەن ئۇنىۋېرسىتېت بويىچە
بىناسىدىكى ياتىقىمدا بىرقانچە ئاي داۋاملاشقان جاپالىق خىزمەتكە كى-
رىشىپ كەتتىم. قىسقىغىنا تۆت ئاي ئىچىدە مۇقەددىمە ۋە خاتىمىنى
قوشقاندا 100 مىڭ خەت ئەتراپىدىكى دىسسىپلىناتىسىيە يېزىپ تۈگەتتىم
(ئەسلىي 30 مىڭ ياكى 40 مىڭ خەت ئەتراپىدا بولۇش تەلەپ قىلىناتتى).
ئەسلىي دىسسىپلىناتىسىيە جەمئىي تۆت باب بولۇپ، 1998 - يىلى 6 - ئايدا
دىسسىپلىناتىسىيە ياقىلانغۇچە يەنە ئۇستازىم زارېپ دولات ۋە ئوقۇتقۇچۇم
ھۆرمەتجان ئابدۇراخماننىڭ تەلپى بىلەن بىرقىسىم جايلىرىنى تۈزەت-
تىم. شۇنىڭ بىلەن بىرقەدەر مۇكەممەل بولغان دىسسىپلىناتىسىيە تاماملان-
دى. 6 - ئاينىڭ 4 - كۈنى شىنجاڭ ئۇنىۋېرسىتېتى ئاساسىي بىناسىدا
بىزنىڭ ئۈچ يىللىق ئەمگىكىمىزنىڭ ئەڭ ئاخىرقى نەتىجىسىنى سىناپ-
دىغان ئاخىرقى خۇلاسە «دىسسىپلىناتىسىيە ياقىلاش يىغىنى» تاماملاندى.
مەزكۇر تېمىدىكى دىسسىپلىناتىسىيە باھالىغۇچىلارنىڭ بىردەك ئېتىراپ
قىلىشى بىلەن «ئەلا دىسسىپلىناتىسىيە» دەپ بېكىتىلدى ھەم ماقالىنىڭ
ئارتۇقچىلىقى ۋە كەمچىلىكى كۆرسىتىپ ئۆتۈلدى.

شىنجاڭ ئۇنىۋېرسىتېتىنىڭ پروفېسسورى، فولكلور شۇناس ئابدۇ-
كېرىم راخمان ئەپەندى دىسسىپلىناتىسىيە باھالاش ھەيئىتى ئەزاسى بولۇش

سۈپىتى بىلەن دىسسىپلىناتىسىگە: «مەزكۇر دىسسىپلىناتىسىيە ئۇيغۇرلار- نىڭ قەدىمكى زامان مەدەنىيىتى، بولۇپمۇ پەلسەپە- ئىدىيە تارىخىنى تەتقىق قىلىشتا بىر قەدەر سىستېمىلىق نەزەرىيىلەرنى ئوتتۇرىغا قويغان ھەم مۇشۇ ساھەدىكى بوشلۇقنى دەسلەپكى قەدەمدە تولدۇرغان» دەپ يۇقىرى باھا بېرىپ، مېنىڭ بۇ ساھەدىكى دەسلەپكى ئەمگىكىمنى مۇئەييەنلەشتۈرگەنىدى.

1998 - يىلى 7 - ئايدا ماگىستىرلىق ئوقۇش ھاياتىمنى تاماملاپ، شىنجاڭ پېداگوگىكا ئۇنىۋېرسىتېتىغا تەقسىم قىلىنىپ، ئوقۇتقۇچىلىق ھاياتىمنى باشلىدىم. بۇ جەرياندا ئالاھىدە تىلغا ئېلىشقا تېگىشلىك بولغان بىر ئىش مەزكۇر ئۇنىۋېرسىتېتتا ئۆز كەسپىم يەنى «شىنجاڭدىكى مىللەتلەر پەلسەپە- ئىدىيە تارىخى» دەرسىنى تەسىس قىلغانلىقىم بولدى. بۇ دەرس دەسلەپ ئاز سانلىق مىللەتلەر مەخسۇس كۇرس ئوقۇغۇچىلىرى ئۈچۈن تاللاپ ئوقۇلىدىغان دەرس قاتارىدا تەسىس قىلىنغان بولسا، كېيىن چوقۇم ئوقۇلىدىغان دەرس قاتارىغا كىرگۈزۈلدى. يېقىنقى بىر قانچە يىلدىن بۇيان پەلسەپە، ئېتىكا، دىنشۇناسلىق كەسپىدىكى ماگىستىر ئاسپىرانتلارنىڭمۇ رەسمىي دەرسلىكى قىلىپ بېكىتىلدى. بۇ جەرياندا بىر تەرەپتىن، بۇ دەرسلەرنى ئۆتۈش ۋەزىپىسىنى ئورۇنداش ۋە يەنە بىر تەرەپتىن، مەزكۇر ئەسەرنىڭ تېزىرەك بىر مۇكەممەل ئەسەر سۈپىتىدە روياپقا چىقىشىنى كۆزلەپ، كەم جايلىرىنى تولۇقلاش، بىر قىسىم كۆز قاراشلارنى تۈزىتىش ۋە يېڭىلاش بىلەن مەشغۇل بولدۇم. مەزكۇر تەتقىقات تېمىسى 2001 - يىلى 6 - ئايدا «شىنجاڭ پېداگوگىكا ئۇنىۋېرسىتېتى پەن - تەتقىقات تۈرى فوندى» غا ئېرىشتى. 2001 - يىلى 10 - ئايدىن 2002 - يىلى 7 - ئاي ئارىلىقىدا چەت ئەللەرگە چىقىپ ئوقۇش ئارزۇسىدا سىچۈەن ئۇنىۋېرسىتېتىدا بىر يىل چەت ئەل تىلى (رۇسچە) دىن سەۋىيە ئۆستۈرۈش ئوقۇشى بىلەن ئالدىراش بولۇپ، ئاساسەن مەزكۇر تېما ئۈستىدە ئىزدىنىشكە ۋاقىت يار بەرمىدى. ئوقۇشتىن قايتىپ

كېلىپ 2004 - يىلى يىل ئاخىرىغىچە بولغان ئارىلىقتا ئاساسەن بىر-
قانچە مۇھىم مەزمۇنلار قوشۇلغان ياكى تۈزىتىلگەن بولسىمۇ، خىزمەت
ئالدىراشلىقى سەۋەبلىك، بۇ تېمىدا بۆسۈش خاراكتېرلىك زور ئىلگىر-
لەش بولمىدى. تەتقىقات تېمىسى تاماملاندى، ھەتتا مۇتەخەسسسلەرنىڭ
ياخشى باھاسىغا ئېرىشىپ «ئاپتونوم رايونىمىزدىكى ئىلغار سەۋىيىگە
يەتكەن» دەپ باھالاندى. شۇ يىلنىڭ ئاخىرىدا مەزكۇر تېمىدىكى تەتقىقات
نەتىجىسى يەنە «شىنجاڭ پىداگوگىكا ئۇنىۋېرسىتېتى نۇقتىلىق پەنلەرگە
ئائىت ئەسەرلەرنى نەشر قىلىش فوندى ياردىمى» گىمۇ ئېرىشتى، بەزى
نەشرىياتلارمۇ مەزكۇر تەتقىقات تېمىسىنى نەشر قىلىش تەكلىپىنى
بېرىپ كېلىشىمنامە چىقىرىپ بەردى. لېكىن، مەن يەنىلا تېمىنى نەش-
رىياتقا تاپشۇرۇشنى كېچىكتۈرۈپ كەلدىم، ئاساسلىقى ئەسەردىكى نۇرغۇن
مەسىلىلەر يەنىلا تېخىمۇ ئىلگىرىلىگەن ھالدا ئىزدىنىشىمنى، تەتقىق
قىلىشىمنى تەلەپ قىلاتتى. بەزى مەسىلىلەر يەنىلا مەن كۈتكەن، ئوي-
لىغاندىن يىراقتا تۇراتتى، ھەتتا ۋاقىتنىڭ ئۆزىرىشى، كۆرگەن كىتابلار-
نىڭ ئارتىپ بېرىشىغا ئەگىشىپ بىرقىسىم مەزمۇنلارنى ئۆزگەرتىشكە
ھەتتا چىقىرىۋېتىشكە توغرا كەلدى، بۇ تېمىنى تېخىمۇ چوڭقۇر، سى-
تېمىلىق تەتقىق قىلىش زۆرۈرىيىتى تۇغۇلدى. ئارىلىقتا ئاپتونوم رايون-
مىز ۋە ئىچكىرى ئۆلكىلەردە ئېچىلغان بىرقانچە قېتىملىق ئىلمىي مۇ-
ھاكىمە يىغىنلىرىغا قاتنىشىپ، ئەسەردىكى بەزى يېڭى كۆز قاراشلارنى
ئاشۇ يىغىنلاردا ئوتتۇرىغا قويۇش پۇرسىتىگە ئېرىشتىم، يىغىن ئەھلىنىڭ
بەزىلىرى كۆز قاراشلىرىمنى ئالقىشلىدى، بەزىلىرى ئاشكارا ھالدا مۇنا-
سۋەتلىك كۆز قاراشلىرىمنى، تەكلىپلىرىمنى بەردى. خۇددى ئالدىن ئوي-
لىغىنىمدەك، نۇرغۇن مەسىلىلەر چوقۇم لوگىكىلىق ۋە تارىخىيلىق ئاسا-
سدا مۇھاكىمە قىلىنىشى كېرەك ئىدى. شۇندىلا بۇ مەسىلىلەرنىڭ قا-
يىل قىلىش كۈچى ۋە ئىلمىي نوپۇزى بولاتتى.

شۇ مەقسەتتە مەن بۇ تېمىنىڭ بىر قىسمىنى 2005 - يىلى «تۈركىي

تىللىق خەلقلەرنىڭ دەسلەپكى دىنى ئۈستىدە تەتقىقات» نامىدا ھەر دەرىجىلىك تەتقىقات تېمىسى فوندىغا يوللىدىم. ئۇنىڭ ئىچىدىكى مەكتەپ دەرىجىلىك تېما تەستىقلاندى. مەزكۇر ئەسەرنىڭ 2 - ، 3 - بابلىرى مەزكۇر ساھەدىكى ئىزدىنىشنىڭ يېڭى نەتىجىلىرىدۇر.

بۇنىڭدىن باشقا، 2000 - يىلىدىن تارتىپ مەن تېمىنىڭ بىر قىسىم مەزمۇنلىرىنى تۈزىتىپ تولۇقلاش ئاساسىدا «شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، «شىنجاڭ ئۇنىۋېرسىتېتى ئىلمىي ژۇرنىلى»، «شىنجاڭ ئىجتىمائىي پەنلەر تەتقىقاتى» قاتارلىق ژۇرناللاردا ئۈي-غۇرچە ۋە خەنزۇچە بولۇپ ئون نەچچە پارچە ماقالە ئېلان قىلىدىم ياكى يېڭىدىن تاپشۇردۇم. بەزى كەسىپداشلىرىم، دوستلىرىم، ئوقۇغۇچىلىرىمنىڭ مەزكۇر ماقالىلەرگە بولغان تەبرىك پىكىرلىرىنى، تەكلىپ-كىرىلىرىنى ئاڭلىدىم. بەزى ئوقۇرمەنلەرنىڭ سوئاللىرىنى تاپشۇرۇۋالدىم ۋە ئۇلارغا مۇۋاپىق جاۋاب قايتۇردۇم.

ئالدىراش يۈرگەن مۇشۇ كۈنلەردە مەكتەپنىڭ 2006 - يىلى 9 - ئايدىن 2007 - يىلى 7 - ئايغىچە بولغان ئارىلىقتا شەرقىي جۇڭگو پېداگوگىكا ئۇنىۋېرسىتېتىدا زىيارەتچى تەتقىقاتچى سۈپىتىدە ئوقۇش چاقىرىقىنى تاپشۇرۇۋالدىم. بۇ مەن ئۈچۈن تېپىلغۇسىز پۇرسەت بولدى. مەزكۇر ئەسەر 2006 - يىلى 9 - ئايدىن 12 - ئايغىچە بولغان ئارىلىقتا شەرقىي جۇڭگو پېداگوگىكا ئۇنىۋېرسىتېتى پەلسەپە فاكولتېتى ۋە جۇڭگو ھازىرقى زامان ئىدىيىۋى مەدەنىيىتى تەتقىقات ئورنىدا زىيارەتچى تەتقىقاتچى بولۇپ تۇرغان مەزگىلىمدە تاماملاندى. كۈندۈزلىرى دەرس ئاڭلاش، كەچلىرى مەزكۇر تېما ئۈستىدە ئىشلەش يەنە تۆت ئاي داۋاملاشتى.

دېمەك، مەزكۇر ئەسەر مۇنداقچە ئېيتقاندا مېنىڭ بىرقانچە يىللىق ئۇدا ئېلىپ بارغان ئىزدىنىشلىرىمنىڭ نەتىجىسى بولدى. شۇنداقلا بۇ جەريان مېنىڭ ئوقۇتۇش، تەتقىقات، كۆزقاراش ۋە ئىدىيە جەھەتتىن تەدرىجىي يېتىلىش دەۋرىم بولدى. بەزى مەسىلىلەر ئۈستىدە ئۇدا بىر-

نەچچە يىل زادى مۇشۇنداق دېيىشكە بولامدۇ؟ ياكى بولمامدۇ؟ زادى قانداق دېيىش كېرەك؟ باشقا مىللەتلەر، باشقا تەتقىقاتچىلار بۇ ھەقتە زادى نېمە دېگەن، قانداق ئۇسۇل بىلەن مەسىلىنى ئوتتۇرىغا قويغان ۋە ھەل قىلغان؟ دېگەندەك سوئاللار ئوي - خياللىرىمىدىن كەتمىگەن ۋاقىتلار ناھايىتى كۆپ بولدى. بۇ مەسىلىلەرنىڭ بەزىلىرى بۇ ھەقتە يېزىلغان مەشھۇر ئەسەرلەرنى قايتا - قايتا ئوقۇش، ھەزىم قىلىش، نەزەرىيىۋى ئەسەرلەر بىلەن تارىخىي ئەسەرلەرنى قايتا - قايتا سېلىشتۇرۇش، تەھلىل قىلىش ئارقىلىق تەدرىجىي ھەل بولدى. يەنە بەزىلىرى يەنە چوڭقۇر، ئەتراپلىق تەتقىق قىلىشىمىزنى كۈتمەكتە.

مەزكۇر ئەسەرنىڭ نەشر قىلىنىشى مۇناسىۋىتى بىلەن ئەينى ۋاقىتتا دىسسىپلېنىنىڭ غەلىبىلىك پۈتۈپ چىقىشىغا باشتىن - ئاخىر يېتەكچىلىك قىلغان ئۇستازىم پروفېسسور زارېپ دولات ئەپەندىگە، ئۆزىنىڭ بۇ ھەقتىكى پىكىرلىرىنى تا ھازىرغىچە ئايىماي بېرىپ كېلىۋاتقان پروفېسسور ئابدۇكېرىم راخمان ئەپەندىگە، دىسسىپلېنىنىڭ پۈتۈپ چىقىشىغا يېتەكچىلىك قىلغان، ماتېرىيال بىلەن تەمىنلىگەن ئوقۇتقۇچۇم ھەم كەسپىدىشىم ھۆرمەتجان ئابدۇراخمان ئەپەندىگە، ماتېرىيال مەنبەسى بىلەن تەمىنلىگەن، ئەنۋەر فازىل ئەپەندى ۋە باشقا دوستلارغا چىن كۆڭلۈمدىن مىننەتدارلىقىمنى بىلدۈرىمەن. ئەسىرىمنىڭ پۈتۈپ چىقىشىغا مەنئىۋى جەھەتتىن كۆپ ھەمدەمدە بولغان، ماتېرىيال توپلاش، يېزىش جەھەتلەردە كۆپ ياردەمدە بولغان ئايالىم زۇمرەت غاپپارغا چىن دىلىمدىن رەھمىتىمنى بىلدۈرىمەن.

ئۇنىڭدىن باشقا، مۇشۇ مۇناسىۋەت بىلەن شۇنى ئېيتىپ ئۆتۈشنى بىر ئىنسانىي قەرز دەپ ھېسابلايمەنكى، ئۇ بولسىمۇ، مېنىڭ تېما تاللاشتىن باشلاپ تاكى مەزكۇر ئەسەرنىڭ پۈتۈشكىچە ئۆز جىسمى بىلەن بىۋاسىتە ئۇچرىشىش ئەسلا مۇمكىن بولمىسىمۇ، لېكىن ئۆز ئەسەرلىرى بىلەن مەنئىۋىيىتىمنى بېيىتىپ، كۈچلەندۈرۈپ، سۇغىرىپ تۇرغان؛ بولۇپمۇ

ئەسەرلىرىدىكى مۇھىم مېتودولوگىيىلىك مەسىلىلەر، پرىنسىپال مەسىلىلەر؛ ئوتتۇرا ئاسىيا، ئۇيغۇر پەلسەپە - ئىدىيىلەر تارىخىغا ئائىت مول ئۇنىۋېرسال ئاساسىي بىلىملەر ئارقىلىق مېنىڭ بۇ ھەقتىكى بىلىم، كۆز قاراشلىرىمنىڭ، دۇنيا قاراشلىرىمنىڭ شەكىللىنىشى ۋە مۇكەممەللىشىشىگە بىۋاسىتە تەسىر كۆرسىتىپ كېلىۋاتقان ئالىم، زامانىمىزنىڭ يېڭى پەيلاسوپى مەرھۇم ئۇستاز ئابدۇشۈكۈر مۇھەممەتتىن زاتى مۇبارەكنىڭ روھىغا چەكسىز ھۆرمىتىمنى بىلدۈرىمەن.

ئاخىرىدا دەيدىغىنىم، مەزكۇر ئەسىرىمنى ئۇيغۇر پەلسەپىسى ۋە مەدەنىيەت تارىخى تەتقىقاتى بىلەن شۇغۇللانغان ۋە شۇغۇللىنىۋاتقان، ئۆي-غۇرلارنىڭ كەلگۈسى مەۋجۇتلۇقى ئۈچۈن تىنىمسىز يۈرەك قېنىنى سەرپ قىلىۋاتقان، ئىزدىنىۋاتقان ئوقۇتقۇچى - ئۇستازلارغا، قەلەمكەشلەرگە ۋە ھەر بىر ئەقىل ئىگىسىگە تەقدىم قىلىمەن.

ئاپتور

2007 - يىل 26 - يانۋار، كېچە، ئۈرۈمچى، تەڭرىتاغ ئولتۇراق رايونى

ئىسلام ئىلىمى ئىنسانىيەت ئىلىمى
 ئىسلام ئىلىمى ئىنسانىيەت ئىلىمى
 www.dawur.org

ئابدۇلجېلىل تۇران كۈتۈبخانىسى
مكتبة عبدالجلیل توران
Abdulcelil Turan Kütüphanesi
www.uyghurweb.net

تەكلىپلىك مۇھەررىر: مۇھەممەت تۇردى مىرزا ئەخمەت
مەسئۇل مۇھەررىر: قەيسەر قۇربان
مەسئۇل كوررېكتور: خۇدا بەردى خېلىل

ئۇيغۇرلارنىڭ ئىپتىدائىي ئېڭى ۋە پەلسەپە بىخلىرى

ئابلىمىت ئۆمەر بىلگە

نەشر قىلغۇچى :	مىللەتلەر نەشرىياتى
ئادرېسى :	بېيجىڭ شەھىرى خېبېڭلى شىمالىي كوچا 14 - قورۇ
پوچتا نومۇرى :	100013
تېلېفون نومۇرى :	010-6429086
ساتقۇچى :	جايلاردىكى شىنخۇا كىتابخانىلىرى
باسقۇچى :	بېيجىڭ دىشىن باسما زاۋۇتى
نەشرى :	2008 - يىل 5 - ئايدا 1 - قېتىم نەشر قىلىندى
بېسىلىشى :	2008 - يىل 5 - ئايدا بېيجىڭدا 1 - قېتىم بېسىلدى
ئۆلچىمى :	1168×850 م . م 32 كەسەم
باسما تاۋىقى :	12.75
سانى :	1500
باھاسى :	22.00 يۈەن

ISBN 978-7-105-09235-2/B • 359 (维 39)

责任编辑：开赛尔·库尔班

责任校对：胡达白尔地

图书在版编目(CIP)数据

维吾尔族原始意识与哲学萌芽研究：维吾尔文/阿不力米提·乌买尔著. —北京：民族出版社，2008.4

ISBN 978-7-105-09235-2

I. 维... II. 阿... III. 维吾尔族—哲学—研究—中国—维吾尔语（中国少数民族语言）IV. B2

中国版本图书馆CIP数据核字(2008)第053769号

出版发行：民族出版社 <http://www.mzcbs.com>
社 址：北京市和平里北街14号 邮编：100013
电 话：010-64290862（维文室）
印 刷：北京迪鑫印刷厂
版 次：2008年5月第1版 2007年5月北京第1次印刷
开 本：850×1168毫米 32开
印 张：12.75
印 数：1500
定 价：22.00元

ISBN 978-7-105-09235-2/B·359（维39）
